



5448

# ناقابل فراموش واقعات





# تاریخ حریت اسلام کے ناقابل فراموش واقعات



مصنف  
محمد دین فوق

## دارالشعور

ہیڈ آفس: 32- میکین روڈ، چوک اے جی آفس لاہور  
شوروم: 42- مزنگ روڈ، بک سٹریٹ لاہور  
042-7239138- 8460196-8435044



جملہ حقوق محفوظ ہیں

تاریخ حریت اسلام کے ناقابل فراموش واقعات	←	کتاب
محمد دین فوق	←	مصنف
8!687	←	اشاعت
2007ء	←	مطبوع
علی فرید پرنٹرز لاہور	←	برائے
ہیڈ آفس: 32- میکین روڈ، چوک اے جی آفس لاہور	↗	دارالشعور
شوروم: 42- مزنگ روڈ، بک سٹریٹ لاہور	←	قیمت
200/- روپے		

اہتمام: محمد عباس شاد

E-mail: m\_d7868@yahoo.com  
Ph: 042-7239138, 8435044  
Mob: 0300-9426395, 0321-9426395

## فہرست عنوانات

صفحہ	عنوان
37	پیشکش
38	عرض حال
39	حرف و حکایت
41	پیش نظر کتاب کے متعلق
42	کلمات طیبات



# پہلا باب

## عہد رسالت

43

44

آنحضرت اور آپ کے صحابہ کرام نے تبلیغ دین

44

مہاجرین اسلام کی سب سے پہلی جماعت

46

مہاجرین کی دوسری جماعت

46

اپنے پیچھے سے آزادانہ گفتگو

46

آنحضرت کا تبلیغ حق کے لئے بڑے بڑے عہدوں سے انکار

47

اسلام کے سب سے پہلے نظربند

48

آنحضرت کے قتل کی کوشش اور حضرت علی کا ایثار

49

باوجود تھوڑی تعداد کے حق کی فتح باطل پر

50

شہنشاہ کو نین ایک مزدور کی حالت میں

50

قیدیوں میں اپنے اور پرائے برابر ہیں

51

آنحضرت کی ذاتی رائے سے اختلاف

52

خدا کا حکم ہے تو مجال انکار نہیں

52

مسلمان قیدی کا طرز عمل قید خانہ میں

54

فقیروں اور امیروں کے امتیاز میں ارشاد خداوندی

55

غریبوں کے ساتھ محبت و شفقت کے لئے احکام خداوندی

56

محبت بھی ہو تو خدا کے لئے اور دشمنی بھی ہو تو خدا کے لئے

56

آنحضرت کا حضرت فاطمہ الزہراء کو لونڈی دینے سے انکار

- 57 اسیران جنگ سے اسلام کا سلوک
- 58 انصار کی آزادانہ گفتگو
- 59 حاتم طائی کی بیٹی سے آنحضرت کا سلوک
- 60 آنحضرت کا ایفائے عہد کا پاس
- 60 ایک منافق کے لئے آنحضرت کی دعائے مغفرت
- 61 حضرت علی پر اعتراضات اور ان کی تحقیقات
- 61 نوکروں اور غلاموں سے خلق محمدی کا برتاؤ
- 62 آنحضرت کا سلوک اس عورت کے لئے جس نے کھانے میں زہر ملایا
- 62 در غفلت قیامت کہ در انتقام نیست
- 63 حسن ادائیگی اور حسن تقاضا
- 64 حضرت ابوذر غفاری اور اعلائے کلمۃ اللہ
- 65 بد عہدی اسلام کا شیوہ نہیں
- 66 شمع رسالت اور اس کے پروانے
- 68 دہر میں مسلم ہے حق کی آزمائش کے لئے



# دوسرا باب

## دور خلافت

70

71	حضرت ابو بکر صدیق رضی اللہ عنہ
71	خلیفہ اول کی اپنے والد سے ملاقات
71	ظلم و ستم کی تحقیقات کا اعلان
71	ایثار صدیقی
72	سنت رسول کی پیروی
73	مسلمانوں کی اسیران جنگ کے ساتھ حسن سلوک کا حکم
73	ایمانی عہد کا ایک واقعہ
74	دشمن حق سے مسلمانوں کی قربت کیسی
75	خلیفہ اول سے خلافت کے متعلق صحابہ کبار کی آزادانہ گفتگو
76	قرض سے بسکدوش ہونا نہایت ضروری ہے
76	اسلام کے خلیفہ اول کی تنخواہ
76	منصفانہ اور آزادانہ فیصلہ
77	حضرت ابو ایوب انصاری کا ایک حدیث کے بارے میں تردد
77	حضرت عائشہ کا ایک حدیث کی صحت سے انکار
79	حضرت عمر فاروق رضی اللہ عنہ
79	حضرت عبدالرحمان بن عوف کا حضرت عمر فاروق کی رائے سے اختلاف
80	مسلمانوں نے عیسائیوں کو جزیہ کی رقم واپس کر دی

81	فوجی افسروں اور عام فوجی سپاہیوں کے ساتھ یکساں سلوک
81	میں دن کو سوؤں گا تو خلافت کا بار کون اٹھائے گا
81	گورنر کو فہ کی معزولی حضرت عمر کے حکم سے
82	حضرت عمر کا فرمان جب چاہو مجھ سے بیت المال کا حساب لے سکتے ہو
82	بیت المقدس میں بادشاہ اسلام کا پیادہ پا داخلہ
83	اعلیٰ عہدہ داروں کا تنخواہیں لینے سے انکار
84	حضرت عمر کی ہدایات اپنے گورنروں کو
84	امیر المومنین حضرت عمر عدالت کے کمرہ میں
85	حضرت عمر کا ارشاد کہ ہر شخص مال کے پیٹ سے آزاد پیدا ہوتا ہے
87	چادروں کی تقسیم کا مشہور واقعہ
88	حضرت خالد کی گفتگو اپنی معزولی پر حضرت عمر سے
89	حضرت عمر کا اپنے بیٹے کو خلافت دینے سے انکار
90	حضرت عمر اور عبد اللہ ابن عباس کی گفتگو
91	ایک معصوم لڑکی کی دیانت و حق گوئی
91	تکبر غرور سے حضرت عمر کو بہت نفرت تھی
92	بیت المال سے کوئی چیز خلیفہ وقت بلا اجازت نہیں لے سکتا
92	حضرت عمر کا اپنے فرزندوں کو سزائیں دینا اور دلوانا
92	اسلام نے پست و بلند سب کو ایک کر دیا
93	حضرت عمر کی بارگاہ میں غرباء کو امراء پر فوقیت
93	عوام کی خاطر حضرت عمر کا احساس
94	ایام قہر میں حضور عمر کی کیفیت

94	مسجد نبوی کی ترمیم اور فاروق اعظم کا مثالی انصاف
95	حق و انصاف کی رعایت اور ذاتی انکساری
96	ایفائے عہد کا ایک مثالی واقعہ
97	انتقال کے وقت قرضہ کی ادائیگی کی فکر
97	عیسائیوں کے مذہبی جذبات کی عزت اور ان کے شعائر کی حفاظت
99	حضرت عثمان رضی اللہ عنہ
99	جمہور کے فیصلہ کے آگے سر تسلیم خم کر دیا
99	عجز و انکساری
100	فساد و خوں ریزی سے بچنے کی خاطر اپنی جان کا ایثار
100	حضرت ابوذر غفاری کی حریت و حق گوئی
101	شکایات پہنچنے پر والئی بصرہ کی معزولی
101	حضرت عثمان پر عوام کی نکتہ چینی
102	ثواب خوری کے جرم پر گورنر کوفہ کو درے
103	حضرت علی کرم اللہ وجہہ
103	حضرت علی کی جرات و آزادی
103	معاویہ کو معزول کرنے پر ابن عباس کا حضرت علی خلیفہ وقت سے اختلاف
104	حضرت علی حقوق الناس کا کس قدر لحاظ کرتے تھے
105	امیر المومنین حضرت علی قاضی کی پکھری میں
106	حضرت علی کی خود ضبطی اور ایثار نفسی کی بے نظیر مثال
106	حضرت علی کی اپنے قاتل سے ہمدردی
107	حضرت علی کے زمانہ خلافت میں ایثار و خدا ترسی کا ایک واقعہ



# تیسرا باب

## خلفائے بنی امیہ

109

110	امیر معاویہ و یزید بن معاویہ
110	امیر معاویہ کے دربار میں حضرت ابن عباس کی دلیری و حق گوئی
110	مسئلہ خلافت اور مسلمانوں کی رائے عامہ
111	امیر معاویہ کے دربار میں مسلمان عورتوں کی جرات مندی
114	ام سنان کی آزادانہ گفتگو
116	معاویہ سے بغض اور علی سے محبت
117	ام الخیر کا بیباکانہ کلام
119	حضرت امام حسین کی بے مثال شہادت
121	خلیفہ عبد الملک --- ولید و سلیمان وغیرہ
121	حضرت عبد اللہ ابن زبیر کو ان کی والدہ کی نصیحت
121	طارق ابن زیاد کی گفتگو
122	خلیفہ کے رو برو بے گناہ مقتول کے باپ کا بے باکانہ کلام
123	حضرت سعد بن مسیب کی صاف سیانی
124	اعمش کو فی کا دندان شکن جواب خلیفہ ہشام کو
124	ایک بزرگ کا ایک معزز عمدہ کی قبولیت سے انکار
126	ولیعہدی کے متعلق ایک مخلص پرائیویٹ سیکرٹری کا تاریخی مشورہ
126	گورنر مدینہ کا حق پسندانہ اعلان



- 127 سعید بن جبر کی صاف گوئی
- 128 علمائے حق کا اظہار صداقت
- 129 ظالم گورنر سے آزادانہ گفتگو
- 130 حجاج بن یوسف سے ایک نڈر اور حق گو نو عمر لڑکے کی گفتگو
- 133 حضرت عمر عبدالعزیز
- 133 حضرت عمر بن عبدالعزیز کی صاف بیانی
- 133 بادشاہ خزانے کا مالک نہیں بلکہ امین ہے
- 136 حضرت عمر عبدالعزیز کے گورنروں کو احکامات
- 136 حضرت عمر بن عبدالعزیز کی حالت تحت نشینی کے وقت
- 137 حضرت عمر بن عبدالعزیز کے بیٹے کی اخلاقی و دینی جرات
- 137 حضرت عمر بن عبدالعزیز کی باغیوں سے منصفانہ گفتگو
- 140 عید کے روز امیر المومنین کے بچوں کا حال
- 140 خلیفہ سے ایک گیارہ سالہ لڑکے کی گفتگو
- 141 خلفائے فی امیہ کے زمانہ کے کچھ اور واقعات
- 141 طاؤس کا جذبہ ایمانی
- 142 ابو حازم کی عبرت آموز نصیحت
- 142 کلمہ حق کی سزا

# چوتھا باب

## خلفائے عباسیہ

143

144	خلیفہ ابو العباس سفاح و خلیفہ منصور
144	اظہار حق کی خاطر جاں فروشی
144	ایک چوکیدار کی فرض شناسی
145	جو شخص لالچی ہو وہ حق گوئی کی جرات نہیں رکھتا
146	اپنی مملکت میں عدل و حریت کی اشاعت پر خلیفہ منصور کی مسرت
146	خلیفہ کے مقابلہ میں قاضی کا انصاف
146	دولت سے استغنا
147	رعایا کی جرات خلیفہ کے سامنے
147	امام ابو حنیفہ خلیفہ منصور کی قید میں
149	گورنر کوفہ کی ملاقات سے امام ابو حنیفہ کا انکار
149	امام ابو حنیفہ کی حق پسندی
149	خلیفہ منصور اور حضرت سفیان ثوری
150	خلیفہ منصور کے حق گو مشیر
150	خالد برمکی کا خلیفہ منصور کو مشورہ
152	خالد برمکی کی نصیحت و یعہد سلطنت کو
152	خلیفہ منصور سے سر منبر ایک آدمی کا سوال
153	اشاعت علم کی خاطر عمدہ قضا کی پرواہ نہ کی

154	خلیفہ مہدی و ہارون رشید و امین الرشید
154	شہزادے کے مقابلہ میں احترام حدیث
154	اپنی موت قبول کی مگر ایک بے گناہ کو چالیا
155	خلیفہ مہدی کی ناراضگی ایک جھوٹے محدث پر
155	خلیفہ ہارون رشید کو ایک بزرگ کی نصیحت
156	حضرت فضیل بن عیاض اور ہارون رشید کی گفتگو
157	خلیفہ ہارون رشید اور حضرت سفیان ثوری کی خط و کتابت
159	ہارون رشید کے دربار میں علما و فضلاء کی قدر افزائی
160	گورنروں کی انصاف پسندی
160	مصاحبوں میں مصاحب
161	غیرت ایمانی
161	امام محمد کا اظہار حق
162	ہارون رشید اور مقید وزیر فضل برمکی کی گفتگو
162	عبدالملک عباسی اور خلیفہ ہارون رشید کے سوال و جواب
163	جعفر برمکی کا مرثیہ پڑھنے کی وجہ سے ہارون کی ناراضگی
165	فاطمہ ام جعفری کی حق گوئی ہارون رشید کے حضور میں
166	عدالت انصاف میں شاہ و گدا برابر ہیں
167	عیش میں یاد خدا اور طیش میں خوف خدا
167	خلیفہ امین الرشید کو سچی بات منہ پر سنانے والے
169	خلیفہ مامون رشید
169	مامون کے دربار میں ولیعہد کے خلاف ایک بیوہ عورت کی آزادانہ فریاد

171	استاد کا احترام
172	ماموں کے دربار میں حضرت علی رضا کی حق گوئی
172	توفیق تقسیم بخشی پر خدا کی شکر گزاری
173	دربار ماموں کا ایک خوشامدی شاعر اور ایک حق گو معترض
173	محدثین کی منادی جھوٹی روایتوں سے متعلق
174	امام احمد بن حنبل و محمد بن نوح کی جانبازانہ ثابت قدمی
176	خلیفہ معتمد باللہ واثق باللہ خلیفہ موکل
176	امام احمد ابن حنبل کی تسبیح و تہلیل جلاوڑوں کے تازیانوں پر
177	خلیفہ معتمد باللہ کے دربار میں قاضی کی خالص اللہ حق گوئی
177	قید خانہ میں جانا قبول کیا مگر ایمان فروشی نہیں کی
178	خلیفہ واثق باللہ کے روبرو ایک قیدی کی حق گوئی
179	اپنا سر کٹوا دیا مگر حق کو نہیں چھوڑا
180	خلیفہ متوکل کے زمانہ کے ایک عالم کی اخلاقی جرات
180	قاضی مصر کو اس کے ظلم و ستم کی سزا
180	ابن السکیت کی سرفروشانہ حق گوئی
181	حرمت حدیث کے لئے امام بخاری کی آزادانہ گفتگو امیر عطار سے
182	سردربار حضرت شہاب الدین سروردی کی حق گوئی
183	بیٹے کا ولیعہدی سے انکار
184	ایک واعظ اسلام نے اپنی حق گوئی سے رعایا پر محصول معاف کرا دیا
185	خلیفہ معتضد باللہ وغیرہ
185	سخت گیر خلیفہ کے روبرو راست گوئی

- 185 حق گو اور حریت پسند اہل ر
- 186 بادشاہ کو اپنے مقدمہ کے لئے کوئی گواہ نہیں مل سکا
- 186 علمائے سلف کی جرات امر بالمعروف میں
- 187 زمانہ سلف کا ایک عالم ابراہیم حرلی
- 188 بے مثال استغنا و خودداری
- 189 ابراہیم حرلی کی ملاقات بغداد کے امیر الامراء قاضی سے
- 189 ظلم و ستم کرنے اور حقیقی خیر خواہوں کی بات نہ ماننے کا نتیجہ
- 190 قید منظور مگر فتویٰ پر دستخط نہیں کئے
- 191 شمس الائمہ سرخسی قید خانہ میں
- 191 عمدہ قضا سے انکار
- 192 جیل خانہ قبول کیا مگر حق گوئی نہ چھوڑی
- 193 درس و تدریس کی خاطر عمدہ قضا سے انکار

# پانچواں باب

## دولت بنی یوہ

194

195	دولت بنی یوہ و دولت سلجوقیہ
195	دولت بنی یوہ کا عروج و اقتدار
196	عضد الدولہ کے انصاف کا ایک حیرت انگیز واقعہ
199	نظام الملک طوسی وزیر اعظم اور سلطان سنجر کے واقعات
199	خاندان سلجوقیہ کا عروج و اقتدار
199	سلطان طغرل بیگ کی رحمدلی اور مذہبی پاسداری
200	ایک صوفی منش بزرگ اور شہزادہ کی عبرت انگیز گفتگو
201	مسلمانوں کا طرز عمل جنگ سے پہلے اور جنگ کے بعد
203	معتوب وزیر کا پیغام بادشاہ اور دوسرے وزیر کے نام
204	شیخ العصر کی آزادی اور وزیر اعظم کی انصاف پسندی
205	امام الحرمین کی جرات ایمانی اور بادشاہ کی بردباری
206	ایک حق گو عالم کے روبرو نظام الملک کا مودب کھڑا ہونا
207	وزیر اعظم پر ایک بے غرض واعظ کے وعظ کا اثر
208	دانا وزیر کا مشورہ معاملہ فہم بادشاہ کو
210	ایک متوکل عالم نے پانچ ہزار روپیہ کا عطیہ واپس کر دیا
210	حضرت شیخ عبدالقادر جیلانی کا جاگیر لینے سے انکار
210	وزیر اعظم کی آزادانہ نصیحت بادشاہ کو

- |     |  |
|-----|--|
| 211 | ایک غریب بیوہ عورت کی جرات بادشاہ کے حضور میں                    |
| 212 | امام غزالی کا طرز عمل بادشاہی درباروں اور شاہی عطیہ جات کے متعلق |
| 214 | امام غزالی کا ہدایت نامہ بادشاہ خراسان کے نام                    |
| 215 | ایک شاعر کی جرات شاہ وقت کے سامنے                                |

# چھٹاب

217

دولت عثمانیہ

218

خوف سلطانی پر حمیت اسلامی کا غلبہ

218

سفر حج پر صدارت و وزارت ٹھکرا دی

219

سلطان سلیم اول کے خوشامدی اور آزاد خیال وزراء

220

ترکی کے ایک آزاد اور محبت وطن فرد کا انجام



# ساتواں باب

## دولتِ سپانیہ

223

224	خلفائے بنی امیہ
224	سپانیہ کی حالت مسلمانوں سے پہلے
225	اسپین میں مسلمانوں کے عروج کی ابتداء
227	گورنر سپانیہ کی معزولی رعایا کی شکایات پر
227	سپانیہ کے ظالم گورنر کی معزولی اور شہر میں تشہیر
228	دور اول کا خاتمہ
230	شاہان بنی امیہ (اسپین)
230	عبدالرحمان اول کے زمانہ میں مسلمانوں کی شجاعت کا حیرت انگیز واقعہ
230	بادشاہ کی نصیحتیں اپنے بیٹے کو
231	بادشاہ اور غریب عورت کا مقدمہ قاضی کی کچہری میں
232	بادشاہ کا علمی مباحثہ علماء کے اختلاف پر
233	بادشاہ کی پراسرار موت
234	بادشاہ نے انتقام کی بجائے معافی کو ترجیح دی
235	بادشاہ نے رعایا کے فوائد پر بیٹے کو قربان کر دیا
236	مسلمان بادشاہوں کے احکام فوجی بھرتی اور دشمن سے سلوک کے متعلق
237	مسلمانوں کا سلوک یہودیوں سے
239	خاندان جوہر بن محمد

239

مسلمان بادشاہ کی طرف سے عیسائی بادشاہ کی خاطر داریاں

241

حکومت المرادیہ

242

اس دور کا ایک خاص واقعہ

244

خاندان المہدیہ

246

خاندان ابن ہود و ابن الاحمر

# آٹھواں باب

## دولت ایوبیہ

252

- 253 سلطان صلاح الدین ایوبی (فاتح بیت المقدس)
- 253 فتح بیت المقدس کے بعد عیسائیوں کے مظالم مسلمانوں پر
- 254 مسلمانوں کا عدل و انصاف عیسائیوں کے ساتھ بیت المقدس کے بعد
- 256 ہم رعایا کے خزانچی، اہل دین کے نگہبان اور ان کے مالوں کے محافظ ہیں
- 257 سلطان صلاح الدین اور اس کا بھائی قاضی کے حضور میں
- 258 سلطان صلاح الدین کی انصاف پسندی کا ایک واقعہ

# نوال باب

259

سلاطین الجزائر و مراکش

260

مخلصانہ مشورہ قبول نہ کرنے سے سلطنت گنوا دی

261

ایک بے حمیت اور دشمن وطن بادشاہ کا انجام

262

مسلمان بادشاہوں کے احکام غیر مسلم رعایا کے لئے

# دسوال باب

264

دولت غزنویہ و خاندان غلامان  
اور خاندان خلجی و تغلق وغیرہ

- 265 دولت غزنویہ و غوریہ
- 265 وزیر کا آزادانہ جواب بادندہ
- 265 محمود غزنوی کے روبرو ایک معمولی شخص کی آزادانہ گفتگو
- 266 ایک دولت مند شخص پر سلطان محمود کا الزام
- 266 سلطان محمود کا ایک بے مثال انصاف
- 266 غزنوی بادشاہ خرقانی درویش کے حضور میں
- 270 سپہ سالار افواج کو راب پینے پر درے
- 270 ایک بڑھیا کی دلیری سلطان کے سامنے
- 271 شہاب الدین غوری اور حمیت و غیرت اسلامی
- 272 بادشاہ کے بیٹے کی ہلاکت اس کے استاد کے ہاتھوں
- 274 خاندان غلامان و خلجی
- 274 بادشاہی میں فقیری
- 274 ملکہ ہندا اپنے ہاتھ سے روٹی پکاتی اور گھر کے کام کاج کرتی ہے
- 275 بابا فرید الدین گنج شکر کی طرف سے فرمان جاگیر کی واپسی
- 275 شاہزادہ خضر خاں اور شیخ صدر الدین عارف
- 276 ایک امام مسجد کی حق گوئی امیر الامراء کے سامنے

81687

- 277 ایک محدث اور قاضی پر حق کی خاطر اعتراض
- 278 حضرت نظام الدین اولیاء کا بادشاہ کی ملاقات سے انکار
- 279 حضرت نظام الدین محبوب الہی کا بادشاہ کے دربار میں جانے سے انکار
- 280 بادشاہ کی ناعاقبت اندیشی اور قاضی صدر جہاں کی خیر خواہی
- 281 ایک غاصب بادشاہ کی نذر و نیاز لینے سے مشائخ دہلی کا انکار
- 282 کو تو ال شہر کی خیر خواہی رعایا کے لئے
- 282 قاضی کی جرات سے ہزار ہالوگ قتل ہونے سے بچ رہے
- 284 خاندان تغلق
- 284 اپنی جان گنوا دی مگر ظالم کو عادل نہیں کہا
- 285 بادشاہ کا داماد قاضی کے حکم سے قید خانہ میں
- 285 بادشاہ کے حضور میں جانے سے انکار
- 286 سلطان محمد تغلق قاضی کی عدالت میں
- 287 حضرت برہان الدین اولیا غریب کا بادشاہ کی ملاقات سے انکار
- 287 شیخ شہاب الدین احمد جام کی حق گوئی پر بادشاہ کا ظالمانہ سلوک
- 289 تند مزاج بادشاہ کو ایک درویش کی نصیحت
- 290 حضرت مخدوم جہانیاں جہاں گشت کی ایک مظلوم سے ہمدردی
- 290 ایک مورخ کی حق گوئی بادشاہ کے سامنے

# گیارہواں باب

عہد شاہان افغانہ

292

293	وزارت چھوڑ دی مگر حق گوئی نہ چھوڑی
294	بادشاہ جونپور کے ایلچی کو ایک صوفی درویش کا جواب
295	بہلول لودھی کو ایک صوفی درویش کی نصائح
295	ایک بے تعصب عالم نے ہندوؤں کی عبادت گاہ کو تباہی سے بچایا
296	شیخ جمالی کی مدح سلطان سکندر لودھی کے قلم سے
297	میاں زین الدین کی دینداری اور بادشاہ کی بردباری
298	احسان شناسی اور وفاداری کا ایک بے نظیر واقعہ
300	خاندان سوری
300	ہمایوں کا کلمہ کفر اور شیر خاں کی غیرت ایمانی
301	عورتوں کی غیرت و حمیت شیر شاہ کے سامنے
301	بھانجے کا ایک دلیر ملازم کے ہاتھوں عبرتناک انجام
302	بادشاہ کا انصاف ایک ہندو کے ساتھ
303	شاہی آداب و مراسم پر سنت کو ترجیح
304	دنیا پرست علماء اور رسم و رواج کی پابندیاں
305	السلام علیکم کہنے پر زیادتیوں کی برداشت

# بارھواں باب

306

خاندان تیموریہ یعنی شاہان مغلیہ

307	امیر تیمور - بابر - شہنشاہ اکبر
307	امیر تیمور جیسے باجبروت شہنشاہ پر ایک درویش کا خوف
307	شہنشاہ امیر تیمور کے دربار میں مردانہ صفت قیدی لڑکی کی حیر انگیز جرات
309	ایک عالم کا بادشاہ کی مصاحبت سے انکار
310	دانشمند ماں کا جواب اپنے ناعاقبت اندیش بیٹے کو
310	عبدالقادر بدایونی کی صاف گوئی
311	خدا کو ایسی شرکت اور مناسبت پسند نہیں ہے
311	قید خانہ اور مصائب قبول کئے مگر بادشاہ کو سجدہ نہ کیا
312	اکبر کا انصاف
313	حضرت خواجہ باقی باللہ کی حالت لاہور کے ایام قحط میں
313	جاگیر بطور معاش لینے سے انکار
314	بادشاہ کا ساتھ چھوڑ دیا مگر نماز نہیں چھوڑی
315	برسر دربار حمیت اسلامی کا جوش
316	اظہار حق کے لئے جلا وطنی
316	حضرت مجدد الف ثانی کی ناراضگی ابو الفضل سے
317	ایک شخص کی جرات سے انصاف کا خون نہ ہوسکا
318	شہنشاہ جہانگیر و شاہجہاں



318	جہانگیر کی کثرت شراب نوشی پر ایک مصاحب کا اس کو متنبہ کرنا
318	شاہی خطاب لینے سے انکار
319	حضرت میاں میر کی ملاقات جہانگیر سے
319	میری خواہش یہ ہے کہ مجھے دوبارہ آنے کی تکلیف نہ دو
320	ملا محمد صوفی کی رباعی جہانگیر کے نام
321	حضرت مجدد الف ثانی کا جہانگیر کو سجدہ کرنے سے انکار
322	حضرت میاں میر کا بادشاہ لاہور کے پاس
" " "	جانے اور اپنی دستار بطور تبرک دینے سے انکار
323	شہنشاہ کے دربار میں جانے سے انکار
323	نواب سعد اللہ خاں کی نصیحتیں شاہجہاں کو
324	ملا خواجہ غوری کا استغنا شاہجہاں سے
326	شہنشاہ اورنگ زیب عالم گیر
326	عالمگیر کا انصاف
326	مالگزاری کی معافی پر عالمگیر کا اظہار مسرت
327	شاہی خطابات سے انکار اور حق گوئی
327	سلطنت کے معاملات میں عالمگیر کا سلوک غیر مسلموں کے ساتھ
328	ایک درویش صوفی کا جاگیر لینے سے انکار اور عالمگیر کو اس کی نصیحتیں
329	عہد عالمگیری اور زمانہ مابعد کا ایک خوددار اور باحمیت امیر
330	مرزا بیدل کا شاہی قصیدہ لکھنے سے انکار
330	عہد عالمگیری کا ایک حق گو اور خیر خواہ رعایا لاہور کا گورنر
332	دکن کا ایک انصاف پسند اور حق گو صوبے دار

- 333 اعلیٰ حکام اور بادشاہوں اور پکھیوں کے سگ و دربان
- 334 ایک صوفی درویش کا جواب عالمگیر کو
- 335 بے گناہ شاہزادہ کا اپنے باپ شہنشاہ سے معافی مانگنے سے انکار
- 338 آخری مغل سلاطین
- 338 بے گناہوں کا فتویٰ قتل صادر کرانے سے انکار
- 339 نظر بندی قبول کی مگر ضمیر فروشی نہیں کی
- 340 حقیقی مشیر کی صاف گوئی نے فتنہ و فساد کو روک دیا
- 340 شاہزادہ کے سامنے صحیح اور سچی بات
- 341 بادشاہ کا ایک زن بازاری کے رشتہ داروں ڈوموں اور میراسیوں
- " " " کو جاگیریں اور منصب کا فرمان لکھنے سے وزیر کا انکار
- 341 فرخ سیر کے زمانہ کا ایک حق گو واعظ
- 342 فرخ سیر کو آزادانہ اور خیر خواہانہ مشورہ
- 342 اکل حلال کے مقابلہ میں شاہی وظیفہ لینے سے انکار
- 342 روشن الدولہ رکن اعظم دربار مغلیہ کو ایک معلم کی فہمائش
- 343 ایک باحمیت مفتی کا جلال
- 344 بادشاہ کے روبرو ہمدردی اور دلسوزی کا مخلصانہ مظاہرہ
- 345 ذلت آمیز عہد نامہ پر بادشاہ سے علیحدگی
- 346 امراء سلطنت کے روبرو ایک خیر خواہ ملک کے خیالات
- 347 ایک درویش کی گورنر کے سامنے حق گوئی و سرفروشی
- 348 حق گوئی کے لئے جلاوطنی کی سزا
- 349 ملت کشی اور ایمان فروشی کا انجام

- 350 نصاب، ایمان داری اور بہادری کی ایک مثال
- 351 مسجد میں تصویریں رکھوانے پر ایک بزرگ کی بادشاہ دہلی کی سرزنش
- 352 نواب دبیر الدولہ کا وزارت دہلی سے استعفا اور وزارت پنجاب سے انکار
- 354 سر سید احمد خاں کا جاگیر اور تعلقہ لینے سے انکار
- 355 غدر کے بعد اسباب بغاوت ہند کی تصنیف میں سر سید کی جرات
- 356 سر سید کی آزاد بیانی کمشنر میرٹھ کے روبرو
- 357 صوبے کے گورنر کو اسلام کے دفاع میں جواب
- 357 مذہبی فرائض کی ادائیگی کے متعلق سر سید کی اسلامی غیرت
- 358 سر سید کا اپنے دوستوں کو اپنی یادگار قائم کرنے سے منع کرنا
- 358 زمانہ ملازمت میں سر سید احمد خاں کا اپنے افسر کو دلیرانہ اور منصفانہ جواب
- 359 صوبے کے گورنر کو اسلام کے دفاع میں جواب
- 359 مذہبی فرائض کی ادائیگی کے متعلق سر سید کی اسلامی غیرت
- 360 سر سید کی آزاد بیانی کمشنر میرٹھ کے روبرو

## تیرھواں باب

### ایران و افغانستان

361

362

نادر شاہ ایرانی

362

سزائے تازیانہ قبول کی مگر حاکم کے رعب سے اپنی زبان نہ بدلی

362

خطابات و اعزازات کی ضبطی اظہار حق کی وجہ سے

363

ترکی و ایران کا معاہدہ ایک محبت و وطن ایرانی کی نظر میں

364

مجتہد اعظم کی صاف گوئی نادر شاہ سے

365

نادر شاہ کے احکام اپنے بیٹے کے نام

365

نادر شاہی خفیہ پولیس کا کام

366

نادر اور نادر شاہ میں تمیز کرنا سیکھو

366

ایک فتویٰ کے اثر سے شہنشاہ ایران کی مجبوری

368

مولوی عبداللہ الغزنوی

368

مولوی عبداللہ الغزنوی کو اعلائے کلمتہ اللہ کے لئے سزائے جلاوطنی

369

بعض عالموں کا جھوٹی گواہی دینے کا اقرار

370

مولوی عبداللہ الغزنوی کا خط امیر شیر علی خاں کے نام

370

اہل اللہ انتقامی جذبات کے تابع نہیں ہوتے

370

مولوی عبداللہ الغزنوی اور زیارات قبور

371

مولوی صاحب کا اپنے بیٹے کو ملازمت کرنے سے منع کرنا

## چودھواں باب

سلاطین کشمیر - امیران سندھ

372

373	سلاطین کشمیر
373	امیر کبیر سید علی ہمدانی کا بادشاہ کو خلاف شرع امور سے منع کرنا
373	میر محمد ہمدانی کی نصیحت کشمیر کے بادشاہ کو
374	سلطان زین العابدین کے عدل و انصاف کی حیرت انگیز مثالیں
375	خلاف شرع امور دیکھ کر ایک عالم کا بادشاہ کی مجلس کو ترک کر دینا
375	بادشاہ کی دعوت سے انکار
376	ایک کشمیری رئیس کی سردربار جرات
377	بادشاہ کشمیر نے اپنے بیٹے کو مرداد یا مگر عدل و انصاف پر دھبہ نہیں لگنے دیا
377	حق گوئی کے جرم میں قاضی موسیٰ کی شہادت
" " "	اور اس کی ماں کے حیرت انگیز کلمات
378	کشمیر کے ایک عالم کا منصب قضا سے انکار
379	کشمیر کے ایک بزرگ کا بخارا میں منصب قضاء سے انکار
380	کشمیر کے ایک عالم دین کا استعفاء
380	ما محمد یا نیم موسوی و عیسوی رانمی دانیم
382	امیران سندھ
382	مسلمان کے خون ناحق سے خوف
382	بادشاہ کی جرات امرائے دربار کے سامنے

- 383 دھم کی وفاداری اپنے اندھے اور تباہ حال خاوند کے ساتھ
- 384 ناظم سندھ کا سلوک ایک حق گو اور دلدادہ حریت کے ساتھ
- 385 فرمانروایان گجرات
- 385 داماد کا خون کر دیا مگر انصاف کا خون نہ کیا
- 385 ایک شخص کی اخلاقی جرات سے وزیر کی جان بچ گئی
- 386 دو بے گناہوں کو قتل کرانے میں دو گنہ گار و زرائے دربار کا قتل
- 387 باہمت بادشاہ کا جواب اپنے خوشامدی وزراء کو
- 388 حضرت سید محمد غوث گوالیاری کے فتوائے موت پر دستخط کرنے سے انکار
- 389 شاہان دکن
- 389 (خاندان بہمنیہ، عادل شاہیہ، نظام شاہیہ)
- 389 حضرت شیخ زین العابدین دولت آبادی کی حق پرستی
- 389 بادشاہ کو ایک شخص نے قتل عام سے روک دیا
- 390 حضرت سید محمد گیسو دراز کی حق گوئی
- 391 اسلاف کی غیرت و خودداری
- 392 بادشاہ دکن کو خطبہ پڑھتے ہوئے ایک حق پرست کا ٹوکنا
- 392 مذہب پرست امراء کی حریت و آزادی
- 393 دربار عادل شاہی کا ایک حق گو اور دانا وزیر
- 394 علی عادل شاہ والئی بجا پور کی حق گوئی کا نتیجہ
- 394 شاہ صبغتہ اللہ کا بادشاہ کو دیوی کی پرستش سے منع کرنا
- 394 قاضی کی دلیری اور جرات ایک امیر کے مقابلہ میں
- 395 دکن کے قیدی بادشاہ کا لاجواب سوال شاہ اورنگ زیب سے

- 396 زیب النساء کا جواب عالمگیر کو مبارکباد نہ دینے پر
- 397 پالن پور و رام پور کی ریاستیں
- 397 دیوان شیر خاں کے دربار میں ایک حقیقی نمک خوار کی جرات
- 397 ایک رئیس کی خودداری
- 398 نواب شجاع الدولہ کی حرکت پر ایک صوفی درویش کا اظہار ملال
- 398 ایک جھوٹے محضر پر حق پرستوں کا دستخط کرنے سے انکار
- 399 ایک مظلوم کی فریاد اور نواب رام پور
- 400 غنشی امیر احمد امیر مینائی کی حق پرستی اور انصاف پروری
- 400 ایک طالب علم کا نواب رام پور کی ملاقات سے انکار
- 401 ایک محدث و عالم کا فوجی ملازمت سے انکار

# پندرہواں باب

## متفرقات

403

404	متفرقات
404	امام شافعی کی والدہ کی جرات عدالت میں
404	سلطان طغرل سلجوقی کے زمانہ میں علماء پر مصائب
405	علمائے اندلس تکالیف و مصائب میں
406	شیخ الاسلام ہرات کی جلاوطنی
407	امام ابو جعفر قید خانے میں
408	قال اللہ و قال الرسول کی جگہ محفل رقص و سرود منعقد نہیں ہو سکتی
408	امام مصر اپنی راست گوئی کی وجہ سے مصائب میں
409	شوق علم میں وزارت سے انکار
409	منصب قضا سے انکار
410	امیر بلخ اور ایک عالم و محدث
410	ایک مشہور عالم و واعظ پر ایک خن شناس عورت کی نکتہ چینی
411	بچے کی تعلیم و تربیت پر ماں نے 30 ہزار اشرفیاں خرچ کر دیں
411	علمائے سلف کی حق پسندی
414	حضرت خواجہ معین الدین چشتی کی حق گوئی حاکم ہرات کے روبرو
414	رشوت خوار کی ملازمت قبول نہیں کی
415	حاکم وقت کی ملاقات سے انکار



415

علم دین پڑھانے کے لئے تنخواہ لینے سے انکار

416

قید خانہ قبول کیا مگر بادشاہ کی ملازمت نہیں کی

416

شہنشاہ بابر کی ایک مخفی وصیت

حواشی

419



## عرض حال

میرے پاس اردو اور فارسی کی جس قدر تاریخی، علمی اور صوفیانہ مذاق کی کتابیں ہیں۔ اگر میرا حافظہ غلطی نہیں کرتا تو میں ان سب کو دیکھ چکا ہوں، بلکہ ان کے علاوہ اور بھی بہت سی کتابیں منگوائی ہیں اور ان سے جو کچھ حریت و ایثار کے متعلق مل سکا ہے وہ تاریخ حریت اسلام میں درج کر دیا گیا ہے، تاہم مجھے اس بات کا اعتراف ہے کہ ابھی بہت سی کتابیں فارسی اور اردو کی میری نظر سے نہیں گزریں اور نہ مجھے بوجہ مصروفیت اخبار و دیگر کاروبار اور زیادہ کتب کے مطالعہ کا وقت مل سکا ہے۔

اسلام حریت و ایثار اور سبق آموز اسلامی واقعات کا خدا جانے کس قدر ذخیرہ ہو گا جس سے میں اپنی لاعلمی و ناقابلیت کی وجہ سے مستفیض نہ ہو سکا۔

مجھے اس بات کا بھی اعتراف ہے کہ مجھ جیسا پتھر ”حریت اسلامیہ“ کی تالیف کے قابل نہ تھا، اس کی تصنیف کے لئے بہت بڑے علم و فضل اور بہت زیادہ مطالعہ اور اس کے چھپوانے کے لئے کسی صاحب استطاعت اور فارغ البال شخص کی ضرورت تھی۔ مگر باوجود اس بے بضاعتی کے

قرء فال بنام من دیوانہ زدند

محمد دین فوق  
لاہور

## حرف و حکایت

تعلیمات دین و مذہب ہوں یا افکار و نظریات، جب تک وہ واقعاتی صورت نہ اختیار کرتے ہیں اس وقت تک صحیح یا غلط، اچھے یا برے اور بہتر یا بدتر ہونے کے فکری احتمالات کی زد سے باہر نہیں نکلتے۔ لیکن یہ ہی تعلیمات و نظریات جب واقعاتی صورت اختیار کر جاتے ہیں تو اگرچہ اب احتمال آفرینی کی زد پر نہیں رہتے اور اپنے بہتر نتائج کی صورت میں فکری سلامتی رکھنے والے انسانی طبقات میں ان کو قبولیت و مقبولیت بھی حاصل ہو جاتی ہے لیکن اس کے بعد بھی اگر کج فہم حلقوں میں ان تعلیمات کے لئے ایک لاعااصل عناد اور بے قیمت دلیل و دشمنی باقی رہے تو یہ صورت بذات خود ان تعلیمات کے لئے بسا اوقات دلیل صحت و حقانیت بن جایا کرتی ہے۔

بالفاظ دیگر کسی نظریہ و خیال کے واقعاتی روپ کے لئے بال بصیرت طبقات میں قبولیت و مقبولیت کا اعتراف و اقرار بذات خود اس کی دلیل ہوتا ہے کہ اس میں نہ صرف خود زندہ رہنے کی صلاحیت ہے بلکہ انسانیت کو عظیم منافع کے ساتھ زندگی بخشنے کی بھی اس میں بھرپور اہلیت و صلاحیت موجود ہے، چنانچہ تعلیمات اسلام کو اس عام فکری دستور آزمائش سے دوچار ہونا ہی نہیں پڑا بلکہ اسلام کے اس چیلنج نے کہ اس کی تعلیمات ابدی بھی ہیں اور ناقابل تبدیل بھی اور پھر عمل پیرا ہونے والوں کی زندگی کے پر تاثر واقعات سے اس دعوے کی تصدیق نے کج فہموں کے لئے کج عناد میں پناہ لینے کے سوا کوئی دوسری پناہ گاہ باقی نہیں چھوڑی۔

اخلاقی برتری کے لئے مکارم اخلاق کی تعلیم اور ماحول کی سازگاری کی جدوجہد کے ساتھ تربیت ضروری ہے، اگر اس تعلیم و تربیت کے باوجود بھی انسانی زندگی کے صحیح نتائج مرتب نہ ہوں تو اس تعلیم و تربیت کو ہدف طعن بنانے سے زبان خلق کو روکا نہیں جاسکتا، لیکن اگر ناقابل انکار واقعاتی رنگ میں اس کے صحیح نتائج سامنے آجائیں تو سلیم الطبع طبقات میں ان کی قطعی عظمت اور انسانیت کے لئے ان کی عظیم افادیت کا اعتراف پیدا ہو جانا بھی ایک فطری اور یقینی امر ہوتا ہے۔

ہمدست کتاب ”تاریخ حریت اسلام کے ناقابل فراموش واقعات“ اسلامی تعلیمات اور تربیتی ہدایات کے ان ہی واقعاتی نقوش کا حسین گلدستہ ہے کہ جنہوں نے صفحات تاریخ کو اسلام کی ابدیت اور اس کے ناقابل تبدیل ہونے کے دلائل بن کر غیر فانی زینت عطا کی ہے۔

انسانیت کے ہمہ جہت تربیتی ارتقاء پر مشتمل اسلامی تعلیمات قربانی و ایثار، حق

پسندی ، راہ حق میں مصائب پر خوش دلی ، غریبوں پر شفقت و کرم ، محبت و عداوت میں للیت ، دشمنوں سے حسن سلوک ، حقوق شناسی اور حسن ادائیگی ، بد عہدی سے اجتناب اور وفائے عہد کا اہتمام ، خلافت میں امارت میں عنصر دیانت ، اطاعت امیر اور اختلاف کی گنجائشیں ، ادائے فرض پر ذاتی راحت و آرام کی قربانی ، امیر پر ہر شخص کو آزادانہ محاسبہ کا حق ، عظمت دینی رکھنے والے افراد و مقامات کا احترام ، انسانی حریت ذات اور حریت فکری کا احترام و لحاظ ، آئین و دیانت میں اپنوں اور غیروں میں یکسانیت ہر شخص کے مذہبی جذبات کی عزت و حفاظت ، تواضع و انکسار ، ادائیگی وغیرہ سے بھرپور ہیں۔ یہ سمات اسلام واقعاتی صورت میں کس طرح زندہ رہیں اور زندہ ہیں اس کو زمانہ نبوت زمانہ خلفائے راشدین ، خلفائے بنی امیہ ، خلفائے عباسیہ ، دولت سلجوقیہ ، دولت عثمانیہ ، دولت ہسپانیہ وغیرہ میں عہد بصد بصورت واقعات یہ کتاب اپنے دامن میں لئے ہوئے ہے۔ تعلیم محض کے مقابلے پر واقعات کی پر تاثیر دلائل سے بے نیاز ایک حقیقت ہے ، اس لئے بلا خوف تردید کہا جاسکتا ہے کہ ”تاریخ حریت اسلام کے ناقابل فراموش واقعات“ وعظ و تذکیر کرنے والے علماء ، ارباب تصنیف و تالیف ، محققین و مفکرین ، ذوق تاریخ رکھنے والے مصلحین ، نوعروں کی تربیت کرنے والے مہربی حضرات ، غرض ہر طبقہ خواص سے لے کر ہر طبقہ عوام تک کے لئے اپنی ہمہ گیر علمی افادیت کے لحاظ سے اس کو ناقابل انکار قرار دینا ایک حق بجانب راہ نمائی ہوگی ، مجھے امید ہے کہ ہر مطالعہ پسند حلقہ و طبقہ اپنی قدر شناسی کی نگاہوں میں جگہ دے گا۔

(مولانا) محمد سالم قاسمی

\*\*\*\*\*

\*\*\*\*\*

## پیش نظر کتاب کے متعلق

نامور فضلاء وقت کی آراء

**\*\* لسان العصر اکبر الہ آبادی \*\***

بہت دلچسپ اور بہت کارآمد کتاب ہے، وقت کے مناسب حال ہے، خداوند تعالیٰ ہم لوگوں کو عزت عطا فرمائے، اور آپ کو اس خدمت کے عوض جزائے خیر دے۔

**\*\* ڈاکٹر محمد اقبال \*\***

دلیری اور بے باکی سے اعلان حق کرنا گزشتہ مسلمانوں کی سیرت کا اک نمایاں پہلو تھا، مگر افسوس کہ عصر حاضر کے عام مسلمان تاریخ اسلامی سے بالکل بے بہرہ ہیں۔ ان حالات میں فوق صاحب کی تصنیف ..... اسلامی لٹریچر میں ایک قابل قدر اضافہ ہے اور مجھے یقین ہے کہ کوئی مسلمان خاندان اس بیش بہا کتاب کے مطالعہ سے محروم نہ رہے گا، اسلامی اسکولوں اور کالجوں کے کتب خانے خاص طور پر اس کے مطالعہ کی طرف توجہ کریں۔

**\*\* مولانا عبدالباری صاحب فرنگی محلی \*\***

”تاریخ حیات اسلام“ میری نظر سے گزری، اس کتاب کے بارے میں جو کچھ ڈاکٹر اقبال نے لکھا ہے بے کم و کاست درست ہے۔

**\*\* مولانا میرک شاہ صاحب اندرابی \*\***

(سابق مدرس دارالعلوم دیوبند) ایسی لاجواب کتاب تالیف کر کے آپ نے مسلمانوں، بلکہ تمام اہل ملک پر احسان عظیم کیا ہے۔

## کلمات طیبات

اساطین امت کے اخلاق حسنہ اور اعمال صالحہ نے جس طرح اس ظلمت کدہ ارضی کو بقعہ نور بنا دیا تھا وہ تاریخ عالم کا اک سنہرا باب اور امت کے ماضی کا عظیم ورثہ ہے، قوموں کی قومیں اس سے مستفید و مسغیر ہوئی ہیں اور اس میں اپنوں اور غیروں سب کے لئے درس عمل پنہاں ہے۔

پیش نظر مجموعہ واقعات، استقلال و استقامت، غیرت و خودداری، جرات و ایثار اور عدل و انصاف کے جن مرقعوں کا حامل ہے، بلاشبہ ان کو تاریخ انسانی کا حاصل کہا جاسکتا ہے، دین حق اور ملت اسلام کی ترجمانی کا حق واقعہ "ان ہی شخصیتوں کو پہنچتا ہے جن کے کردار اس کتاب میں محفوظ کئے گئے ہیں۔

یہ مجموعہ جہاں ماضی کی ایک قیمتی دستاویز کی حیثیت رکھتا ہے وہیں ایک کامیاب مستقبل کی روشنی بھی اس میں موجود ہے جو امت کے ہر طبقہ کے لئے مشعل راہ بن سکتی ہے۔ واللہ یہ ہدی من یشاء الی صراط مستقیم

(حکیم الاسلام حضرت مولانا) قاری محمد طیب قاسمی

سابق مہتمم دارالعلوم دیوبند

\*\*\*\*\*

بسم الله الرحمن الرحيم

پہلا باب

عہد رسالت



آنحضرتؐ اور صحابہ کرام نے تبلیغ دین اور اظہار حق و صداقت کے لئے جس حریت صادقہ، ہمت و استقلال، صبر و سکون، ایثار و توکل، جرات و جاں نثاری اور اخلاق و ادب کا نمونہ دنیا کو دکھایا ہے اس کی مثال دنیا کے کسی ہادی اور کسی نبی اور ان کے کسی پیرو اور تابع کے حالات میں نہیں ملتی۔ مشرکین نے سخت سے سخت تکلیفیں دیں، جو رو جبر ناقابل برداشت ہو گئے لیکن رضا و توکل، قوت برداشت اور ایمانی طاقت میں کوئی کمی نہ ہوئی بلکہ روحانی مدارج روز بروز بڑھتے گئے۔ بازاروں اور کوچوں میں ہنسی ہوتی۔ مٹی اور پتھر ان پر برسائے جاتے، کیچڑ ان پر پھینکا جاتا۔ جب آپ شہر میں سے گزرتے تو ابولہب اور دوسرے مخالفین آپ کو گالیاں بکتے، بھو آمیز اشعار پڑھتے اور ان کے رہنڈر میں کانٹے بچھاتے صرف اس جرم پر کہ نعرہ حق کیوں بلند کیا جاتا ہے آواز صداقت کیوں زبان سے نکالی جاتی ہے اور کلمہ توحید کیوں ہمارے کانوں تک پہنچایا جاتا ہے۔

حق و صداقت کی راہ میں جو تکلیفیں آتی ہیں حضور صلی اللہ علیہ وسلم ان سے نا آشنا نہیں تھے۔ جانتے تھے

کانٹے بچھے ہوئے ہیں محبت کی راہ میں

لیکن کوئی جسمانی مصیبت اور دنیاوی خطرہ ان کو اپنے فرض سے نہ روک سکا۔ آخر مشرکین زیادہ وحشیانہ حرکت پر اتر آئے مسلمانوں کو زود و کوب کیا بعض کو جلتی ہوئی ریت میں دبایا، بعض کو پاؤں یا بالوں سے پکڑ کر سنگلاخ زمین پر گھسیٹا۔ لیکن خدا کا پیارا نبی اور اس کے صحابہ کرام یہ تمام تکلیفیں صبر و رضا کے ساتھ سہتے رہے، قریش کے ظلم و تعدی جب کسی طرح بھی کم ہونے میں نہ آئے اور مکہ میں رہ کر فرائض اسلام کا آزادی سے بجالانا ناممکن ہوا تو رحمت عالم صلی اللہ علیہ وسلم نے جاں نثاران اسلام کو ہدایت کی کہ ملک حبش کو ہجرت کر جائیں 5 ہجری نبوی میں آنحضرتؐ کے ایماء سے اول اول گیارہ مردوں اور چار عورتوں نے ہجرت کی۔ \* 1 \*

مہاجرین اسلام کی سب سے پہلی جماعت

جن میں حضرت عثمان معہ اپنی زوجہ محترمہ حضرت رقیہ کے جو رسول کریم کی صاحبزادی تھیں، زبیر ابن العوام، عبدالرحمان بن العوف، عبداللہ ابن مسعود رضی اللہ

عنما بھی تھے۔ بادشاہ حبش نجاشی کی بدولت مسلمان حبش میں امن وامان سے زندگی بسر کرنے لگے۔ اہل مکہ کو یہ خبریں پہنچیں بہت جلے اور سٹپٹائے۔ صلاح مشورہ کے بعد نجاشی کے پاس قیمتی تحفے دے کر ایک سفارت بھیجی کہ ہمارے مجرموں کو اپنے ملک سے نکال دو۔ عبداللہ بن ربیع اور عمرو بن العاص (جو بعد میں اسلام لا کر فاتح مصر ہوئے) اس وفد کے لیڈر تھے۔ نجاشی نے مسلمانوں کو بلا بھیجا اور کہا تم نے کون سا دین اِحد لیا ہے۔ جو نصرانیت (نجاشی خود عیسائی تھے) اور بت پرستی دونوں کے خلاف۔ مسلمانوں کی طرف سے حضرت جعفر (حضرت علیؑ کے بھائی) نے ایک تقریر پڑھ کر قوم کی جہالت کے کارنامے بتائے پھر آنحضرت کا ذکر کیا کہ انہوں نے ہمیں نیک ستہ بتایا ہم ان پر ایمان لے آئے شرک اور بت پرستی ترک کر دی اعمال بد سے باز آئے اس جرم پر ہماری قوم ہماری جان کی دشمن ہو گئی ہے۔ اس کے بعد حضرت جعفر نے سورہ مریم کی چند آیتیں پڑھیں۔ نجاشی پر رقت طاری ہوئی اور سفرائے قریش۔ ے کہا تم واپس جاؤ میں ان مظلوموں کو ہرگز واپس نہ دوں گا۔

اہل سفارت کو یہ سن کر بڑا صدمہ ہوا کہ ہم تو ان کو یہاں سے نکلوانے آئے تھے ان کے تو اور بھی قدم جمتے نظر آتے ہیں۔ عمرو ابن العاص نے پادریوں اور درباریوں کی معرفت پھر شاہی دربار میں رسائی حاصل کی اور اس مرتبہ وہ بڑھ کے تیر مارا کہ اس کو پختہ یقین ہو گیا کہ مسلمان اب عیسائی ملک میں نہیں رہ سکتے۔ چنانچہ اس نے نجاشی سے کہا۔ ان لوگوں سے ذرا پوچھئے تو سہی حضرت عیسیٰ علیہ السلام کی نسبت ان کا کیا اعتقاد ہے۔

نجاشی نے مسلمانوں کو بلوایا اور اس سوال کا جواب طلب کیا۔ ان لوگوں کو تردد ہوا کہ اگر حضرت عیسیٰ علیہ السلام کے ابن اللہ ہونے سے انکار کیا تو نجاشی ناراض ہو جائے گا۔ حضرت جعفر نے کہا اسلام حق گوئی، قربانی اور حریت صادقہ کا مترادف ہے کچھ ہو ہمیں سچ بولنا چاہئے جس کی ہمیں تعلیم دی گئی ہے۔

غرض غریب الوطنوں کی یہ مختصر سی جماعت دربار میں آئی نجاشی نے کہا تم لوگ عیسیٰ بن مریم کے متعلق کیا اعتقاد رکھتے ہو حضرت جعفر نے کہا۔ ہمارے پیغمبر نے بتایا ہے کہ عیسیٰ خدا کا بندہ و پیغمبر اور کلمۃ اللہ ہے۔

نجاشی نے زمین سے ایک تنکا اٹھا لیا اور کہا واللہ جو تم نے کہا عیسیٰ اس تنکے کے برابر بھی اس سے زیادہ نہیں ہیں۔ اہل وفد اور ان کے حمایتی پادری اور بعض درباری

وغیرہ جن کو تحفے تحائف دے کر انہوں نے اپنا طرفدار بنالیا تھا نہایت برہم ہوئے لیکن نجاشی نے ان کے غصہ کی کچھ پرواہ نہ کی اور قریش کے سفیر بالکل ناکامیاب \* 2 \* واپس آ گئے۔

## مہاجرین کی دوسری جماعت

کفار کا غیظ و غضب روز بروز بڑھ رہا ہے خصوصاً اس لئے کہ باوجود ایذا دہی کے بھی محمد نہ اپنے ارادوں سے باز آتے ہیں اور نہ ان کی جماعت ہی ان کا ساتھ چھوڑتی ہے۔ نبی نے انتہوں سے تنگ آ کر چھٹے سال نبوت میں مہاجرین کی دوسری جماعت جس میں بچوں سمیت ایک سو ایک مہاجر تھے ملک حبش میں روانہ کی۔

## اپنے چچا سے آزادانہ گفتگو

قریش نے آخر یہ ارادہ کیا کہ اگر محمد صلی اللہ علیہ وسلم کو قتل کر دیا جائے تو یہ تمام فتنہ فرو ہو سکتا ہے۔ بصورت دیگر نہ ہمارے بت جن کی ہم پرستش کرتے ہیں سلامت رہیں گے اور نہ ہمارے رسوم و عادات جن کے ہم آباؤ اجداد کے زمانہ سے پیرو چلے آتے ہیں چنانچہ چند امراء قریش ابو طالب (آنحضرت کے چچا) کے پاس آئے اور کہا تیرا بھتیجا ہماری قدیم رسومات کو باطل ٹھہراتا ہے، ہمارے خداؤں کو برا کہتا ہے یا تو تم اس کو سزا دو ورنہ ہم خود اس کو سیدھا کریں گے یا تم بھی اس کے طرفدار ہو جاؤ تاکہ تم دونوں کا ہم ایک ہی دفعہ فیصلہ کر دیں۔ ابو طالب نے یہ دیکھ کر کہ بھتیجے کے ساتھ چچا کی جان بھی خطرہ میں ہے آنحضرت کو بلوایا اور سارا واقعہ بیان کر کے التجا کی کہ مجھ پر ایسا بوجھ نہ ڈالو جو میری طاقت سے باہر ہو تمہاری اور تمہارے ساتھ میری جان بھی خطرہ میں ہے ان دونوں کا بچانا تمہارے اختیار میں ہے۔

آپ نے نہایت اطمینان کے ساتھ جواب دیا کہ اگر یہ لوگ سورج کو میرے داسنے ہاتھ پر لے آئیں اور چاند کو بائیں ہاتھ پر تب بھی تبلیغ حق سے نہ رکوں گا۔ اس استقلال کا نتیجہ یہ ہوا کہ ابو طالب بے اختیار بول اٹھے۔

”اے محمد! تو جو چاہتا ہے کر۔ خدائے کعبہ کی قسم میں تجھے کبھی نہ چھوڑوں گا۔“

## آنحضرت کا تبلیغ حق کیلئے بڑے بڑے عہدوں سے انکار

جب قریش نے دیکھا کہ ظلم و ستم اور قتل کی دھمکیاں بھی محمد کو اس ارادے سے

باز نہیں رکھ سکتیں تو انہوں نے خوشامد، لالچ اور بڑے بڑے عہدوں کی طمع دے کر تبلیغ حق سے ان کی اخلاقی جرات اور ان کی حیرت انگیز استقامت کو پامال کرنے کی ناکام کوشش کی۔

چنانچہ قریش نے اپنے بااثر سردار عتبہ کو آنحضرت صلی اللہ علیہ وسلم کے پاس اس غرض کی تکمیل کے لئے بھیجا۔ اس نے سلسلہ کلام اس طرح شروع کیا۔  
 ”اگر تم تبلیغ حق سے روپیہ جمع کرنا چاہتے ہو تو ہم اہل قریش تمہاری خواہش کے مطابق روپیہ دینے کو تیار ہیں، اگر کسی بڑے منصب کی خواہش ہے تو ہم تمہیں اپنا سردار مان لینے کو تیار ہیں، اگر تم حسین بیویاں چاہتے ہو تو قبائل قریش میں سے جن کو تم چاہو پسند کر سکتے ہو یہاں تک کہ اگر تم بادشاہی بھی چاہتے ہو تو ہم تم کو اپنا بادشاہ بھی تسلیم کر لیتے ہیں اور اگر تمہارے دماغ میں ہی خلل آگیا ہے تو ہم اس کا علاج کرانے کو بھی تیار ہیں۔“

خدا کا یہ پاک بندہ جو حق وصدق کے مقابلہ میں بادشاہی تک کی پرواہ نہیں کرتا جواب دیتا ہے تم میری نسبت سخت غلطی پر ہو مجھے ان چیزوں میں سے کسی کی بھی خواہش نہیں نہ دولت نہ عزت نہ منصب نہ بادشاہی نہ بیویاں مجھے کچھ نہیں چاہئے۔  
 خوب یاد رکھو میں پاگل بھی نہیں۔ خدا کی طرف سے مجھ پر جو پیغام آتا ہے اس کا پہنچانا اور سننا میرا فرض ہے۔ اور کوئی طاقت مجھے اپنے اس فرض سے نہیں روک سکتی۔

### اسلام کے سب سے پہلے نظربند

عتبہ کے بعد اہل قریش خود آتے ہیں اور آنحضرت کو بادشاہی کا پیغام اپنی زبان سے سنا کر تبلیغ حق سے روکنا چاہتے ہیں مگر جب وہی جواب ملتا ہے جو عتبہ کو ملا تھا تو ان کی آتش غضب اور بھڑکتی ہے وہ ایک معاہدہ تحریر کر کے کعبہ میں لٹکا دیتے ہیں جس کی رو سے یہ قرار پا جاتا ہے کہ اہل قریش بنی ہاشم کی عورتوں سے شادی نہ کریں، نہ کوئی سودا ان سے خریدی اور نہ کوئی چیز ان کو فروخت کریں۔ یا دوسرے الفاظ میں بنی ہاشم کو اہل قریش نے برادری سے خارج کر دیا۔ اس معاہدہ سے بنی ہاشم اور آنحضرت بہت تنگ ہوئے نبوت کا ساتواں سال تھا محرم کی پہلی رات تھی کہ سخت تنگ آکر وہ ایک گھائی میں معہ جمیع مسلمین و اہل خاندان چلے گئے سوائے ایام حج کے جبکہ امن عام ہوتا ہے ان دشمنوں کے بغض و عناد کی وجہ سے سودا خریدنے کی جرات نہ ہو

سکتی تھی۔ مومنوں کے لئے قریش کا یہ معاہدہ ایک سخت امتحان تھا لیکن بھوک پیاس اور تنہائی کی مصیبت کو وہ بطیب خاطر قبول کرتے رہے۔ بلکہ ایام حج میں جب ان کو گھائی سے باہر نکلنے کا موقعہ ملتا اور وہ مکہ و منی میں آتے تو لا الہ الا اللہ کا وعظ کرتے اور بتوں کی مذمت کرتے۔ حق اور صداقت کے لئے اسلام میں نظر بندی کا یہ پہلا واقعہ ہے۔

یہ تین سال اس قدر سخت گزرے کہ طح کے پتے کھا کھا کر گزارے اس حصار میں آپ تہانہ تھے بلکہ ام السادات والمومنین حضرت خدیجہ کبریٰ بھی آپ کے ساتھ تھیں، کسن صاحبزادیاں بھی ماں کی آغوش میں تھیں ننھے ننھے بچے جب بھوک سے روتے تو سنگدل ان کی آواز سن سن کر ہنستے کہ ان کی چشم تر کی بوندیں گویا ان کے کشت آرزو کا ابرباراں تھیں۔ ایک دن حضرت خدیجہ کے بھتیجے حکیم ابن حزام نے تھوڑا سا غلہ اپنی پھوپھی کے پاس بھیجا۔ ابو جہل نے دیکھا تو چھین لینا چاہا۔

اسلام کی تبلیغ دولت و نعمت میں نہیں ہوئی ہے، زور و قوت میں نہیں ہوئی ہے۔ جاہ و جلال میں نہیں ہوئی ہے بلکہ مصائب و خطرات، مظلومیت و بیکسی، فقر و فاقہ میں اور سب سے آخر قید و بند کی بیڑیوں اور زندان و حصار کی چار دیواریوں میں، لیکن ان میں سے کوئی چیز داعی اسلام اور مبلغ رسالت کو اپنے فرائض سے باز نہ رکھ سکی آفتاب کا نور گرد و غبار کے دامن سے نہیں چھپتا اور آسمان کا ابرباراں زمین کے بخارات سے نہیں تھمتا۔

## آنحضرتؐ کے قتل کی کوشش اور حضرت علیؑ کا ایثار

عقبہ کی بیعت ثانی کے بعد جب قریش مکہ نے مسلمانوں کو گرفتار کر کے دکھ دینے شروع کئے اور اپنے تشدد کو بہت زیادہ کر دیا تو آنحضرتؐ نے اپنی جماعت کو مدینہ جانے کا مشورہ دیا جہاں ان کے لئے بہت سی سہولتیں تھیں کیونکہ وہاں کچھ لوگ مسلمان ہو چکے تھے چنانچہ ڈیڑھ سو کے قریب مسلمان وقتاً فوقتاً قافلوں کی صورت میں مکہ سے ہجرت کر کے مدینہ چلے گئے۔ ان میں سے کئی ایک گرفتار بھی ہوئے جو غلام بنائے گئے وہ بڑی مصیبتوں کے بعد نجات حاصل کر سکے۔ اب مکہ میں آنحضرتؐ صلی اللہ علیہ وسلم، حضرت ابوبکر صدیق اور حضرت علیؑ رہ گئے تھے۔

قریش نے یہ سوچ کر کہ اب یہ لوگ بھی بہت جلد مکہ سے بھاگ جائیں گے نبی



کے قتل کا پختہ ارادہ کیا۔ چنانچہ نو منتخب اور جری قاتلوں نے تلواروں سے مسلح ہو کر شام کے اندھیرے میں خانہ نبی کو گھیر لیا یہاں سے آنحضرت صلی اللہ علیہ وسلم حضرت ابوبکر کو ہمراہ لے کر (ارشاد خداوندی کے مطابق) غار ثور میں چلے گئے تھے جو مکہ سے ہمارے پانچ میل کے فاصلہ پر ہے اور آنحضور کے بستر پر حضرت علیؑ آپ کی چادر اوڑھ کر سو گئے تھے۔ قاتلین جب مکان میں گھسے تو یہ دیکھ کر سخت حیران و نادام ہوئے کہ نبی کے بستر پر حضرت علیؑ آپ کی بجائے لیٹے ہوئے ہیں۔ اس ناکامی سے وہ اور غضبناک ہوئے اور فوراً ”سو اونٹوں کا انعام اس شخص کے لئے مقرر کیا جو محمد صلی اللہ علیہ وسلم کو زندہ پکڑ لائے یا ان کا سر کاٹ لائے۔ اس واقعہ کو مولانا شبلی مرحوم نے ذیل کی نظم میں لکھا ہے۔

جبلہ آمادہ خون ہو گئے کفار قریش	لاجرم سرور عالم نے کیا عزم سفر
کرتی نوکر تھا نہ خادم نہ برادر نہ عزیز	گھر سے نکلے بھی تو اس شان سے نکلے سرور
اک فقط حضرت ابوبکر تھے ہمراہ رکاب	ان کی اخلاص شعاری جو تھی منظور نظر
رات بھر چلتے تھے دن کو کہیں چھپ رہے تھے	کہ کہیں دیکھ نہ پائے کوئی آمادہ شر
چونکہ سو اونٹ کا انعام تھا قاتل کے لئے	آپ کے قتل کو نکلے تھے بہت طالب زر
تین دن رات رہے ثور کی غاروں میں نماں	تھا جہاں عقبہ واقعی کی حکومت کا اثر
ہیم جاں خوف عدو ترک غذا سختی راہ	ان مصائب میں ہوئی اب شب ہجرت کی سحر

### باوجود تھوڑی تعداد کے حق کی فتح باطل پر

تین \* 3 \* دن کے بعد غار ثور سے نکل کر آنحضرت صلی اللہ علیہ وسلم مدینہ کو روانہ ہو جاتے ہیں اور وہاں پہنچ کر اپنے اور ابوبکر صدیق کے پسماندگان کو بلوا لیتے ہیں۔ مشرکین مکہ یہود مدینہ اور مشرکین مدینہ کے ساتھ خط و کتابت کر کے آنحضرت صلی اللہ علیہ وسلم سے جنگ کرنے کے لئے مکہ سے باہر نکلے۔ اس وقت مسلمانوں کی تعداد چند صد سے زیادہ نہ تھی۔ چنانچہ جنگ بدر میں صرف 313 مسلمان تھے۔ ادھر مشرکین مکہ قافلوں پر قافلے بھیج رہے تھے اور مدینہ میں بھی کچھ لوگ ان کے ساتھ شامل تھے لیکن خدا نے اس مختصر سی جماعت کو جو حق کے لئے تمام تکلیفیں جھیل رہی تھی باطل کی کثیر تعداد پر فتح بخشی۔ یہاں تک کہ وہ مسلمان جو سال ہجرت سے تیرہ سال پیشتر سخت مجبوری و معذوری کی حالت میں وطن سے بے وطن ہوئے تھے اور حق گوئی

و حق کوشی کی خاطر ذلتیں اور مصیبتیں برداشت کر رہے تھے محض اپنے صبر و استقامت کی وجہ سے تھوڑے ہی عرصہ کے بعد نہ صرف عرب کے بلکہ ایران و افریقہ اور شام و ہندوستان اور یورپ کے بعض ممالک کے شہنشاہ ہو گئے اور بت پرستی، توہمات جھوٹ، بچہ کشی، غارت گری اور فساد کی جگہ توحید پرستی، تقویٰ، راست بازی، حلم، عفو، صبر اور امن و اطمینان کی زندگی پیدا کر دی۔

## شہنشاہ کونین ایک مزدور کی حالت میں

وہ دست حق پرست جس نے مسجد \* 4 \* قبا کی بنا ڈالی تھی اس خانہ خدا کی ” طرح اندازی“ کرتا ہے۔ جو دنیا میں مسجد نبوی کے نام سے مشہور ہے اور شہنشاہ دو عالم صلی اللہ علیہ وسلم جو مسجد قبا کے لئے مزدور بنا تھا اب مسجد نبوی کے لئے مزدور بنتا ہے۔ جاں نثار عرض کرتے کہ فداک ابی و امی حضور چھوڑ دیں ہم خود سارا کام کر لیں گے۔ لیکن وہ ذات پاک دنیا میں پیغام عمل کے لئے آئی تھی اس کو اپنے طریق عمل اور اسوہ حسنہ سے اہل عالم کو صراط مستقیم دکھانا تھا۔ اس لئے وہ انصار و مہاجر سب کے سب اینٹیں ڈھونے اور پتھر اٹھانے میں شامل رہے۔ علامہ شبلی نے اپنی ایک پاکیزہ نظم میں اس کیفیت قدسی کا نقشہ اس طرح کھینچا ہے۔

ہجرت کے بعد آپ نے پہلا کیا جو کام	تعمیر مجدد گاہ خدائے انام تھا
سامان جو ضرور ہیں تعمیر کے لئے	اب ان کی فکر مشغلہ صبح و شام تھا
مزدور کی تلاش بھی تھی سنگ و گل کی بھی	از بسکہ جلد بننے کا خاص اہتمام تھا
انصار پاک اور مہاجر تھے جس قدر	مزدور بن گئے کہ خدا کا یہ کام تھا
اک اور نفس پاک بھی ان سب کا تھا شریک	جو آج گل کے شغل میں بھی شاد کام تھا
کندھے پر اپنی لاد کے لاتا تھا سنگ و خشت	سینہ غبار پاک سے سب گرد فام تھا
سمجھے کچھ آپ کون تھا ان کا شریک حال	یہ خود وجود پاک رسول انام تھا
جو وجہ آفرینش افلاک و عرش ہے	جس کا کہ جبرئیل بھی ادبی غلام تھا

## قیدیوں میں اپنے اور پرائے برابر ہیں

جنگ بدر میں آنحضرت صلی اللہ علیہ وسلم کے چچا حضرت عباس اور حضرت علیؓ کے بھائی عقیل اسیر ہو گئے دوسرے قیدیوں کے ساتھ ان کے ہاتھوں میں بھی ہتھکڑیاں ڈالی گئیں جب بندھن کے زیادہ کسے جانے کی وجہ سے حضرت عباسؓ کے کراہنے کی

آواز نکلی اور آنحضرتؐ تک پہنچی تو آپ کو اپنے چچا کی تکلیف کی وجہ سے نیند نہ آئی مگر خدا کے حکم سے مجبوری تھی۔ کچھ نہ کہا یہ بھی خیال تھا کہ اگر ان کے ساتھ رعایت کی جائے تو سرداران قریش کو شکایت کا موقعہ ملتا ہے جن کے بھائی بند حضرت عباسؓ کے ساتھ ہی اسیر ہیں مگر آنحضرتؐ کی بے چینی ایسی تھی کہ چھپ نہ سکی لوگوں نے چہرہ سے تاڑ لیا۔ ایک شخص نے یہ دیکھ کر حضرت عباسؓ کے بندھن کو ڈھیلا کر دیا۔ آنحضرتؐ کو خبر ہوئی اسے بلوایا اور سبب پوچھا اس نے کہا عباسؓ کو بہت تکلیف تھی۔ فرمایا سب کو تکلیف ہے سب کے بندھن ڈھیلے کر دو۔

شنیدم کہ در روز امیدویم بدارا بہ نیکان بہ عشد کریم  
دوسرے دن اکثر قیدی فدیہ لے کر چھوڑ دیئے گئے جن میں حضرت عباس و عقیل بھی تھے۔ جو قیدی محض مفلس تھے ان کو اس شرط پر رہا کیا گیا کہ آئندہ مسلمانوں کے مقابلہ پر نہ آئیں اور نہ کسی کو مسلمانوں کے لڑنے پر برا لگیں کریں۔ جو قیدی لکھنا پڑھنا جانتے تھے ان کو حکم ہوا کہ ہر قیدی دس انصاری لڑکوں کو لکھنا پڑھنا سکھائے اور پھر وہ رہا کئے جائیں۔

## آنحضرتؐ کی ذاتی رائے سے اختلاف

اسی جنگ بدر کا ذکر ہے کہ 12 رمضان 2 ہجری کو آپ تین سو تیرہ جاں نثاران اسلام کے ساتھ مدینہ سے باہر نکلے۔ 17 رمضان کو بدر \* 5 \* کے قریب پہنچے۔ خبر رسالوں نے خبر دی کہ قریش وادی کے دوسرے سرے تک آ گئے ہیں۔ آنحضرت صلی اللہ علیہ وسلم یہیں رک گئے۔ قریش چونکہ پہلے پہنچ گئے تھے انہوں نے مناسب موقعوں پر قبضہ کر لیا تھا بخلاف اس کے مسلمانوں کی طرف چشمہ یا کنواں تک نہ تھا زمین ایسی ریتی تھی کہ اونٹوں کے پاؤں ریت میں دھنس دھنس جاتے تھے اکثر ہمراہیوں کو اس مقام کے قیام پر کسی چشمہ کے نہ ہونے اور کثرت ریگ کی وجہ سے عذر تھا لیکن آنحضرتؐ کے انتخاب کو بدلنے کی کسی کو جرات نہ تھی۔ آخر خباب بن منذر نے آنحضرتؐ کی خدمت میں عرض کیا کہ جو مقام انتخاب کیا گیا ہے وحی کی رو سے ہے یا فوجی تدبیر ہے ارشاد ہوا وحی نہیں ہے۔ خباب نے کہا تو بہتر ہو گا کہ آگے بڑھ کر چشمہ پر قبضہ کر لیا جائے اور آس پاس کے کنوئیں بیکار کر دیئے جائیں آپ نے یہ رائے پسند فرمائی اور اسی پر عمل کیا گیا۔ \* 6 \*



## خدا کا حکم ہے تو مجال انکار نہیں

ذی قعدہ 5ھ میں قریباً تمام عرب کے قبائل نے اسلام کے استیصال کے لئے ایک لشکر گراں مہیا کیا فتح الباری میں تصریح ہے کہ ان کی تعداد 24 ہزار سے زائد تھی۔ ابوسفیان سپہ سالار کل تھا۔ آنحضرت نے یہ خبریں سنیں تو صحابہ سے مشورہ کیا حضرت سلمان فارسی کی رائے سے کھلے میدان میں مقابلہ کی بجائے ایک خندق کھودنے کا فیصلہ کیا گیا۔ چنانچہ آنحضرت نے حدود خود قائم کئے اور تین ہزار صحابہ کے ساتھ شہر سے باہر نکل کر خندق کی تیاریاں شروع کیں۔ یہ واقعہ 8 ذی قعدہ 5 ہجری کا ہے 20 یوم میں تین ہزار متبرک ہاتھوں سے یہ خندق تیار ہو گئی۔

قریباً ایک مہینہ تک اس سختی سے محاصرہ قائم رہا کہ آنحضرت اور صحابہ پر تین تین فالتے گزر گئے محاصرہ کی سختی دیکھ کر آپ کو خیال ہوا کہ ایسا نہ ہو انصار ہمت ہار جائیں۔ اس لئے آپ نے اس شرط پر معاہدہ کرنا چاہا کہ مدینہ کی پیداوار کا ایک ٹکٹ ان کو دے دیا جائے سعد بن عبادہ اور سعد بن معاذ کو جو رؤسائے انصار تھے بلا کر مشورہ کیا۔ دونوں نے عرض کیا کہ اگر یہ خدا کا حکم ہے تو انکار کی مجال نہیں لیکن اگر یہ حضور کی اپنی رائے ہے تو یہ عرض ہے کہ کفر کی حالت میں بھی کوئی شخص ہم سے خراج مانگنے کی جرات نہ کر سکا اور اب تو اسلام نے ہمارا پایہ بہت بلند کر دیا ہے۔ یہ استقلال دیکھ کر آنحضرت کو اطمینان ہوا۔ (سیرہ نبوی حصہ اول ص 312)

پیغمبر کو کس بات کی کمی تھی کفار مکہ اور تمام قریش انہیں اپنے ملک کا بادشاہ بنانے کو آمادہ تھے وہ چاہتے تو جس طرح کفار نے ان کو اعلیٰ سے اعلیٰ نعمت پیش کرنی چاہی تھی قبول کر لیتے اور اپنی زندگی مزے سے گزارتے نہ ان کو کسی قسم کی تکلیف ہوتی نہ ایذا ملتی نہ ان کے قتل کے منصوبے سوچے جاتے اور نہ ان کو وطن سے جدا ہونا پڑتا لیکن انہوں نے سچائی، خودداری، فرض شناسی اور صبر و استقامت کا دامن نہ چھوڑا۔ ہر قسم کی تکلیفیں سہیں مگر وہی کیا جس کی ان کے ضمیر نے شہادت دی۔ وہ دنیا کے لئے صبر و استقامت اور مصیبتوں میں بھی اپنے ارادے اور ضمیر پر قائم رہنے کا ایک زندہ نمونہ اور مکمل انسان تھے۔

## مسلمان قیدی کا طرز عمل قید خانہ میں

خیب بن عدی انصاری بدری صحابی تھے آپ کو کفار نے قید کر لیا اور مکہ لے

آئے۔ آپ کو وہاں ایک شخص نے اسی دینار پر اس غرض سے خرید لیا کہ اپنے بھائی کے قتل کے عوض جو غزوہ بدر میں مارا گیا تھا قتل کرے۔ خیب کو ماریہ کنیز کی نگرانی میں قید کیا گیا۔ وہ کنیزک بیان کرتی ہے کہ خیب نماز تہجد کے بعد قرآن پڑھا کرتے لوگ سنتے اور رویا کرتے۔ ایک مرتبہ میں نے خیب سے کہا جس چیز کی خواہش ہو مجھ سے بیان کرو۔ خیب نے کہا صرف یہ خواہش ہے کہ جب قریش میرے قتل کا ارادہ کریں تو مجھے اس کی خبر ذرا پہلے کر دینا۔ کنیزک کہتی ہے قریش نے جب اس کے قتل کا ارادہ کیا تو میں نے اس کو خبر کر دی۔ خیب نے مجھ سے ایک ضرورت کے لئے استرا مانگا۔ میں نے اپنے لڑکے کے ہاتھ بھیج دیا لیکن فوراً ہی میرے دل میں خدشہ پیدا ہوا کہ میں نے نہایت نادانی کا کام کیا ہے کہ اپنے دشمن قیدی کے پاس اپنے معصوم بچے کو استرا دے کر بھیجا ہے ایسا نہ ہو کہ وہ اس کو ہلاک کر دے۔ جب میرا لڑکا خیب کے پاس گیا تو اس نے اس کو زانو پر بٹھایا اور کہا اے بہادر لڑکے کیا تیری ماں کو میری عہد شکنی کا خوف نہیں تھا کہ اس نے تیرے ہاتھ مجھے استرا بھیجا ہے حالانکہ میں تمہارا اور تم میرے دشمن ہو۔

ماریہ کہتی ہے کہ میں کواڑ کی اوٹ میں یہ باتیں سن ہی رہی تھی میں نے بے تاب ہو کر کہا اے خیب میں نے اس غرض سے استرا تمہارے پاس نہیں بھیجا خیب بولے ماریہ تسلی رکھ میرے مذہب میں عہد شکنی روا نہیں ہے۔ غرض جب خیب کو پھانسی پر لٹکانے کے لئے چلے تو اس نے اپنے قاتلوں سے کہا دو رکعت نماز کی مہلت دو تو تمہارا بڑا احسن ہے۔ نماز کے بعد انہوں نے کہا بخدائے لایزال اگر تم لوگوں کو یہ خیال نہ ہوتا کہ خیب نے موت کے خوف سے نماز کو طول دیا ہے تو میں گھنٹوں تک محویت کے عالم میں رہتا۔

ابو ہریرہ سے مروی ہے کہ بوقت قتل نماز پڑھنے کا طریقہ سب سے پہلے خیب بن عدی نے نکالا ہے۔

جب آپ نے نماز پڑھ لی تو آپ کو سولی پر چڑھایا گیا۔ پیشتر اس کے کہ دشمنان اسلام آپ کا خاتمہ کر دیں آپ سے کہا گیا کہ اگر تم اسلام کو ترک کر دو تو ہم تمہاری جاں بخشی کر سکتے ہیں۔ خیب نے کہا میں نے جاں بخشی کی درخواست نہیں کی نہ تارک اسلام ہو کر مجھے زندہ رہنے کی ضرورت ہے۔ صرف میری جان ہی کیا اگر تم سارے جہان کی دولت بھی دے دو تو واللہ اسلام کی دولت و نعمت کو ترک نہ کروں۔

قریش نے کہا۔ کیا تو یہ بھی نہیں چاہتا کہ محمد تیری جگہ سولی پر ہو اور تو آرام سے اپنے گھر میں رہے۔

خیب نے کہا تم سولی کہتے ہو میں جسم اطہر میں ایک کانٹا چبھا ہوا بھی دیکھنا گوارا نہیں کرتا۔ قتل کی تکلیف چند منٹوں کی تکلیف ہے اس کے بعد راحت ہی راحت ہے۔

قریش کے حکم سے چالیس لڑکے پھانسی کی طرف آئے جن کے ہاتھوں میں نیزے تھے۔ وہ سب خیب کو نیزے مارنے لگے۔ اسی اثناء میں ایک نیزہ سینہ پر لگا اور وہ کلمہ توحید پڑھتے ہوئے واصل بحق ہوئے۔

زید بن الاشہ بھی خیب کے ساتھ ہی قید ہو گئے تھے۔ مشرکین مکہ نے آپ کے ساتھ بھی نہایت ظالمانہ سلوک کیا لیکن آپ نے بھی ثابت قدمی کے ساتھ اپنی جان نذر اسلام کر دی۔

### فقیروں اور امیروں کے امتیاز میں ارشاد خداوندی

بعض امراء مکہ حضور اکرم صلی اللہ علیہ وسلم کی خدمت میں آئے تو دیکھا فقراء و امراء ایک ہی جگہ اور ایک ہی حالت میں مجلس نبوی میں بیٹھے ہیں۔ امراء مکہ نے کہا اگر فقراء کو جو ہماری جانشینی کے قابل نہیں ہیں الگ کر دیا جائے تو ہم آپ کی خدمت میں حاضر ہو سکتے ہیں۔ ممکن ہے آپ کی چند دنوں کی صحبت سے ہم پر اثر ہو اور ہم لوگ ایمان لے آئیں۔ رسول اللہ نے فرمایا میں مسلمانوں کو اپنے پاس سے علیحدہ نہیں کر سکتا۔ امراء مکہ بولے کم سے کم اتنا تو ہو کہ ہم لوگ جب آپ کی محفل میں آئیں تو فقیروں سے ہم امیروں کا امتیاز ضروری ہو۔ ہمارے درجہ اور ہماری شان و شوکت کو آپ نگاہ میں رکھ کر پھر خیال فرمائیں کہ ہم اور وہ ایک جگہ کیسے بیٹھ سکتے ہیں۔

حضرت عمر فاروق نے اس خیال سے امراء مکہ کی تائید کی کہ اگر یہ لوگ اسلام لے آئے تو ان کے ذریعہ اسلام کو بہت جلد ترقی ہو گی حضرت عمرؓ کی تحریک سے آنحضرت صلی اللہ علیہ وسلم نے امراء مکہ کی یہ بات مان لی۔ ایک تحریری معاہدہ کے لئے حضرت علیؓ طلب ہوئے کاغذ منگایا گیا۔ فقراء صحابہ محفل اقدس سے خود بخود ہی پرے جا بیٹھے اور زبان حال سے گویا ہوئے۔

ہم فقیروں کو نہ پوچھو کہ کدھر بیٹھ گئے تیری محفل میں غنیمت ہے جدھر بیٹھ گئے یہاں یہ واقعات پیش آ رہے تھے ادھر غیرت الہی کو جوش آیا کہ اسلام تو ان تفرقوں اور تکبر و غرور کی ان باتوں کو مٹانے آیا ہے اس میں یہ امتیاز کیسا۔ چنانچہ اسی وقت بطور چشم نمائی یہ آیت نازل ہوئی۔ وَلَا تَطْرُدِ الدِّينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ (ترجمہ) اے پیغمبر جو لوگ صبح و شام اپنے پروردگار ہی کا منہ کر کے اس سے دعائیں مانگتے ہیں ان کو اپنے پاس سے مت نکالو۔

### غریبوں کے ساتھ محبت و شفقت کے لئے احکام خداوندی

مکہ کا ذکر ہے رؤسائے قریش ایک دن آنحضرت صلی اللہ علیہ وسلم کے پاس بیٹھے تھے اور آپ ان کو اسلام کے فیوض و برکات کی تعلیم دے رہے تھے اتنے میں ایک صحابی حضرت عبداللہ ابن ام مکتوم جو آنکھوں سے معذور اور غریب تھے ادھر نکلے اور انہی لوگوں میں بیٹھ گئے۔ رؤسائے قریش کو ایک مفلس اور نابینا کی یہ برابری ناگوار گزری اور اس پر قیامت یہ ہو گئی کہ عبداللہ نے آنحضرت صلی اللہ علیہ وسلم سے کچھ استفسارات بھی شروع کر دیئے۔ آنحضرت نے اس خیال سے ابن ام مکتوم کی طرف توجہ نہ فرمائی کہ شاید یہ شقی القلب اور گمراہ لوگ سعادت و ہدایت قبول کر لیں اور ان کے دل حق کی لذت سے آشنا ہو جائیں لیکن جناب الہی کو یہ امتیاز پسند نہ آیا اور یہ آیت اتری۔

عَبَسَ وَتَوَلَّىٰ اِنْ جَاءَہُ الْاَعْمٰی وَمَا یَدْرِیْکَ تَعْلٰہُ یٰزِکٰی اَوِیْنٰکَ فْتَفَعِہُ الذَّنْکَرٰی اِمَامِنِ اسْتَغْفِرْ فَاَنْتَ لَہٗ تَصَدِّیْ وَمَا عَلَیْکَ الْاِیْزٰکِیْ وَاَمَّا مِنْ جَا ءِکَ یَسْعٰی وَہُوْیْخِشٰی فَاَنْتَ عَنْہُ تَکْہٰی کَلَّا اِنْہَا تَنْکُرْہُ فَمَنْ شَآءَ نَّکُرْہُ (میں)

(ترجمہ) پیغمبر نے ترش روئی کی اور منہ پھیر لیا کہ اس کے پاس اندھا آیا (اے پیغمبر) تجھے کیا خبر کہ تیری باتوں سے وہ پاک ہو جاتا۔ یا نصیحت حاصل کرتا تو نصیحت اس کو نفع پہنچاتی لیکن جو بے پروائی برتا ہے اس کی طرف تو تو متوجہ ہوتا ہے اور تیرا کیا نقصان ہے اگر وہ پاک و صاف نہ بنے لیکن جو تیرے پاس دوڑا آتا ہے اور وہ خدا سے ڈرتا بھی ہے تو تو اس سے بے اعتنائی کرتا ہے۔ نہیں ہرگز نہیں۔ یہ نصیحت عام ہے جو چاہے اس کو قبول کر لے۔

یہی غریب اور مفلس اسلام کے سب سے پہلے جاں نثار بنے تھے اسلام کے ہر شعبہ

میں غریب اسلام نے اس قسم کا ایثار دکھایا ہے کہ اس کی مثالیں بہت کم مل سکتی ہیں۔ ان کے مراتب و فضائل میں کئی حدیثیں موجود ہیں جن میں سے ایک یہ بھی ہے کہ آنحضرت صلی اللہ علیہ وسلم اکثر دعا میں فرمایا کرتے تھے۔

”خداوند! مجھے مسکین زندہ رکھ مسکین اٹھا اور مسکینوں ہی کے ساتھ میرا حشر کر۔“

حضرت عائشہ نے دریافت کیا یا رسول اللہ یہ کیوں فرمایا اس لئے کہ یہ دولت مندوں سے پہلے جنت \* 7 \* میں جائیں گے۔

### محبت بھی ہو تو خدا کے لئے اور دشمنی بھی ہو تو خدا کیلئے

قیدیان بدر میں نصر بن الحارث بھی تھا جس نے رسول اللہ صلی اللہ علیہ وسلم اور صحابہ کرام کو بڑی بڑی جسمانی تکلیفیں دی تھیں۔ جب وہ رسول کریم کے حضور میں پیش کیا گیا تو اس نے مصعب بن عمیر سے کہا میں تمہارے خویشوں میں ہوں تم سے قربت قریبہ رکھتا ہوں۔ محمد سے کہہ کر میرے لئے بھی وہی معاملہ کراؤ جو میرے ساتھیوں کے لئے ہوا ہے۔

مصعب بن عمیر نے کہا کہ تمہارا جرم بہت سخت ہے اور پھر تم اپنے کئے پر پشیمان بھی نہیں ہو اس وجہ سے تمہارے لئے کچھ نہیں ہو سکتا نصر نے کہا اگر قریش نہ کو قید کرتے تو میں اپنی زندگی تک تجھ کو قتل نہ ہونے دیتا۔ مصعب نے کہا اسلام نے میرے اور تمہارے تمام سابقہ تعلقات کو منقطع کر دیا ہے۔ اسلام سکھاتا ہے کہ اگر کسی سے محبت رکھو تو بھی اللہ کے لئے اور اگر کسی سے دشمنی ہو تو بھی اللہ کی رضا کے لئے نم مشرک میں موحد میرا تمہارا کیا تعلق اور کیا رشتہ۔

چونکہ نصر بن الحارث اپنی بد اعمالیوں پر نادم نہیں تھا اس لئے باہمائے آنحضرت صلی اللہ علیہ وسلم حضرت علیؑ نے تلوار کے ایک ہی وار سے اس کا سرتن سے جدا کر دیا۔

(الشاہد ص 27)

### آنحضرت کا حضرت فاطمہ الزہرا کو لونڈی دینے سے انکار

آنحضرت کی صاحبزادی اپنے گھر کا تمام کام کاج پینا پکانا خود اپنے ہاتھ سے کرتی تھیں جب حضرت علیؑ کو معلوم ہوا کہ آنحضرت کے پاس غنیمت میں کچھ لونڈیاں آئی ہیں۔ آپ نے حضرت فاطمہ الزہرا سے کہا۔ تم ہمیشہ شکایت کیا کرتی ہو کہ چکی پیٹتے



پیتے میرے ہاتھوں میں آبلے پڑ گئے ہیں اور گھر کے کلام کالج سے مجھ کو اتنی فرصت نہیں ملتی کہ بچوں کی خبر لوں۔ ایسے میں جا کر اپنے والد صاحب سے ایک لونڈی مانگ لاؤ۔ فاطمہ گئیں ان کو معلوم تھا کہ آنحضرت مہاجر مسلمانوں کی تکلیف کے آگے اپنی اور اپنے قرابت مندوں کی تکلیف کی پرواہ نہیں کرتے۔ مگر کچھ ضرورتاً اور کچھ حضرت علیؑ کے ایماء سے مجبوراً "جانا پڑا۔ اتفاق سے آنحضرت گھر تشریف نہیں رکھتے تھے اس لئے آپ واپس آ گئیں۔

فاطمہ کا آنا اور ان کا پیغام سن کر آنحضرت فاطمہ کے گھر تشریف لے گئے اور فرمانے لگے کیا بات تھی حضرت فاطمہ تو ادب و حیا کی وجہ سے خاموش ہو رہیں حضرت علیؑ نے سارا واقعہ بیان کیا۔ آپ نے جو کچھ جواب میں ارشاد فرمایا مولانا شبلی نے ذیل کے اشعار میں اسے ادا کیا ہے۔

ارشاد یہ ہوا کہ غریبان بے وطن  
میں ان کے بندوبست سے فارغ نہیں ہنوز  
جو جو مصیبتیں کہ اب ان پر گزرتی ہیں  
کچھ تم سے بھی زیادہ مقدم تھا ان کا حق  
خاموش ہو کے سیدہ پاکہ رہ گئیں  
جرات نہ کر سکیں کہ ادب کا مقام تھا  
جن کا کہ صفہ نبوی میں قیام تھا  
ہر چند اس میں خاص مجھے اہتمام تھا  
میں اس کا ذمہ دار ہوں میرا یہ کام تھا  
جن کو کہ بھوک پیاس سے پھونکا حرام تھا  
جرات نہ کر سکیں کہ ادب کا مقام تھا  
آخر جب جنگ خیبر کے بعد لونڈی غلاموں کی کثرت ہو گئی تو حضرت رسول خدا صلی اللہ علیہ وسلم نے ایک کنیز فقیہ نامی آپ کے پاس بھیج دی اور ارشاد فرمایا کہ آدھا کام گھر کا یہ کرے اور آدھا تم کرنا اور دونوں مل کر چکی پیسنا جو کھانا تم خود کھاؤ وہی اس کنیز کو کھلاؤ۔

## اسیران جنگ سے اسلام کا سلوک

غزوہ حنین 8 ہجری میں ہوا۔ اللہ تعالیٰ نے آنحضرت کو نصرت عطا فرمائی۔ بہت سے قیدی پکڑے گئے۔ قبیلہ ہوازن (فریق مخالف) نے اپنے قیدیوں کی رہائی کی درخواست کی۔ آپ نے اپنے اور خاندان بنی عبدالمطلب کے حصہ کے جس قدر قیدی تھے بلا معاوضہ رہا کر دیئے مہاجرین و انصار کے قلوب بھی متاثر ہوئے اور انہوں نے بھی اپنے رسول کی تقلید کی۔ چند اور قبائل عرب جو حال ہی میں مسلمان ہوئے تھے اور جنہوں نے قیدیان جنگ کے ساتھ ایسا رحیمانہ برتاؤ نہ دیکھا تھا پس و پیش کرنے

لگے۔ مگر نبی کریم نے کہ ان کی ذات پاک سارے جہان کے لئے باعث رحمت ہے فی قیدی چھ چھ اونٹ اپنے پاس سے دے کر ان کو راضی کر لیا اور جب سب قیدی رہا ہو گئے تو ہوازن اور یثیف کے تمام قیدیوں کو پہننے کے لئے کپڑے بھی عطا کئے اور اپنے کریمانہ طرز عمل سے بتا دیا کہ لڑائی کا کوئی قیدی نہ قتل ہو سکتا ہے اور نہ وہ لونڈی یا غلام بنایا جاسکتا ہے۔

یہی اخلاق اور یہی احسان تھے کہ جب دشمنوں نے سنا کہ ہمارے تمام قیدی نہ صرف وہاں اچھی طرح رہے ہیں بلکہ ان کو بلا معاوضہ آزاد کر دیا گیا ہے۔ آنحضرت کے پاس خود چل کر آئے اور مسلمان ہو گئے۔

ان ہی قیدیوں میں آپ کی دائی حلیمہ (جس کی آغوش میں آپ نے پانچ سال تک پرورش پائی تھی) کی بیٹی شیمابھی تھی۔ جب اس نے آنحضرت کے پاس آکر اپنا حال بیان کیا (اور لوگوں نے تصدیق کی کہ یہ حلیمہ دائی کی بیٹی ہی ہے) تو آپ نے نہایت شفقت سے اپنی چادر بچھا دی اور بہت اصرار کے ساتھ شیماکو اس پر بٹھایا اور اپنے رضاعی ماں باپ کا جن کا کہ انتقال ہو چکا تھا حال پوچھتے رہے۔ لوگ یہ اخلاق و ادب دیکھ کر فدا ہوئے جاتے تھے۔ بعد ازاں آپ نے شیماکو بہت کچھ دے دلا کر عزت و احترام کے ساتھ ان کی خواہش کے موافق ان کے قبیلہ میں بھیج دیا۔

### انصار کی آزادانہ گفتگو

اسی لڑائی کی تقسیم غنائم میں بہ نسبت مہاجرین و انصار کے قریش کو جن میں کچھ نو مسلم تھے اور بعض ابھی ایمان نہیں لائے تھے اور صرف قومی حمیت کے لحاظ سے آپ کے ساتھ شامل تھے تالیف قلوب کی غرض سے زیادہ حصہ ملا۔ جس قوم کو آپ نے حق گوئی اور آزادانہ گفتگو کرنے کی تعلیم دی تھی وہ اپنی اس (بظاہر) حق تلفی پر کس طرح خاموش رہ سکتی تھی۔ آخر انصار نے کہہ ہی دیا۔

”آپ نے اپنی قوم اور قبائل عرب کو مالا مال کر دیا مگر ہم پر اس قدر نوازش نہ کی حالانکہ ہم نے وفا شعار کی کا حق ادا کر دیا ہے۔“

آپ نے انصار مدینہ کو اپنے خیمہ میں جمع کیا اور فرمایا۔ میرے آنے سے پیشتر تم لوگ کیسی گمراہی میں تھے اب اس میں ٹھٹھکا کر تباہ ہو رہے تھے میرے ذریعہ تم میں کیسا اتفاق پیدا ہو گیا۔ اب آپس میں بھائیوں کی طرح رہتے ہو اور اپنے اتفاق و اتحاد سے

دوسروں پر غالب بھی ہو اور غنی بھی اور پھر دولت ایمان سے مالا مال بھی۔  
انصار نے یک زبان ہو کر عرض کیا۔ بے شک ہم پر خدا اور اس کے رسول کا یہ  
بڑا احسان ہے۔ آپ نے فرمایا تمہارا دوسرا جواب بہت درست ہو اگر تم اس طرح  
کہو۔

”آپ کی قوم نے آپ کی تکذیب کی مگر ہم نے تصدیق، آپ بے یار و مددگار تھے  
مگر ہم نے حمایت کی، آپ خانہ بدوش تھے ہم نے جگہ دی، آپ بے نوا تھے ہم نے  
جان و مال سے تصدیق کی۔۔۔“

انصار اس سے زیادہ سننے کی تاب نہ لا سکے کہا یا رسول اللہ بس بس ہم نے بھر  
پایا۔ ہم کو اب زیادہ شرمندہ نہ کیجئے۔

ارشاد ہوا میں نے محض تالیف قلوب کی غرض سے قریش اور قبائل عرب کے  
ساتھ جو فولاد سے بھی زیادہ سخت دل ہیں اس قدر نوازش کی ہے اور وہ انشاء اللہ دولت  
اسلام سے بہرہ اندوز ہوں گے اگر تمام آدمی ایک راہ پر چلیں اور انصار دوسری راہ پر  
میں اس راہ پر چلوں گا جس پر انصار ہیں۔ میری زندگی اور موت تمہارے ساتھ ہے۔

### حاتم طائی کی بیٹی سے آنحضرت کا سلوک

9 ہجری میں بنی طے سے خفیف سا مقابلہ ہوا، دشمن شام کی طرف بھاگ گیا، اس  
کے اعزہ و اقربا کو مسلمانوں نے گرفتار کر لیا اور مال و اسباب ضبط کر کے مدینہ لائے۔  
قیدیوں میں بنی طے کے سردار حاتم طائی کی بیٹی بھی تھی۔ اس نے کہا میں اپنی قوم  
کے سردار کی بیٹی ہوں۔ میرا باپ رحیم و کریم اور سخی و فیاض تھا۔ بھوکوں کو کھانا کھانا  
نگوں کو کپڑا دیتا اور غریبوں پر رحم کرتا تھا وہ مر گیا۔ بھائی تھا وہ شکست کھا کر شام کی  
طرف بھاگ گیا ہے میں ایسے رحم و کرم والے کی بیٹی بے یار و مددگار آپ کی قید میں  
ہوں اور رحم کی درخواست گار ہوں۔ حضرت رسول خدا نے فرمایا۔ اے لڑکی تیرے  
باپ میں ایمان والوں کی صفیں تھیں۔ یہ کہہ کر آپ نے اس کو رہا کر دیا اس نے پھر  
عرض کیا۔ میں بنت کریم ہوں اپنی رہائی کے ساتھ اپنے قبیلہ کے قیدیوں کی رہائی کی بھی  
تمنا رکھتی ہوں۔

نبی کریم نے نہ صرف اس جوان عمر عورت کی درخواست ہی قبول کی بلکہ اس کو  
زادراہ اور سفر خرچ دے کر اس کے بھائی کے پاس ملک شام میں بھجوا دیا۔ جانتے ہو



اس خلق محمدی اور اس حسن سلوک کا کیا نتیجہ نکلا اور اس کریم النفس نبی کے اوصاف نے کیا اثر کیا۔

آنحضرت صلی اللہ علیہ وسلم کے حالات زندگی پڑھو تو تمہیں معلوم ہو گا کہ عدی بن حاتم (اس عورت کا بھائی) خلق محمدی کی یہ کیفیت اپنی بہن کی زبانی سن کر مدینہ آیا اور مسلمان ہو گیا۔

## آنحضرت کو ایفائے عہد کا پاس

جو قیدی لڑائیوں سے رہا ہوتے تھے جن کو سفر خرچ اور زاوراہ ملتا تھا جن کی جاں بخشی ہوتی تھی وہ لوگ خلق محمدی کے اثرات چاروں طرف پھیلا رہے تھے۔

کعب بن زہیر مکہ کا زبردست شاعر اپنی جادو بیانی اور رجز خوانی سے قبائل عرب کو اسلام کی مخالفت میں بھڑکا کر مسلمانوں کو بہت تکلیفیں دیتا تھا خلق محمدی کی یہ کیفیت سن کر اپنی حرکت پر نادم ہوا مگر اپنی ناشائستہ حرکت کی وجہ سے حاضر ہونے کی ہمت نہ کر سکا۔ آخر ایک دن جبکہ آنحضرت مسجد نبوی میں وعظ فرما رہے تھے کعب بھیں بدل کر آیا اور عرض کیا۔ یا رسول اللہ اگر میں کعب کو حاضر کر دوں تو کیا آپ اسے قبول فرمائیں گے۔ ارشاد فرمایا۔ ہاں میں اس کو معاف کر دوں گا۔ عرض کیا میں ہی کعب بن زہیر ہوں۔

مسلمان کعب کے نام سے بھڑکتے تھے چاہا کہ اس کو ہلاک کر دیں آپ نے روکا اور فرمایا میں اس سے معافی کا وعدہ کر چکا ہوں اور اس کو امان دے چکا ہوں۔ ہاتھ روک لو۔

## ایک منافق کے لئے آنحضرت کی دعائے مغفرت

مدینہ میں عبداللہ بن ابی بظاہر مسلمان تھا مگر باطن میں منافق۔ اس کی کثیر جماعت بھی اس کے ساتھ تھی۔ جب وہ مرض الموت میں گرفتار ہوا تو وہ مقدس وجود جو اپنے رحم و کرم کی عملی تعلیم سے آخر رحمتہ للعالمین ثابت ہوا۔ عیادت کو آئے ابن ابی نے کہا میری یہ آخری خواہش ہے کہ آپ اپنا پیر بن عطا فرمائیں کہ اس میں لپیٹ کر مجھے دفن کر دیں اور میرے جنازے کی نماز بھی آپ ہی پڑھائیں۔ حضرت عمرؓ ہر چند آپ کو روکتے ہی رہے اور ابن ابی کے نفاق و شرارت کی داستانیں سناتے اور وہ آیات پڑھتے رہے جو منافقین کے واسطے اثری ہیں۔

”ان کے لئے معافی نہ مانگ اگر تو ستر مرتبہ بھی معافی مانگے گا اللہ ان کو ہرگز نہ بخشے گا۔“

مگر آپ نے ابن ابی کی سب خواہشیں پوری کر دیں اور حضرت عمرؓ سے فرمایا خدا نے دعائے مغفرت کئے نہ کرنے کا مجھے اختیار دیا ہے میں نے اپنے اختیار سے مغفرت کی دعا کی ہے اب بخشنا نہ بخشنا اس کے اختیار میں ہے۔ منافقین نے جب اپنی شرارتوں کے باوجود رسول کریم کا یہ برتاؤ دیکھا تو تائب ہو کر حقیقی مسلمان ہو گئے۔

### حضرت علیؓ پر اعتراضات اور ان کی تحقیقات

حجۃ الوداع (ذی الحجہ 10 ہجری) کے بعد آپ مدینے تشریف لا رہے تھے کہ منزل غدیر خم میں جو مکہ اور مدینہ کے درمیان ہے مسموع خاطر ہوا کہ صوبہ یمامہ کے انتظامی امور میں جو حضرت علیؓ سے متعلق تھے لوگ نکتہ چنیاں کر رہے تھے اور حضرت علیؓ سے بدگمانیاں پھیل رہی ہیں آپ کو جب (بعد از تحقیقات) معلوم ہوا کہ یہ نکتہ چنیاں بے جا اور شکایات بے محل ہیں تو ناگوار خاطر ہوا۔ اور جب تک بدگمانیاں دور کر کے عوام کی تسلی نہ کر لی آگے روانہ نہ ہوئے۔

### نوکروں اور غلاموں سے خلق محمدی کا برتاؤ

خادموں اور غلاموں کے ساتھ آپ فیاضانہ سلوک کرتے تھے۔ خادموں کے متعلق (بروایت ابوذر) آپ کا ارشاد ہے۔ تمہارے خادم (نوکریں) تمہارے بھائی ہیں ان سے ایسے کام نہ لو جو ان کی طاقت سے باہر ہوں جو خود کھاؤ وہی ان کو کھلاؤ اور جو خود پہنو ان کو پہناؤ۔

حضرت زیدؓ ایک غلام تھے حضور نے نہ صرف ان کو آزاد کر دیا بلکہ اپنی پھوپھی زاد بہن زینب سے ان کی شادی بھی کر دی۔ بیٹوں سے زیادہ ان سے محبت کرتے تھے۔ یہی وجہ تھی کہ عمر بن عبدالعزیز کے عہد حکومت میں جب زید کی پوتی یعنی اسامہ بن زیدؓ کی بیٹی آپ کے پاس ایک کام کے لئے آئیں تو آپ (یعنی امیر المومنین عمر بن عبدالعزیز) نے اپنی مسند پر ان کو بٹھایا اور خود ادب سے سامنے بیٹھ گئے اور ان کی جو فرمائش تھی پوری کر دی۔ \* 8 \*

ان کے علاوہ صدہا مثالیں اس قسم کی موجود ہیں کہ مسلمانوں نے غلاموں کے ساتھ بہت اچھے سلوک کئے ہیں ان کو رشتے دیئے ہیں وزارتیں دی ہیں۔ یہاں تک کہ

غلاموں نے اپنی سلطنتیں \* 9 \* اور حکومتیں بھی قائم کر لیں۔ یہ نتیجہ تھا اس اخلاق کا جس کی تعلیم کے لئے آپ معبوث ہوئے اور یہ نتیجہ تھا ان احکام کا جن پر آپ خود عمل کر کے پہلے نمونہ پیش رویتے تھے چنانچہ مولانا شبلی مرحوم نے اسی مساوات اسلامی اور غلاموں کی عزت افزائی پر ایک نظم لکھی ہے جو کہ ذیل میں درج ہے۔

بارگاہ نبوی کے جو موزن تھے بلال  
جب یہ چاہا کہ کریں عقد مدینہ میں کہیں  
ہوں غلام ابن غلام اور حبشی زادہ ہوں  
ان فضائل پر مجھے خواہش ترویج بھی ہے  
گردنیں جھک کے یہ کہتی تھیں کہ دل سے  
منظوفاروق میں جس دن کہ ہوئی ان کی وفات  
اٹھ گیا آج زمانہ سے ہمارا آقا  
اس مساوات پر ہے معشر اسلام کو ناز  
کر چکے تھے جو غلامی میں کئی سال بسر  
جا کے انصار و مہاجر سے کہا یہ کھل کر  
یہ بھی سن لو کہ میرے پاس نہیں دولت و زر  
ہے کوئی جس کو نہ ہو میری قرابت سے حذر  
جس طرف اس حبشی زادہ کی اٹھتی تھی نظر  
یہ کہا حضرت فاروق نے بادیدہ تر  
اٹھ گیا آج نقیب حشم پیغمبر  
نہ کہ یورپ کی مساوات کہ ظلم اکبر

## آنحضرت کا سلوک اس عورت سے

### جس نے کھانے میں زہر ملا دیا

فتح خیبر 7 ہجری کے بعد آنحضرت صلی اللہ علیہ وسلم خیبر ہی میں تھے کہ یہودیوں کے سردار مرحب کی بھیجی زینب نے آپ کی دعوت کی اور کھانے میں زہر ملا دیا۔ آپ نے ایک ہی لقمہ کھایا تھا کہ ہاتھ کھینچ لیا اور زہر اپنا فوری اثر نہ کرنے پایا مگر رفتہ رفتہ سرایت کرنا گیا۔ اور چوتھے برس مرض الموت کا باعث ہوا۔

یہودیہ نے اگرچہ جان لینے میں کوئی دقیقہ اٹھانہ رکھا تھا مگر کریم النفس نبی نے اپنے ذاتی آزار کا بدلہ لینا گوارا نہ کیا اور ہرچند مسلمانوں نے زور بھی دیا کہ اس کو قتل کر دینا چاہئے مگر آپ نے اپنے مہمان کش میزبان کو چھوڑ دیا۔

### در عفو لذت نیست کہ در انتقام نیست

ترجمہ = (جو لذت معاف کر دینے میں ہے وہ بدلہ لینے میں نہیں ہے)

فتح مکہ (رمضان 8 ہجری) کے بعد جب آنحضرت صلی اللہ علیہ وسلم کعبہ کو بتوں

سے پاک کر کے باہر تشریف لائے۔ آپ نے دیکھا قریش مکہ اس انتظار میں کھڑے ہیں کہ ہمارے حق میں کیا فیصلہ ہوتا ہے اور جو ظلم و ستم ہم نے آنحضرت کے ساتھ کیا اور جیسی کچھ ان کو تکلیفیں دیں۔ ان کا کیا نتیجہ نکلتا ہے۔ فرمایا تمہارا کیا خیال ہے کہ تمہارے ساتھ کیا معاملہ کیا جائے گا۔

اعیان قریش نے جواب دیا۔ اے نیک برادر! ہم تیرے بس میں ہیں۔ فرمایا جاؤ میں نے تم سب کو چھوڑ دیا۔

اسی طرح جب ہند زوجہ سفیان جس نے آپ کے چچا حضرت حمزہؓ کی لاش کی بے حرمتی کی تھی پیش ہوئی تو اس کی خطا معاف کر دی۔

مہار بن الاسود نے مکہ میں آستانہ رسالت کی بہت کچھ بے ادبی اور ایذا رسانی کی تھی۔ یہاں تک کہ جب زینب بنت رسول اللہ کی سواری مکہ سے مدینہ کی طرف چلی تو مہار نے چند اور اوباشوں کو ساتھ ملا کر ان کے ہودج پر نیزہ مارا۔ اس صدمہ سے زینب ہودج سے نیچے گر پڑیں اور ان کا حمل ساقط ہو گیا۔ لیکن عورتوں پر حملہ کرنے والا نامرد جب مدینہ میں رسول کریم کے پاس آیا اور اسلام کا خواہاں اور امان کا طالب ہوا تو اس رحمۃ اللعالمین نے باوجود یکہ قتل کا فرمان صادر کر دیا تھا اس کو معاف کر دیا۔

غرض آپ نے اپنے ذاتی معاملہ میں کبھی انتقام نہیں لیا اور معافی ہی کو ترجیح دی۔ حالانکہ جتنا کسی پر ظلم ہو۔ انتقام لینے کا حکم ہے مگر معاف کرنے کا اجر چونکہ زیادہ ہے اس لئے آپ ہمیشہ عفو و تقصیر ہی سے کام لیتے رہے۔

### حسن ادائیگی اور حسن تقاضا

زید بن سہل ایک یہودی تھا آنحضرت صلی اللہ علیہ وسلم کی طرف اس کے کچھ روپے نکلتے تھے وہ ایک دن آیا اور آپ کے شانہ مبارک سے چادر اتار لی اور کپڑے پکڑ کے کہنے لگا۔ عبدالمطلب والے بڑے نادہند ہوتے ہیں۔ عمر فاروقؓ نے یہودی کی یہ گستاخی دیکھ کر اس کو سخت ڈانٹ پلائی۔ آپ نے فرمایا عمر! تمہیں لازم تھا کہ میرے ساتھ اور اس کے ساتھ مختلف قسم کا سلوک کرتے مجھے حسن ادائیگی کے لئے کہتے اور اسے حسن تقاضہ سکھاتے۔ پھر زید سے کہا ابھی تو وعدہ میں تین دن باقی ہیں لیکن خیر۔ عمر! اس کا قرض ادا کر دو بیس صلح زیادہ بھی دینا کیونکہ تم نے اسے ڈرایا اور دھمکایا بھی ہے۔ \* 10 \*

جب یہ مشعل سینکڑوں فانوسیں روشن کر چکی، جب یہ نورانی جوہر ہزاروں جسمانی پیکروں کو ریڈیم بنا چکا، جب دین کی تکمیل ہو چکی، رسالت کے فرائض ادا ہو گئے تو اس مظہر ذات الہی نے سفر آخرت کی تیاری شروع کی۔ جب وقت \* 11 \* بالکل قریب آ گیا تو لوگوں کو بلایا اور کہا کسی کا مجھ پر اگر کوئی حق ہو تو کہہ دے میں جان و مال سے حاضر ہوں۔ ایک شخص اٹھا اور کہنے لگا۔

یا رسول اللہ! میرے تین درہم آپ کے ذمہ باقی ہیں جو آپ نے اپنے نام سے ایک سائل کو مجھ سے دلوائے تھے۔ یہ سن کر آپ نے حضرت فضل بن عباسؓ سے تین درہم ادا کرنے کا اشارہ فرمایا اور کہا دنیا کی رسوائی آخرت کی رسوائی سے کہیں بہتر ہے۔ \* 12 \*

حسن معاملہ کی نظیر اس سے بڑھ کر کیا ہو سکتی ہے کہ شہنشاہ عرب و عجم جن کے ادنی اشارے سے مسلمان جان و مال قربان کرنے کو آمادہ ہیں تین درہم کی ادائیگی کے لئے بے چین و بے قرار نظر آتے تھے اور جب تک ادا نہیں فرما لیتے ان کو آرام نہیں آتا۔

### حضرت ابوذر غفاریؓ اور اعلائے کلمۃ اللہ

مسیح الاسلام حضرت ابوذر غفاری رضی اللہ تعالیٰ عنہ وہ شخص تھے جن کی نسبت حضور اقدس صلی اللہ علیہ وسلم نے فرمایا۔

”آسمان نے اپنا سایہ ابوذر سے زیادہ کسی حق گو آدمی پر نہیں ڈالا اور نہ زمین نے ان سے کسی زیادہ حق گو آدمی کا بار کبھی اٹھایا۔“

یہ مکہ میں اس وقت ایمان لائے جب اس سرزمین میں ”ایمان“ کا لفظ قانونی جرم تھا۔ چنانچہ اپنے وطن سے چل کر جب یہ مکہ پہنچے اور مخفی مسلمان ہوئے آنحضرت نے فرمایا کہ تم اپنے قبیلہ میں واپس چلے جاؤ اور اس وقت کے منتظر رہو جب اسلام کو ملک میں امن و امان نصیب ہو۔ لیکن ان کے لئے انتظار مشکل تھا۔ وہ اب سرپا آواز حق تھے ان کا رو نگٹا رو نگٹا اعلان حق کے لئے بے چین تھا۔ چنانچہ وہ سیدھے خانہ کعبہ میں آئے اس خانہ کعبہ میں جو اس وقت 360 بتوں کا مسکن تھا اور آکر لا الہ الا اللہ کا اس زور سے نعرہ مارا کہ آس پاس کی پہاڑیاں گونج اٹھیں۔ یہ آواز سن کر قریش چاروں طرف سے دوڑے۔ حضرت عباس نے آکر بچایا۔ لیکن یہ جسمانی تکلیف ان کے



روحانی عزم و استقلال کی مضبوطی میں ایک ذرہ انقلاب نہ پیدا کر سکی دوسرے دن وہی بورڈر غفاری تھے وہی 360 بتوں کا کعبہ تھا اور وہی نعرہ توحید کی زلزلہ انداز تکبیر تھی۔ قریش کی طرف سے وہی کل کی طرح آج بھی جواب ملا۔ تاہم یہ سزا بھی ان کو فرض تبلیغ سے باز نہ رکھ سکی۔

### بد عہدی اسلام کا شیوہ نہیں

حضرت ابو جندلؓ اس جرم پر کہ اسلام لائے تھے مکہ میں پابز بخیر تھے طرح طرح کی تکلیفیں دی جاتی تھیں کہ اس نئے مذہب سے توبہ کرو لیکن وہ ان تمام سختیوں کو خوشی سے جھیلے رہے 6 ہجری میں عمرہ کی غرض سے جب چودہ سو جاں نثاروں کے ساتھ آپؐ نے مقام حدیبیہ میں قیام کیا اور کفار نے آگے بڑھنے سے روکا اور شرائط صلح طے ہونے لگیں تو عین اس وقت جب معاہدہ کی سطریں زیر تحریر تھیں ابو جندل کسی طرح قریش کی مجلس سے نکل کر پاؤں میں بیڑیاں پہنے ہوئے آئے اور سب کے سامنے گر پڑے۔

قریش کے سفیر نے جو خود ابو جندل کا باپ تھا کہا کہ محمد! یہ پہلا قیدی ہے جس کو تمہیں واپس دینا ہو گا۔ ابو جندل نے تمام مجمع کے سامنے زخم دکھائے جو قریش کے جو روستم کی یادگار تھے اور کہا۔

”برادران اسلام! میں اسلام لا چکا ہوں کیا پھر مجھ کو کافروں کے ہاتھ میں دیتے ہو کیا پھر مجھے ان کا قیدی بناتے ہو۔“

تمام مسلمان اس درد ناک منظر کو دیکھ کر تڑپ اٹھے چہروں پر تیوریاں چڑھ گئیں۔ اخوت اسلامی کی لہر برق بن کر چودہ سو بہادروں کے دل و جگر میں تیر گئی کہ دفعہ بہائے مبارک ہلے اور ابو جندل کی طرف خطاب کر کے فرمایا۔

”ابو جندل! صبر اور ضبط سے کام لو، خدا تمہارے لئے اور دوسرے مظلوموں کے لئے راہ نکالے گا۔ صلح اب ہو چکی اور ہم ان لوگوں سے بد عہدی نہیں کر سکتے۔“

اس فرمان کو سن کر ابو جندل نے اطاعت کی گردن جھکالی اور کفار کی قید و زنجیر کو اسلام کی بد عہدی کے داغ پر ترجیح دی۔

مولانا کیفی چریا کوئی نے ایفائے عہد کے اس بے مثال واقعہ کو ذیل کی نظم میں ادا کیا ہے۔

پاہ زنجیر سنا بھاگ چلے ابو جندل  
جیسے پروانہ کہ بے تاب ہو سوئے مشعل  
داغ دکھلا کے سنانے لگے سختی عمل  
سننے والوں کے بھی بیساختہ اشک آئے نکل  
جتنے انصار و مہاجر تھے ہوئے سب بیکل  
اور ادھر داغ تن زار و خریں تاب گسل  
اب نہیں صلح جفا کوش پر ہونے کا عمل  
کیا کہیں کیا نہ کہیں ہوش و خرد تھی محمل  
دل میں اک شفقت و لطافت کا اٹھتا بادل  
وہ نظر جس کی عدوسے نہ پھری وقت بدل  
اس نے آنے نہ دیا ابروئے خمدار پر بل  
اسی حالت سے چلے جائیں ابھی ابو جندل  
چل گیا سارے جہاں پر یہی قابوئے عمل

بن چکی صلح حدیبیہ جو روداد عمل  
آئے یثرب کی طرف شوق سے گرتے پڑتے  
تن مجروح سے رو رو کے اٹھایا جامہ  
تھی کچھ اس طرح جگر سوز کہانی ان کی  
صبر آموز تھا فرمان نبی کا ہر چند  
اس طرف صبر شکن ! شک کا اٹھا طوفان  
بعض بیتابی کلفت سے یہ چلا اٹھے  
اور ابو بکر و عمر اپنی جگہ پر حیراں  
اس طرف رحمت عالم کا نرالا انداز  
وہ کہ اک جنبش لب جس کی جہاں کی تسخیر  
چونکہ تھی پیش نظر عہد کی وہ پابندی  
فیصلہ آپ نے آخر کو یہی ٹھہرایا  
نہ کہیں تیغ تھی کیفی نہ کہیں خنجر تھا

### شمع رسالت اور اس کے پروانے

بندگان ضلالت اپنی پوری قوت سے حق کو دبانے کی کوشش کرتے تھے۔ رسول  
کریم صلی اللہ علیہ وسلم کو تو تکلیفیں ملتی ہی تھیں شمع رسالت کے پروانوں کو بھی کفار  
چین سے نہ بیٹھنے دیتے تھے خدا رحمت کرے نقیب رسالت بلال رضی اللہ عنہ کی روح  
پر فتوح پر کہ ان کا بے رحم آقا امیہ بن خلف \* 13 \* ان کو جنگل میں لے جا کر گرم  
ریت پر لٹاتا ان کے سینہ پر گرم پتہ ہوا پتھر رکھ دیتا کبھی گردن میں رسی ڈال کر لڑکوں  
کے حوالہ کرتا کہ وہ انہیں بطور تماشہ کوچہ و بازار میں کھینچے کھینچے پھرتے۔ امیہ خود بھی  
زد و کوب کرتا کئی کئی روز فاقہ کراتا اور کہتا اسلام سے باز آ۔ اور محمد کو گالیاں دے (نعوذ  
باللہ) مگر ان مکروہات کا اس پروانہ شمع رسالت و ہدایت کے پاس ایک ہی جواب تھا وہ  
بار بار نہایت پر جوش آواز میں ”احد احد“ کے نعرے لگاتے تھے۔

حضرت عمارؓ ان کی والدہ ان کے بوڑھے باپ یا سر کے ساتھ بھی صرف اس  
جرم پر کہ وہ لا الہ الا اللہ محمد الرسول اللہ کہتے تھے۔ مشرکین مکہ نے ایسے ہی سنگ ستم  
توڑے جیسے حضرت بلال پر۔

حضرت اخیخ (غلام اسلام) کے پاؤں میں کفار رسی باندھ کر انہیں گرم ریت اور

پتھر پر گھسیٹتے تھے۔

جنگ احد میں آنحضرت کا جسم اطہر مجروح ہو جاتا ہے تو دشمن یہ خبر اڑا دیتے ہیں کہ آپ نے جام شہادت نوش فرمایا۔ اس خبر سے اہل مدینہ کے قلوب پر رنج و غم کے بادل چھا جاتے ہیں۔ عصمت ماب خواتین تک گھروں سے نکل کھڑی ہوتی ہیں مستورات کا ایک گروہ میدان میں پہنچتا ہے۔ گروہ انصار کی ایک نیک بخت بی بی کو پہچان کر اصحاب ان سے فرماتے ہیں کہ تیرے بھائی تیرے باپ اور تیرے شوہر نے جام شہادت نوش کیا۔ لیکن ان اندوہناک خبروں کا اس مومنہ کے دل پر کچھ بھی اثر نہیں ہوتا بلکہ وہ فوراً "رسول خدا کی خیریت دریافت کرتی ہے اور جب اس کا اطمینان کر دیا جاتا ہے تو وہ کہتی ہے۔

میں بھی اور باپ بھی شوہر بھی برادر بھی فدا  
اے شہرہ دین تیرے ہوئے کیا چیز ہیں ہم  
حارثہ ابن سراقہ حضرت انس بن مالکؓ مشہور صحابی کے پھوپھی زاد بھائی تھے جہاد ان پر فرض نہیں تھا کیونکہ ابھی لڑکے تھے لیکن جوش اسلام اور محبت رسول میں جنگ بدر میں شامل ہو گئے۔ لب حوض پانی پینے کے لئے کھڑے تھے کہ دفعہ ایک تیر لگا اور جاں بحق ہو گئے جب ماں کو پیارے بیٹے کے انتقال کی خبر پہنچی تو نہ اظہار ملال کیا نہ آنکھوں سے کوئی آنسو گرا۔

جب رسول کریم غزوہ بدر سے واپس آئے آپ کی خدمت میں حاضر ہوئیں۔ عرض کیا جو صدمہ حارثہ کی وفات سے مجھ ماما کی ماری کو ہوا ہے حضور خوب جانتے ہیں لیکن میری آنکھ سے آنسوؤں کا ایک قطرہ بھی نہیں گرا۔ لوگ حیران ہیں اور ان کا سبب پوچھتے ہیں 'اب میں لوگوں کی حیرانی اور اپنے اطمینان قلب کے لئے حضور کی خدمت میں آئی ہوں کہ اگر میرے لڑکے کی فداکاری اسلام نے قبول کی ہے تو یہ گریہ وزاری کا کون سا موقع ہے بلکہ میرے لئے خوشی اور مسرت کا باعث ہے۔ اور اگر اس کی جان بے کار گئی ہے اور اسلام کو اس سے کوئی فائدہ نہیں پہنچا اور وہ قیامت کے دن محض دوزخ کا ایندھن ہے تو میں اپنے بیٹے کے غم میں جس قدر واویلا کروں کم ہے۔

آنحضرت نے فرمایا۔ غم نہ کرو تمہارا بیٹا اس چھوٹی سی عمر میں اسلام کے جاں نثاروں کے لئے بہت بڑی مثال قائم کر گیا ہے حارثہ کا گھر دوزخ میں نہیں بلکہ جنت



میں ہے۔

یہ تھے شمع نبوت کے پروانے اور یہ تھی ان کی سوزش قلبی۔ ان کی استقامت، استقلال، ان کی قربانیاں، ان کی جاں نثاریاں۔ لیکن کیا اس داستان رنگیں کے اندر ہمارے لئے کچھ بصیرت نہیں۔

برادران ملت! اپنے قلوب کا جائزہ لو کیا تمہارے دلوں کے اندر اس آگ کی چھوٹی سے چھوٹی چنگاری بھی ہے، خدا اور رسول اور اس کے احکام کی بجا آوری کے لئے، اشاعت توحید کے لئے کلمہ حق و حریت کہنے پر جو مصائب کے پہاڑ ٹوٹتے ہیں ان کی برداشت کے لئے کس حد تک ایثار اور قربانیاں کر سکتے ہو۔ یاد رکھو۔

**دہر میں مسلم ہے حق کی آزمائش کے لئے**

**آنحضرت کا عتاب اسامہ بن زیدؓ پر ایک ناجائز سفارش کے متعلق**

تمغہ ایمان نہیں ملتا نمائش کے لئے جو وجود مبارک دنیا میں اس لئے آیا ہو کہ امیر و غریب، صغیر و کبیر، آقا و غلام، یگانہ و بے گانہ سب کے ساتھ انصاف و مساوات کا سلوک کرے اور اس قسم کے نیک سلوک کی اشاعت کے لئے خود نمونہ بن کر دکھائے اس سے توقع نہیں ہو سکتی کہ وہ قریش کے جرائم و عیوب پر محض اس وجہ سے چشم پوشی کرے کہ وہ اس کے اپنے قبیلہ اور اپنی برادری کے لوگ ہیں۔

چنانچہ ایک مرتبہ خاندان مخزوم کی ایک عورت چوری کے جرم میں گرفتار ہوئی۔ معززین قریش چاہتے تھے کہ کسی طرح معاملہ دب جائے اور یہ عورت سزا سے بچ رہے۔

لوگوں نے حضرت اسامہ بن زید کو بارگاہ نبوی میں اپنا شفیع بنایا۔ وہ گئے اور انہوں نے نشیب و فراز بتا کر اس کی رہائی کی سفارش کی۔

آنحضرت صلی اللہ علیہ وسلم حضرت اسامہ بن زیدؓ کی بہت خاطر داری کرتے تھے مگر اس معاملہ میں غضب آلود ہو کر فرمایا۔

”اسامہ کیا تم ان حدود و قوانین میں جو اللہ تعالیٰ نے ایسی باتوں کے لئے مقرر فرمائے ہیں رخنہ اندازی کرنے کی جرات و سفارش کرتے ہو۔“

پھر آپ نے دوسرے لوگوں سے فرمایا۔

”تم سے پہلے کی امتیں اسی لئے برباد ہو گئیں کہ جب بڑے اور خاندانی آدمیوں

سے کوئی جرم سرزد ہوتا تو اس کو چھوڑ دیتے اور جب کوئی معمولی بے وسیلہ آدمی مجرم ہوتا تو اس کو سزا دیتے۔ خدا کی قسم اگر محمد کی بیٹی فاطمہ سرقہ کرتی تو اس کے بھی ہاتھ کاٹے جاتے۔“

\*\*\*\*\*

\*\*\*\*\*

# دوسرا باب

دور خلافت

## حضرت ابوبکر صدیق رضی اللہ تعالیٰ عنہ خلیفہ اول کی اپنے والد سے ملاقات

حضرت ابوبکر صدیقؓ 12 ہجری میں بارادہ حج مکہ تشریف لے گئے۔ آپ کے والد ابو قحافہؓ زندہ تھے۔ جب آپ اپنے دروازے کے نزدیک پہنچے ابو قحافہ فرط محبت سے باوجود پیری کے ہڑ بڑا کر اٹھے۔ آپ اونٹنی کو جلد جلد بٹھا کر کود پڑے اور دوڑ کر باپ سے لپٹ گئے۔ ابو قحافہ کی آنکھوں سے اشک مسرت جاری ہو گئے۔ صدیق اکبرؓ نے عرض کیا۔ لوگوں نے خلافت کا اتنا بڑا بوجھ میرے کندھوں پر رکھ دیا ہے کہ جس کے وزن سے میں دبا جاتا ہوں۔ آپ دعا کریں کہ اللہ تعالیٰ مجھ پر اپنا فضل و کرم کرے باپ ضعیف العمر ہے اور معمولی حالت میں ہے بیٹا عرب و عجم اور ملک شام تک کا بادشاہ ہے لاکھوں انسان اس پر جان فدا کرنے کو تیار ہیں۔ اس سے بھی بڑھ کر خلیفہ رسول اللہ ہے لیکن کیا مجال کہ باپ کے ادب و احترام میں فرق آنے دے۔

کتنے لوگ ہیں جو رسول کریم صلی اللہ علیہ وسلم کی سنت کی پیروی کر رہے ہیں۔ کیا یہ امر واقعہ نہیں ہے کہ بعض لوگ ذرا ساعروج و ترقی حاصل کرنے پر اپنے غریب باپ اور رشتہ داروں کو اپنے بنگلوں میں بھی نہیں آنے دیتے اور ان سے دربانوں کا سا سلوک بھی نہیں کرتے بلکہ ان کو اپنا رشتہ دار ظاہر کرتے ہوئے بھی شرم محسوس کرتے ہیں۔

## ظلم و ستم کی تحقیقات کا اعلان

اسی حج میں طواف کعبہ کے بعد آپ دارالندوہ میں گئے اور فرمایا۔ جس کو اپنے حق کا کچھ مطالبہ ہو یا کسی امر کے متعلق شکایت ہو 'یا حاکم مکہ نے کسی کے ساتھ جبر و تشدد کیا ہو وہ بے کھٹکے آئے میں پوری پوری تحقیقات کروں گا۔

## ایشارہ صدیقی

9 ہجری کا زمانہ رسول کریم اور تمام مسلمانوں کے لئے نہایت نازک تھا قیصر روم نے مسلمانوں کو تیس تیس خنجر کرنے کا عزم بالجزم کر لیا تھا۔ اس موقع پر مسلمانوں نے پیروسلان لشکر کی درستی کے لئے باہم چندہ کیا۔

حضرت عثمان نے بہت کچھ نقد و جنس دیا۔ حضرت عمرؓ نے اپنی ساری جائیداد کا نصف اہل و عیال کے لئے رکھا اور نصف اس کا خیر میں دے دیا۔ اسی اثناء میں حضرت ابوبکر اپنا تمام مال و اسباب لے کر حاضر ہو گئے۔ رسول کریمؐ نے فرمایا۔ کچھ اہل و عیال

کے لئے بھی رکھا عرض کیا ہاں خدا اور اس کا رسول۔ یہی میری جائیداد اور یہی میرا ذخیرہ ہے اور یہی اپنے لواحقین کے لئے چھوڑ آیا ہوں۔

ایثار کا اس سے زیادہ نمونہ اور کہاں ملے گا۔ آج کتنے مسلمان ہیں جو غنی ہیں اور صاحب توفیق اور خدا کی راہ میں اپنا مال خرچ کر رہے ہیں۔

ترجمان حقیقت ڈاکٹر محمد اقبال نے اس واقعہ کو ذیل کے اشعار میں نظم کیا ہے۔

دیں مال راہ حق میں جو ہوں تم میں مالدار  
اس روز ان کے پاس تھے درہم کئی ہزار  
بڑھ کر رہے گا آج قدم میرا راہوار  
ایثار کی ہے دست نگر ابتدائے کار  
اے وہ کہ جوش حق سے تیرے دل کو ہو قرار  
مسلم ہے اپنے خویش واقارب کا حق گزار  
باقی جو ہے وہ ملت بیضا پر ہے نثار  
شاہد ہے جس کی مہر وفا پر حرا کی غار  
ہر چیز جس سے چشم جہاں میں ہو اعتبار  
اسپ قمر سم شتر وقاطر و خمار  
کنے لگا وہ عشق و محبت کا رازدار  
اے تیری ذات باعث تکوین روزگار

اک دن رسول پاک نے اصحاب سے کہا  
ارشاد سن کر فرط طرب سے عمر اٹھے  
دل میں یہ کہہ رہے تھے کہ صدیق سے ضرور  
لائے غرض کہ مال رسول خدا کے پاس  
پوچھا حضور سرور عالم نے اے عمرؓ  
رکھا ہے کچھ عیال کی خاطر بھی تو نے کیا  
کی عرض نصف مال ہے فرزندوزن کا حق  
اتنے میں وہ رفیق نبوت بھی آ گیا  
لے آیا اپنے ساتھ وہ مرد وفا سرشت  
ملک و یمن و درہم و دینار و رخت و جنس  
بولے حضور چاہئے فکر عیال بھی  
اے تجھ سے دیدہ مہ و انجم فروغ گیر

پردانوں کو چراغ ، عنادل کو پھول بس  
صدیق کے لئے ہے خدا کا رسول بس

## سنت رسولؐ کی پیروی

آنحضرت کی وفات کے بعد جب بعض مدعیان نبوت کی شورش اور مرتدین کے فتنوں سے سارے عرب میں ایک جوش پھیل گیا اور لوگوں کی صلاح ہوئی کہ رسول اللہ جو حکم حضرت اسامہ بن زید کو شام پر لشکر کشی کا دے چکے ہیں اس کی تعمیل سر دست نہ کی جائے کیونکہ اس نازک وقت میں مدینہ کا فوج سے خالی رہنا مصلحت کے خلاف ہے۔ آزادی و حریت کا زمانہ تھا ادنیٰ سے ادنیٰ بھی اپنی رائے کے اظہار میں آزاد تھا۔ حضرت ابوبکر صدیقؓ کی خدمت میں لوگ حاضر ہوئے اور اپنا مطلب ظاہر کیا۔ آپ نے فرمایا تم کو مدینہ کے خالی ہو جانے کا خوف ہے اگر اس لشکر کے جانے سے مدینہ اتنا خالی ہو جائے کہ درندے آکر مجھے پھاڑ ڈالیں تو بھی رسول کریمؐ کے حکم کو منسوخ نہ کروں گا۔ یہ جرات و استقلال دیکھ کر سب لوگ خاموش ہو گئے۔

## مسلمانوں کو اسیران جنگ کے ساتھ حسن سلوک کا حکم

جب اسامہ بن زید روانہ ہونے لگے تو اپنے لشکر اور سر لشکر کو خطاب کر کے فرمایا

”دشمن کے خورد سال بچوں، عورتوں اور بوڑھے آدمیوں اور ان لوگوں کو ہرگز نہ ستایا جائے جو عبادت خانوں سے متعلق ہیں یا عبادت خانوں میں عبادت میں مشغول ہیں بلکہ ان کی خاطر و دلجوئی کرنا، کسی حلال جانور کی مادہ کو ذبح نہ کرنا جب تک کہ بھوک سے تمہاری جان لبوں پر نہ آجائے، سرسبز درختوں کو نہ کاٹنا اور نہ جلانا۔“

اس زمانہ میں بھی لشکر اور فوجیں لڑائیوں میں جاتی ہیں۔ موجودہ یورپ کی عالمگیر جنگوں ہی کو پیش نظر رکھو۔ مدعیان تہذیب نے کتنے عبادت خانے ڈھائے، کتنے مقدس مقامات تباہ کئے اور کتنے معصوم بچوں اور پردہ نشین عورتوں کو موت کے گھاٹ اتارا ہے۔

غرض اسامہؓ کو سوار کیا اور لشکر کو روانگی کا حکم دیا بلکہ کچھ دور تک چھوڑنے کے لئے خود پیادہ پاساٹھ گئے۔ اسامہ نے عرض کیا حضور بھی سوار ہو جائیں ورنہ میں اتر پڑتا ہوں اور حکم عدولی کی معافی چاہتا ہوں۔ فرمایا ایسا ہرگز نہ کرنا میرے ملال کا باعث ہو گا۔ کیا تم نہیں چاہتے کہ تم جو راہ خدا میں جہاد کے لئے جا رہے ہو تمہارے ساتھ میں بھی خدا کی راہ میں چار قدم چلوں اور ثواب کا مستحق قرار پاؤں۔

حضرت ابوبکر صدیقؓ کو اپنی خلافت کے تیسرے سال 13 ہجری میں شام پر فوج کشی کرنی پڑی یزید ابن ابی سفیان فوج کے امیر مقرر کئے گئے۔ یہاں بھی یہی واقعہ ہوا کہ آپ یزید بن ابی سفیان کو رخصت کرنے کے لئے ایک منزل تک پیادہ گئے اور باوجود ان کے اصرار کے گھوڑے پر نہ چڑھے۔ جب ان سے رخصت ہونے لگے تو دشمن کے ساتھ سلوک کرنے کی حسب ذیل بھیبتیں کیں۔

”اپنے ساتھ والوں کا ہر وقت لحاظ رکھنا، معاملات میں انصاف سے درگزر نہ کرنا، جو کام کرنا باہمی مشورے سے کرنا، جب فتح یاب ہو بوڑھوں کو تکلیف نہ دینا اور عورتوں و بچوں کی حفاظت کرنا، پھلدار درختوں کو برباد نہ کرنا، کھلیانوں میں آگ نہ لگانا، ان لوگوں کی جو عبادت خانے میں رہتے ہوں عزت کرنا اور پرانی عمارتوں کو ضرر نہ پہنچانا۔“

## ایفائے عہد کا ایک واقعہ

جب دمشق فتح ہو گیا اور حضرت عبیدہ بن الجراحؓ نے ایک عہد نامہ کے ذریعہ

لوگوں کو امان دے دی اور جب حضرت خالد بن ولیدؓ نے جو اس حصہ فوج کے افسر تھے عہد نامہ دیکھا اور بعض شرطوں کو نامناسب پایا تو کہا بغیر میرے حکم کے عہد نامہ کیوں مکمل کیا گیا۔ میں کافروں کو پناہ نہیں دے سکتا۔

ابو عبیدہ نے سمجھایا کہ ابھی ہم کو بہت سی فتوحات حاصل کرنی ہیں جب یہ بات مشہور ہو جائے گی کہ مسلمان اپنے عہد کا پاس نہیں کرتے اور اپنے ماتحت افسروں کی بے وقاحتی کرتے ہیں تو اس کا بہت برا انجام ہو گا۔ آخر خالدؓ خاموش ہو رہے۔

ٹامس عیسائیوں کا سرکردہ تھا اس نے اٹاکیہ جانے کی اجازت طلب کی۔ خالد نے کہا جاؤ لیکن سوائے کھانے کے اور کوئی چیز ہمراہ نہ لے جاؤ گے۔ ابو عبیدہؓ نے کہا میں ان سے ان کے مال و اسباب کے امان کا بھی وعدہ کر چکا ہوں اس وعدے کی پاسداری ضروری ہے۔

## دشمن حق سے مسلمانوں کی قرابت کیسی

حضرت ابوبکر صدیقؓ کے فرزند حضرت عبدالرحمان جنگ بدر سے پہلے حالت کفر میں تھے بلکہ جنگ بدر میں وہ دشمنوں کے ساتھ شامل تھے جب عین جنگ میں حضرت ابوبکر اپنے فرزند کی زد میں آ گئے تو محبت پدری نے جوش مارا اور حضرت عبدالرحمان نے اپنا رخ دوسری سمت کر لیا۔

اصحاب رسولؐ کی محفل گرم تھی جنگ بدر کا ذکر چھڑا تو حضرت عبدالرحمان نے جو اس وقت مشرف باسلام ہو چکے تھے اپنے جلیل القدر والد (حضرت ابوبکرؓ) سے مندرجہ بالا واقعہ کا ذکر کیا۔ آپ نے فرمایا اگر تم میری زد میں آ جاتے تو میں للہیت کے مقابلہ میں محبت پدری کی کوئی پرواہ نہ کرتا۔ کیونکہ مسلمان حق کی اشاعت و تبلیغ کے لئے ہے نہ باطل سے ڈرنے اور تعلقات میں پھنسنے کے لئے۔

ایک شاعر نے اس واقعہ کو نظم میں اس طرح قلمبند کیا ہے۔

پہر حضرت صدیق وہ عبدالرحمن	جو کہ تقویٰ میں تھے بیٹل شجاعت میں مثل
مصر اور شام کی جنگوں میں کئے جو جو کام	زینت صفحہ تاریخ ہیں ان کے وہ عمل
ہاتھ میں تیغ تھی یا برق پر خرمن کفر	دیکھ کر دل جسے کفار کے جاتے تھے دہل



سلطوت حق کا زمانہ میں بٹھایا سکے  
 بدر تک ان کو نہ اسلام پر آیا تھا یقین  
 بعد ازاں لائے پھر اسلام وہ والا گوہر  
 بزم اصحاب رسول عربی میں اک روز  
 بولے یہ حضرت صدیق سے عبدالرحمان  
 ایک بار آپ وہاں آ گئے میری زد پر  
 پاس ناموس حقوق پداری نے روکا  
 سن کے یہ حضرت صدیق نے ارشاد کیا  
 تو مری زد پر جو آتا تو نہ بچ کر جاتا  
 چمن دہر سے باطل کو کیا متاصل  
 تھے شریک صف اعدا وہ پے جنگ وجدل  
 نور توفیق الہی نے دکھائی مشعل  
 غزوہ بدر کا کچھ تذکرہ آیا جو نکل  
 حملہ آور جو ہوئی بدر میں صف اول  
 سخت موقع تھا جو نیت میں کہیں آئے خلل  
 دوسری سمت کو رخ اپنا لیا میں نے بدل  
 راہ حق میں نہیں رشتہ کی رعایت کا محل  
 یہ مری تیغ تھی تیرے لئے پیغام اجل  
 دشمن حق ہے مسلمان کی قرابت کیسی  
 اس کا رشتہ ہے فقط جب خدا عزوجل

### خلیفہ اول سے خلافت کے متعلق صحابہ کبار کی آزادانہ گفتگو

صدیق اکبرؓ کے دو بیٹے عبدالرحمان اور محمدؓ تھے جن میں عبدالرحمان بڑے ہی  
 شجاع اور جری تھے لیکن جب حضرت ابوبکرؓ کو بوجہ طویل علالت اپنی زندگی سے ناامیدی  
 ہو گئی تو انہوں نے اپنے فرزندوں کے نام خلافت منتقل کرنے کی بجائے صائب الرائے  
 مسلمانوں سے مشورہ کرنا مناسب سمجھا اور اپنا خیال عمر فاروقؓ کے متعلق ظاہر کیا چنانچہ  
 عبدالرحمان بن عوف نے کہا۔

عمرؓ کو جو کچھ آپؐ نے سمجھا ہے وہ اس سے بدرجہا زیادہ ہیں مگر ان کے مزاج میں  
 گرمی اور غصہ زیادہ ہے۔ یہ بہت بڑا نقص ہے۔

فرمایا یہ نقص میری وجہ سے ہے جب میں نہ رہوں گا تو یہ نقص بھی نہ رہے گا۔  
 میں چونکہ نرمی برتا تھا اس لئے وہ سختی برتتے تھے جب خلافت کا بوجھ ان کے سر پڑے  
 گا وہ خود بخود نرم ہو جائیں گے۔ حضرت عثمان بن عفانؓ نے آپؐ کی تائید کی۔

طلحہ بن عبد اللہؓ نے کہا۔ اے خلیفہ رسول اللہؐ! آپؐ عمرؓ کے غصہ کو جان بوجھ کر  
 انہیں ہم پر خلیفہ کئے دیتے ہیں جب لوگ ان کے غصہ سے تکلیف اٹھائیں گے تو اس  
 کی جواب دہی قیامت کے دن آپؐ کے سر ہوگی۔ اچھی طرح سوچئے۔

فرمایا تم نے تو مجھے ایسا ڈرایا ہے کہ میرے رونگٹے کھڑے ہو گئے ہیں۔ سن لو کہ  
 اگر خدا قیامت کے دن اس باب میں مجھ سے کچھ پوچھے گا تو میں یہی جواب دوں گا کہ  
 یا اللہ العالمین میں نے نیک نیتی کے ساتھ تیرے بندوں پر ایسا خلیفہ مقرر کیا جو سب  
 سے بہتر تھا۔“

یہی وہ اختلاف رائے ہے جو رحمت کا باعث ہوا کرتا ہے۔

## قرض سے سبکدوش ہونا نہایت ضروری ہے

معین صدیق اکبرؓ کے اخراجات کا وکیل تھا مرض الموت میں وہ بھی خبر کو گیا۔ فرمایا بتاؤ ہمارا تمہارا حساب کیسے ہے۔ کہا آپ میرے 25 درہم کے قرضدار ہیں مگر میں نے اپنی خوشی سے یہ قرض معاف کیا۔ فرمایا میں نہیں چاہتا کہ دنیا سے قرض کا بوجھ لے کر جاؤں۔ کہا حضور میں تو اس زیارت کو آخری دیدار سمجھ رہا ہوں 25 درہم کے لئے مجھ کو محبوب نہ کیجئے میرا اتنا بھی اعتبار نہیں کہ میں نے دل سے ایک حقیف سی رقم چھوڑ دی ہے۔

فرمایا یہ سب سچ ہے مگر جس ملک میں میں جا رہا ہوں وہاں کا توشہ اور زادراہ اسی طرح تیار کیا جاتا ہے کہ کسی کا حق لے کر وہاں نہ جانا چاہئے یہ کہہ کر آپ نے عائشہ صدیقہؓ (اپنی بیٹی) سے 25 درہم منگوائے اور معین کو دے دیئے۔

## اسلام کے خلیفہ اول کی تنخواہ

مسلمانوں کے سب سے پہلے خلیفہ اور امیر المومنین کی تنخواہ بھی سن لو۔ حضرت ابوبکر صدیقؓ قبل از خلافت سوداگری کرتے تھے جب آپ خلیفہ ہو گئے تو فاروق اعظم اور حضرت ابو عبیدہ بن الجراح نے کہا۔

اب آپ مسلمانوں کے سردار ہو گئے ہیں اس پیشہ کو جاری نہیں رکھ سکتے کیونکہ اس سے کاروبار سلطنت میں ہرج ہوتا ہے۔

فرمایا پھر میرے بال بچے کیا کھائیں گے۔ انہوں نے عرض کیا کہ مجلس شوریٰ میں جو فیصلہ ہوا اس پر آپ کو عمل کرنا ہو گا۔ چنانچہ جملہ اصحاب کبار کے مشورے سے ابتداء میں دو یا ڈھائی ہزار درہم سالانہ گزارہ کے لئے بیت المال سے مقرر ہوئے جو آپ کی وفات تک چھ ہزار کی تعداد تک پہنچ گئے تھے۔

ایک ہزار درہم کا وزن ایک سو بیالیس تولہ ساڑھے تین ماشہ بیان کیا جاتا ہے۔ اس حساب سے آپ کا وظیفہ گیارہ سو روپے سالانہ کے قریب قریب تھا۔

## منصفانہ اور آزادانہ فیصلہ

حضرت عمرؓ کی ایک بیوی جمیلہ تھیں عاصم انہی کے بطن سے تھے۔ عاصم ابھی صغیر سن ہی تھے کہ کسی وجہ سے حضرت عمرؓ نے ان کو طلاق دے دی۔ یہ حضرت ابوبکرؓ کا زمانہ تھا اور حضرت عمرؓ قباء سے جہاں پہلے رہتے تھے اٹھ کر مدینہ میں آ گئے تھے۔ ایک

دن اتفاق سے قبا کی جانب جا نکلے۔ عاصم بچوں کے ساتھ کھیل رہے تھے حضرت عمر نے ان کو پکڑ کر اپنے گھوڑے پر بٹھالیا اور ساتھ لے جانا چاہا۔ جمیلہ آئیں اور مزاحم ہوئیں کہ میرا لڑکا ہے میں اپنے ساتھ رکھوں گی جھگڑے نے طول کھینچا۔ امیر المومنین حضرت ابوبکرؓ کے یہاں معاملہ گیا آپ نے حضرت عمرؓ کے خلاف فیصلہ کیا اور وہ مجبور ہو کر رہ گئے۔

ایک معمولی عورت کے مقابلے میں حضرت عمرؓ جیسے شیر اسلام کو شکست ہو جائے اس سے بڑھ کر مساوات اور منصفانہ فیصلوں کی نظیریں کہاں ملیں گی۔

### حضرت ابو ایوب انصاریؓ کا ایک حدیث کے بارے میں تردد

صحیح بخاری باب صلوٰۃ النوافل والجماعۃ میں ہے کہ محمود بن ربیع نے ایک جلسہ میں یہ حدیث آنحضرت صلی اللہ علیہ وسلم سے بیان کی کہ آپ نے فرمایا ہے کہ جو شخص خالصتاً خدا کے لئے لا الہ الا اللہ کہے گا خدائے تعالیٰ اس پر آگ حرام کر دے گا۔

اس جلسہ میں حضرت ابو ایوب انصاریؓ بھی تھے جن کے مکان میں آنحضرت نے سات مہینے تک قیام فرمایا تھا۔ حضرت ابو ایوبؓ نے یہ حدیث سن کر کہا واللہ اظن رسول اللہ صلی اللہ علیہ وسلم قال ما قلت قط۔

خدا کی قسم میں کبھی یہ خیال نہیں کر سکتا کہ جو تم کہتے ہو وہ آنحضرت صلی اللہ علیہ وسلم نے فرمایا ہو گا۔

محمود بن الربیع صحابی تھے اور حضرت ابو ایوبؓ کو ان کے ثقہ ہونے میں کلام نہ تھا تاہم چونکہ یہ حدیث ان کے نزدیک قرائن کے خلاف تھی حضرت ابو ایوبؓ اس پر یقین نہ لاسکے۔ وہ خدا نخواستہ محمود کو غلط گو نہیں سمجھتے تھے البتہ یہ ضرور سمجھتے تھے کہ انہوں نے روایت کا مفہوم سمجھنے میں غلطی کی ہو گی۔ (اور اسی لئے سر جلسہ جرات کے ساتھ اپنے شبہ کو ظاہر کر دیا)

### حضرت عائشہؓ کا ایک حدیث کی صحت سے انکار

حضرت عائشہؓ کے سامنے جب یہ حدیث بیان کی گئی کہ لوگوں کے نوحہ کرنے سے مردہ پر عذاب ہوتا ہے تو انہوں نے اس بنا پر انکار کر دیا کہ یہ قرآن مجید کی اس آیت کے خلاف ہے۔

ولا تزر وازرة وزر اخرى

(اور کوئی بوجھ اٹھانے والا دوسرے کا بوجھ نہیں اٹھائے گا)  
 اسی طرح جب ان کے سامنے یہ حدیث بیان کی گئی کہ آنحضرتؐ نے کشتگان بدر  
 کی نسبت فرمایا کہ میں جو کہتا ہوں یہ سنتے ہیں۔ حضرت عائشہؓ نے فرمایا کہ ابن عمرؓ نے  
 غلطی کی۔ اس روایت کے راوی اگرچہ حضرت عبداللہ بن عمرؓ تھے جو مشہور صحابی ہیں  
 لیکن حضرت عائشہؓ نے اس بنا پر روایت کی صحت سے انکار کیا کہ ان کے نزدیک وہ  
 روایت قرآن مجید کے خلاف تھی۔ (سیرت نبوی (مولانا شبلی)

\*\*\*\*\*

\*\*\*\*\*

## حضرت عمر فاروق رضی اللہ عنہ

### حضرت عبدالرحمان بن عوف کا

### حضرت عمر فاروق کی رائے سے اختلاف

فتوحات عراق کی ابتدا تھی کہ حضرت عمرؓ 13 ہجری میں مسند خلافت پر بیٹھے۔ ابو عبید ثقفی کو ایک حصہ فوج کا سپہ سالار مقرر کیا۔ بعض اصحاب کو ابو عبید کے صحابی نہ ہونے کی وجہ سے ان کی افسری ناگوار معلوم ہوئی۔ آخر ایک شخص نے بڑھ کر کہہ ہی دیا کہ فوج میں سینکڑوں صحابی ہیں اس لئے ان کا افسر بھی صحابی ہی ہو سکتا ہے۔

ابو عبید نے جو قبیلہ یثیف کے سردار تھے چونکہ نہایت جوش اور دلیری سے مجمع عام میں اپنے آپ کو مجاہد کے طور پر پیش کیا تھا اس لئے حضرت عمرؓ نے صحابی کی طرف دیکھا اور کہا۔

تم کو جو شرف تھا وہ ہمت واستقلال کی وجہ سے تھا وہ شرف تم نے کھو دیا۔ اب یہ تو مشکل ہے کہ جو لوگ افسری کے قابل بھی ہوں اور لڑنے سے جی بھی نہ چرائیں۔ ان کو خدمات سے محروم رکھا جائے۔

ادھر ابو عبید کو ہدایت کی کہ خبردار! ان کا ادب واحترام ملحوظ رہے اور بغیر ان کے مشورے کے کوئی کام نہ کیا جائے۔

ابو عبید کی فراخ دلی، مساوات کی پابندی اور اپنے عہدہ کے امتیاز سے ان کی بے پروائی دیکھو کہ جب ایک ایرانی افسر نرسی کو شکست ہوئی اور ایران کی چار ریاستوں (فرخ، فراوندا، جو بارد سما اور زوالی) کے رئیس مطیع ہو گئے تو انہوں نے بطور اظہار خلوص ابو عبید کے لئے عمدہ عمدہ کھانے پکوا کر بھیجے۔ ابو عبید نے کہا یہ سلمان کل فوج کے لئے ہے یا صرف میرے لئے۔

فرخ کے رئیس نے کہا۔ اس جلدی میں ساری فوج کا اہتمام نہ ہو سکا۔ آپ نے دعوت کو شکریہ کے ساتھ واپس کر دیا اور کہا مسلمانوں میں ایک کو دوسرے پر ترجیح نہیں ہے۔

ابو عبید کی شہادت کے بعد (14 ہجری مطابق 635ء) میں خود حضرت عمرؓ سپہ سالار بنے سب نے مرنے مارنے پر کمریں باندھ لیں۔ چونکہ امیر المومنین کا خود معرکہ جنگ

میں جانا بعض مصلحتوں کے لحاظ سے نامناسب تھا لیکن حضرت عمرؓ کے رعب و اب سے کوئی زبان نہ کھول سکتا تھا۔ یہاں تک کہ جب خود حضرت عمرؓ نے پہلی منزل (حراجہ) مدینہ سے تین میل پر ایک چشمہ ہے) پر پہنچ کر مجلس شوریٰ قائم کی تو سب نے کہا کہ امیر المومنین یہ مہم آپ کے بغیر سر نہ ہوگی۔

لیکن عبدالرحمان بن عوف (اور ان کے بعد اور کئی صحابہ) نے عام لوگوں اور حضرت امیر المومنین کے خلاف رائے دی اور کہا لڑائی کے دونوں پہلو ہیں۔ اگر خدا نخواستہ شکست ہوئی اور آپ کو کچھ صدمہ پہنچا تو پھر اسلام کا خاتمہ ہے۔ جب چاروں طرف سے اس کی تائید ہوئی تو آخر سعد ابن ابی وقاص کو یہ مہم سپرد کی گئی۔

### مسلمانوں نے عیسائیوں کو جزیہ کی رقم واپس کر دی

حمص (شام) کے عیسائیوں کو جان و مال کی حفاظت کی امان دی جا چکی تھی کہ رومیوں نے اپنے بادشاہ ہرقل کو اپنی پامالیوں اور مسلمانوں کی بہادریوں کے کارنامے سنا سنا کر مہم عظیم پر آمادہ کر دیا۔

جب مسلمانوں کو معلوم ہوا کہ ہمارے مقابلہ میں فوجوں کا ایک طوفان امنڈ آیا ہے تو حضرت ابو عبیدہ نے جو اسلام کے سردار لشکر تھے اس خیال سے کہ مبادا حمص کے عیسائی ہمارے اہل و عیال کو پکڑ کر قیصر کے حوالے کر دیں یا بوجہ تعصب مار ڈالیں۔ اپنا یہ ارادہ ظاہر کیا کہ عیسائیوں کو شہر سے نکال دینا چاہئے۔

شرجیل بن حسنہ نے کہا۔ ہر شخص کا حق ہے کہ آزادی سے اپنا خیال ظاہر کرے۔ اس لئے میرے خیال میں آپ کو یہ ہرگز حق حاصل نہیں ہے کہ جن کے اطمینان و امن کا ہم نے ذمہ لیا ہے ان سے نقص عہد کریں۔ حضرت ابو عبیدہؓ نے تمام مجلس میں نہ صرف اپنی غلطی کو تسلیم کیا بلکہ جب مسلمان حمص سے روانہ ہونے لگے تو آپ نے حبیب بن مسلمہ افسر خزانہ کو حکم دیا کہ ہم ان عیسائیوں سے جزیہ یا خراج اس وجہ سے لیتے تھے کہ ہم ان کو دشمنوں سے بچا سکیں گے اور اس وقت چونکہ ہماری حالت ایسی نازک ہے کہ ہم ان کی حفاظت کا ذمہ نہیں اٹھا سکتے اس لئے جو کچھ ان سے وصول ہوا ہے ان کو واپس دے دو اور کہہ دو کہ ہم چونکہ سردست تمہاری حفاظت نہیں کر سکتے اس لئے جزیہ جو حفاظت کا معاوضہ ہے واپس کیا جاتا ہے۔



اس حکم کی فوراً تعمیل ہوئی اور عیسائی اس واقعہ سے نہایت متاثر ہوئے۔ یہ واقعہ 15 ہجری کا ہے۔

## فوجی افسروں اور عام فوجی سپاہیوں کے ساتھ یکساں سلوک

فتح بیت المقدس 16 ہجری مطابق 637 کے بعد جب حضرت عمرؓ معہ افسران فوج و عمال شہر میں داخل ہوئے اور کئی دن تک قیام کیا تو حضرت بلالؓ (رسول اللہ کے موزن) نے یہ دیکھ کر کہ افسر تو گوشت اور میدہ کی روٹیاں کھاتے ہیں اور عام سپاہیوں کو معمولی کھانا بھی نصیب نہیں ہوتا۔ حضرت عمرؓ سے شکایت کی۔ چونکہ افسران فوج سامنے تھے آپ نے نگاہ غضب سے ان کی طرف دیکھا۔ انہوں نے عرض کیا جتنی قیمت پر حجاز میں روٹی اور کھجور ملتی ہے یہاں اسی قیمت پر پرند کا گوشت اور میدہ ملتا ہے۔

حضرت عمرؓ نے اس معقول جواب پر زیادہ گفت و شنید مناسب نہ سمجھی لیکن یہ حکم دے دیا کہ ہر سپاہی کو علاوہ تنخواہ اور مال غنیمت کے کھانا بھی پکا پکایا ملا کرے۔

## میں دن کو سوؤں گا تو خلافت کا بار کون اٹھائے گا

فتح اسکندریہ 21 ہجری کی خبر لے کر جب ایک قاصد مدینہ میں آیا تو اس نے اس خیال سے کہ دوپہر کا وقت ہے امیر المومنین آرام فرما رہے ہوں گے ذرا دم لینے کے لئے بارگاہ خلافت کی بجائے مسجد نبوی کا رخ کیا اتفاق سے حضرت عمرؓ کی ایک لونڈی بھی وہاں آنکلی۔ باتوں باتوں میں جب معلوم ہوا کہ وہ اسکندریہ سے آیا ہے اس نے اسی وقت جا کے خبر کی اور ساتھ ہی واپس آئی کہ چلو تمہیں امیر المومنین بلااتے ہیں۔ حضرت عمرؓ نے فتح کا حال سن کر سجدہ شکریہ ادا کیا اور جو حاضر تھا مہمان کے آگے رکھا اور کہا تم سیدھے یہاں کیوں نہ چلے آئے۔

قاصد (معاویہ ابن خدیج) نے کہا۔ میں نے خیال کیا کہ یہ آرام کا وقت ہے شاید آپ سوتے ہوں۔۔۔ فرمایا افسوس تمہارا میری نسبت یہ خیال ہے میں دن کو سوؤں گا تو خلافت کا بار کون سنبھالے گا۔

## گورنر کوفہ کی معزولی حضرت عمرؓ کے حکم سے

سعد بن ابی وقاصؓ بڑے رتبہ کے صحابی اور نوشیروانی پایہ تخت کے فاتح تھے



حضرت عمرؓ نے ان کو کوفہ کا گورنر بنا دیا تھا لیکن جب لوگوں نے ان کی بعض بے اعتدالیوں کی شکایت کی تو بلا توقف معزول کر دیا۔

سعد ابن ابی وقاص کے متعلق تاریخ ابن اثیر جلد 2 میں ذکر ہے کہ جب خلیفہ ثانی ان کو جنگ ایران کا سپہ سالار بنا کر روانہ کرنے لگے تو فرمایا۔  
”اس خیال میں نہ رہنا کہ لوگ تمہیں رسول خدا صلی اللہ علیہ وسلم کا ماموں اور صحابی کہتے ہیں۔ یاد رکھو خدا کے نزدیک تمام انسان برابر ہیں۔“

**حضرت عمرؓ کا فرمان کہ جب چاہو مجھ**

**سے بیت المال کا حساب لے سکتے ہو**

حضرت عمرؓ مسلمانوں کے بادشاہ تھے لیکن اپنے طریق عمل سے انہوں نے متعدد موقعوں پر ظاہر کر دیا تھا کہ حکومت کے لحاظ سے ان کی کیا حیثیت ہے اور ان کے کیا اختیارات ہیں۔ ایک موقع پر انہوں نے اسی تعلق سے ایک تقریر کی جس کے بعض فقرے حسب ذیل ہیں۔

”مجھے تمہارے مال (یعنی بیت المال میں اسی قدر حق تصرف ہے جس قدر یتیم کے مربی کو یتیم کے مال میں۔ اگر میں دولت مند ہوں تو میں کچھ نہ لوں گا اور اگر ضرورت پڑے تو دستور کے موافق کھانے کے لئے لوں گا تمہارا حق ہے کہ ان امور کا مجھ سے مواخذہ \* 14 \* کرو۔ (1) ملک کا خراج اور مال غنیمت بے جا طور پر جمع نہ کیا جائے۔ (2) اور بے جا طور پر صرف نہ ہونے پائے۔ (3) ہمارے روزینے بڑھاؤ۔ (4) سرحدوں کو محفوظ رکھو۔ (5) اور ہم کو خطرہ میں نہ ڈالو۔“

**بیت المقدس میں بادشاہ اسلام کا پیادہ پا داخلہ**

فتح بیت المقدس کے بعد جب حضرت عمرؓ شہر کے قریب آئے اور حضرت ابو عبیدہؓ اور سرداران فوج استقبال کو نکلے تو دیکھا کہ مسلمانوں کا بادشاہ جن کے نام کے غلغلہ سے روم و شام کانپ رہے تھے بالکل معمولی لباس پہنے پیادہ آ رہے ہیں تو ان کو محض اس خیال سے شرم محسوس ہوئی کہ ہمارے بادشاہ کو دیکھ کر عیسائی اپنے دل میں کیا کہیں گے۔ چنانچہ ایک اعلیٰ ترکی گھوڑا اور قیمتی پوشاک حاضر کی گئی۔ آپ نے فرمایا۔

”خدا نے ہم کو جو عزت دی ہے وہ صرف اسلام کی وجہ سے دی ہے اور وہی عزت ہمارے لئے کافی ہے۔“

شفق عمار پوری نے عہد خلافت راشدہ کے اس اسوہ حسنہ کو ذیل کی نظم میں لکھا

ہے۔

عادل رايت نصرت ہوئی جانباز سپاہ  
شرک کو آکے وہاں بھی نہ ملے جائے پناہ  
ہوا توحید کا خود خانہ قدوس گواہ  
چہرہ ظلم ہوا عدل کی دہشت سے سیاہ  
شیر کے حملوں کی جب تاب نہ لائے روباہ  
لائیں تشریف یہاں آپ بصد عظمت وجاہ  
کہ کہاں جاتے ہیں یہ بھی نہ تھے اکثر آگاہ  
اونٹ منزل کا تھکا ماندہ نہ چل سکتا تھا راہ  
اور ادھر دھوم تھی آتا ہے مسلمانوں کا شاہ  
نہ جچی نظروں میں وہ فقر تھا منظور نگاہ  
لذت نفس کے پیچھے ہیں مسلمان تباہ  
اب کہاں صدق کہاں عدل کہاں خوف الہ  
کیا تھے کیا ہو گئے اس کو بھی نہیں جانتی آہ

عہد فاروق جب فتح ہوا شام کا ملک  
عہد تثلیث کا قبلہ تھا جو ”بیت اقدس“  
جھک پڑی بیت اسلام سے سجدہ کو صلیب  
جلوہ حق سے ہوئی ظلمت باطل کا نور  
رعب سے دب کے ہوئے صلح کے خواہاں آخر  
دی خبر حضرت فاروق کو اصحاب نے یہ  
اس طرح بیروساماں وہ چلے جانب شام  
چلتے چلتے جو قریب آ گیا بیت المقدس  
جسم اطہر میں ادھر ایک عبا پارینہ  
لوگ پوشاک نئی لائے بدلنے کے لئے  
اب تو وہ ذوق خود آرائی و خود بینی ہے  
کھو گئے جتنے تھے اخلاق حمیدہ ہم میں  
کون تھے آئے تھے کس کام کو کیا اس کی خبر

خو کہاں کی کہ نہیں ہو بھی شفق وہ باقی  
اور اس پہ بھی ابھی زندہ ہیں انا اللہ

### اعلیٰ عہدہ داروں کا تنخواہ لینے سے انکار

اللہ اکبر کیسا زمانہ تھا کہ لوگ خصوصاً ”صاحب استطاعت کسی خدمت کے معاوضہ میں تنخواہ لینا پسند نہیں کرتے تھے حضرت عمرؓ نے اپنے دور خلافت میں اس خیال سے کہ یہ امر تمدن اور اصول انتظام کے خلاف ہے ذمہ دار افسروں کی بیش قرار تنخواہیں مقرر کیں تاکہ ان کو بددیانتی یا لوٹ مار کی گنجائش نہ رہے تاہم کئی ایسے خدا کے بندے تھے جنہوں نے محض خدا کی خاطر کسی قسم کا حق لحدست لینے سے انکار کر دیا اور اخیر دم تک اپنا دامن آلودہ نہ ہونے دیا۔

حضرت ابو عبیدہ سپہ سالار نے حضرت عمر کے بار بار کے اصرار اور آخر میں ان کی ناراضگی کے خوف سے اپنی رضا مندی ظاہر کی لیکن حکیم بن حزام نے حضرت عمرؓ کے بار بار اصرار پر بھی کچھ لینا گوارہ نہ کیا۔

## حضرت عمرؓ کی ہدایات اپنے گورنروں کو

جو شخص عامل مقرر ہوتا تھا اس کو ایک فرمان ملتا تھا جس میں اس کی تقرری و اختیارات کے علاوہ اس کے فرائض کا ذکر بھی ہوتا تھا اور عامل کا فرض تھا کہ اپنے ہیڈ کوارٹر پر تمام لوگوں کو جمع کر کے فرمان سنائے تاکہ لوگ اس کے فرائض سے بھی آگاہ ہو جائیں اور جب وہ اپنے اختیارات کی حد سے آگے قدم رکھے تو اس کو روک دیا جائے۔

ایک خطبہ میں حضرت عمرؓ نے عاملوں کو خطاب کر کے کہا۔

”میں نے تم لوگوں کو رعایا پر سخت گیر اور جابر حاکم بنا کر نہیں بھیجا بلکہ امام بنا کر بھیجا ہے تاکہ لوگ تمہاری تقلید کریں۔ تم ان کے حقوق ادا کرو اور ان کو ذلیل نہ کرو اور ان کی بے جا تعریف سے ان کو غلطی میں نہ ڈالو، ان کے لئے اپنے دروازے بند نہ رکھو (حضرت عمرؓ کا حکم تھا کہ کوئی گورنریا والی یا دوسرا حاکم اپنے دروازے پر دربان نہ رکھے) ورنہ زبردست کمزوروں کو کھا جائیں گے، اپنے آپ کو کسی بات میں ان سے ترجیح نہ دو کہ یہ ان پر سراسر ظلم ہے۔“

”جو لوگ ہمارے قریب ہیں ان کے معاملات تو ہم خود انجام دیں گے لیکن جو لوگ دور رہتے ہیں ان پر اہل قوت اور اہل امانت کو مقرر کر کے بھیجیں گے جو اچھے طریقہ پر چلے گا اس کے ساتھ ہم بھی اچھا سلوک کریں گے اور جو بے انصافی کرے گا اسے ہم سزا دیں گے۔“

## امیر المومنین حضرت عمرؓ عدالت کے کمرہ میں

عدالت و انصاف کا ایک بڑا لازمہ عام مساوات کا لحاظ ہے یعنی عدالت کے کمرہ میں امیر و غریب، شاہ و گدا سب برابر ہونے چاہئیں۔ زید بن ثابت کی عدالت میں ایک شخص ابی نے حضرت عمرؓ پر کوئی مقدمہ دائر کر دیا۔ آپ عدالت میں گئے۔ زید نے تعظیم دی۔ فرمایا یہ تمہارا پہلا ظلم ہے۔ یہ کہہ کر جہاں ابی تھا وہاں بیٹھ گئے۔ ابی کے پاس کوئی ثبوت نہ تھا اور حضرت عمرؓ کو دعویٰ سے انکار تھا ابی نے قلعہ کے ہوائی

حضرت عمرؓ سے قسم لینی چاہی لیکن زیدؓ نے ان کے رتبہ کا پاس کر کے ابی سے درخواست کی کہ امیر المومنین کو قسم سے معاف رکھو۔ حضرت عمرؓ اس طرفداری پر ناراض ہوئے اور فرمایا۔

”جب تک تمہارے نزدیک ابی اور عمرؓ دونوں برابر نہ ہوں تم منصب قضا کے قابل نہیں سمجھے جاسکتے۔“

اس مساوات فاروقی کا ذکر ذیل کی نظر میں ادا کیا گیا

کیا دعویٰ ابی نے آپ پر دائر عدالت میں انہوں نے حاضری کا حکم بھیجا انکی خدمت میں کہا حضرت عمرؓ نے یہ نہیں جائز شریعت میں غفلت سے عدل کی آگئے رعب خلافت میں داخل تھی مساوات آپکی عادت میں طہنت میں قسم دیں انکو یہ سوچا ابی نے ایسی صورت میں کہا ایسی نہ استغنی کرو حضرت کی خدمت میں کہا اے زید تم حق پر نہیں ہو اس رعایت میں خطا یہ دوسری سرزد ہوئی تم سے عدالت میں منصب کے تم قابل نہیں ہو ایسی صورت میں مثالیں اسکی سن غرق ہے دریائے حیرت میں نظیر اس کی نہیں ملتی مساوات وعدالت میں

امیر المومنین حضرت عمرؓ کے عہد میں اک دن قضا کے منصب عالی پر مامور ابن ثابت تھے ہوئے حاضر وہاں تو زید نے تعظیم دی ان کو خطا پہلے تمہاری تو یہی اے ابن ثابت ہے یہ فرما کر ابی کے پاس ہی وہ خود بھی جا بیٹھے تھے دعویٰ نے دلیل ان کا انہیں انکار دعویٰ سے ادب ملحوظ امیر المومنین کا تھا جو قاضی کو جبیں عدل فاروقی پر بل پڑنے لگے فوراً قسم دیتے نہیں منکر کو اس کا تم کو کیا حق تمہاری ہے یہی حالت اگر بے جا حمایت کی یہی وہ اسوہ فاروق اعظم ہے کہ اک عالم نظر ڈالو عمق سے ذرا تاریخ عالم پر

حضرت عمرؓ کا ارشاد کہ ہر شخص

ماں کے پیٹ سے آزاد پیدا ہوتا ہے

حضرت عمرؓ نے مختلف موقعوں پر تحریر و تقریر سے بتا دیا ہے کہ ہر شخص ماں کے پیٹ سے آزاد پیدا ہوا ہے اور ادنیٰ سے ادنیٰ آدمی بھی کسی کے آگے ذلیل ہو کر نہیں رہ سکتا۔

ایک دفعہ کا ذکر ہے کہ عمرو بن العاصؓ گورنر مصر کے فرزند نے ایک قبیلے کو بے وجہ مارا۔ آپ نے اسی قبیلے کے ہاتھ سے مجمع عام میں اسے سزا دلوائی اور عمرو بن

العاص اور ان کے بیٹے سے کہا۔

”تم لوگوں نے انسانوں کو غلام کب سے بنا لیا ان کی ماؤں نے تو ان کو آزاد جنا تھا۔“

ایک دفعہ آپ نے برسر منبر کہا کہ اگر میں دنیا کی طرف (دین چھوڑ کر) جھک جاؤں تو تم لوگ کیا کرو گے ایک شخص وہیں کھڑا ہو گیا اور تلوار نیام سے کھینچ کر بولا۔ تمہارا سراڑا دیں گے۔ حضرت عمرؓ نے اس کے آزمانے کو ڈانٹ کر کہا۔ کچھ خبر ہے کس کی شان میں یہ لفظ کہہ رہے ہو۔ اس نے کہا۔ ہاں ہاں تمہاری شان میں۔ حضرت عمرؓ نے کہا۔

”الحمد للہ ایسے لوگ مسلمانوں میں موجود ہیں کہ میں ٹیڑھی راہ چلوں گا تو وہ مجھ کو سیدھا کر دیں گے۔“

فتح عراق کے بعد اکثر مسلمانوں نے عیسائی عورتوں سے شادیاں کر لی تھیں۔ حضرت عمرؓ نے حذیفہ بن الیمان کو لکھا۔ مجھے یہ امر ناپسندیدہ ہے۔ انہوں نے جواب میں لکھا کہ یہ حکم آپ کا ذاتی ہے یا شرعی۔ آپ نے لکھا میری ذاتی رائے ہے جواب آیا کہ آپ کی ذاتی رائے کی پابندی ہم لوگوں پر ضروری نہیں ہے۔

ایک مرتبہ حضرت عمرؓ نے تمام عمالوں کا مال و اسباب نیلام کر کے آدھا بیت المال میں داخل کر دیا۔ ایک عامل (ابوبکرؓ) نے جرات کر کے لکھا کہ اگر یہ مال خدا کا تھا تو سارا ہی بیت المال میں داخل کرنا چاہئے تھا اور اگر یہ مال ہمارا تھا تو اس میں سے تم کو لینے کا کیا حق تھا

ایک شخص نے ایک موقع پر کئی بار حضرت عمرؓ کو مخاطب کر کے کہا اے عمر! خدا سے ڈر۔ ایک شخص نے اس کو جھڑکا۔ آپ نے فرمایا۔

کہنے دو اگر یہ لوگ نہ کہیں تو بے مصرف ہیں اور اگر ہم لوگ نہ مانیں تو ہم بے مصرف ہیں۔“

آپ کے طریق عمل نے لوگوں کو آزادی اور صاف گوئی پر دلیر کر دیا تھا اور بعض تو حد ادب سے بھی بڑھ جاتے تھے۔ عمرو بن عاص مصر کے گورنر کو ایک مرتبہ خراج وقت پر نہ بھیجنے کی باز پرس کی۔ انہوں نے کہا خدا کی قدرت ہے ایام جاہلیت میں جب میرا باپ کنواری کی قبایب تن کرتا تھا تو عمر کے والد خطاب سر پر لکڑی کا گٹھا لادے پھرتے تھے۔ آج اسی خطاب کا بیٹا حکومت جتا رہا ہے۔

ایک مرتبہ شام کے سفر سے واپس آ رہے تھے راہ میں ایک خیمہ کے پاس ایک بڑھیا کو دیکھا اس کے پاس گئے۔ پوچھا حضرت عمرؓ کا کچھ حال معلوم ہے۔ کہا ہاں شام سے روانہ ہو چکا لیکن خدا اس کو غارت کرے کبھی میرا حال نہ پوچھا۔ فرمایا اتنی دور کا حال عمر کو کس طرح معلوم ہو سکتا ہے۔ بولی رعایا کا حال اس کو معلوم نہیں تو خلافت کا بوجھ کیوں اٹھایا ہے۔ حضرت عمرؓ کو یہ سن کر سخت رقت ہوئی۔ دیر تک متاثر رہے اور اس کی ضروریات کے بہم پہنچانے کا انتظام فرمایا۔

### چادروں کی تقسیم کا مشہور واقعہ

ایک دفعہ حضرت عمر فاروقؓ ممبر پر کھڑے ہوئے اور کہا اے لوگو سنو! ابھی یہیں تک کہنے پائے تھے کہ ایک شخص نے اٹھ کر کہا ہم نہ سنیں گے نہ مانیں گے۔ سبب پوچھا تو کہا مال غنیمت میں جو چادریں آئی تھیں وہ سب کو برابر تقسیم ہو گئیں لیکن آپ کے بدن پر ایک کرتہ ہے ایک چادر اور کرتا جو ہے وہ بھی چادر ہی کا بنا ہوا معلوم ہوتا ہے۔ جب تک آپ یہ نہ بتائیں کہ اس قدر کپڑا آپ نے کہاں سے لیا ہے اور حصہ سے زیادہ کیوں لیا ہے تب تک ہم نہ آپ کی بات مانیں گے نہ سنیں گے۔ آپ نے اپنے فرزند حضرت عبداللہ ابن عمرؓ کی طرف اشارہ کیا اور وہ کھڑے ہوئے اور کہا۔ یہ صحیح ہے کہ سب کو ایک ہی چادر ملی ہے لیکن کرتا جس چادر کا بنا ہے وہ میرے حصہ کی چادر ہے۔

معارض نے جب یہ سنا تو کہا۔ ہاں فرمائیے ہم سننے اور سن کر عمل کرنے کو تیار ہیں۔ \* 15 \*

مولانا شبلی مرحوم نے اسی واقعہ کو ذیل کی نظم میں کس خوبصورتی سے لکھا ہے۔

ایک دن حضرت فاروقؓ نے ممبر پر کہا  
ایک نے اٹھ کے کہا یہ کہ نہ مانیں گے کبھی  
چادریں مال غنیمت میں جو اب کے آئیں  
ان میں ہر ایک کے حصہ میں فقط اک آئی  
اب جو یہ جسم پہ تیرے نظر آتا ہے لباس  
مختصر تھی وہ ردا اور تیرا قد ہے دراز

میں تمہیں حکم جو کچھ دوں تو کرو گے منظور  
کہ ترے عدل میں ہم کو نظر آتا ہے فتور  
صحن مسجد میں وہ تقسیم ہوئیں سب کے حضور  
تھا تمہارا بھی وہی حق کہ یہی ہے دستور  
یہ اسی لوٹ کی چادر سے بنا ہو گا ضرور  
ایک چادر میں ترا جسم نہ ہو گا مستور



اپنے حصہ سے زیادہ جو لیا تو نے اب  
گرچہ وہ حد مناسب سے بڑھا جاتا تھا  
روک دے کسی کو یہ نہ رکھتا تھا مجال  
اپنے فرزند سے فاروق معظم نے کہا  
تم دے سکتے ہو اسکا مری جانب سے جواب  
بولے یہ ابن عمر سب سے مخاطب ہو کر  
ایک چادر میں جو پورا نہ ہوا ان کا لباس  
اپنے حصے کی بھی میں نے انہیں چادر دے دی  
نکتہ چیں نے یہ کہا اٹھ کے ہاں اے فاروق  
تو خلافت کے نہ قابل ہے نہ ہم ہیں مامور  
سب کے سب مہرہ لب تھے چہ اناث وچہ ذکور  
نشہ عدل و مساوات سے سب تھے مخمور  
تم کو ہے حالت اصلی کی حقیقت پہ عبور  
کہ نہ پکڑے مجھے محشر میں میرا رب غفور  
اس میں کچھ والد ماجد کا نہیں جرم و قصور  
کر سکی اس کو گوارا نہ میری طبع غیور  
واقعہ کی یہ حقیقت ہے کہ جو تھی مستور  
حکم دے ہمکو اب ہم اسے مانیں گے ضرور

### حضرت خالدؓ کی گفتگو اپنی معزولی پر حضرت عمرؓ سے

حضرت خالد سیف اللہ سپہ سالار اسلام ملک پر ملک فتح کرتے جاتے تھے۔ اسلام بڑھتی ہوئی دولت کی طرح ترقی کرتا جاتا ہے 13 ہجری کا زمانہ ہے حضرت فاروق عنان حکومت ہاتھ میں لیتے ہی خالد کی معزولی کا حکم دیتے ہیں اور یہ حکم خالدؓ کو اس وقت پہنچتا ہے جبکہ وہ جنگ میں مصروف ہیں۔ حضرت خالدؓ اتنا بڑا سپہ سالار کہ تمام بادشاہ اس کے نام سے کانپتے تھے بلا جون و چرا اس حکم کی تعمیل کرتے ہیں۔

حضرت خالد نے حمص میں پہنچ کر ایک تقریر کے دوران میں کہا امیر المومنین نے مجھے شام کا افسر مقرر کیا اور جب میں نے سارے شام کو زیر کر لیا تو مجھے معزول فرما دیا۔

یہ سنتے ہی ایک شخص نے مجلس میں سے اٹھ کر کہا۔ اے سردار خاموش کہ ان باتوں کے اظہار سے فتنہ کا اندیشہ ہے۔ آپ نے کہا بے شک۔ لیکن اس فتنہ کو دبانے کے لئے امیر المومنین عمرؓ کافی ہیں۔ غرض جب حضرت خالدؓ مدینہ آئے تو عرض کیا۔ امیر المومنین! خدا کی قسم تم میرے معاملہ میں ناانصافی کرتے ہو! (حضرت عمرؓ کو حضرت خالد سیف اللہ سے شکایت تھی کہ وہ باوجود تاکید کے فوج کے مصارف کا حساب کتاب نہیں بھیجتے تھے)

حضرت عمرؓ نے فرمایا تمہارے پاس اتنی دولت کہاں سے آئی عرض کیا۔ مال غنیمت سے (حمص روری) اب بھی 60 ہزار روپیہ سے... جس قدر رقم زیادہ نکلے بیت المال میں داخل کر لی جائے چنانچہ 20 ہزار زیادہ نکلے جو داخل خزانہ بیت المال ہو گئے۔



پھر فرمایا۔ خالد تم مجھ کو محبوب بھی ہو اور میں تمہاری عزت بھی کرتا ہوں۔ یہ کہہ کر تمام عمالان ملکی کو لکھ بھیجا کہ خالد کو کسی بد عنوانی یا خیانت کی وجہ سے معزول نہیں کیا گیا بلکہ محض اس وجہ سے کہ ان کی شاندار فتوحات سے لوگ ان کے زیادہ مفتوں ہوتے جاتے تھے اور میں نے یہ دکھانے کے لئے کہ جو کچھ کرتا ہے خدا کرتا ہے ان کو معزول کر دیا ہے۔

ادھر یہ تابعداری کہ سپہ سالار کے عہدہ سے معزول ہونے میں کوئی عذر نہیں اور ادھر یہ صاف گوئی اور حریت کہ خلیفہ کے منہ پر کہہ دیا کہ آپ میرے معاملہ میں نا انصافی کرتے ہیں اور ان کے اظہار میں شور و شر اور فتنہ و فساد کا نام نہیں بلکہ ایک شخص کو احتمال اندیشہ ہوتا ہے تو آپ خلیفہ کے رعب و داب اور جاہ و جلال کو فتنہ کے فرو کرنے کے لئے کافی سمجھتے ہیں۔ کیا اس پر اخلاص، آزادانہ اور فرمان پذیر گفتگو کا زمانہ پھر کبھی نصیب نہ ہو گا۔

### حضرت عمرؓ کا اپنے بیٹے کو خلافت دینے سے انکار

عمر فاروقؓ کا آخری وقت ہے صحابہ کرام جب ان کی زندگی سے مایوس ہو گئے تو مشورہ کے بعد انتظام خلافت کے متعلق آپ کی خدمت میں حاضر ہوئے اور جو مطلب تھا عرض کیا۔ آپ نے فرمایا اسلام کے فوائد پر نگاہ رکھ کر جس پر اتفاق ہو اس کو خلیفہ بنا لینا۔

ایک شخص نے آپ کے فرزند حضرت عبداللہ بن عمرؓ کا نام لیا جو دیانت و تقویٰ اور اعمال صالحہ میں کامل و یکتا تھے۔ آپ نے یہ سن کر ناراضگی سے فرمایا۔ ”قطع نظر اس کے کہ عبداللہ خلافت کا اہل ہے یا نہیں۔ میں کہتا ہوں کہ جس طرح مجھ سے ہو سکا میں نے خدمات خلافت انجام دیں۔ حاکم حقیقی نے اپنی رحمت کاملہ سے اگر میری خطاؤں کو معاف کر دیا اور داد خواہ مجھ سے راضی ہو گئے تو اس کی عنایت اور رحمت ہے۔ اور اگر میں پکڑا گیا اور مجھ سے پوچھ ہوئی تو خیر صرف میں ہی اپنے خاندان میں پکڑا جاؤں گا میری اولاد اور میرے خاندان کے لوگ تو اس مواخذہ سے بری رہیں گے۔“

حضرت عمرؓ کی وفات کے بعد اکثر لوگوں کا رجوع حضرت علیؓ اور حضرت عثمانؓ کے علاوہ عبدالرحمن بن عوفؓ کی طرف بھی تھا۔ آخر سب نے یہ فیصلہ کیا کہ عبدالرحمن

بن عوفؓ خود خلیفہ بن کر سارا جھگڑا چکا دیں یا جس کو چاہیں خلیفہ کو دیں۔  
آپؐ نے حضرت عثمانؓ اور حضرت علیؓ سے الگ الگ کتاب اللہ اور سنت رسول  
کے اتباع و عمل کے عہد لئے اور جب دونوں نے عہد کر لیا تو آپؐ نے حضرت عثمانؓ کا  
ہاتھ پکڑ کر کہا۔

”خداوند اگواہ رہنا میری گردن پر جو بوجھ تھا وہ میں نے عثمانؓ کی گردن پر رکھ دیا  
اب میں بری الذمہ ہوں۔“

یہ کہہ کر ان کے ہاتھ پر بیعت کر لی اور پھر جملہ صغیر و کبیر یہاں تک کہ حضرت  
علیؓ نے بھی بیعت کر لی۔

### حضرت عمرؓ اور عبداللہ ابن عباسؓ کی گفتگو

حضرت عمرؓ نے عبداللہ ابن عباسؓ سے خلافت کے متعلق جو گفتگو کی ہے فریقین  
کی طرف سے وہ نہایت آزادانہ طور پر ہوئی ہے۔ اس سے یہ بھی معلوم ہوتا ہے کہ  
حضرت عمرؓ کے مبارک عہد میں لوگ کس بیباکی اور دلیری سے اپنے خیالات کا اظہار  
کرتے تھے۔ اور یہ زیادہ تر اس وجہ سے تھا کہ حضرت عمرؓ خود آزادی اور حق گوئی کی  
تعلیم قوم میں پھیلانا چاہتے تھے۔

امیر المومنین حضرت عمرؓ نے عبداللہ ابن عباسؓ سے کہا۔ کچھ معلوم ہے کہ علیؓ  
ہمارے ساتھ کیوں شامل نہ ہوئے اور تمہاری قوم نے تمہاری طرف داری کیوں نہ  
کی۔ عبداللہ ابن عباسؓ نے جب کہا کہ میں نہیں جانتا تو آپؓ نے فرمایا۔ لیکن میں جانتا  
ہوں اور وہ یہ کہ اس بات کو پسند نہیں کیا جاتا کہ ایک ہی خاندان میں نبوت اور  
خلافت آجائیں۔

ایک اور مکالمہ حضرت عمرؓ اور عبداللہ ابن عباسؓ کا ہے جس میں حضرت عمرؓ  
فرماتے ہیں۔

تمہاری نسبت میں بعض باتیں سنا کرتا تھا لیکن میں نے اس خیال سے ان کی  
تحقیق نہیں کی کہ تمہاری عزت میری آنکھوں میں کم نہ ہو جائے عبداللہ نے وہ باتیں  
پوچھیں تو فرمایا۔

میں نے سنا ہے کہ تم کہتے ہو کہ لوگوں نے ہمارے خاندان سے خلافت حسدا  
اور ظلما چھین لی ہے۔

عبداللہ ظلماء کی نسبت تو میں کہہ نہیں سکتا کیونکہ یہ بات کسی پر مخفی نہیں۔  
لیکن حسداً تو اس کا تعجب ہی کیا ہے۔ ابلیس نے آدم پر حسد کیا اور ہم لوگ آدم ہی  
کی اولاد ہیں پھر حاسد ہوں تو کیا تعجب۔

## ایک معصوم لڑکی کی دیانت و حق گوئی

ایک مرتبہ حضرت عمر فاروقؓ اپنے غلام اسلم کے ہمراہ مدینہ منورہ میں رات کو  
گشت کر رہے تھے ایک مکان سے آواز سنی کہ ایک عورت اپنی لڑکی سے کہہ رہی ہے  
دودھ میں تھوڑا سا پانی ملا دے۔ لڑکی نے کہا۔ امیر المومنین نے ابھی تو تھوڑے ہی  
دن ہوئے منادی کرائی ہے کہ دودھ میں پانی ملا کر فروخت نہ کرو۔ عورت نے کہا۔ اب  
نہ یہاں امیر المومنین ہیں نہ منادی کرنے والا۔ لڑکی نے کہا۔ یہ دیانت کے خلاف ہے  
کہ روبرو تو اطاعت کی جائے اور غائبانہ خیانت۔ یہ گفتگو سن کر حضرت عمرؓ بہت محظوظ  
ہوئے۔ لڑکی کی دیانت اور اس کی حق گوئی پر خوش ہو کر (جو درحقیقت انہی کے حق  
پرست عہد حکومت کا نتیجہ تھی) اپنے بیٹے عاصم کی اس سے شادی کر دی۔ اس لڑکی  
کے بطن سے ام عاصم پیدا ہوئیں جو عمر بن عبدالعزیز جیسے نیک بخت اور عابد و زاہد  
خلیفہ کی والدہ تھیں۔

## تکبر و غرور سے حضرت عمرؓ کو بہت نفرت تھی

یہی غلام اسلم ایک مرتبہ شام کے سفر میں آپ کے ہمراہ تھے آپ قضائے حاجت  
کے لئے سواری سے اترے فارغ ہو کر آئے تو اسلم کے اونٹ ہی پر سوار ہو گئے۔  
ادھر اہل شام آپ کے استقبال کو آ رہے تھے جو آتا تھا پہلے اسلم کی طرف متوجہ ہوتا  
تھا۔ وہ آپ کی طرف اشارہ کرتے تھے۔ لوگ تعجب کرتے اور حیرت سے آپس میں  
سرگوشیاں کرتے تھے۔ واقعی تعجب کی بات بھی تھی۔ آپ نے فرمایا۔ ان کی نگاہیں شان  
و شوکت ڈھونڈ رہی ہیں وہ یہاں کہاں۔

تکبر و غرور کے آپ سخت مخالف تھے اس بد اخلاقی کو دور کرنے کے لئے آپ نے  
آقا اور نوکر کی تمیز بالکل اٹھادی تھی۔ آپ جب خلیفہ منتخب ہوئے تو اپنے غلاموں تک  
کو یاسیدنا (اے ہمارے سردار) کہہ کر پکارا کرتے تھے۔ ایک مرتبہ آپ نے فرمایا کہ  
ہمارے سردار بلالؓ (حبشی غلام) کو ہمارے سردار ابو بکر صدیقؓ نے آزاد کیا۔

## بیت المال سے کوئی چیز خلیفہ وقت بلا اجازت نہیں لے سکتا

حضرت عمرؓ نبی کریم صلی اللہ علیہ وسلم کے اخلاق کاملہ کا عملی نمونہ تھے ایک دفعہ آپ بیمار ہوئے علاج کے لئے شہد کی ضرورت تھی۔ شہد بیت المال میں موجود تھا مگر بلا اجازت نہیں لے سکتے تھے۔ مجمع عام میں فرمایا۔ اگر تم لوگوں کی اجازت ہو تو بیت المال سے کچھ شہد لے لوں۔ لوگوں نے اجازت دے دی۔ طلب اجازت کے سوا اس کارروائی سے یہ بھی ظاہر کرنا تھا کہ خزانہ عامرہ پر خلیفہ وقت کو ذرا بھی اختیار نہیں ہے۔ نیز بیت المال سے جو وظائف مسلمانوں کے لئے مقرر ہوئے اس میں قوی و ضعیف، عرب و عجم کا کچھ امتیاز ملحوظ نہ رکھا۔

## حضرت عمرؓ کا اپنے فرزندوں کو سزائیں دینا اور دلوانا

آپ کے عدل و انصاف کا یہ حال تھا کہ کسی کی رورعایت نہیں کرتے تھے جب کسی بات سے لوگوں کو منع کرتے تو پہلے اپنے گھر کے لوگوں کو روکتے اور فرماتے۔ دیکھو اگر تم میں سے کسی نے ایسا کیا تو اسے بھی سزا دوں گا۔

چنانچہ اپنے زمانہ خلافت میں ایک جرم کی وجہ سے اپنے بیٹے عبید اللہ کو پوری سزا دی۔ یہاں تک کہ ان کا انتقال ہو گیا۔

انہی باتوں کا یہ نتیجہ تھا کہ ماتحت عمال بھی سزا دیتے اور جرم کی تحقیقات کرتے وقت خلیفہ اسلام کے بیٹے تک کا لحاظ نہ کرتے تھے۔ آپ کے فرزند عبدالرحمان نے مصر میں کوئی جرم کیا۔ عمرو بن العاص گورنر مصر نے سزا دی مگر سزا بہت سخت نہیں تھی۔ آپ کو اطلاع ہوئی آپ نے عمرو بن العاص پر پاسداری اور رعایت کرنے پر ناراضگی ظاہر کی اور لکھا کہ اگر یہ حال رہا تو میں تم کو معزول کر دوں گا۔ عمرو بن العاص نے جواب دیا۔ میں نے جرم کی اہمیت کے مطابق پوری سزا دی ہے۔

## اسلام نے پست و بلند سب کو ایک کر دیا

جبلہ بن الہیثم غسانی شام کا مشہور رئیس مسلمان ہو گیا تھا کعبہ مکرمہ کے طواف کے وقت اس کی چادر کا ایک گوشہ ایک شخص کے پاؤں کے نیچے آ گیا جبلہ نے اس کے منہ پر تھپڑ مارا اس نے بھی برابر کا جواب دیا۔ جبلہ غصہ سے بے تاب ہو کر آپ کے پاس آیا۔ آپ نے شکایت سننے کے بعد فرمایا۔ تم نے جو کیا اس کی سزا پائی۔ اس کو

سخت حیرت ہوئی اور کہا۔

”ہم اس رتبہ کے شخص ہیں کہ ہم سے جو گستاخی کرے اس کی سزا قتل ہے۔“  
فرمایا جاہلیت میں ایسا ہی تھا لیکن اسلام نے پست و بلند ایک کر دیا ہے۔

### حضرت عمرؓ کی بارگاہ میں غرباء کو امراء پر فوقیت

سرداران قریش ایک مرتبہ آپ کی ملاقات کو آئے۔ حضرت صہبؓ بلالؓ عمارؓ وغیرہ آزاد شدہ غلام بھی موجود تھے اور دنیاوی حیثیت سے معمولی درجہ کے لوگ سمجھے جاتے تھے آپ نے اول انہی لوگوں کو بلایا (کیونکہ وہ پہلے آئے ہوئے تھے) ابوسفیان کو جو زمانہ جاہلیت میں تمام قریش کے سردار رہے تھے یہ امر سخت ناگوار گزرا۔ ساتھیوں سے کہا۔ کیا خدا کی قدرت ہے کہ غلاموں کو دربار میں جانے کی اجازت ملتی ہے اور ہم لوگ باہر بیٹھے انتظار کر رہے ہیں۔ سرداران قریش میں کچھ حق شناس بھی تھے ایک نے کہا اسلام نے سب کو ایک آواز سے بلایا۔ جو پیچھے آئے وہ آج بھی پیچھے رہنے کے مستحق ہیں۔

### عوام کی خاطر حضرت عمرؓ کا ایثار

جب کسی ملک میں قحط پڑتا ہے تو غرباء اور متوسط الحال لوگوں کو تکلیف ہوتی ہے کئی کئی دن فاقہ سے گزر جاتے ہیں مگر امراء اور اعلیٰ حکام پر قحط کا بہت کم اثر پڑتا ہے ان کے تکلفات میں مطلق کمی نہیں ہوتی۔ ان کی ضروریات جس آسانی سے ایام قحط سے پہلے مہیا ہوتی تھیں اسی آسانی سے دوران قحط میں بھی پوری ہوتی رہتی ہیں۔ بلکہ باوجود ملک میں قحط ہونے کے جب ان کا دورہ ہوتا ہے تو دودھ، گھی، مرغی اور ہر قسم کی آسائشیں ان کے کیمپ میں پہلے ہی سے موجود ہو جاتی ہیں۔ لیکن اسلام نے اس ناانصافی و سنگدلی کی تعلیم نہیں دی۔ چنانچہ جب حضرت عمرؓ کے زمانہ خلافت میں ایک مرتبہ قحط پڑ گیا تو آپ نے عہد کیا کہ جب تک عام طور پر بازاروں میں دودھ اور گھی نہ ملنے لگے میں بھی اس کو ترک کرتا ہوں۔

اتفاقاً ایک دن بازار میں دودھ اور گھی آیا آپ کے ایک غلام نے سب خرید لیا اور باقی لوگ منہ دیکھتے رہ گئے۔ آپ کو خبر ہوئی غلام کو بلوایا اور ڈانٹا کہ تم نے سب خرید کر لوگوں کو تکلیف پہنچائی ہے جاؤ سب کو تقسیم کر دو میں ہرگز نہیں لوں گا۔ جب تک خود تکلیف نہ اٹھاؤں لوگوں کی تکلیف کا اندازہ کس طرح کر سکتا ہوں۔



## ایام قحط میں حضرت عمرؓ کی کیفیت

17 ہجری میں قحط نے لوگوں کو پریشان کر دیا حضرت عمرؓ بادشاہ وقت تھے بلکہ شہنشاہ عرب و عجم تھے ان کو کس بات کی کمی تھی۔ لیکن رعایا کی بد حالی سے خود بھی پریشان تھے۔ انسداد قحط کی تدابیر میں رات دن بے قرار رہتے تھے۔ آخر جب ظاہری تدبیروں سے کام نہ چلا تو حضرت عباسؓ عم رسول اللہ کی خدمت میں گئے اور کہا۔ قحط کی وجہ سے مخلوق خدا پریشان ہے آپ ہمارے ساتھ چلے کہ ہم آپ کے وسیلہ سے پانی کی دعا مانگیں۔

حضرت عباسؓ ان کے ساتھ روانہ ہوئے نماز کی جگہ پر حضرت عمرؓ اور حضرت عباسؓ نے بھی گڑگڑا کر خدا کی جناب میں مخلوقات عالم کو بلائے قحط سے نجات دلانے کی دعا مانگی۔ حضرت عباسؓ جو بہت بوڑھے ہو گئے تھے روتے جاتے تھے اور آپ کی ریش مبارک پر آنسو بہ رہے تھے۔ اللہ تعالیٰ نے رحم دل حاکم اور بزرگ ترین انسان کی دعاؤں میں تاثیر بخشی۔ آسمان پر بادل کے ٹکڑے نمودار ہوئے۔ ٹھنڈی ٹھنڈی ہوائیں چلنی شروع ہوئیں اور اس قدر پانی برسا کہ جل تھل ہو گئے۔

## مسجد نبوی کی ترمیم اور فاروق اعظمؓ کا مثالی انصاف

فتح مکہ کے بعد حضرت عباسؓ حضور سرور عالم صلی اللہ علیہ وسلم کے ساتھ مدینہ چلے آئے مسجد نبوی کے پاس حضرت عباسؓ کا گھر بنایا گیا پر نالہ حضرت عباسؓ کے مکان کا مسجد نبوی کے صحن کی طرف تھا جس کو خود حضور نے نصب کرایا تھا۔ جب حضرت عمرؓ نے اپنی خلافت کے زمانہ میں ارادہ کیا کہ حضرت عباسؓ کی وہ جگہ جو مسجد کے متصل ہے اس کو بھی مسجد نبوی میں داخل کیا جائے اور جب اسی خیال سے انہوں نے حضرت عباسؓ کے پر نالہ کو جو مسجد میں گرتا تھا حضرت عباسؓ کی اجازت کے بغیر نکال ڈالا تو حضرت عباسؓ کو اس سے رنج پہنچا۔ باہمی نزاع کے فیصلہ کے لئے حضرت ابی بن کعبؓ پنج مقرر ہوئے۔

حضرت ابی بن کعبؓ نے دونوں کو اپنے مکان پر بلوایا۔ حضرت عباسؓ نے کہا حضور سرور دو عالم صلی اللہ علیہ وسلم نے میرے لئے ایک خط کھینچا تھا وہیں میں نے اپنا مکان بنایا اور یہ پر نالہ جس کو حضرت عمرؓ نے توڑ ڈالا ہے وہ پر نالہ ہے جس کو میں نے بحکم سرور عالم آپ کے دوش مبارک پر کھڑے ہو کر قائم کیا تھا۔ اب حضرت عمرؓ نے

اس کو گرا دیا ہے اور میرے مکان کو داخل مسجد کرنا چاہتے ہیں۔  
حضرت ابی بن کعبؓ نے کہا۔ مجھ کو بھی اسی طرح کا ایک واقعہ معلوم ہے کہ  
آنحضرت صلی اللہ علیہ وسلم نے فرمایا کہ۔

”حضرت داؤد علیہ السلام نے جب بیت المقدس بنانے کا ارادہ کیا تو اس جگہ دو  
تیموں کا ایک گھر تھا داؤد علیہ السلام نے وہ گھر خریدنا چاہا مگر دونوں نے بیچنے سے انکار  
کر دیا۔ آخر ان پر دباؤ بھی ڈالا گیا اور زیادہ قیمت کا لالچ بھی دیا گیا۔ لڑکے راضی ہو  
گئے مگر قیمت اس قدر زیادہ مانگتے تھے کہ حضرت داؤد گراں تر سمجھ کر کوئی فیصلہ نہ کر  
سکتے تھے آخر اللہ تعالیٰ نے وحی بھیجی کہ جو قیمت تم ان کو دیتے ہو اگر وہ ایسی چیز ہے  
کہ تم اس کا مالک اپنے آپ کو سمجھ رہے ہو تو خیر تمہاری مرضی۔ اور اگر وہ قیمت اور  
وہ چیز اور وہ شے ہمارے دیئے ہوئے رزق میں سے ہے تو ان کو اس قدر دو کہ وہ  
رانی ہو جائیں تاکہ ہمارے نام کا جو گھر بنے وہ ہر قسم کے ظلم و تشدد اور جبر و نا انصافی  
سے بالاتر ہو۔“

حضرت عمرؓ نے ابی بن کعبؓ کی یہ تقریر سن کر کہا۔ کوئی اور بھی ہے جو یہ کہہ  
دے کہ رسول اللہ نے ایسا ہی ارشاد فرمایا ہے جیسا کہ آپ نے کہا ہے۔ ابی بن کعبؓ  
نے انصار کی ایک جماعت کو بلوایا اور جب انہوں نے تصدیق کی تو حضرت عمرؓ نے  
حضرت عباسؓ سے کہا۔

”واللہ! تمہارا پرنا لہ جس مقام سے میں نے گرایا تھا اسی جگہ قائم کروں گا اور اس  
طرح کہ تمہارے دونوں قدم میرے کاندھوں پر ہوں۔“  
چنانچہ حضرت عباسؓ نے حضرت عمرؓ کے کاندھوں پر چڑھ کے اس پرنا لہ کو بدستور  
اپنی جگہ قائم کیا۔

پرنا لہ جب قائم ہو گیا تو حضرت عباسؓ نے فرمایا۔ چونکہ ثابت ہو چکا ہے کہ پرنا لہ  
میرا ہی ہے اس لئے اب میں اپنی خوشی سے نہ صرف پرنا لہ دوبارہ گرا دیتا ہوں بلکہ  
سارا مکان بھی راہ خدا میں صدقہ کرتا ہوں۔ اس اجازت کے بعد حضرت عمرؓ نے اس  
مکان کو مسجد نبوی میں داخل کر لیا۔ (سیر العباس حصہ اول صفحہ 119-120-121)

سبحان اللہ! اصول پسندی اور اطاعت شعاری کی یہ ایک بے مثل مثال ہے۔

## حق و انصاف کی رعایت اور ذاتی انکساری

امیر المومنین حضرت عمرؓ کی خدمت میں ایک شخص نے عرض کیا۔ میری شادی کو آج



چھٹا مہینہ ہے لیکن اسی مہینے میری عورت کے ہاں بچہ پیدا ہو گیا ہے اس بارے میں کیا حکم ہے فرمایا عورت کو سنگسار کر دو۔ حضرت علیؓ بھی اس مجلس میں موجود تھے کہا یہ فیصلہ ٹھیک نہیں ہے اللہ تعالیٰ فرماتا ہے۔ حملہ و فصالہ ثلثون شھر۔ بچے کا حمل اور اس کے دودھ پینے کا زمانہ تیس مہینے ہوتا ہے ممکن ہے دو سال دودھ پینے کا زمانہ ہو اور چھ مہینے حمل کا۔

امیر المومنین عمرؓ نے یہ سن کر اپنا حکم واپس لے لیا اور فرمایا (لولا علیؓ لھلک عمر) یعنی اگر علیؓ یہاں موجود نہ ہوتے تو عمر ہلاک ہو چکا تھا۔

اسی طرح ایک عورت حاضر ہوئی جس کے پیٹ میں ولد الزنا تھا امیر المومنین حضرت عمرؓ نے عورت کی سنگ ساری کا حکم دیا۔ حضرت علیؓ پھر نہ رہ سکے فرمایا اگر گناہ کیا ہے تو اس عورت نے مگر اس بچے نے کیا قصور کیا ہے جو ابھی پیٹ ہی میں ہے۔ حضرت عمرؓ نے فرمایا۔ بہت بہتر سزا وضع حمل تک ملتوی رکھی جائے اس موقع پر بھی حضرت عمرؓ نے فرمایا لولا علیؓ لھلک عمر۔ اگر علیؓ نہ ہوتے تو عمر ہلاک ہو چکا تھا۔

### ایفائے عہد کا ایک مثالی واقعہ

حضرت عمرؓ کا ایک اور واقعہ قابل ذکر ہے جس سے معلوم ہو گا کہ اس وقت کے مسلمان اپنی زبان کے کس قدر پابند تھے وعدہ توڑنے اور مکرنے کے لئے نہیں کرتے تھے بلکہ زبان سے جو لفظ نکالتے تھے اس کو پتھر کی لکیر سمجھتے تھے۔ ہرمزان ایرانیوں کے ایک لشکر کا سردار تھا۔ ایک مرتبہ مغلوب ہو کر اس نے جزیہ دینا بھی قبول کیا تھا مگر پھر باغی ہو کر مقابلے پر آیا۔ آخر شکست ہوئی اور گرفتار ہو کر اس حالت میں کہ تاج مرصع سر پر تھا دیبا کی قبا زیب تن کمر سے مرصع تلوار آویزاں بیش بہا زیورات سے آراستہ حضرت عمرؓ کی عدالت میں پہنچا۔ آپ اس وقت مسجد نبویؐ میں تشریف رکھتے تھے فرمایا تم نے مکرر سہ کرر بد عہدی کی۔ اب اگر اس کا بدلہ تم سے لیا جائے تو تم کو کیا عذر ہے

ہرمزان نے کہا مجھے خوف ہے کہ شاید میرا عذر سننے سے پیشتر ہی مجھے قتل نہ کر دیا جائے۔ آپ نے فرمایا ایسا ہرگز نہ ہو گا تم کوئی خوف نہ کرو۔ ہرمزان نے کہا مجھ کو پہلے پانی پلا دو۔ حضرت عمرؓ نے پانی لانے کا حکم دیا۔ ہرمزان نے ہاتھ میں پانی کا پیالہ لے کر کہا مجھے خطرہ ہے کہ میں پانی پینے کی حالت میں ہی قتل نہ کر دیا جاؤں !

حضرت عمرؓ نے فرمایا جب تک تم پانی نہ پی لو اور اپنا عذر بیان نہ کر لو تم اپنے آپ کو ہر قسم کے خطرہ سے محفوظ سمجھو۔ ہرمزان نے پانی کا پیالہ ہاتھ سے رکھ دیا اور کہا۔ میں پانی نہیں پینا چاہتا آپ نے مجھ کو امان بخشی ہے اس لئے آپ مجھ کو قتل بھی نہیں کر سکتے۔

عمر فاروق کو ہرمزان کی اس چالاکی اور دھوکہ دہی پر بہت غصہ آیا لیکن حضرت انسؓ درمیان میں بول اٹھے اور کہا امیر المومنین! یہ سچ کہتا ہے کیونکہ آپ نے فرمایا ہے کہ جب تک پورا حال نہ کہہ لو کسی قسم کا خوف نہ کرو اور جب تک پانی نہ پی لو کسی قسم کے خطرے میں نہ ڈالے جاؤ گے۔ حضرت انسؓ کے کلام کی اور لوگوں نے بھی تائید کی۔

حضرت عمرؓ نے فرمایا ہرمزان تو نے مجھے دھوکہ دیا ہے لیکن میں تجھے دھوکہ نہ دوں گا۔ اسلام نے اس کی تعلیم نہیں دی ایفائے عہد اور حسن سلوک کا نتیجہ یہ ہوا کہ ہرمزان مسلمان ہو گیا۔ امیر المومنین نے دو ہزار سالانہ اس کی تنخواہ مقرر کر دی۔

### انتقال کے وقت قرضہ کی ادائیگی کا فکر

23 ہجری ذی الحجہ کے مہینے میں آپ کی شہادت ہوئی اپنے بیٹے عبداللہ کو بلا کر کہا مجھ پر کس قدر قرض ہے۔ معلوم ہوا چھیاسی ہزار درہم۔ فرمایا میرے متروکہ سے ادا ہو سکے تو بہتر ورنہ خاندان عدی یا کل قریش سے ادائیگی قرضہ کی درخواست کرنا۔ آخر ان کا مسکونہ مکان امیر معاویہؓ نے خرید لیا اور ان کا قرض ادا کر دیا گیا۔

عیسائیوں کے مذہبی جذبات کی عزت اور ان کے شعائر کی حفاظت

جب فاروق اعظمؓ بطریق ”سفرونیس“ کے ہمراہ بیت المقدس میں داخل ہوئے کل زاوراہ ایک سرخ اونٹ تھا جس پر ایک تھیلی میں بھنے ہوئے جو اور دوسری میں کھجوریں ایک پانی کا مشکیزہ اور ایک لکڑی کا برتن تھا۔ ایک غلام مدینہ سے ساتھ آیا۔ یروشلم تک خلیفہ اور غلام اونٹ پر باری باری سوار ہوتے تھے۔

فاروق اعظمؓ اور بطریق (پادری) بیت المقدس میں تھے کہ موزن نے اذان دی۔ پادری نے اصرار کیا کہ نماز اسی جگہ ادا کر لیں۔ لیکن خلیفہ نے انکار کرتے ہوئے کہا کہ مبادا آئندہ مسلمان میری تقلید کریں اور رفتہ رفتہ اس پر اپنا قبضہ جمالیں۔ مدعا یہ

تھا کہ اغیار کے مذہبی جذبات اور ان کے معبد کی حفاظت کی جائے اس لئے خلیفہ اسلام نے گرجا کے باہر نماز پڑھی۔ (مشاہیر اسلام صفحہ 5)

## حضرت عثمان غنی رضی اللہ عنہ جمہور کے فیصلہ کے آگے سر تسلیم خم کر دیا

حضرت طلحہ عشرہ مبشرہ کے بزرگوں میں سے تھے اور ان چھ اصحاب میں سے تھے جن کے متعلق حضرت عمر فاروقؓ نے فرمایا تھا کہ باہمی مشورہ کے بعد ان میں سے کسی کو خلیفہ منتخب کر لیا جائے۔ بیعت عامہ کے بعد حضرت طلحہؓ بھی مدینہ میں آ گئے۔ معلوم ہوا کہ حضرت عثمانؓ کی سب نے بیعت کر لی ہے۔ حضرت طلحہؓ آنحضرتؐ کے صحبت یافتہ تھے اور اس حریت و مساوات اور ادب و اخلاق کا ایک نمونہ تھے جو آنحضرتؐ صلی اللہ علیہ وسلم کے طفیل آپ کو حاصل ہوا تھا۔ اس لئے بجائے اس کے کہ آپ برسر پر خاش ہوتے بغاوت کرتے، برا مناتے، لوگوں کو فتنہ و فساد پر آمادہ کرتے۔ آپ نہایت آزادی و جرات کے ساتھ سیدھے حضرت عثمانؓ کی خدمت میں گئے اور کہا۔ کیا سب لوگ آپ کی بیعت کر چکے۔ آپ نے اثبات میں جواب دیا اور فرمایا اگر تم میری بیعت سے انکار کرو گے تو میں بیعت واپس دینے کو تیار ہوں۔

حضرت طلحہؓ نے کہا۔ جس امر پر تمام لوگوں نے اجتماع کر لیا ہے میں اس سے اختلاف نہیں کرنا چاہتا۔ یہ کہہ کر آپ نے حضرت عثمانؓ کی بیعت کر لی۔

### عجز و انکسار

حضرت عثمان غنیؓ اپنی تجارت کی وجہ سے نہایت غنی تھے انہوں نے خدمت اسلام کے لئے اپنے آپ کو وقف کر رکھا تھا ان کی سخاوت دور و نزدیک مشہور تھی۔ باوجود دولت و خلافت کے مزاج میں اتنی انکساری تھی کہ کبھی کبھی مسجد کے فرش پر ہی سو جاتے تھے اٹھتے تو بدن پر کنکریوں کے داغ ہوتے اور لوگ کہتے یہ امیر المومنین ہیں۔ الریاض السقرہ میں خواجہ حسن بصری کا قول نقل ہے کہ میں نے حضرت عثمانؓ کو دیکھا کہ چادر سر کے نیچے رکھ کر مسجد نبوی میں سوئے ہوئے ہیں۔ لوگ آتے ہیں اور ادھر ادھر بیٹھ جاتے ہیں۔ ایسا معلوم ہوتا تھا کہ وہ بھی انہیں عوام میں سے ہیں۔

آپ کا ایک غلام تھا جس سے آپ نے فرمایا۔ میں نے تمہارے کان کھینچے تھے تم اس کا بدلہ مجھ سے لے لو۔ قیامت میں بدلہ دینے سے یہاں بدلہ دینا بہت آسان ہے۔ ابن کثیر میں لکھا ہے کہ ایک مرتبہ حضرت سیدنا عثمانؓ غنیؓ نے کسی کام کے متعلق

لوگوں کو جمع کر کے فرمایا۔

”یہ کام جو میں نے کیا ہے اگر تم اسے غلط سمجھو تو فوراً رد کر دو۔ میں تم لوگوں کے خلاف کوئی کام نہیں کرنا چاہتا۔“

ایک دفعہ آپ نے فرمایا۔ اگر کتاب اللہ (قرآن مجید) کا حکم ہو کہ مجھے پابز بخیر کرو تو فوراً اس پر عمل کرو۔

## فساد و خوں ریزی سے بچنے کی خاطر اپنی جان کا ایثار

جب 25 ہجری میں ظالم مصریوں نے آپ کو شہید کرنے کے ارادہ سے آپ کے مکان کا محاصرہ کر لیا تو حضرت زید بن ثابتؓ اور دیگر صحابہ نے عرض کیا انصار حاضر ہیں لڑائی کی اجازت دیجئے۔

فرمایا۔ میں جنگ وجدل کی اجازت نہیں دیتا بلکہ مجھے زیادہ نفع پہنچانے والا وہ شخص ہے جو اپنے ہتھیار اور دونوں ہاتھوں کو روک لے میں وہ پہلا شخص ہرگز نہیں ہونا چاہتا جو مسلمانوں میں آپس میں خوں ریزی کرائے۔ اگر میری جان لینے سے مسلمان باہمی فتنہ و فساد اور قتل کی مصیبت عظمیٰ سے بچ سکتے ہیں تو مجھے کوئی عذر نہیں ہے، آپ خون میں تڑپتے تھے اور فرماتے تھے۔

”اے خدا امت محمدیہ کو متفق و متحد کر دے۔“

## حضرت ابوذر غفاریؓ کی حریت و حق گوئی

حضرت ابوذر غفاریؓ نے تین خلافتوں کا زمانہ دیکھا۔ عہد صدیقی کے بعد فتوحات فاروقی و عثمانی نے مسلمانوں کے چھوٹے چھوٹے جھونپڑے عالی شان مکانات اور محلوں میں بدل دیئے لیکن ابوذر غفاریؓ اس زمانہ میں بھی سونے اور چاندی کا ایک ٹکڑا اپنے گھر میں رکھنا حرام سمجھتے تھے۔ بعد حضرت عثمانؓ وہ سرزمین شام میں تھے جہاں رومیوں کے اثر سے مسلمان امراء اسلام کی سادگی کو چھوڑ کر دولت اور عیش کے خوگر ہو چکے تھے امیر معاویہؓ کا دربار مسلمانوں کو قیصر و کسریٰ کا دربار نظر آ رہا تھا مگر ان کے جاہ و جلال کے رعب و داب نے بڑے بڑوں کی زبانیں گنگ کر دی تھیں لیکن جرات و آزادی کی وہ بے نیام تلوار جو ابوذر غفاریؓ کے کام و دہن میں تھی ایک لمحہ کے لئے نہ جھجکی اور ہمیشہ برسر دربار اعلان حق کے لئے چمکتی رہی۔ آستانہ خلافت نے امیر

معاویہ کے ایماء سے ان کو مدینہ بلوا لیا اور یہاں سے بندہ ایک چھوٹے سے گاؤں میں ان کی اقامت تجویز ہوئی۔ یاہہ الفاظ دیگر ان کی نظر بندی عمل میں آئی۔ حضرت عثمانؓ نے بیت المال سے ان کی سہولت و راحت کا سامان کرنا چاہا لیکن آپ نے قبول نہ کیا۔ نظر بندی ہی کے زمانہ میں ایک شخص نے آپ سے فتویٰ پوچھا انہوں نے جواب دیا تو اس پر ایک قریشی نے ٹوکا تم نظر بند ہو فتویٰ دینے کے مجاز نہیں ہو۔ آپ نے گرم ہو کر فرمایا۔

خدا کی قسم! اگر تم میری اس گردن پر تلوار بھی رکھ دو اور میں اس لمحہ میں سمجھوں کہ حضور اقدس صلی اللہ علیہ وسلم کے فرمان کا ایک لفظ بھی ادا کر سکتا ہوں تو ادا کر دوں گا۔

### شکایات پہنچنے پر والئی بصرہ کی معزولی

حضرت عثمانؓ کی خلافت کے چوتھے سال کی ابتداء ہے بعض اقوام خلیفہ وقت کی اطاعت سے منحرف ہو جاتی ہیں ابو موسیٰ اشعری والئی بصرہ کو ان اقوام کی گوشمالی و اصلاح کا کام سپرد ہوتا ہے۔ جہاد کی فضیلت خلیفہ کے حکم سے تمام ملک میں مشترک جاتی ہے۔

جب لشکر اسلام تیار ہوا تو ابو موسیٰ نے سامان سفر اپنے محل سے نکال کر چالیس نچروں پر لاوا اور خود بھی گھوڑے پر سوار ہوئے۔ پیدل لشکریوں نے جب دیکھا تو ابو موسیٰ کے گھوڑے کی باگ تھام لی اور کہا کہ ہم کو سواریاں عنایت ہوں یا آپ بھی پیدل چلے جیسا کہ ہم لوگوں کو پیدل جہاد کی رغبت دلائی ہے۔ ابو موسیٰ نے ان کی چشم نمائی کی اور ایک دو کوڑے بھی جما دیئے۔ لوگ حضرت عثمانؓ کے پاس فریاد لے کر پہنچے حضرت عثمانؓ نے بعد تحقیق کامل جب ابو موسیٰ کو قصور وار پایا تو معزول کر دیا۔

### حضرت عثمانؓ پر عوام کی نکتہ چینی

30ھ کا واقعہ ہے حضرت عثمانؓ حج کو تشریف لے گئے منیٰ اور عرفات میں آپ نے پوری نماز پڑھی۔ سفر میں قصر کرنا جیسا کہ حکم آیا نہیں کیا۔ صحابہ نے آپ کے اس فعل پر جرح قدح کی۔ حضرت علیؓ نے سرگوشیاں چھوڑ کر بذاتہ آپ سے شکایت کی اور کہا کہ آنحضرتؐ اور ان کے بعد ابوبکر صدیقؓ اور ان کے بعد عمر فاروقؓ نے یہاں دو دو



رکعتیں ہی پڑھی ہیں۔ آپ نے یہ بالکل نئی بات کی جو پہلے کبھی نہیں ہوئی۔  
حضرت عبدالرحمان بن عوفؓ بھی آئے اور کہا جب آپ فخر دو عالم صلی اللہ علیہ وسلم، ابوبکر صدیقؓ اور جناب عمر فاروقؓ کے زمانہ میں ان کے ساتھ ان ہی مقامات میں دو دو رکعتیں پڑھتے رہے ہیں تو اب سنت رسول کو ترک کرنے کی کیا وجہ ہے۔  
قصہ بہت طویل ہے مختصر یہ کہ حضرت عثمانؓ نے جو جواب دیا اس کو کسی نے قبول نہ کیا اور عوام باوجود ان کے امیر المومنین اور بادشاہ وقت ہونے کے اس اظہار رائے میں جو اسلام نے ان کو عطا کی تھی ان سے نہیں دبے اور اعلانیہ اپنی ناراضگی کا اظہار کرتے رہے۔

### شراب خوری کے جرم پر گورنر کوفہ کو درے

ولید بن عقبہ کوفہ کا گورنر تھا ملک میں اس کی شراب خوری اور اس کے راگ سننے کا عام چرچا تھا۔ ایک مرتبہ اس نے خود امامت کی صبح کی نماز تھی دو کی جگہ چار رکعتیں پڑھا دیں اور بعد ختم کہا۔ کیا تم چاہتے ہو کہ اور بھی پڑھاؤں لوگ سمجھ گئے تھے کہ اس کو رات کے خمار سے ابھی ہوش نہیں آیا۔ کہنے لگے افسوس ہے ان پر جنہوں نے تم کو ہمارا حاکم بنا کر بھیجا۔

اس واقعہ کے بعد ولید ایک دن خطبہ جمعہ کے لئے منبر پر کھڑا ہوا۔ لوگوں نے اس پر سنگریزوں کی اس قدر بارش کی کہ مسجد چھوڑ کر بھاگ گیا اور محل میں جا گھسا۔  
ابو زینب اور ابو مورع دو بزرگ تھے وہ حاکم وقت کی یہ بے عنوانیاں اور اسلام کی یہ بے حرمتی دیکھ کر مدینہ آئے اور حضرت عثمانؓ سے شکایت کی۔ جب حضرت عثمانؓ کے روبرو جوابدہی کے لئے ولید حاضر ہوا اور شراب کے متعلق اپنی صفائی اور بریت کا کوئی ثبوت نہ دے سکا تو اس کو بحکم خلافت چالیس درے لگا کر حد شرعی پوری کی گئی۔

یہ وہ انصاف و عدل تھا جس کا نمونہ اسلام نے پیش کیا ہے کیا اور کسی مذہب و ملک میں بھی ایسے بڑے ذمہ دار حاکم کو اس کے جرائم کی اعلانیہ سزا دی گئی ہے۔ بلکہ جہاں تک ہو سکتا ہے رعب سلطنت قائم رکھنے کے بہانہ سے ایسے جابر و ظالم حاکموں کی حمایت کی جاتی ہے اور ملک کی پرورد و پر شور آواز پر کوئی توجہ نہیں کی جاتی۔



## حضرت علی کرم اللہ وجہہ حضرت علیؑ کی جرات و آزادی

حضرت عثمان میں رحم و حلم بہت تھا، گورنروں اور دیگر عاملان ملک کے نقائص و عیوب پر انہیں سرزنش بھی کرتے تھے مگر عموماً چشم پوشی سے کام لیتے تھے۔ ایک مرتبہ حضرت علیؑ نے اس بارہ میں نہایت آزادانہ گفتگو کی اور کہا کہ حضرت عمرؓ اپنے عاملوں اور مقرر کردہ افسروں کی گوشمالی کرتے تھے مگر آپ بالکل طرح دیئے جاتے ہیں۔ معاویہ جو آج آپ کے مشورہ اور اجازت کے بغیر آپ کے نام کے احکام اپنی رائے اور اپنے حکم سے جاری کرتے ہیں اور آپ کچھ خیال نہیں کرتے۔ حضرت عمرؓ کے خوف سے ہر وقت ترساں و لرزاں رہتے تھے اور ان کی مجال نہ تھی کہ ان کے زمانہ میں خود رائی سے کام لے سکیں۔

## معاویہ کو معزول کرنے پر ابن عباس کا حضرت علی خلیفہ وقت سے اختلاف

حضرت علیؑ جب خلیفہ ہوئے تو آپ نے معاویہ کو امارات شام سے معزول کرنے کا ارادہ ظاہر کیا۔ مغیرہ بن شعبہؓ حضرت عبداللہ بن حضرت عباسؓ \* 16 \* عم رسول اللہ صلی اللہ علیہ وسلم اور بعض روایتوں میں ہے کہ حضرت امام حسنؓ نے بھی منع کیا اور تشیب و فراز سمجھائے۔ حضرت عبداللہ ابن عباسؓ سے طویل مکالمہ ہوا۔ ابن عباسؓ۔۔۔۔۔ آپ شجاع اور دلیر ضرور ہیں مگر رائے قائم کرنے میں جلدی اچھی نہیں ہے۔ ایسی تجویز سوچنے کہ آپ کا کچھ نقصان بھی نہ ہو اور کام بھی خاطر خواہ ہو جائے۔ جو تدبیر معاویہ سوچتا ہے وہی کچھ آپ کو بھی کرنا چاہئے۔ حضرت علیؑ۔۔۔ کیا کروں نہ مجھ میں عبداللہ کی سی عادتیں ہیں نہ معاویہ کی سی خصلتیں ہیں۔

ابن عباسؓ۔۔۔ بہتر یہی ہے کہ آپ امیر معاویہ کو معزول نہ فرمائیں جب تک کہ جناب کی خلافت مستقل نہ ہو جائے۔ حضرت علیؑ۔۔۔ آپ نے اپنی طرف سے نیک صلاح دی ہے مگر میں اس پر عمل

نہیں کر سکتا۔

ابن عباسؓ۔۔۔ محض شجاعت سے کام چلنا دشوار ہے۔ میری رائے پر عمل فرمائیے۔ اگر آپ کچھ اور نہیں مانتے تو اتنا ہی کیجئے کہ معہ اہل و عیال اور مال و اسباب مسیح میں تشریف لے جائیے اور کسی کو اپنے پاس نہ آنے دیجئے عرب خود سرگرداں ہو کر آپ کے پاس آئیں گے۔ اور اگر آپ نے کچھ اور ارادہ کیا تو یاد رکھئے لوگ آپ پر خون عثمان کا الزام لگانے سے دریغ نہ کریں گے۔

حضرت علیؓ۔۔۔ میں جو کہوں اس پر عمل کرو۔

ابن عباسؓ۔۔۔ بہت مناسب آپ بادشاہ وقت ہیں آپ کی اطاعت میرا فرض ہے۔

حضرت علیؓ۔۔۔ سامان سفر درست کرو میں نے آپ کو شام کا والی (گورنر) مقرر کیا ہے۔

ابن عباسؓ۔۔۔ میں حکم عدولی نہیں کرتا لیکن معاویہ حضرت عثمانؓ کے بھائی ہیں اور ان کی طرف سے عامل ہیں اور آپ سب سے "میرے چچیرے بھائی ہیں۔ وہ بعوض خون عثمانؓ مجھے قتل کر ڈالیں گے یا قید کر دیں گے بہتر یہ ہے کہ اول معاویہ سے بیعت لے لی جائے۔

جب امیر اسلام رضی اللہ عنہ نے اس سے بھی انکار کیا تو حضرت ابن عباسؓ خاموش ہو گئے۔

حضرت علی کرم اللہ وجہہ ، خلیفہ وقت تھے حضرت ابن عباسؓ \* 17 \* ان سے کیسی حقیقی آزادی اور دلی خلوص سے باتیں کرتے تھے۔ ہر لفظ سے شان حریت اور شاہانہ ادب اور اطاعت کی جھلک نظر آتی ہے۔

## حضرت علیؓ حقوق الناس کا کس قدر لحاظ کرتے تھے

حضرت علی کرم اللہ وجہہ کی خدمت میں یمن سے شہد کی بھری ہوئی مشکیں آئیں اسی اثناء میں امام حسنؓ کے پاس چند مہمان آئے۔ روٹیاں تو بازار سے منگوائیں اور سالن کے لئے حضرت علیؓ کے غلام قبر سے کہا کہ ایک مشک کھول دو۔ اس نے تعمیل کی۔ آپ نے ایک رطل شہد لے کر اپنے مہمانوں کے پاس بھیج دیا۔ جب امیر علیہ السلام نے شہد کو تقسیم کرنے کے لئے مشکیں منگوائیں تو ایک مشک کی نسبت فرمایا

اس میں کی معلوم ہوتی ہے۔ قبر نے امام حسنؑ کے شہد لینے کا ذکر کیا آپ نے غصہ ہو کر فرمایا۔ حسن کو میرے پاس بلاؤ۔ جناب حسنؑ حاضر ہوئے آپ نے بہت ناراضگی ظاہر فرمائی بلکہ مارنے کا ارادہ کیا اور کہا تم کو کس بات نے جرات دلائی کہ تقسیم سے پہلے تم نے شہد لے لیا امام حسن نے کہا کہ اس بات نے جرات دلائی کہ جب ہمارا حق ہمیں ملے گا تو ہم اسی قدر شہد واپس دے دیں گے۔

حضرت علیؑ نے فرمایا بے شک شہد کی تقسیم میں تمہارا بھی حق ہے لیکن تمہیں یہ حق کہاں سے حاصل ہو گیا کہ تم اور لوگوں کے حق سے پہلے اس حق سے فائدہ \* 18 اٹھاؤ۔

ایک مرتبہ عقیل کی امداد طلبی پر حضرت علیؑ نے فرمایا۔ آپ چندے صبر کریں میں مسلمانوں کے حصوں کے ساتھ تمہارا حصہ بھی نکال دوں گا۔ جب عقیل نے تعجیل سے کام لینا چاہا تو آپ نے ایک آدمی سے فرمایا۔ ان کا ہاتھ پکڑ کر بازار میں لے جا اور کہہ دے کہ دوکانوں کے قفل توڑ کر جو کچھ ان کے اندر ہو لے لے۔ جناب عقیل نے عرض کیا آپ مجھ سے چوری کرانا چاہتے ہیں

آپ نے فرمایا۔ کیا تم مجھ سے چوری کرانا چاہتے ہو کہ میں مسلمانوں کا مال تم کو دے دوں۔ عقیل نے کہا میں معاویہ کے پاس چلا جاؤں گا آپ نے فرمایا تمہیں اختیار \* 19 ہے۔

## امیر المومنین حضرت علیؑ قاضی کی کچہری میں

جب آپ جنگ صفین میں شامل ہونے کے لئے تیار ہوئے تو زرہ بلوجود تلاش کرنے کے نہ ملی آخر جب جنگ سے واپس آئے تو وہ زرہ ایک یہودی کے پاس نکلی آپ نے اس سے فرمایا میں نے زرہ کسی کو دی نہ کسی کے ہاتھ بیچی۔ پھر تیرے پاس کس طرح آگئی۔ اس نے کہا یہ زرہ میری ہے اس لئے کہ میرے قبضہ میں ہے۔ مقدمہ قاضی تک پہنچا جن کا نام شریح تھا قاضی نے آپ کا دعویٰ اور یہودی کا جواب سن کر آپ سے کہا گواہ پیش کیجئے۔ آپ نے فرمایا۔ میرا بیٹا حسن اور میرا غلام قبر موجود ہیں۔

قاضی نے کہا بیٹے کی باپ کے لئے اور غلام کی آقا کے لئے شہادت قبول نہیں ہو سکتی۔ فرمایا تعجب ہے کہ تم اہل جنت کی شہادت قبول نہیں کرتے۔ کیا آنحضرت صلی

اللہ علیہ وسلم نے نہیں فرمایا۔ حسن اور حسین جو انان جنت کے سردار ہیں۔ یہ سن کر یہودی یکایک چلا اٹھا۔ آپ خواہ مخواہ مجھے قاضی کے پاس کھینچ لائے حالانکہ آپ امیر المومنین ہیں اور قاضی آپ سے عام آدمیوں کی طرح جرح قدح کر رہا ہے۔ بے شک یہ دین بچا ہے اور بے شک یہ زرہ آپ ہی کی ہے اور مسلمان \* 20 \* ہو گیا۔

## حضرت علیؑ کی خود ضبطی اور ایثار نفسی کی بے نظیر مثال

آنحضرت صلی اللہ علیہ وسلم کے زمانہ میں حضرت علیؑ ایک جنگ میں شامل تھے ایک کافر مد مقابل تھا جب آپ اس کو گرا کر اس کے سینے پر چڑھے اور اس کے قتل کا ارادہ کیا تو اس نے آپ کے منہ پر تھوک دیا۔ یہ واقعہ مولانا روم نے بھی اپنی مثنوی میں لکھا ہے۔ فرماتے ہیں۔

اور خداوند اذت بروئے علی افتخار ہر نبی و ہر ولی  
یہ دیکھ کر آپ اس کے سینہ سے ہٹ گئے۔ کافر نے کہا اے علی! میرے تھوکنے سے تو تم کو اور زیادہ غصہ آنا چاہئے تھا یہ کیا کہ مجھے سرے سے چھوڑ ہی دیا۔  
آپ نے فرمایا پہلی دشمنی تم سے خدا کے لئے تھی اب تو نے مجھ پر تھوکا ہے اس سے میرے نفس کو دوش اور غصہ تو ضرور آگیا ہے مگر اس حالت میں اگر تجھے قتل کر دوں تو یہ میرے نفس کی غیرت کا اظہار ہو گا اس کو غیرت الہی اور للیت سے کوئی تعلق نہ ہو گا۔ کافر پر اس ایثار نفسی کا ایسا اثر ہوا کہ وہ اسی وقت مسلمان ہو گیا۔

اللہ اکبر ایک وہ زمانہ تھا کہ ایک دشمن وہ بھی تمام مسلمانوں کا دشمن باوجود مغلوب ہونے کے اپنی نامناسب حرکت سے انتہائی نفرت کا اظہار کرتا اور غصہ کو بھڑکانا چاہتا ہے مگر دوسری طرف مسلمانوں کے ضبط و تحمل، ایثار نفس اور حسن اخلاق کا یہ عالم ہے کہ باوجود اس کے واجب القتل ہونے کے اس خیال سے اس کو چھوڑ دیا جاتا ہے کہ اس فعل ناروا کے بعد اگر اس کو قتل کیا گیا تو وہ ذاتی غم و غصہ کا نتیجہ سمجھا جائے گا اور اس ایثار کا اثر یہ ہوتا ہے کہ دشمن، دوست بلکہ تابعدار اور جاں نثار ہو جاتا ہے۔

## حضرت علیؑ کی سپنے قاتل سے ہمدردی

چالیسویں ہجری اور ماہ رمضان کی 17 ویں تاریخ تھی کہ حضرت علیؑ کو ابن ملجم شقی القلب نے تلوار کے وار سے زخمی کیا۔ قاتل اسی وقت پکڑا گیا۔ آپ نے حسین

رضی اللہ عنہ سے فرمایا تم نے اس آدمی کو قید تو کر لیا ہے لیکن اس کا قتل اس وقت تک ملتوی رکھو جب تک کہ میں مرنہ جاؤں۔

حضرت امیرؓ نے فرمایا اگر میں مرجاؤں تو اس کو قتل کر دینا اور اگر میں زندہ رہوں تو صرف زخم کا بدلہ لیا جائے گا۔

جان کا بدلہ جان ہے اگر میں مر گیا تو اس کو مار ڈالنا۔ اگر میں زندہ رہا تو اس کی نسبت میں خود فیصلہ کروں گا۔ اے بنی مطلب میں مسلمانوں کا خون نہیں کرانا چاہتا۔ خبردار بجز میرے قاتل کے اور کسی کو نہ مارنا۔ اے حسن آگاہ رہو کہ میرے قاتل کو ٹکڑے ٹکڑے نہ کرنا۔ رسول کریم صلی اللہ علیہ وسلم نے فرمایا ہے کہ ٹکڑے ٹکڑے کرنے سے بچو اگرچہ وہ کٹ کھنا کتا ہی کیوں نہ ہو۔

اگر میں زندہ رہا تو مجھے اس کے بخشے اور بدلہ لینے کا اختیار ہے اگر میں مر گیا تو اس کو ایک ہی ضرب سے مار ڈالنا ٹکڑے ٹکڑے نہ کرنا۔

اللہ اللہ کیا حلم تھا۔ قاتل سے (جس نے زہر میں بجھی ہوئی تلوار کا وار کیا ہو) اس قسم کی ہمدردی بھی کبھی سنی ہے۔ آج یہ نوبت ہے کہ کسی سے ذرا سا اختلاف رائے بھی ہو جائے تو رفتہ رفتہ وہ اختلاف عداوت و دشمنی تک جا پہنچتا ہے اور اگر بس میں ہو تو اس کی جان لینے سے بھی دریغ نہیں کیا جاتا۔ یہی وجہ ہے کہ بیگانے تو بیگانے ہی ہیں اپنے بھی بیگانے ہو رہے ہیں۔

## حضرت علیؓ کے زمانہ خلافت میں ایثار و خدا ترسی کا ایک واقعہ

حضرت علیؓ کے زمانہ خلافت میں کوفہ میں کسی شخص کا ایک باغ تھا ایک روز وہاں ایک رئیس ابو احمد تفریح کے طور پر گئے دیکھا کہ وہ غلام جو باغ کی حفاظت پر نوکر تھا روٹی کھا رہا ہے اور اس کے سامنے ایک کتا بیٹھا ہے ایک لقمہ وہ کتے کو کھلاتا ہے اور ایک خود کھاتا ہے اور اس بات کا بڑا لحاظ رکھتا ہے کہ لقمے چھوٹے بڑے نہ ہوں جب وہ کھانے سے فارغ ہوا تو ابو احمد اس کے نزدیک گئے اور اس غلام سے پوچھا کہ کیا تم نے اس کتے کو پال رکھا ہے اس نے کہا نہیں یہ اجنبی کتا ہے بھوک کے مارے میرے سامنے بیٹھ کر ہانپنے لگا میں کھانا کھا رہا تھا۔ میں نے مروت کے خلاف سمجھا کہ خدا کی ایک مخلوق میرے سامنے بھوکی بیٹھی رہے اور میں شکم سیر ہو کر کھاؤں اس لئے اس کو بھی کھلا دیا۔ ابو احمد نے کہا کہ کھانے میں مضائقہ نہیں لیکن تم لقمے میں جانچ کیوں

کرتے تھے اور خوب برابر کر کے کیوں کھلاتے تھے۔ اس نے کہا میں نے نیت کر لی تھی کہ اپنی روٹی میں سے آدھی خود کھاؤں گا اور آدھی کتے کو کھلاؤں گا اس لئے میں بہت خیال رکھتا تھا کہ لقمے چھوٹے بڑے نہ ہو جائیں جو میری نیت کے خلاف پڑیں اور اللہ تعالیٰ مجھے پکڑے۔

ابو احمد اس بات کو سن کر بہت ہی خوش ہوئے اور اس غلام کی بے انتہا عزت ان کے دل میں قائم ہو گئی۔ وہ اسی وقت اس باغ اور غلام کے مالک کے پاس گئے اور دونوں کو خرید لیا۔ اس کے بعد غلام کے پاس آئے اور کہا تمہاری نیک نیتی اور ایثار سے میرا دل بہت خوش ہوا ہے اس کے صلہ میں میں نے تم کو اور اس باغ کو خرید لیا ہے۔ اب میں تم کو آزاد کرتا ہوں اور یہ باغ تم کو دیتا ہوں۔

غلام نے بہت شکریہ ادا کیا اور کہا کہ اس احسان کے بدلے جو آپ نے آزاد کر کے مجھ پر کیا ہے میں یہ باغ بطور نذرانہ آپ کی خدمت میں پیش کرتا ہوں۔ یہ کہہ کر باغ کو چھوڑ کر وہ رخصت ہو گیا۔

\*\*\*\*\*

\*\*\*\*\*

# سیرایاب

## خلفائے بنی امیہ



## امیر معاویہ و یزید بن معاویہ

### امیر معاویہ کے دربار میں حضرت ابن عباس کی دلیری و حق گوئی

وقت آیا کہ حضرت علیؑ کی خلافت و شہادت کے بعد خلافت کا تاج امام حسن رضی اللہ عنہ کے دوش مبارک پر رکھا گیا۔ لیکن حالات اس قدر تغیر پذیر ہو چکے تھے اور امیر معاویہ کی طاقت اس قدر زبردست ہو چکی تھی کہ امام حسنؑ اطمینان سے خلافت نہ کر سکے آخر چھ ماہ کے بعد ہی انہوں نے گوشہ نشینی اختیار کر لی مشہور ہے۔

ہج آفت نہ رسد گوشہ تنہائی را

لیکن حضرت امام حسنؑ کو کج تنہائی میں بھی آرام سے نہ رہنے دیا گیا چنانچہ ان کی بیوہ جعدہ نے خود بخود یا کسی کے ایماء سے آپ کو زہر دے دیا۔ جب یہ ہولناک واقعہ پیش آیا تو حضرت امام حسینؑ اس وقت اپنے پیارے بھائی کے پاس موجود تھے۔ عرض کیا کس پر شبہ ہے فرمایا اگر وہ ہے جو میرے خیال میں ہے تو اللہ بڑا بدلہ لینے والا ہے۔ اگر وہ نہیں تو میں بے گناہ سے بدلہ نہیں لینا چاہتا۔

شہادت امام حسنؑ کی خبر امیر معاویہ کو بھی پہنچی۔ اسی دن حضرت عبداللہ ابن عباسؑ ان سے ملنے آئے۔ کہا معلوم ہے حسن کا انتقال ہو گیا۔ انہوں نے فرمایا نہیں۔ امیر معاویہ نے کہا ہمارے پاس خبر آگئی ہے۔ آپ نے انا للہ وانا الیہ راجعون پڑھا اور کہا۔ اے معاویہ! حسن کی موت سے تمہاری عمر میں افزونی نہیں ہو سکتی۔ نہ ان کے اعمال تمہاری قبر میں جائیں گے۔ ہم تو اس سے بڑی مصیبت ان کے نانا کی رحلت کی جھیل چکے ہیں۔ یہ کہہ کر اٹھ کھڑے ہوئے۔ امیر معاویہ نے کہا بیٹھے۔ فرمایا آج بیٹھنے کا دن نہیں ہے۔

### مسئلہ خلافت اور مسلمانوں کی رائے عامہ

امیر معاویہ ابن ابوسفیان مسلمانوں میں پہلے شخص تھے جنہوں نے اپنی حین حیات اپنے بیٹے یزید کے لئے بیعت لی۔ ابن عمرؓ ابن ابوبکر اور ابن زبیر رضی اللہ عنہم یہ وہ لوگ تھے جن سے بیعت لینے کے لئے امیر معاویہ نے مقدور بھر کوشش کی لیکن کامیابی نہ ہوئی۔

جب مروان نے خطبہ میں کہا کہ میں سنت ابوبکر و عمر رضی اللہ عنہم پر معاویہ کے بیٹے یزید کی بیعت لیتا ہوں تو حضرت عبدالرحمان ابن ابوبکرؓ نے کھڑے ہو کر فرمایا۔

بالکل غلط کہتے ہو۔ یوں کہو کہ سنت کسریٰ و قیصر پر۔ کیونکہ حضرت ابوبکر یا عمر نے باوجود اپنے بیٹوں کی موجودگی کے کسی کی بیعت نہیں لی۔

51 ہجری میں امیر معاویہ نے بعد از حج حضرت ابن عمرؓ کو بلایا اور کہا۔ میں نے سنا ہے کہ تم میرے بیٹے کی خلافت کے مخالف ہو ابن عمرؓ نے کہا بے شک! کیونکہ تم سے پہلے جو خلفاء گزرے ہیں ان کے بھی بیٹے تھے تمہارا بیٹا ان کے بیٹوں سے بہتر نہیں ہے لیکن انہوں نے خلافت کو مسلمانوں کے مشورے پر چھوڑ دیا اپنی وراثت نہیں بنائی۔ امر خلافت مسلمانوں کے مشورہ کے بغیر طے نہیں ہو سکتا جس کو وہ چاہیں انتخاب کریں۔ میں بھی انہی میں شامل ہوں۔

معاویہ نے ان کے بعد ابن ابوبکرؓ (حضرت عبدالرحمان) کو بلایا اور ان سے بھی پوچھا کہ جو ابن عمرؓ سے کہا۔ لیکن آپ نے بھی یہی کہا کہ اس معاملہ میں عام مسلمانوں کا مشورہ نہایت ضروری ہے۔

پھر ابن زبیرؓ کو بلا کر کہا۔ تم نے ان دونوں آدمیوں ابن عمر اور ابن ابوبکر کے کانوں میں کچھ پھونک دیا ہے۔

ابن زبیرؓ نے کہا اگر تم ایسے ہی خلافت سے بے زار ہو گئے ہو تو تخت چھوڑ کیوں نہیں دیتے۔ اپنے بیٹے کو لے آؤ ہم بیعت کر لیں گے مگر یہ تو بتاؤ تمہاری اور اس کی بیعت کے ہوتے ہوئے ہم کس کی اطاعت کریں دو بادشاہوں کی بیعت ایک وقت نہیں ہو سکتی۔

## امیر معاویہ کے دربار میں مسلمان عورتوں کی جرات مندی

عقد الفرید میں ان چند عورتوں کے حالات درج ہیں جو جنگ صفین \* 21 \* میں بنی ہاشم کی طرفدار تھیں اور عین جنگ کے موقع پر اہل شام کے خلاف نہایت جوش و خروش کے ساتھ حضرت علیؓ کے لشکر کو ابھارنے کے لئے خطبے اور اشعار پڑھتی تھیں۔ جنگ کے خاتمہ کے بعد جب امیر معاویہ نے جواب طلبی کے لئے ان کو بلوایا تو انہوں نے نہایت آزادی دلیری اور اخلاقی جرات کے ساتھ اپنے دلی خیالات ظاہر کئے اور جس بات کو وہ اپنے نزدیک حق جانتی تھیں اس کے اظہار میں امیر شام کا رعب و اقتدار ان پر کوئی اثر نہیں ڈال سکا۔

قرون اولیٰ کی مسلمان عورتوں کی بے غرضی، راست بازی اور حق گوئی کا عشر عشر

آج چودھویں صدی کے مسلمان مردوں میں بھی نظر نہیں آتا۔ اظہار حق کے لئے جو بے باکی و آزادی سلف صالحین میں تھی اور شاہان سلف باوجود اقتدار اور اختیارات کے تلخ و ناگوار مگر سچی اور بے لوث باتیں سننے میں جس تحمل و فراخ حوصلگی کا ثبوت دیتے اور اعیان دربار کے سامنے رعیت کے ضعیف ترین فرقہ (اناث) کو اپنے اور اپنے ظالم حکام کے اوپر اعتراض اور خوردہ گیری کرنے کا جو موقعہ دیتے تھے آج یہ سب باتیں خواب و خیال ثابت ہو رہی ہیں۔

وہ صورتیں الہی کس دیں بستی ہیں اب جن کے دیکھنے کو آنکھیں ترستی ہیں عورتوں کی حق گوئی اور امیر معاویہ کے حلم و بردباری کی کچھ کیفیت واقعات ذیل سے بخوبی معلوم ہو سکے گی۔

بنی ہلال کے قبیلہ کی ایک عورت بکارہ نام امیر معاویہ کے دربار میں حاضر ہوئی۔ عمر رسیدہ تھی بینائی میں بھی فرق تھا اور بدن میں ریشہ تھا۔ معاویہ نے سلام کا جواب دیا اور کہا افسوس! زمانہ نے تمہارا حال دگرگوں کر دیا۔ بکارہ بولی بے شک اس کی گردشیں ایسی ہی ہیں۔

مروان نے کہا امیر المومنین نے اس کا کلام بھی سنا ہے وہ اپنے اشعار میں آپ کو خلافت کا مستحق نہیں گردانتی اور یہ کہہ کر مروان نے اس کے کچھ اشعار سنائے۔

مروان کے بعد سعید بن العاص نے بھی بکارہ کے کچھ اشعار پڑھے جن میں بنو امیہ کی برائی اور خاندان علیؑ کی تعریفیں تھیں۔

بکارہ نے کہا اے معاویہ! مکر نے سے کچھ حاصل نہیں جھوٹ سے کچھ فائدہ نہیں اور جھوٹی خوشامد کی عادت نہیں اس لئے ان دونوں صاحبوں نے جو کچھ پڑھا ہے وہ میرا ہی کلام ہے لیکن جو کلام ان کو معلوم نہیں ہے اور انہوں نے نہیں پڑھا وہ اس سے بھی زیادہ سخت ہے۔

معاویہ نے ہنس کر کہا۔ ہو گا لیکن یہ امر تمہاری حاجت براری کرنے سے مجھ کو مانع نہیں آ سکتا تم اپنی حاجت بیان کرو میں فراخ دلی کے ساتھ اسے پورا کروں گا۔ غیرت مند عورت نے جواب دیا۔ اس بے لطفی کے بعد اظہار حاجت نامناسب ہے۔ یہ کہا اور اٹھ کر چلی گئی۔

معاویہ کے پاس عمرو 'سعید' عتبہ اور ولید موجود تھے عدی ابن قیس ہمدانی کی بیٹی زرقا کا ذکر چلا جو اپنی قوم کے ساتھ جنگ صفین میں شریک تھی۔ سب نے اس کے

اشعار سنائے جن سے اس کی قوم اشتعال میں آ کر معاویہ کی فوجوں پر حملے کرتی تھی۔ امیر نے کہا بتاؤ اس کے ساتھ کیا سلوک ہونا چاہئے۔ مصاحبوں نے یہ دیکھ کر امیر غصہ میں ہے اور اس کا منشاء اس کو سزا دینے کا ہے۔ کہا اس کا قتل واجب ہے۔

امیر معاویہ نے ترشرو ہو کر فرمایا بہت برا مشورہ ہے جو تم نے دیا ہے۔ کیا مجھ کو ایک ایسی عورت کا قاتل مشہور کر کے دنیا میں بدنام کرنا چاہتے ہو جو اس وقت میرے ملک میں اور میرے قابو میں ہے۔ زرقا اس وقت کوفہ میں تھی۔ معاویہ نے عامل کوفہ کو خط لکھا کہ زرقا کو عزت و احترام کے ساتھ چند معتمد محرموں اور قبیلہ کے سرداروں کے ہمراہ اس طرف روانہ کر دو۔

عامل نے زرقا کو طلب کیا اور امیر کا پیغام سنایا۔ زرقا نے کہا اگر امیر نے میرا وہاں جانا میری مرضی پر رکھا ہے تو مجھے جانے میں عذر و انکار ہے۔ اور اگر حتمی حکم ہے تو بہر حال جانا پڑے گا۔

غرض عامل نے اس کو تزک و احتشام کے ساتھ روانہ کر دیا جب معاویہ کے پاس پہنچی تو پوچھا سفر کس طرح طے ہوا کہا جس طرح لڑکی ماں کی گود میں پرورش پاتی ہے یا بچہ گہوارہ میں سوتا ہے امیر نے کہا ہم نے اسی طرح عامل (گورنر) کو ہدایت کی تھی پھر کہا تم کو معلوم ہے کہ تم کیوں بلائی گئی ہو۔ کہا جو راز مجھ سے پوشیدہ ہے کیونکر اس سے آگاہ ہو سکتی ہوں

امیر معاویہ اے زرقا کیا تو جنگ صفین میں سرخ اونٹ پر سوار نہیں تھی اور کیا تو اپنے خطبوں کی تیز و تند ہوا سے آتش حرب کو بھڑکا نہیں رہی تھی اور لوگوں کو قتل و خون میں لتھڑنے کے لئے جوش نہیں دلا رہی تھی۔ آخر اس کا سبب

زرقا امیر المومنین! زمانہ انقلاب انگیز ہے

بیک لحظہ بیک ساعت بیک دم دگرگوں می شود احوال عالم  
حوادث و واقعات کا سلسلہ برابر جاری ہے۔

امیر زرقا تجھ کو اپنا اس دن والا خطبہ یاد ہے۔

زرقا واللہ مجھ کو یاد نہیں۔

امیر:- مجھ کو تو یاد ہے سنو! تم اپنی فوج اور اپنے قبیلہ کے جوانوں کو خطاب کر کے کہہ رہی تھیں ”تم اس فتنہ سے بچو جو ظلمت کے پردے ڈال رہا ہے اور لوگوں کو راہ

راست سے بہکا رہا ہے۔ یہ کیسا اندھا، بہرا اور گونگا فتنہ ہے کہ نہ ہانکنے والوں کی ہانک سنتا ہے اور نہ کھینچنے والے کی مرضی پر چلتا ہے۔ دیکھو چراغ آفتاب کے سامنے روشن نہیں ہوتا (یعنی علیؑ کی موجودگی میں معاویہ کی کوئی ضرورت نہیں) ستارے چاند کے سامنے ماند رہتے ہیں۔ پس اے مہاجرین یاد رکھو عورتوں کی آرائش مہندی سے ہے اور مردوں کی خون سے۔

ان الفاظ کے سننے کے بعد امیر نے کہا۔ اے زرقا جو خون علی نے بہائے ان میں تو بھی شریک تھی۔

زرقا امیر المومنین! خدا آپ کا بھلا کرے گزشتہ واقعات سنا کر آپ نے میرے دل کو پرجوش بنا دیا اور میری مردہ روح کو پھر زندہ کر دیا۔

امیر کیا اس بات سے کہ تم علی کے ساتھ شریک تھیں تم کو خوشی ہے۔

زرقا نہ صرف خوشی بلکہ فخر۔ امیر المومنین کو میرے خیالات کا بخوبی اندازہ ہو گیا ہو گا۔

امیر معاویہ علی کے ساتھ تیری وفاداری اس کی وفات کے بعد زیادہ قابل عزت ہے بہ نسبت اس محبت و عقیدت کے جو اس کی زندگی میں تم اس کے ساتھ رکھتی تھیں۔ اے زرقا! جس چیز کی تجھے خواہش ہو مجھ سے مانگ! تجھ جیسی قابل وفادار اور حق گو عورت کی ضروریات کا پورا کرنا میرا فرض ہے۔

زرقا جس کے برخلاف میں ہمیشہ اپنے خیالات ظاہر کرتی رہی لڑائی میں فوجوں کو بھڑکاتی رہی اب اس سے کس منہ سے سوال کروں۔ بغیر سوال اور خواہش کے جو کچھ عنایت ہو گا اس کو بسر و چشم قبول کروں گی۔

امیر معاویہ نے زرقا اور اس کے ہمراہیوں کو انعام و اکرام اور خلعت دے کر رخصت کیا اور درباریوں سے اس کی آزادانہ روش کی تعریف کی۔

### ام سنان کی آزادانہ گفتگو

معاویہ کی طرف سے مروان گورنر مدینہ تھا اکثر لوگ اس کی خود رائیوں اور سختیوں کے شاکی تھے مگر دربار معاویہ میں کسی کو شکایت کی جرات نہ تھی۔ مروان نے ایک لڑکے کو کسی قصور پر یا کسی بہانے سے قید کر دیا۔ اس کی دادی ام سنان بنت حشم مروان کے پاس پہنچی اور اس کی بے گناہی اور اپنی ضعیفی کا اظہار کیا مگر مروان نے ایک



نہ سنی۔

آخر وہ شک آ کر معاویہ کے دربار میں گئی اپنا حسب نسب بیان کیا۔ امیر معاویہ نے پہچان کر کہا۔ تو وہی تو نہیں جو ہم پر تبرا کرتی تھی اور ہمارے دشمنوں کو ہمارے مقابلہ پر برا انگیکھتہ کرتی تھی۔

ام سنان۔۔۔ اے معاویہ! عبد مناف کی اولاد کو اخلاق پاکیزہ اور علم وسیع دیا گیا ہے وہ واقف ہو کر انجان نہیں بنتے اور حلم کے بعد سفاہت اختیار نہیں کرتے اور عفو کے بعد انتقام نہیں لیتے۔

امیر معاویہ۔۔۔ بے شک ہم ایسے ہی ہیں مگر کیا تم وہی تو نہیں ہو جس نے اپنے اشعار میں علی مرتضیٰ کی مدح و ثنا اور ان کے مخالفین کی تضحیک کی تھی اور کچھ اشعار بھی جو ام سنان نے لکھے تھے سنا دیئے۔ ام سنان! بے شک یہ اشعار میرے ہی ہیں لیکن میں امید کرتی ہوں کہ آپ ہمارے لئے (علیؑ کے بعد) بہتر خلیفہ ثابت ہوں گے۔

امیر کے ایک درباری نے جو پاس ہی بیٹھا تھا ام سنان کے کچھ اور اشعار پڑھے جو بہت زیادہ سخت الفاظ میں تھے۔ امیر کا دل اور مکدر ہو گیا۔ یہ حالت دیکھ کر ام سنان نے کہا۔

”اے امیر المومنین! تیرے ایسے ہی مصاحبوں نے مسلمانوں کو تجھ سے ناراض کر رکھا ہے۔ ان کی باتوں کو جو خود غرضی اور جھوٹی خوشامد پر محمول ہوتی ہیں حقیر جان اور ان کو اپنا مقرب نہ بنا۔ اگر تو ایسے مصاحبوں سے بچتا رہے گا تو خدا کا قرب نصیب ہونے کے علاوہ مومنوں کے دلوں میں تیری جگہ ہو گی۔ تو ہمارے دلی خیالات سے واقف ہے ہم ان لوگوں میں نہیں ہیں جو منہ پر تعریف کریں اور پیٹھ پیچھے برا بھلا کہیں۔ جو چیز ہمارے دلوں میں جاگزین تھی ہم اس کو تجھ سے زیادہ محبوب رکھتے تھے لیکن اب جبکہ وہ نہیں ہے ہم علیؑ کے بعد تجھ کو بھی اور لوگوں کی نسبت زیادہ محبوب رکھتے ہیں۔

امیر معاویہ اور لوگوں سے تمہارا کیا مطلب ہے

ام سنان مروان بن الحکم اور سعید بن العاص جو تجھے اور تیری حکومت کو بدنام کر رہے ہیں۔

امیر معاویہ میرے ساتھ محبت و عقیدت کی کیا وجہ ہے

امیر معاویہ یہاں کیونکر آنا ہوا

ام سنان تمہارے حکم کی وسعت اور تمہارے غفور و گذر کے سبب سے۔  
مروان حاکم مدینہ کی شکایت لے کر آئی ہوں۔ نہ وہ انصاف کے ساتھ حکومت کرتا ہے نہ شریعت کے موافق فیصلے، خلق خدا اس سے تنگ ہے۔ میرا پوتا بھی اس نے جیل میں ڈال دیا ہے میں داد خواہی کے لئے اس کے پاس گئی تھی مگر وہ پتھر سے بھی زیادہ کرخت اور حنظل سے بھی زیادہ کڑوا نکلا۔ اب میں مجبور ہو کر اس دربار میں آئی ہوں جہاں مروان کی نسبت زیادہ غفو اور درگذر کی امید ہے۔

امیر معاویہ نے کاتب (میر غشی) کو اشارہ کیا کہ رہائی کا حکم لکھ کر ام سنان کے حوالے کر دو اور اس کی صاف گوئی اور اظہار حق و صداقت میں بے خوفی و بے جگری کی وجہ سے پانچ ہزار درہم زادراہ کے لئے اور ایک اونٹ سواری کے لئے دے کر اس کو رخصت کیا۔

## معاویہ سے بغض اور علی سے محبت

امیر معاویہ نے ایک مرتبہ موسم حج میں بنی کنانہ کی ایک عورت کو جو مدینہ میں قیام کرنے کی وجہ سے دارمہ جعونیہ کے نام سے مشہور تھی بلوایا اور پوچھا۔  
دارمہ! جانتی ہے تجھ کو کیوں بلایا گیا ہے  
دارمہ! غیب کا علم خدا ہی کو ہے۔

معاویہ! کیا یہ صحیح ہے کہ تو علیؑ کے ساتھ محبت رکھتی تھی اور اس میں تو نے مجھ سے کیا بڑائی دیکھی۔

دارمہ! علیؑ سے مجھے اس لئے محبت تھی کہ وہ رعیت کے ساتھ انصاف کرتا تھا، سب کو استحقاق کے موافق حقوق دیتا تھا، مسکینوں سے محبت رکھتا اور دینداروں کی تعظیم کرتا تھا۔ اور تجھ سے بغض کی یہ وجہ تھی کہ تو اپنے سے افضل کے ساتھ لڑا اور جس کا تو مستحق نہ تھا اس حالت کا طالب ہوا، تو نے خون ریزی کرائی، فیصلوں میں ناانصافی اور ہوائے نفس کے موافق حکومت کی۔ اس کو تیری طرح حکومت نے فتنہ میں نہیں ڈالا اور دولت نے تیری طرح اس کو غافل نہ کیا۔

امیر تو نے اس کا کلام بھی سنا۔

دارمہ کیوں نہیں خود اس کی زبان سے۔ اس کا کلام تاریکی سے دلوں کو اس طرح



جلا کرتا تھا جیسے تیل برتن کا زنگ چھڑا دیتا ہے۔

امیر اگر کوئی ضرورت ہے تو بیان کر۔ میں تیری کھری کھری باتوں سے بہت خوش ہوا۔

دارمہ مجھے سو اونٹنیاں سرخ رنگ کی درکار ہیں جن کے ساتھ ان کے دربان بھی ہوں۔

امیر اگر میں سو اونٹنیاں تجھ کو دے دوں تو پھر تیرے دل میں علیؑ کے برابر میری جگہ ہوگی یا نہیں۔

دارمہ سبحان اللہ یہ آرزو!

امیر نے جواب میں یہ دو شعر پڑھے۔

انالم اعد ابالحلم منى عليكم فمّن نالنى بعدى يومل اللحم  
خنيها هنيا وانكرى فعل ماجد جزاك على حرب العداوة بالسلم  
ترجمہ :- اگر میں تمہارے ساتھ فراخ حوصلگی سے پیش نہ آؤں تو پھر کون ہے میرے  
بعد جس سے اس کی امید کی جائے۔ یہ اونٹنیاں تجھ کو مبارک ہوں اور یاد رکھ اس  
شخص کو جس نے تیرے ساتھ عداوت کی جگہ صلح کا سلوک کیا ہے اس کے بعد امیر  
نے کہا۔ واللہ اگر علی زندہ ہوتا تو ان حالات میں ایک اونٹنی بھی تجھ کو نہ دیتا۔  
دارمہ نے کہا۔ واللہ! یہ سچ ہے اونٹنی تو اونٹنی وہ بلی کا ایک بچہ تک بھی  
مسلمانوں کے مل میں سے دینے والا نہ تھا۔ (سليم التواريخ)

### ام الخیر کا بیباکلانہ کلام

امیر معلویہ نے ایک مرتبہ کوہ کے والی کو لکھا کہ ام الخیر بنت خریش ابن سراقہ کو  
بہ عزت و احترام ہمارے پاس روانہ کر دو۔ ام الخیر بڑی آزاد خیال اور بے باک عورت  
تھی۔ وہ اہل شام سے لڑنے اور حضرت علیؑ کا ساتھ دینے کے لئے اپنے فصیح و بلیغ اور  
پر زور اشعار لوگوں کو سنایا کرتی تھی۔ جب وہ دربار میں آئی تو اس نے  
السلام علیک یا امیر المومنین ورحمۃ اللہ وبرکاتہ

کے الفاظ سے امیر کو سلام کیا۔ امیر نے جواب مسنون دے کر شکریہ ادا کیا کہ تم نے  
مجھے امیر المومنین کے لقب سے یاد کیا ہے۔

ام الخیر۔ (کل اجل کتاب) یعنی ہر چیز کی مدت معین ہے۔

امیر نے ادھر ادھر کی باتیں کرنے کے بعد پوچھا۔

”عمار یاسر کے قتل کے وقت تم نے کیا خطبہ پڑھا تھا؟“

ام الخیر۔ اگر پہلے سے تیار کیا ہوا ہوتا تو یاد بھی رہتا۔ چند جملے تھے جو صدمہ کے سبب ٹپک پڑے تھے اس موقعہ کے بعد کبھی خیال بھی پیدا نہیں ہوا کہ کیا کہا اور کب کہا۔ اس کے سوا اگر کوئی اور کلام آپ سننا چاہتے ہیں تو حاضر ہوں۔

امیر اپنے مصاحبوں کی طرف متوجہ ہوئے اور پوچھا کسی کو اس کا کلام یاد ہے۔ ایک نے جس کو کچھ یاد تھا ام الخیر کے اس بلغ خطبے کے چند فقرے امیر کے سامنے پڑھے جس میں علی مرتضیٰؑ کے فضائل و مناقب کا ذکر تھا اور اہل شام سے لڑنے کی تحریک کی گئی تھی۔ امیر نے یہ کلام سن کر کہا۔

”ظاہر ہے کہ اس کلام سے تیرا مطلب میرے قتل کے سوا اور کچھ نہ تھا۔ اگر میں تجھے قتل کرا دوں تو اس میں کوئی قباحت اور حرج نہیں ہے۔“

ام الخیر۔ واللہ مجھ کو ہرگز شاق نہیں کیونکہ آپ کی شقاوت سے مجھے سعادت بلکہ شہادت نصیب ہو گی۔

امیر۔ عثمان ابن عفانؓ کے باب میں تو کیا کہتی ہے

ام الخیر۔ جب وہ خلیفہ ہوئے تو لوگ ان سے راضی تھے اور جب ان کی شہادت کا واقعہ ظہور میں آیا تو ناراض تھے۔

امیر۔ مدح ایسی ہی (گول مول) ہوتی ہے

ام الخیر۔ خدا گواہ ہے اس سے کوئی اور مطلب نہیں وہ سابقین اولین میں سے تھے اور بے شک آخرت میں ان کا مرتبہ بلند ہو گا۔

امیر۔ زبیر کے متعلق تمہارا کیا خیال ہے

ام الخیر۔ جن کے جنتی ہونے کی شہادت خود رسول مقبول دے چکے ہوں اور جو رسول اللہ کی پھوپھی کے بیٹے اور ان کی مصیبت کے ساتھی ہوں ان کے حق میں میری رائے کیا وزن رکھتی ہے

اس کے بعد ام الخیر نے کہا اے معاویہ! تو قریش میں احکم الناس مشہور ہے ان سوالوں سے مجھے معذور رکھ۔ ان کے سوا اور جو تیرا جی چاہے مجھ سے پوچھ لے۔ امیر نے سوالات موقوف کئے اور معقول ہدیہ دے کر رخصت کیا۔ (سلیم التواریخ)

حضرت امام حسینؑ کی بے مثال شہادت

کچھ \* 22 \* لوگ تو امیر معاویہ کی زندگی ہی میں ان کے بیٹے یزید کی بیعت کے لئے تلوار کے زور اور جان کے خوف سے اس کی ویسعدی کو تسلیم کر چکے تھے مگر ابھی کئی لوگ ایسے موجود تھے جنہوں نے ایک بد چلن ' شرابی اور بدکار کی بادشاہی تسلیم کرنے سے انکار کر دیا تھا اور یہ کہہ دیا تھا کہ اسلام نے مسلمانوں کو اپنا خلیفہ اجتماع اور مشورہ کے ساتھ مقرر کرنے کا حکم دیا ہے نہ کہ تلوار کا رعب دکھا کر۔ آخر یزید \* 23 \* جب تخت پر بیٹھا تو اس نے ولید بن عقبہ حاکم مدینہ کو خط لکھا کہ جس طرح ہو امام حسینؑ عبد اللہ بن عمر فاروقؓ عبد الرحمن بن ابوبکر صدیقؓ اور عبد اللہ بن زبیرؓ کو میری بیعت کے لئے آمادہ کرو۔

چونکہ امام حسینؑ کا اثر سب سے زیادہ تھا ولید بن عقبہ نے ان کو بلایا اور یزید کا منشا ظاہر کیا۔ آپ نے فرمایا کسی طرح ممکن نہیں کہ ایک فاسق ' فاجر ' بدکار ' زانی اور اخبث ترین شخص کے ہاتھ پر بیعت کی جائے۔

سید الشہدا اور ان کی جماعت کے اس انکار سے اسلام کی کمال حرمت ٹپکتی ہے اگر آپ دنیاوی وجاہت یا ذاتی اغراض کے دلدادہ ہوتے یا صداقت سے جان چھپاتے تو یزید کی بیعت سے کبھی انکار نہ فرماتے کیونکہ وہ آپ کو اپنی بیعت کے صلہ میں ہر نعمت دینے کو تیار تھا۔ لیکن یہ کس طرح ممکن تھا کہ آپ اپنی جان کے خوف سے اپنی خاندانی صداقت و حق پرستی اور اس جرات و حریت کو خیرباد کہہ دیتے جو اسلام نے آپ کو سکھائی تھی اور جس کی تعلیم آپ نے اپنے نانا رسول کریم صلی اللہ علیہ وسلم اور اپنے باپ حضرت علی مرتضیٰ کی آغوش میں حاصل کی تھی۔

اہل کوفہ کے دعوت دینے پر آپ کوفہ کو روانہ ہو گئے مگر جس طرح اہل کوفہ نے حضرت علیؑ آپ کے والد اور حضرت امام حسنؑ آپ کے بھائی کے ساتھ دغا کی تھی وہی فریب آپ کے ساتھ بھی کیا اور صلح کر لینے اور یزید کی پناہ میں آ جانے کا مشورہ دیا۔ مگر آپ نے یہ مشورہ منظور نہ فرمایا۔

آخر آپ 10 محرم الحرام کو شہید کر دیئے گئے۔ آپ کے اہل بیت میں سے بھی سولہ آدمی شہید ہوئے۔ یہ واقعہ کربلا میں ہوا۔ اس کا قصہ بڑا طویل ہے اور کوئی قلب اس کے سننے کا متحمل نہیں ہو سکتا۔

یہ ہولناک واقعہ ہم کو ایثار ' قربانی ' حق گوئی ' صبر اور استقلال کا سبق سکھاتا ہے امام حسین اور ان کی جماعت کی کثیر تعداد نے شہید ہو جانا منظور کیا اپنی آنکھوں کے

سامنے جوان بیٹے قتل کرائے ، اپنی گودوں میں معصوم بچوں پر تیر چلوائے۔ خود جاں بحق ہو گئے مگر ایک فاسق ، فاجر اور بدکار بادشاہ کے ہاتھ پر جو صرف اپنی طاقت اور تلوار کے زور سے اپنی حکومت کا سکہ بٹھانا چاہتا تھا بیعت نہ کی۔ ان کی شہادت ہمارے لئے ایک نمونہ تھی ایک سبق تھی لیکن کتنے لوگ ہیں جو اس پر عمل کر رہے ہیں۔

جو حق کے دشمن تھے جو آزادی و حریت کو کچلنا چاہتے تھے جو اپنی حکومت و سلطنت کے رعب میں حقانیت پر پردہ ڈالنا چاہتے تھے۔ جنہوں نے ذاتی اغراض ، نام و نمود اور حصول اعزاز کے لئے فدایان حق کا ساتھ چھوڑا ، ان کی گردنیں کٹوائیں۔ وہ آج کہاں ہیں۔

لیکن جن خدا کے بندوں نے سچائی کے اظہار ، کلمات حق اور احیائے سنت کے لئے اپنی گردنیں کٹوائیں بارہ سو سال کے کروڑوں انسان ان کے خون ناحق کا ماتم کرتے ہیں ، ان کے نام کا ادب و احترام کرتے ہیں اور جن کو خدا نے توفیق عمل دی ہے وہ امام حسینؑ کی اس شہادت و ایثار نفسی سے فائدہ بھی اٹھاتے ہیں۔

\*\*\*\*\*

\*\*\*\*\*

## خلیفہ عبد الملک -- ولید و سلیمان وغیرہ حضرت عبد اللہ ابن زبیرؓ کو ان کی والدہ کی نصیحت

خلیفہ عبد الملک \* 24 \* بن مروان بڑا عالم اور پرہیزگار بادشاہ گزرا ہے۔ حجاج بن یوسف (جس نے اپنی شقاوت قلبی سے ہزار ہا مسلمانوں کا خون کیا ہے) پہلے اسی کا وزیر تھا۔ عبد الملک کے بیٹے ولید نے اسے وزارت سے ہٹا کر عراق و فارس کا گورنر بنا دیا تھا۔

عبد الملک کی خلافت اور حجاج کی گورنری کے زمانے میں عبد اللہ بن زبیرؓ نے (اہل حجاز و عراق نے جن کی بیعت کر لی تھی) مکہ میں پناہ لی۔ حجاج نے محاصرہ کر لیا اور کعبۃ اللہ پر گولے چلائے۔ عبد اللہ ابن زبیرؓ کے جب اکثر ساتھی ان کو چھوڑ گئے تو وہ اپنی والدہ کے پاس آئے اور اپنی مجبوریوں کا اظہار کیا کہ میں اس وقت بے یار و مددگار ہوں چند آدمی ابھی تک ہمراہ ہیں مگر وہ بھی زیادہ عرصہ تک تکالیف کا مقابلہ نہ کر سکیں گے۔ ماں بڑی ثابت قدم تھیں وہ مجبوریوں اور مصلحتوں کو ایمان و اسلام اور حق و صداقت کے مقابلہ میں بالکل چھوڑ بیٹھتی تھیں انہوں نے جواب دیا۔

”اگر تم اپنے آپ کو حق پر جانے ہو تو اظہار حق میں جو بھی مصائب آئیں انہیں مروانہ وار برداشت کرو اور باطل کا مقابلہ کرو یہاں تک کہ تم اور تمہارے ہمراہی اظہار حق کے لئے قربان ہو جائیں اور اگر تمہیں صرف حب جاہ اور دنیوی جاہ و جلال سے غرض ہے تو جس قدر جلدی تمہاری ہستی مٹ جائے بہتر ہے۔“

عبد اللہ ابن زبیرؓ نے کہا۔ مجھے اظہار حق میں کوئی خوف نہیں ہے صرف اندیشہ یہ ہے کہ میرے قتل کے بعد میری لاش کی بے حرمتی نہ کی جائے۔ ماں نے جواب دیا اے فرزند ابکری جب ذبح ہو جاتی ہے تو اس کو لٹکانا اور اس کا چمڑا وغیرہ اتارنا اس کو کوئی تکلیف نہیں دیتا۔

آخر عبد اللہ ابن زبیرؓ نے جاں بکف ہو کر لڑائی کی۔ چونکہ ہمراہیوں کی تعداد بہت قلیل تھی اس لئے قتل ہو گئے۔ یہ واقعہ 73 ہجری کا ہے۔

### طارق ابن زیاد کی گفتگو

خلیفہ ولید \* 25 \* بن عبد الملک بن مروان کے زمانے میں مسلمانوں کی حکومت ہسپانیہ تک جا پہنچی تھی ہسپانیہ کی فتح کے ابتدائی ایام میں طارق بن زیاد اور موسیٰ بن

نصیر امیران اسپین تھے اور انہی کی کوششوں سے ہسپانیہ فتح بھی ہوا تھا۔ طارق نے جو مال غنیمت حاصل کیا تھا اس میں حضرت سلیمان علیہ السلام کے زمانہ کی ایک زمرہ کی میز بھی تھی جو سونے اور موتیوں سے آراستہ تھی جس کے تین سو ساٹھ پائے خالص سونے کے تھے۔

طارق نے یہ میز خلیفہ کے لئے حاصل کی لیکن موسیٰ بن نصیر کو جو رتبہ میں طارق سے بلند درجہ پر تھا یہ برا معلوم ہوا۔ اس نے طارق سے تمام مال کسی نہ کسی بہانے سے لے لیا اور اس پر نافرمانی کا الزام لگا کر خلیفہ کے نام سے اس کو معزول اور قید کر دیا۔

یہ ناانصافی دیکھ کر تمام سردار خاموش تھے طارق نے اپنی جان سے ہاتھ دھو کر خود ہی جرات کی اور کہا۔ ”اے سردار! مجھے یقین ہے کہ میں بے گناہ ہوں اور صرف حسد کا شکار ہو رہا ہوں۔ میں نے جو کچھ کیا ہے خدا اور مسلمانوں کے خلیفہ کے لئے کیا ہے مجھے بھروسہ ہے کہ خلیفہ بھی مجھ کو بے قصور قرار دے گا۔“

موسیٰ پر اس کا کچھ اثر نہ ہوا بلکہ اس نے خفیہ طور پر اس کے مار ڈالنے کا ارادہ کیا۔ لیکن طارق کسی نہ کسی طرح خلیفہ تک پہنچ گیا اور اس نے اصل حالات سن کر طارق کو پھر بحال \* 26 \* کر دیا۔

## خلیفہ کے روبرو بے گناہ مقتول کے باپ کا بے باکانہ کلام

خلیفہ سلیمان بن عبد الملک کو موسیٰ سپہ سالار کے خاندان سے عداوت ہو گئی۔ اس نے موسیٰ کے بیٹے عبدالعزیز کو جو بہت ہردلعزیز تھا اور جس نے ایک عیسائی شاہزادی سے نکاح کر لیا تھا کسی ترکیب سے عین نماز کے وقت قتل کرا دیا اور قاتلوں نے اس کا سر خلیفہ کے پاس بھیج دیا۔

عبدالعزیز کا باپ موسیٰ بھی دربار میں موجود تھا خلیفہ سلیمان نے مرحوم کے بد نصیب باپ کو سر دکھایا اور پوچھا پہنچانتے ہو یہ کس کا سر ہے۔ موسیٰ نے نہایت نفرت کے ساتھ منہ ایک طرف پھیر لیا اور کہا میں بخوبی پہچانتا ہوں اور دعا کرتا ہوں کہ اس شخص پر کوئی بلاء آسمانی نازل ہو جس نے اپنے سے بہتر اور مخلوق کے خیر خواہ کو محض اپنی ذاتی عداوت کی وجہ سے قتل کر دیا ہے۔

یہ کہہ کر دربار سے نکل گیا اور مکہ میں جا کر بیٹے کے غم میں شکستہ دل ہو کر



انتقال کر گیا۔

## حضرت سعد بن مسیب کی صاف بیانی

91 ہجری میں خلیفہ ولید حج سے فارغ ہو کر مدینہ گئے اس زمانہ میں عمر بن عبدالعزیز مدینہ کے گورنر تھے۔ خلیفہ نے مسجد میں جانے کا ارادہ کیا حکم ہوا سب لوگ مسجد سے باہر نکال دیئے جائیں۔ لیکن سعید بن مسیب ایک بزرگ باوجود اصرار کے بیٹھے رہے اور کہنے لگے۔ یہ عجیب خلیفہ آیا ہے جو خانہ خدا میں بھی لوگوں کو نہیں بیٹھنے دیتا۔

جب خلیفہ مسجد کے دروازے پر آگیا تو پہرہ داروں نے کہا خلیفہ آتے ہیں سلام کو اٹھئے تو انہوں نے فرمایا۔

”خدا کے گھر میں دو کا سلام نہیں ہو سکتا اور نہ مسجد میں اس امتیاز کی ضرورت ہے۔ مسجد میں بادشاہ کی حیثیت سے نہیں بلکہ ایک مسلمان کی حیثیت سے آنا چاہئے۔“  
خلیفہ کی نظر جب سعید پر پڑی تو پوچھا کون ہے عمر بن عبدالعزیز کو سعید کا ادب ملحوظ تھا اور ان کے زہد و ورع کے قائل تھے۔ کہا سعید ہیں بصارت میں فرق آگیا ہے حضور کو دیکھتے تو کھڑے ہو جاتے اور سلام کرتے۔ خلیفہ نے کہا۔ میں خود ان کے پاس جاؤں گا۔ چنانچہ خلیفہ نے ان کا مزاج پوچھا تو کہا الحمد للہ خیریت ہے۔

حضرت سعید بن مسیب جو تابعین میں سب سے بڑا مرتبہ رکھتے ہیں ان کے واقعات حریت طلب دنیا کے لئے نمونہ ہیں انہوں نے کبھی کسی بادشاہ یا امیر کے عطیہ کو قبول کرنا گوارا نہ کیا اور نہ کبھی کسی سلطنت کا وظیفہ خوار بننا پسند کیا اس لئے ان کی زبان اظہار حق کے لئے ہمیشہ بے باک رہی۔

ایک دن خلیفہ ہشام کا قاصد ان کے سامنے سے گزرا بلا کر پوچھا۔ ”بنی مروان کو تم کس حال میں چھوڑ آئے۔“ بولا بخیریت۔ فرمایا تم نے اس حال میں چھوڑا ہے کہ انسانوں کو بھوکا رکھتے ہیں اور کتوں کو کھلاتے ہیں۔“

قاصد کا چہرہ غصہ سے سرخ ہو گیا لیکن انہوں نے کوئی پرواہ نہ کی۔ دوستوں نے عرض کی۔ اپنی جان کے درپے کیوں ہو۔ جواب دیا جب تک میں حق پر ہوں خدا مجھ کو بے یار و مددگار نہ چھوڑے گا۔

آخر ان آزاد گویوں کا نتیجہ یہ ہوا کہ کڑا کے کی سردی میں ان کے بدن پر ٹھنڈا



پانی ڈال کر ان کو کوڑے لگائے گئے، قید کیا گیا، ان کے قتل کا سامان ہوا اور آخر میں یہ فرمان جاری ہوا کہ نہ ان کے پاس کوئی بیٹھے اور نہ کوئی ان سے بات چیت کرے لیکن اس حالت میں بھی ان کی سیف زبانی کم نہ ہوئی۔

ایک قاصد فرمان شاہی لے کر ان کے پاس آیا فرمان کو بکری کے منہ میں دے دیا۔ وہ چبا گئی فرمایا اس کا یہی جواب ہے۔

## اعمش کوئی کا دنداں شکن جواب خلیفہ ہشام کو

خلیفہ ہشام \* 27 \* بن عبد الملک نے ایک مرتبہ اعمش \* 28 \* کوئی کو ایک خط لکھا کہ عثمان بن عفان کے مناقب اور علی بن ابی طالب کے مثالب جمع کر کے میرے پاس بھیج دو۔ اعمش نے پہلے تو کوئی جواب نہ دیا لیکن جب سختی سے دریافت کیا گیا تو انہوں نے مجبور ہو کر لکھا۔ اے ہشام! اگر عثمانؓ میں دنیا بھر کی بھلائیاں موجود ہیں تو تیری ذات کو اس سے کوئی فائدہ نہیں اگر علیؓ میں زمانہ بھر کی برائیاں ہوں تو تیری ذات کو اس سے کچھ نقصان نہیں۔ \* 29 \*

## ایک بزرگ کا ایک معزز عہدہ کی قبولیت سے انکار

ہشام \* 30 \* بن عبد الملک کے زمانہ میں ایک بزرگ ابراہیم بن عیلہ کے نام سے تھے ان کے زہد و اتقا اور دیانت کی وجہ سے ہشام نے ان کو خراج مصر کی تولیت کا عہدہ دینا چاہا مگر انہوں نے اپنے آپ کو اس کے ناقابل سمجھ کر انکار کر دیا۔ ہشام ناراض ہوا اور اس کی ناراضگی اس کی تیز و تند نظروں سے ٹپکنے لگی آخر اس نے غصہ کے لہجہ میں کہا۔ تمہیں یہ عہدہ منظور کرنا ہو گا۔

حریت و گستاخی اور بیوقوفی و دانائی میں جو فرق ہوتا ہے ابراہیم ابن عیلہ اس سے خوب واقف تھے اس وقت تو خاموش ہو رہے کچھ عرصہ کے بعد جب ہشام نے کہا ہاں کہو کیا کہنا چاہتے ہو تو ابراہیم نے کہا۔ خدا نے اپنے پاک کلام میں ارشاد فرمایا ہے کہ ہم نے اپنی امانت زمین و آسمان کے سپرد کرنا چاہی مگر انہوں نے انکار کر دیا۔ جب اس انکار پر خدا ان سے ناخوش نہ ہوا تو آپ مجھ سے کیوں ناراض ہوتے ہیں۔ خلیفہ نے یہ جواب سن کر آپ کی جگہ کسی اور کو تعینات کر دیا۔

خالد بن صفوان کا معمول یہ تھا کہ اول تو وہ بادشاہوں کے پاس جاتے ہی نہ تھے اور جاتے تھے تو مخلوق خدا اور خود بادشاہ کی بھلائی اور بہتری کے لئے۔ ایک دن وہ

ہشام کی خدمت میں گئے۔ اس نے کہا خالد کوئی اچھی سی بات سناؤ۔ انہوں نے کہا۔ ایک صاحب اقبال بادشاہ اپنے محلات کی طرف اشارہ کر کے اپنے جلیسوں سے کہنے لگا۔ یہ کس کے محلات ہیں انہوں نے کہا حضور کے! پھر کہا یہ فوج کس کی ہے سب نے کہا حضور کی! یہ خزانہ کس کا ہے اور کیا اتنا خزانہ کسی اور کے پاس بھی تھا انہی میں ایک بڑھا تجربہ کار چچی بات منہ پر سنانے والا بھی تھا اس نے کہا سب کچھ حضور ہی کا ہے مگر اتنا فرمائیے جو کچھ آپ کے پاس ہے کیا اس میں کبھی کمی نہ آئے گی۔ وہ آپ کے پاس بطور میراث پہنچا ہے یا نہیں۔ اور اسی طرح آپ کے جانشین کو بطور میراث ملنے والا ہے یا نہیں۔ بادشاہ نے کہا خزانہ میں بے شک کبھی نہ کبھی کمی کی توقع ہے اور خزانہ کیا اور دوسری چیزیں کیا سب مجھے میراث میں ملی ہیں اور میراث ہی میں جائیں گی۔

اس بڑھے تجربہ کار نے کہا پھر ایسی چیز کا کیا غرور۔ جو پہلے آپ کے پیشرو کے پاس تھی تو اس کے ساتھ نہ گئی۔ اب آپ کے پاس ہے تو آپ کے ساتھ نہ جائے گی اور کل آپ کے جانشین کو ملے گی تو اسے قبر میں ڈال کر آپ پھر واپس آ جائے گی۔ خلیفہ ہشام پر اس قصہ نے بڑا اثر کیا اس قدر رویا کہ اس کی داڑھی تر ہو گئی۔ چند روز تک محلات سے بھی باہر نہ نکلا۔

اراکین سلطنت خالد بن صفوان پر بہت ناراض ہوئے کہ تم امیر المومنین کے عیش و آرام میں خلل انداز ہوتے ہو۔ انہوں نے کہا صرف اس لئے کہ خلق خدا کو ان سے آرام پہنچے۔ مجھے معذور رکھو میں نے عہد کیا ہوا ہے کہ جب کسی بادشاہ کے پاس جاؤں گا تو اس کو یاد خدا اور خوف خدا اور حقوق عباد اللہ سے غافل نہ ہونے دوں گا۔ ہشام پر انہی باتوں کا اثر تھا کہ وہ بیت المال میں روپیہ بہت کم جمع ہونے دیتا تھا۔ اس کا قول تھا کہ روپیہ جمع کرنے کے لئے نہیں ہے بلکہ حق داروں کو سب سے پہلے ان کے حقوق پہنچانے چاہئیں۔ یہ ہمیشہ خوں ریزی کو مکروہ سمجھتا رہا۔

ہشام اپنے بھائی یزید بن عبد الملک کے بعد 105 ہجری میں بادشاہ ہوا۔ ربیع الآخر 125 ہجری میں انتقال کر گیا۔ 70 ہجری و 80 ہجری کے درمیان اس کی پیدائش بتائی جاتی ہے۔

ولیعہدی کے متعلق ایک مخلص

## پرائیویٹ سیکرٹری کا تاریخی مشورہ

خلیفہ سلیمان \* 31 \* بن عبد الملک کو جب اپنی زندگی سے مایوسی ہو گئی تو اس نے رجاہ بن حیوۃ (اپنے کاتب یا سیکرٹری) سے کہا میں لڑکے کو و یعہد کرنا چاہتا ہوں ! رجاہ نے کہا وہ یہاں موجود نہیں ہے سلیمان نے دوسرے لڑکے کی طرف اشارہ کیا۔ انہوں نے کہا وہ ابھی نابالغ ہے بلکہ یہاں تک کہہ دیا کہ اگر حضور کو قبر میں اپنی حفاظت منظور ہے تو کسی متقی و صالح کو و یعہد کیجئے۔

خلیفہ نے کہا پھر تمہاری رائے میں کون جانشین ہونا چاہئے رجاہ نے کہا آپ کے چچازاد بھائی عمر بن عبد العزیز اس قابل ہیں جو خلافت کا کام عمدہ طور سے انجام دے سکیں چنانچہ خلیفہ نے منظور کر لیا۔ بعد میں سلیمان نے ایک خلافت نامہ اس مضمون کا لکھا کہ میرے بعد عمر بن عبد العزیز اور اس کے بعد یزید بن عبد الملک و یعہد ہو۔ خلافت نامہ پر اپنی مر لگا دی اور بند کر کے رجاہ ابن حیوۃ کے حوالہ کیا اور حکم دیا کہ بغیر اس کے کھولنے اور نام ظاہر کرنے کے اس خلافت نامہ کی بیعت کراؤ۔ رجاہ نے تعمیل کرائی چاہی لیکن سب لوگوں نے اس قسم کی بیعت سے انکار کر دیا۔ سلیمان نے حکم دیا کہ اب جو انکار کرے اس کو فوراً قتل کر دو۔ یہ بڑا سخت حکم تھا اس حکم نے لوگوں کی آزاد خیالی، حق گوئی اور حریت کا خاتمہ کر دیا کسی کو دم مارنے کی مجال نہ رہی۔

آخر ایک شخص نے جی کڑا کر کے یہ عذر پیش کیا کہ ہم امیر المومنین کو سلام کرنا اور ان سے بالمواجہ گفتگو کرنا چاہتے ہیں۔ جب وہ شخص معہ وفد دربار میں آیا تو حکم ہوا کہ رجاہ بن حیوۃ کے ہاتھ میں جو خلافت نامہ ہے اس کو بخوشی قبول کر لو اور اس میں جس کا نام درج ہے اس پر بیعت کرو۔ اس میں تمہارے لئے ہر قسم کا فائدہ ہے جو خلیفہ مقرر ہو گا وہ تمہاری فلاح اور بہبود کا حامی ہے لیکن ابھی مصلحت ملکی کی وجہ سے اس کے نام کے اظہار کی ضرورت نہیں۔ سب نے بیعت کر لی۔

## گورنر مدینہ کا حق پسندانہ اعلان

عمر بن عبد العزیز نے 76 ہجری میں مدینہ کی گورنری کے زمانہ میں فقہاء اور علماء کو بلایا اور کہا۔

”امور شرعی میں میرا فیصلہ آپ لوگوں کی رائے سے ہو گا آپ لوگ تکلیف کر کے حق کے اظہار میں مجھے مدد دیں اللہ تعالیٰ آپ کو اس کا اجر دے گا۔ اگر میرے کسی عامل کو آپ ظلم کرتے دیکھیں یا ان کے جور و تعدی کی خبر آپ تک پہنچے تو آپ لوگوں کا فرض ہے کہ مجھے خبر دیں۔“ اس کے علاوہ اس قسم کے مضمون کا ایک عام اعلان بھی کرا دیا۔

## سعید بن جسر کی صاف گوئی

عبدالملک \* 32 \* اور اس کے بیٹے خلیفہ ولید اول کے زمانہ میں حجاج بن یوسف کوفہ اور عراق کا ایک نہایت ظالم گورنر تھا۔ سعید بن جسر جو اعلیٰ درجہ کے مفسر اور محدث تھے اسی ظالم کے ہاتھوں شہید ہوئے۔ ان کی شہادت کا واقعہ بڑا طویل ہے اور چونکہ اس کے لفظ لفظ سے راستہ، صبر، استقلال، حق گوئی اور حریت کا اظہار ہوتا ہے اس لئے اس کا کچھ خلاصہ درج کیا جاتا ہے۔

حجاج --- تم محمد رسول اللہ صلی اللہ علیہ وسلم کے بارہ میں کیا کہتے ہو؟  
سعید --- وہ رحمتہ العالمین امام الہدیٰ ہیں۔

حجاج --- حضرت علیؑ جنت میں ہیں یا دوزخ میں

سعید --- جب تک جنت میں جا کر تمام لوگوں کو شناخت نہ کر لوں اس کا جواب کس طرح دے سکتا ہوں۔

حجاج --- تمہارے علم میں سابقہ خلفاء میں کون اچھا تھا اور موجودہ خلیفہ کیسا ہے

سعید --- وہی اچھا ہے جس نے اللہ اور اس کے رسول کو خوش رکھا۔

حجاج --- تمہارے علم میں کس نے اللہ اور اس کے رسول کو خوش رکھا۔

سعید --- اس کا علم اللہ ہی کو ہے اور وہی غیب داں ہے۔

حجاج --- (جواہرات منگا کر) دیکھتے ہو یہ جواہرات ہیں۔

سعید --- ہاں جواہرات ہیں۔ اگر یہ قیامت کے عذاب سے بچنے کے لئے جمع کئے گئے

ہیں تو خیر۔ ورنہ اس دن کی گھبراہٹ اور مصیبت سے بچو جب عورت اپنے دودھ پیتے بچے کو بھی فراموش کر دے گی۔

حجاج --- بتاؤ میں کس طریق سے تم کو قتل کروں

سعید --- جو حیثیت تم اپنے لئے پسند کرو۔ کیونکہ جس حیثیت سے تم مجھے قتل کرو گے

اسی حیثیت سے خود بھی قتل کئے جاؤ گے۔

حجاج --- کیا تم معافی کی درخواست کرنا چاہتے ہو

سعید --- مجھے کوئی ضرورت نہیں۔ معافی اللہ تعالیٰ کی ہی طرف سے ہے۔

حجاج نے ان کے قتل کا حکم دیا۔ سعید مجلس سے ہنستے ہوئے باہر نکلے۔ حجاج نے پھر بلایا اور کہا یہ وقت رونے کا ہے یا ہنسنے کا اور ہنسنے کی وجہ کیا ہے فرمایا مجھے تیرے تکبر اور اللہ تعالیٰ کے تحمل اور اس کی بے نیازی پر تعجب آیا۔ آخر اس ظالم نے آپ کو شہید کرا دیا۔

### علمائے حق کا اظہار صداقت

ابراہیم تیمی کوفہ کے ایک حق گو عالم تھے حجاج کے قید خانہ میں انہوں نے عمر بسر کر دی۔ یحییٰ بن عامر کہتے ہیں کہ یہ پہلے شخص ہیں جنہوں نے قرآن میں نقطے لگائے۔ حجاج نے ان کو عراق سے جلا وطن کرا دیا۔ آوارہ گرد خراسان پہنچے وہاں کے گورنر نے ان کی بڑی تعظیم کی اور قضا کا منصب پیش کیا لیکن چند دن بھی نہ گزرنے پائے تھے کہ یہاں سے بھی الگ ہونا پڑا۔

امام منصور بن معمر نے قید خانہ میں جانا اس لئے پسند کیا کہ وہ ایک جابر حکومت کی طرف سے عہدہ قضا قبول کرنا نہیں چاہتے تھے۔

امام شعبی کی جلالت شان سے کون واقف نہیں کوفہ وطن تھا مختار کے زمانہ حکومت میں کوفہ سے بھاگ کر ان کو مدینہ آنا پڑا حجاج کے زمانہ میں وہ کوفہ آکر دارالامارۃ میں عزت و تکریم کے ساتھ رہنے لگے لیکن جب علمائے کوفہ نے حجاج کے مقابلہ میں فوج کشی کی تو امام شعبی نے دونوں فوجوں کے بیچ میں کھڑے ہو کر حجاج کے مظالم بیان کئے۔

اتفاق سے علماء کی فوج کو شکست ہوئی۔ امام شعبی نے گھر پہنچ کر کواڑ بند کر لئے اور نو مہینے اسی حال میں بسر کر دیئے۔ پھر ایک دن موقعہ پایا تو فوج میں بھرتی ہو کر خراسان چل دیئے وہاں ان کو ایک عہدہ جگہ مل گئی۔ ابھی پورا اطمینان بھی نہیں ہوا تھا کہ حجاج کے مخبروں نے جاسوسی کی اور والی خراسان کے نام حکم آیا کہ شعبی کو فوراً پکڑ لو اگر وہ بچ کر نکل گیا تو تمہیں سزا دی جائے گی۔

والی جو امام موصوف کی جلالت شان سے واقف تھا اس نے ہرچند چاہا کہ وہ کہیں



نکل جائیں لیکن انہوں نے کہا کہ اب بچنا مشکل ہے۔ آخر پابز بخیر دار الامارۃ کو روانہ کئے گئے مگر خدا جانے کیا خیال آیا کہ حجاج نے ان کو رہا کر دیا۔

### ظالم گورنر سے آزادانہ گفتگو

طاؤس الحرمین (اصل نام ذکوان بن کیسان) علمائے تابعین میں رئیس العلماء کے لقب سے مشہور تھے پچاس صحابہ کو انہوں نے دیکھا تھا 32 ہجری میں پیدا ہوئے تھے۔ اپنی عمر میں چالیس حج کئے مستجاب الدعوات، بے مثل فقیہ و عالم اور پرمیزگار تھے 106 ہجری میں 74 سال مکہ مکرمہ میں انتقال فرمایا۔

حجاج بن یوسف ثقفی اس زمانہ میں مکہ کا گورنر تھا اس نے بلوا بھیجا۔ آپ ڈرتے ڈرتے گئے۔ حجاج نے خلاف امید اپنی داہنی جانب مسند کے پاس جگہ دی۔

کچھ باتیں ہو رہی تھیں کہ یمن سے ایک شخص آیا حجاج نے اپنے بھائی محمد بن یوسف حاکم یمن کی خیر خیریت پوچھی۔ یمنی نے کہا جب میں نے اس کو چھوڑا ہے وہ ریشمی کپڑے پہنے ہوئے تھا۔ حجاج نے کہا میرا مطلب اس کے عادات و اطوار سے ہے۔

یمنی نے کہا وہ ظالم، ستمگر، بدکار اور خالق کا گنہگار ہے حجاج نے آنکھیں بدل کر کہا۔ تم کو معلوم ہے کہ وہ میرا حقیقی بھائی ہے اور میرے نزدیک اس کا کیسا مرتبہ ہے یمنی نے جواب دیا۔ میں سب کچھ جانتا ہوں مگر زیادہ زبان کھلوانے کی کیا ضرورت ہے۔

حجاج تو خاموش ہو گیا اور زاہد یمنی بلا اجازت واپس ہو گیا طاؤس الحرمین بھی کوئی بہانہ بنا کر یمنی کے پیچھے پیچھے روانہ ہو گئے دربار سے باہر آ کر اس سے کہا۔ آپ کی صحبت سے مستفید ہونا چاہتا ہوں۔ یمنی نے کہا یہ نہیں ہو سکتا جو لوگ بادشاہوں اور حاکموں کے ساتھ مسند پر تکیہ لگا کر بیٹھتے ہوں ان کو بوریا نشینوں کی صحبت سے کیا حاصل حالانکہ تم جانتے ہو کہ تم سے لوگ شرعی مسائل میں رجوع کرتے ہیں اور استفتا پوچھتے ہیں۔ طاؤس الحرمین نے کہا سچ ہے لیکن جیسا ہے ہمارا امیر ہے وہ ہم پر حکمراں بنایا گیا ہے آپ بھی تو اس کے طلب کرنے پر فوراً چلے آئے۔

یمنی زاہد نے کہا۔ جب تم کو حاکم وقت تک رسائی ہے تو رعایا کی ترجمانی کیوں نہیں کرتے، کیوں نہیں حق کی رغبت اور عدل و داد کی طرف اس کو توجہ دلاتے، خدا

لی نسبت خدا کے بندہ کا خوف تم پر زیادہ غالب ہے۔

طاؤس الحرمین نے کہا۔ اب توبہ کرتا ہوں اور خدا سے بخشش کی دعا مانگتا ہوں اور التجا کرتا ہوں کہ اپنی صحبت سے مستفید ہونے کی اجازت دیجئے۔

یمنی نے کہا خدائے تعالیٰ تم کو حسن عمل کی توفیق دے میرا ایک رفیق بہت غیور اور صاف گو ہے لگی لپٹی نہیں رکھتا وہ علم پر عمل کو ترجیح دیتا ہے۔ ڈرتا ہوں کہ تم آگئے تو وہ چلا جائے گا یہ کہہ کر وہ یمنی زاہد جہاں سے آیا تھا وہیں چلا گیا۔

**حجاج بن یوسف سے ایک نڈر اور حق گو نو عمر لڑکے کی گفتگو**

حجاج اپنے محل کے دریچہ میں نشست فرما تھا عراق کے بعض سردار بھی حاضر تھے ایک لڑکا جس کے بال اس کی کمر تک لٹک رہے تھے فلک نما عمارت کو غور سے دیکھا دائیں بائیں نظر کی اور با آواز بلند کہا۔ ”کیا اونچی اونچی زمینوں پر نشان بناتے ہو، بے فائدہ اور مضبوط قلعے بناتے ہو۔ اس خیال سے کہ ہمیشہ جیتے رہو گے۔“

حجاج تکیہ لگائے بیٹھا تھا یہ سن کر سیدھا ہو گیا اور کہنے لگا لڑکے تو مجھے عقلمند اور ذہین معلوم ہوتا ہے ادھر آ۔۔۔ وہ آیا تو اس سے کچھ باتیں کرنے کے بعد کہا۔ کچھ پڑھو۔ لڑکے نے پڑھنا شروع کیا۔

**اعوذ باللہ من الشیطان الرحیم۔ انا جاء نصر اللہ والفتح ورايت الناس یخرجون من بین اللہ افواجاہ**

ترجمہ = شیطان رحیم سے خدا کی پناہ مانگتا ہوں۔ جبکہ خدا کی مدد اور فتح آئی۔ اور تو دیکھے کہ لوگ خدا کے دین سے فوج در فوج نکلے جا رہے ہیں۔

حجاج --- یہ ظنون پڑھو یعنی داخل ہوتے ہیں۔

لڑکا --- بے شک داخل ہی ہوتے تھے مگر تیرے عہد حکومت میں چونکہ لوگ نکلے جا رہے ہیں اس لئے میں نے خروج کا صیغہ استعمال کیا۔

حجاج --- تو جانتا ہے میں کون ہوں۔

لڑکا --- ہاں میں جانتا ہوں کہ **ثقیف** کے شیطان سے مخاطب ہوں۔

حجاج --- تو دیوانہ ہے اور قابل علاج ہے۔ اچھا امیر المومنین کے بارے میں تم کیا کہتے ہو

لڑکا --- خدا ابوالحسن (حضرت علیؑ) پر رحمت کرے۔



حجاج --- میری مراد عبد الملک بن مروان سے ہے۔  
 لڑکا --- اس نے تو اتنے گناہ کئے ہیں کہ زمین و آسمان میں نہیں سما سکتے۔  
 حجاج --- ذرا ہم بھی تو سنیں کہ وہ کون کون گناہ ہیں  
 لڑکا --- ان گناہوں کا ایک نمونہ تو یہ ہے کہ تجھ جیسے ظالم کو حاکم بنایا۔ تو وہ ہے کہ  
 غریب رعایا کا مال مباح اور خون حلال سمجھتا ہے۔  
 حجاج نے مصاحبوں کی طرف دیکھا اور کہا اس گستاخ لڑکے کے بارے میں کیا کہتے  
 ہو سب نے کہا اس کی سزا قتل ہے کیونکہ یہ اطاعت پذیر جماعت سے الگ ہو گیا  
 ہے۔

لڑکا --- اے امیر! تیرے مصاحبوں سے تو تیرے بھائی فرعون کے مصاحب اچھے تھے  
 جنہوں نے حضرت موسیٰ اور ان کے بھائی کے متعلق فرعون سے کہا تھا کہ ان کے قتل  
 کرنے میں جلدی نہ کرنا چاہئے۔ یہ کیسے مصاحب ہیں کہ (محض خوشامد کی وجہ سے)  
 بغیر سوچے سمجھے میرے قتل کا فتویٰ دے رہے ہیں۔

حجاج نے یہ سوچ کر کہ ایک معصوم لڑکے کے قتل سے ممکن ہے شورش عظیم نہ  
 ہو جائے نہ صرف اس کے قتل کا ارادہ ملتوی کر دیا بلکہ اب خوف دلانے کی بجائے نرمی  
 سے کام لینا شروع کیا اور کہا۔ اے لڑکے! تمہذیب سے گفتگو کر اور زبان کو بند  
 کر۔۔۔ جا میں نے تیرے واسطے چار ہزار درہم کا حکم دے دیا ہے (اس کو لے کر اپنی  
 ضرورتیں پوری کر لے)

لڑکا --- مجھے درہم و دام کی کوئی ضرورت نہیں۔ خدا تیرا منہ سفید اور تیرا ٹخنہ اونچا  
 کرے۔

حجاج نے اپنے مصاحبوں سے کہا سمجھتے ہو اس کا مطلب کیا ہے سب نے کہا۔  
 امیر ہم سے بہتر سمجھتا ہے۔ حجاج نے کہا اس نے اس فقرہ سے کہ خدا تیرا منہ سفید  
 کرے میرے لئے کوڑھ کے مرض کی دعا کی ہے اور ٹخنہ اونچا ہونے سے سولی لٹکانا  
 مراد لیا ہے۔

حجاج نے لڑکے سے کہا۔ ہم نے تیری نوخیزی پر رحم کیا ہے اور تیری ذہانت  
 و ذکاوت اور تیری جسارت و جرات کی وجہ سے تیری خطا معاف کی ہے۔ اس کے بعد  
 اس لڑکے نے حجاج سے اور بھی باتیں کیں۔ اس کے چلے جانے پر اپنے مصاحبین سے  
 کہا خدا کی قسم! میں نے اس سے زیادہ دلیر اور سرکھٹ کسی کو نہیں پایا اور امید ہے

کہ وہ بھی مجھ جیسا کسی کو نہ پائے گا۔

## حضرت عمر عبد العزیز

### حضرت عمر بن عبد العزیز کی صاف بیانی

خلیفہ ولید اول نے قصد کیا کہ اپنے بھائی سلیمان کو ولید بنی سہیل سے معزول کر کے اپنے بیٹے کو ولید بنادے۔ لوگوں نے طوعاً و کرہاً مان لیا لیکن حضرت عمر بن عبد العزیز نے (جو اس زمانہ میں گورنر تھے) نہ مانا کیونکہ سلیمان میں وہ خلافت کے آثار پاتے تھے اور اس کو جانشینی کا مستحق جانتے تھے۔ ولید صرف محبت پدری کی غرض سے اپنے بیٹے کو ولید بنانا چاہتا تھا حالانکہ سوائے بیٹا ہونے کے اس میں اور کوئی وصف نہ تھا۔

ولید نے ناراض ہو کر عمر بن عبد العزیز کو قید کر دیا لیکن انہوں نے اپنی حریت و آزادی اور حق گوئی و صاف بیانی کے مقابلہ میں عمدہ اور قید کی کوئی پرواہ نہ کی۔ تین برس کے بعد آخر کسی نے ولید سے سفارش کر کے رہا کر دیا۔ لیکن اپنی بات پر جس کو وہ ملک اور مسلمانوں کے لئے بہتر سمجھتے تھے۔ برابر اڑے رہے۔

### بادشاہ خزانے کا مالک نہیں بلکہ امین ہے

حضرت عمر بن عبد العزیز کی زوجہ محترمہ کو ان کے والد خلیفہ عبد الملک بن مروان نے ایک بیش قیمت گوہر دیا تھا۔ عمر بن عبد العزیز جب امیر المومنین ہوئے تو انہوں نے فرمایا۔ اپنا تمام زیور بیت المال میں داخل کر دو ورنہ میں تم سے الگ ہو جاؤں گا۔ کیونکہ مجھے گوارا نہیں کہ تم اور تمہارے زیور (جو رعایا کے روپے سے بنے ہیں) اور میں ایک گھر میں رہ سکیں۔ وہ بھی نیک بخت بیوی تھی اس نے سارا زیور بیت المال میں داخل کر دیا۔

عمر بن عبد العزیز کے بعد جب یزید بن عبد الملک بادشاہ ہوا تو اس نے اپنی بہن یعنی آپ کی زوجہ محترمہ سے کہا۔ آپ چاہیں تو اپنا زیور واپس لے سکتی ہیں۔ انہوں نے فرمایا۔ جو چیز اپنی خوشی سے میں ان کی حیات میں داخل خزانہ کر چکی ہوں اب ان کے بعد واپس لے کر کیا کروں گی۔

عمر بن عبد العزیز کے صاحبزادے کہتے ہیں کہ مجھ سے ابو جعفر منصور (خلیفہ دوم عباسیہ) نے پوچھا تمہارے والد کی کیا آمدنی تھی۔ کہا کل چار سو دینار۔ یہ آمدنی رفتہ رفتہ کم ہو رہی تھی۔ اگر وہ اور زندہ رہتے تو اور بھی کم ہو جاتی۔

عمر بن مہاجر (جن کو آپ نے کوتوال شہر مقرر کیا تھا) کہتے ہیں آپ کی تنخواہ دو درہم روزانہ مقرر تھی۔ آپ کا چراغ دان تین لکڑیوں کو کھڑا کر کے اس پر مٹی رکھ کر بنایا جاتا تھا۔ جب اراکین سلطنت آپ کے پاس رات کو جمع ہوتے اور معاملات سلطنت میں گفتگو کرتے تو آپ بیت المال کا چراغ جلائے رکھتے جب دربار برخاست ہو جاتا تو اس کو گل کر کے اپنا چراغ جلا لیتے۔

جب آپ خلیفہ ہوئے تو آپ نے گھر کے اخراجات کم کر دیئے گھر سے شکایت ہوئی۔ آپ نے فرمایا میری تنخواہ میں اس قدر وسعت نہیں ہے کہ تمہارا سابقہ خرچ جاری رکھوں۔ باقی رہا بیت المال اس میں تمہارا بھی اتنا ہی حق ہے جتنا اور مسلمانوں کا۔

ایک دن بنو مروان یعنی شاہی خاندان کے لوگ آپ کے رشتہ برادری والے آپ کے مکان پر آئے۔ آپ کے بیٹے سے ملے اور کہا خلیفہ سے جا کے کہو کہ آپ سے پہلے جس قدر خلفاء ہوئے ہیں سب ہمارے لئے عطایات اور جاگیریں مخصوص کرتے رہے ہیں۔ آپ نے ہم پر تمام چیزیں حرام کر دیں کیا بوجہ قربت بھی ہمیں کچھ حق نہیں پہنچتا۔ آپ نے جواب دیا۔

جاگیریں اس لئے بند ہیں اور عطایات اس لئے موقوف ہیں کہ بیت المال میں غریبوں اور امیروں سب کا روپیہ جمع ہے تمہیں جاگیریں دے دوں اور روپیہ تمہارے عیش و عشرت کے لئے وظیفوں کی صورت میں بانٹ دوں تو یتیموں، یتیموں، مسکینوں اور حق داروں کو کیا دوں اور خدا کی نافرمانی کر کے قیامت کے عذاب سے کس طرح نجات حاصل کروں۔ باقی رہا حق قربت۔ تو میرے نزدیک اس معاملہ میں تم اور ایک ادنی مسلمان (جس کو تم ادنی سمجھتے ہو) برابر ہو۔

جریر بن خطیفی نے ایک مرتبہ آپ کی شان میں قصیدہ پڑھا جس سے حسن طلب کی جھلک آ رہی تھی۔ آپ نے اشعار سننے کے بعد فرمایا مشکل یہ ہے کہ قرآن شریف کی رو سے تمہارا کوئی حق بیت المال پر ثابت نہیں ہوتا۔ جریر نے عرض کیا۔ امیر المؤمنین میں بحیثیت مسافر حقدار ہوں۔ یہ سن کر آپ نے اپنی جیب خاص سے اس کو پچاس دینار عطا فرمائے۔

بنی مروان چونکہ آپ سے ناراض رہتے تھے اس لئے کہ آپ نے وہ تمام روپیہ جو سالانہ وظیفوں اور مختلف بے محل عطایات میں انہیں ملتا تھا موقوف کر دیا تھا۔ آپ

ان سے کہتے تھے کہ بیت المال پر میرا کوئی حق قبضہ اور دخل نہیں ہے۔ میں اس کا نگران محافظ اور امین ہوں۔ یہ غریبوں اور یتیموں کا مال ہے یہ عطایات کی صورت میں تقسیم نہیں ہوتا۔ بلکہ بنی امیہ نے جو مال غصب کیا ہوا تھا وہ بھی آپ نے واپس لے کر بیت المال میں داخل کرایا۔ بنی امیہ خطبوں میں حضرت علیؓ کی شان میں بے ادبی کرتے تھے آپ نے سختی کے ساتھ اس کی ممانعت کر دی۔ بنو امیہ اس بات سے برا مناتے تھے۔

آخر انہوں نے اس نیک نہاد خلیفہ کے (جس کے عہد خلافت کو خلافت راشدہ میں تسلیم کیا جاتا ہے اور جن کے انتقال پر حضرت خواجہ حسن بصری نے فرمایا تھا۔ آج دنیا کا سب سے بہتر آدمی اٹھ گیا) قتل کی \* 33 \* سازش کی اور ایک غلام کو زہر خورانی پر آمادہ کیا۔ مدت خلافت دو سال پانچ ماہ سے زیادہ نہ تھی۔

انتقال سے پیشتر آپ نے اس غلام کو اپنے پاس بلایا جس نے آپ کو بنی امیہ کی تحریک سے زہر دیا تھا۔ فرمایا تو نے مجھے زہر دے دیا آخر کس طمع نے تجھے اس فعل پر برانگیزی کی۔

اس نے کہا آپ کے بھائی بندوں نے ایک ہزار دینار دیا ہے اور آزاد کرنے کا وعدہ بھی کیا ہے۔

آپ نے فرمایا ہزار دینار کہاں ہیں۔ کہا گھر میں ہیں۔ ارشاد ہوا جلد لاؤ۔ وہ غلام جب دینار لے آیا تو آپ نے اس تمام روپے کو بیت المال میں داخل کر دیا کہ یہ سب غریبوں کا چھینا ہوا روپیہ ہے یہ غریبوں ہی کے خزانہ میں جانا چاہئے۔

پھر غلام سے کہا۔ اب یہاں سے بھاگ جاؤ اس طرح کہ کسی کو نظر نہ آسکو۔

(تاریخ الخلفاء علامہ جلال الدین سیوطی)

آج کتنے بادشاہ، رئیس اور امراء ہیں جن کو خدا نے حکومت اور استطاعت عطا کی ہے اور وہ اپنے مالوں کے صحیح مصرف کا جائزہ لیتے ہیں، کتنے بادشاہ ہیں جو حضرت عمر بن عبدالعزیز کی طرح مخلوق کی گاڑھی کمائی کا روپیہ مخلوق خدا کی فلاح و بہبود میں صرف کرتے ہیں اور آپ صرف ”گزارہ“ ہی لیتے ہیں۔ کتنے ہیں جو ایک ایک خال کے بدلے سمرقند و بخارا کے پروانے لکھ رہے ہیں۔ اور کتنے ہیں جن کی غلط بخششیوں نے مسلمانوں کو اپاہج، عیش پرست اور خدا جانے کیا کیا کچھ بنا دیا ہے۔

حضرت عمر عبدالعزیز کے گورنروں کو احکامات

عمرو بن قیس الکوفی کو جب آپ نے صالطہ کا حاکم بنایا تو ارشاد فرمایا۔  
 ”نیک لوگوں اور حقیقی خیر خواہوں سے خلا ملا رکھنا اور بدوں و بد خواہوں (جھوٹے  
 خوشامدیوں) سے پرہیز کرنا، ایسا کام نہ کرنا کہ آخر میں بدنامی اور رسوائی ہو، قتل سے  
 اجتناب کرنا، اپنی حالت ایسی بنانا کہ لوگ تمہارا مرتبہ بھی نہ بھول جائیں اور تم سے  
 الگ الگ بھی نہ رہیں۔“

جراح بن عباد اللہ خراسان کے حاکم تھے انہوں نے لکھا کہ اہل خراسان بغیر تلوار  
 کے سیدھے نہ ہوں گے جو رائے ہو اس سے مطلع فرمایا جائے۔ آپ نے ان کو تحریر  
 فرمایا۔ تم جھوٹ لکھتے ہو کہ اہل خراسان بغیر تلوار کے صلاح پر نہ آئیں گے۔ عدل  
 اور حق رسائی وہ چیزیں ہیں کہ اگر تم ان کو اختیار کرو گے تو وہ خود بخود شورش چھوڑ کر  
 درست ہو جائیں گے۔ جہاں تک ہو سکے ان دونوں باتوں کی اچھی طرح اشاعت کرو۔

### حضرت عمر بن عبدالعزیز کی حالت تحت نشینی کے وقت

آج بھی بادشاہ اور والیان ریاست تحت و تاج کے مالک بننے کے وقت تقریریں  
 کرتے، تہنیت کے جلسے منعقد کرتے اور خوشیاں مناتے ہیں لیکن قرن اول میں ایک  
 مسلمان بادشاہ کو جب تحت خلافت ملا تو اس نے خوشی و مسرت کا اظہار کس طرح کیا تھا،  
 کتنے ناچ مجرے اور کتنے جلسے ہوئے تھے، کتنی رنگ رلیاں اور کتنی زرباشیاں ہوئی  
 تھیں اور ان کا جلوس کس شان و شوکت اور کس دھوم دھام سے نکلا تھا؟

جب خلیفہ سلیمان بن عبدالملک کی وصیت کے مطابق حضرت عمر بن عبدالعزیز کی  
 جانشینی و خلافت کا اعلان عام ہو گیا تھا تو ایک جلوس تیار ہونے لگا داروغہ اصطبل خاصے  
 کا گھوڑا لے کر آیا۔ آپ نے اس پر سوار ہونے سے انکار کر دیا اور فرمایا میرا اپنا خچر  
 لے آؤ میرے لئے وہی کافی ہے صرف چند آدمیوں کی ہمراہی میں آپ تحت خلافت پر  
 متمکن ہوئے۔

جب آپ خلیفہ سلیمان کے جنازے سے واپس آئے آپ کے غلام نے کہا۔ آپ  
 غمگین کیوں ہیں۔ فرمایا مجھ سے بڑھ کر آج دنیا میں غمگین کون ہے مجھ پر یہ بار کیا کم  
 ہے کہ میں چاہتا ہوں قبل اس کے کہ میرا نامہ اعمال لکھا جائے اور مجھ سے حساب  
 طلب ہو۔ میں حق دار کا حق اس کو پہنچا دوں۔

بیعت لینے کے بعد جب آپ ممبر پر تشریف لے گئے تو خدا کی حمد و ثنا اور قرآن



ورسول کی شہادت کے بعد فرمایا۔

میں کسی حال میں تم سے بہتر نہیں ہوں البتہ میری ذمہ داریاں میری جواب دہی اور میرا بوجھ تم لوگوں سے زیادہ ہے۔ یاد رکھو خدا کے احکام کے خلاف جو حکم تمہیں ملے اس کی اطاعت تم پر واجب نہیں ہے خواہ وہ حکم دینے والا کوئی ہو۔

سل بن صدقہ کہتے ہیں کہ ایک روز آپ کے مکان سے رونے کی آواز آئی۔ لوگوں نے دریافت کیا تو معلوم ہوا کہ آپ نے اپنی لونڈیوں (باندیوں) سے فرما دیا ہے کہ میرے سر پر ایسا بار آ پڑا ہے کہ مجھے ہر وقت اس میں مشغول رہنا پڑے گا۔ اس لئے تم میں سے جو آزاد ہونا چاہے وہ آزاد ہو جائے جو رہنا چاہے وہ رہے مجھے تم میں سے کسی کی حاجت نہیں ہے۔

آپ کی حرم محترمہ فرماتی ہیں۔ بیعت لینے کے بعد جب آپ گھر آئے تو آپ کی داڑھی آنسوؤں سے تر تھی۔ میں نے گھبرا کر پوچھا خیریت تو ہے۔ فرمایا خیریت کہاں! میری گردن میں امت محمدی (صلی اللہ علیہ وآلہ وسلم) کا بوجھ ڈال دیا گیا ہے ننگے، بھوکے، بیمار، مظلوم، مسافر، قیدی، بچے بوڑھے، کم حیثیت، عیالدار، بے عیال، غرض دنیا بھر کا بوجھ میرے سر پر آ پڑا ہے۔ ڈرتا ہوں کہیں قیامت میں غفلت کی باز پرس نہ ہو۔

### حضرت عمر بن عبدالعزیز کے بیٹے کی اخلاقی و دینی جرات

عمر بن عبدالعزیز جس دن مسند خلافت پر بیٹھے ہیں اس دن رات تک بیعت اور خلیفہ سلیمان کی تجہیز و تکفین میں مشغول رہے۔ رات کو سونے کا اتفاق نہ ہوا۔ دوسرے روز صبح کو قیلولہ کا ارادہ کیا تو آپ کے فرزند عبدالملک نے کہا۔ حقداروں کے حقوق دوسروں کے ہاتھ میں ہیں اور آپ آرام کرنا چاہتے ہیں۔ فرمایا چند لحظہ قیلولہ کروں بعد نماز ظہر کے اس طرف توجہ کروں گا۔

لڑکے نے عرض کیا۔ کیا آپ کو اپنی زندگی پر اس وقت تک باقی رہنے کا وثوق ہے۔ یہ جواب سن کر لڑکے کی پیشانی پر بوسہ دیا، اس کی دینی اخلاقی جرات کی تعریف کی اور خدا کا شکر ادا کیا اور قیلولہ ترک کر کے ضروری معاملات کی طرف رجوع فرمایا۔

### حضرت عمر بن عبدالعزیز کی باغیوں سے منصفانہ گفتگو

آپ کے عہد حکومت میں بطام خارجی (شوذب) نے بعض اختلافات کی وجہ سے

بغاوت کی۔ امیر المومنین نے اس کو اس مضمون کا ایک خط لکھا۔

”ہم نے سنا ہے تمہاری بغاوت بغرض احیائے سنت اور تمہاری سرکشی بغرض حمایت اسلام ہے۔ ہمارا بھی یہی کام ہے کہ اسلام کی حمایت کریں اور سنت کے خلاف کوئی عمل نہ ہونے دیں۔ لیکن کیا یہ مناسب نہ ہو گا کہ اس معاملہ میں ہم تم مباحثہ و مناظرہ کر لیں۔ اگر ہم حق بجانب ہوں تو تم معہ اپنے متبعین کے ہماری اطاعت کرو۔ اگر تم حق بجانب نکلتے تو ہم اس پر مناسب غور کریں گے۔“

چنانچہ بطام نے اپنے دو قائم مقام بھیجے۔ امیر المومنین اور ان دونوں قائم مقاموں کے سوال و جواب نہایت دلچسپ، صاف گوئی، بے لوث اور آزادانہ بات چیت کا ایک اعلیٰ نمونہ ہیں اس لئے ان کا کچھ حصہ بطور خلاصہ لکھا جاتا ہے۔

امیر المومنین --- تمہاری بغاوت کا کیا سبب ہے

قائم مقام --- آپ نے اپنے خاندان والوں کے اعمال کی مخالفت کی ہے اور ان کا نام مظالم رکھا ہے۔ اگر وہ ناحق پر ہیں تو کیا ان پر لعنت کرنا روا نہ ہو گا۔

امیر المومنین --- تم جاہد اعتدال اور راہ راست سے دور جا پڑے جب میں نے اپنے خاندان والوں کے اعمال کو ظلم قرار دیا۔ اور ناجائز ذرائع سے جمع کردہ مال ان سے چھین کر بیت المال میں داخل کر دیا ہے۔ تو اب لعنت اور تیرہ کی کیا ضرورت ہے اور اگر اہل معاصی پر لعنت فرض ہی ہے تو بتاؤ فرعون جیسے بدترین خلاق پر قرآن شریف کی کون سی آیت اور حدیث شریف کی کون سی کتاب میں لعنت کا حکم ہے۔ یا تم نے کبھی اس پر لعنت بھی کی ہے۔

قائم مقام --- ہم کو یاد نہیں آتا کہ ہم نے کبھی اس پر لعنت کی ہو۔ نہ اس پر لعنت کرنا فرض ہے۔

امیر المومنین --- اب انصاف تمہارے ہی ہاتھ ہے۔ جب تم ایک بدترین خلاق پر لعنت اور نفریں نہیں کرتے جو مذہب حقہ کا دشمن بلکہ خدائی کا دعویدار تھا۔ تو میں ایسے لوگوں پر کیونکر لعنت کروں جو پابند صوم و صلوٰۃ ہیں۔ کیا ان کی سزا اور مذمت کے لئے یہ کافی نہیں ہے کہ میں نے باوجود ان کے اپنے اہل بیت ہونے کے ان کا مال و اسباب مسلمانوں کے عام خزانہ میں داخل کر دیا ہے اسلام نے مجرموں پر حد شرعی کا حکم دیا ہے لعنت ملامت کے لئے نہیں فرمایا۔

قائم مقام --- آپ نے جو کچھ فرمایا ہے صحیح لیکن آپ ان سے الگ ہو جائیں تو مناسب

ہے۔

امیر المومنین --- حضرت ابوبکرؓ نے مرتدوں کو قتل کیا۔ ان کا مال۔ مال غنیمت بنایا، ان کے زن و مرد قید کئے لیکن حضرت عمرؓ کا زمانہ آیا تو انہوں نے ان قیدیوں میں سے اکثروں کو فدیہ لے کر چھوڑ دیا کیا تم لوگ ان سے الگ ہو گئے۔  
قائم مقام --- نہیں۔

امیر المومنین --- اچھا اہل ہزوان پر جو تمہارے بزرگوں میں تھے اہل کوفہ نے خروج کیا اور اہل بصرہ نے خروج کے علاوہ قتل و غارت سے بھی کام لیا۔ کیا تم نے ان دونوں جماعتوں کو چھوڑ دیا۔  
قائم مقام --- نہیں۔

امیر المومنین --- باوجود اختلاف اعمال و افعال کے تم نے کسی کو نہ چھوڑا۔ پھر مجھے کیوں مجبور کرتے ہو۔ جو شخص اللہ کی وحدانیت اور اس کے نبی کی رسالت کی گواہی دے دے وہ تو اللہ اور رسول کے امن میں آ جائے۔ لیکن تمہاری طرف سے اس کو امن نصیب نہ ہو تم سنت کو زندہ رکھنے کا ارادہ کر رہے ہو یا اس کی ہلاکت کا۔  
قائم مقام --- (اس طرف سے ساکت ہو کر) اس شخص کے متعلق کیا حکم ہے جو جان بوجھ کر ایسے شخص کو اپنے بعد جانشین مقرر کرے جو ظالم ہو اور خلافت کے ناقابل۔  
امیر المومنین --- ایسا شخص میرے نزدیک خاطی ہے۔

قائم مقام --- یزید بن عبد الملک ظالم، فاسق اور بدکار ہے اور آپ اس کو اپنا ولیعہد کر کے دینی و دنیاوی کام ایسے فاجر کے سپرد کرنا چاہتے ہیں۔  
امیر المومنین --- میں نے ان کو اپنا جانشین نہیں کیا۔ مجھ سے پہلے جو خلیفہ تھا یہ اسی کا کام ہے اور تم بھی اچھی طرح جانتے ہو۔

قائم مقام --- بے شک ہم کو معلوم ہے لیکن اب ہم یہ جاننا چاہتے ہیں کہ کیا آپ بھی اس کی جانشینی کو برحق سمجھتے ہیں۔

یہ سن کر امیر المومنین آنکھوں میں آنسو بھر لائے اور دیر تک ساکت رہے۔ جس کا مطلب یہ تھا کہ وہ دل سے نہیں چاہتے تھے۔ لیکن مسلمانوں کے خون خرابہ اور باہمی فتنہ و فساد کی وجہ سے اس کا علانیہ اظہار بھی مناسب نہ سمجھتے تھے۔

آخر قائم مقاموں نے یک زبان ہو کر فرمایا۔ ہماری تسلی ہو گئی ہے کہ آپ خلیفہ برحق ہیں۔ اور آپ کے اقوال و افعال کتاب و سنت کے موافق ہیں۔ ہم اپنی آزاد گوئی

کے لئے معافی کے خواست گار ہیں اور آپ کے شکر گزار ہیں کہ آپ نے باوجود بادشاہ اور امیر المومنین ہونے کے ہماری باتیں تحمل و بردباری سے سنیں۔

## عید کے روز امیر المومنین کے بچوں کا حال

حضرت عمر بن عبدالعزیز کی بیوی نے ایک دن شکایت کی کہ عید الفطر سر پر آ رہی ہے سب لوگ نئے کپڑے پہنیں گے ایک ہمارے بچے ہیں کہ خلیفہ وقت کے فرزند ہونے کے باوجود پھٹے پرانے کپڑوں میں ہوں گے۔

امیر المومنین نے بیت المال کے خزانچی کو رقعہ لکھا کہ ہمارا حق خلافت ایک مہینہ کا پیشگی بھیج دیجئے۔

مہتمم بیت المال نے عرض کیا۔ بادشاہ کا حکم ہے مجھے کوئی عذر نہیں۔ لیکن امیر المومنین کو کیونکر یہ یقین ہے کہ وہ ایک مہینہ تک زندہ رہ سکتے ہیں اور اگر اس کا جواب نفی میں ہے تو غریبوں کے مال کا حق کیوں پیشگی ہی اپنی گردن پر رکھتے ہیں۔

فرمایا خزانچی کا خیال بہت صحیح ہے۔ اللہ اللہ! کیا لوگ تھے زبانیں حق کہنے کے لئے آزاد تھیں اور کان حق سننے کے لئے کھلے تھے خلوص کے ساتھ جسارت اور دلیری تھی اور فراخ دلی کے ساتھ شنوائی۔

## خلیفہ سے ایک گیارہ سالہ لڑکے کی گفتگو

حضرت عمر بن عبدالعزیز کو جب خلافت ملی تو اطراف و اکناف سے لوگ مبارکباد کے لئے آئے ان میں سے ایک حجازی لڑکا بھی تھا جو بے ریش و بروت اور بالکل نو عمر تھا۔ خلیفہ نے کہا۔ اے لڑکے کسی اپنے سے بڑی عمر والے کو گفتگو کرنے کے لئے پیش کر۔

لڑکا --- امیر المومنین! جب خدا بندے کو زبان متکلم اور دل ذکر کرنے والا عطا کرے تو وہ کلام کا مستحق ہوتا ہے۔ اور اے امیر المومنین اگر عمر کا لحاظ ہوتا تو اس وقت امت میں جو آپ سے بڑی عمر والے ہیں وہ خلافت کے زیادہ مستحق ہوتے۔

امیر المومنین --- اے لڑکے تو کیا کہنا چاہتا ہے

لڑکا --- ہم مبارکباد عرض کرنے کے لئے آئے ہیں۔ خدا نے ہم پر احسان کیا ہے کہ آپ جیسا عادل و منصف خلیفہ ہم پر مقرر کیا ہے۔

امیر المومنین --- اے لڑکے کوئی اور بات۔

لڑکا۔۔۔ بہت ایسے بادشاہ گزرے ہیں جو خدا کے حلم پر مغرور ہو گئے اور نہ سمجھے خدا کی لاشی میں بھی آواز ہوتی ہے خوشامدی مصاحبوں نے ان کو رعایا کے حالات سے غافل کر کے نفس پروریوں میں پھنسا دیا۔ بے شک ایسے لوگ جلتی ہوئی آگ کا ایندھن ہیں۔ اے امیر المومنین! ہماری دعا ہے کہ آپ ایسے لوگوں میں داخل و شامل نہ ہوں بلکہ دعا ہے کہ خداوند کریم اس امت کے نیک لوگوں کے ساتھ آپ کا حشر کرے۔

حضرت عمر بن عبدالعزیز نے اس لڑکے کی عمر پوچھی تو معلوم ہوا صرف گیارہ سال کی ہے۔ نسب پوچھا تو وہ لڑکا حسین ابن علی ابن ابی طالب کی اولاد میں سے نکلا۔

### خلفائے بنی امیہ کے زمانہ کے کچھ اور واقعات

آج بھی سلاطین کے یہاں علماء و رؤساء کی آمدورفت رہتی ہے حکام و امراء کی چوکھٹ پر آج بھی جبہ سائی ہوتی ہے۔ ہمارے بزرگان سلف کو بادشاہوں کے بلانے بلکہ ان کے مجبور کرنے سے درباروں میں جانا پڑتا تھا۔ بعض ایسے بھی تھے جو اپنی مرضی سے دربار میں جاتے تھے لیکن وہ لوگ ان کے بے جا رعب و اقتدار سے دبتے نہیں تھے اور چونکہ کوئی غرض لے کر نہ جاتے تھے اس لئے آزادانہ گفتگو کرتے تھے اور جن بادشاہوں یا حاکموں کو خداوند کریم نے اپنے مخالف و موافق باتیں سننے کی توفیق عطا کی تھی وہ سنتے تھے اور ان سے فائدہ حاصل کرتے تھے۔

### طاؤس کا جذبہ ایمانی

ایک مرتبہ ہشام بن عبدالملک حج کو جانے لگا تو طاؤس یمانی کو طلب کیا انہوں نے دربار میں پہنچ کر فرش کے کنارے جوتیاں اتاریں پھر السلام علیک کہہ کر اس کے برابر بیٹھ گئے اور کہا کیوں ہشام تیرا مزاج کیسا ہے

ہشام کو سخت غصہ آیا اور کہا یہ کیا گستاخانہ حرکتیں ہیں نہ مجھ کو امیر المومنین کہہ کر خطاب کیا، نہ کنیت کے ساتھ نام لیا نہ میرے ہاتھ چومے۔

طاؤس نے کہا ہاتھ تو میں نے اس لئے نہیں چومے کہ میں نے حضرت علیؑ سے سنا ہے کہ صرف دو شخصوں کا ہاتھ چومنا جائز ہے بیوی یا بچہ کا۔ اور امیر المومنین کا لفظ اس لئے استعمال نہیں کیا کہ تمام مسلمان تجھ کو امیر المومنین نہیں سمجھتے اس لئے میں اگر یہ لقب استعمال کرتا تو جھوٹا ہوتا۔ اور کنیت کی یہ کیفیت ہے کہ قرآن مجید میں خدا نے انبیاء اور اولیاء کے نام بغیر کنیت کے لئے ہیں مثلاً "داؤد"، "سلیمان"، "عیسیٰ"، "موسیٰ" اور

کافروں کو کنیت کے ساتھ خطاب کیا مثلاً "ابولہب۔  
ہشام متاثر ہوا اور کہا کوئی اور نصیحت بھی کرو۔

طاؤس نے کہا کہ میں نے حضرت علیؑ سے سنا ہے کہ دوزخ میں بڑے بڑے  
سانپ اور بچھو ہوں گے جو ان سلاطین کو کاٹیں گے اور ڈنک ماریں گے جو رعایا پر ظلم  
کرتے ہیں۔ یہ کہہ کر اٹھے اور چلے گئے۔

### ابوحازم کی عبرت آموز نصیحت

سلیمان بن عبد الملک مدینہ گیا تو ابوحازم کو بلا بھیجا اور کہا کیوں ابوحازم ہم لوگ  
کیوں موت سے ڈرتے ہیں۔ ابوحازم نے کہا چونکہ تمہاری دنیا آباد اور آخرت برباد  
ہے اس لئے تم کو آبادی سے ویرانے میں جاتے ہوئے ڈر لگتا ہے۔

### کلمہ حق کی سزا

حجاج بن یوسف نے حطیط زیات کو اپنے دربار میں بلایا اور کہا تم مجھ کو کیسا سمجھتے  
ہو

حطیط نے کہا تو خدا کا دشمن ہے۔ حجاج نے کہا اور عبد الملک ابن مروان۔ حطیط  
نے کہا اصل تو وہی ہے تو اس کی فرع ہے۔

حجاج نے اس پر نہایت بے دردی اور بے رحمی سے طرح طرح کے عذاب دے  
کر ان کو قتل کرا دیا لیکن انہوں نے اف تک بھی نہ کی۔

\*\*\*\*\*

\*\*\*\*\*



# چوتھا باب

خلفائے عباسیہ

## خلیفہ ابو العباس سفاح و خلیفہ منصور اظہار حق کی خاطر جاں فروشی

ابراہیم بن میمون صانع مروزی دوسری صدی ہجری کے فقہاء و علماء میں ممتاز درجہ رکھتے تھے۔ ابو مسلم خراسانی نے جب عروج و اقتدار حاصل کر کے خلفائے بنو امیہ اور ان کے طرف داروں کو تنگ کرنا بلکہ بے دریغ قتل کرنا شروع کیا تو ابراہیم ابن میمون اس جوہر تشدد کے دیکھنے کی تاب نہ لا کر اس کے پاس گئے اور خون ناحق سے باز رکھنا چاہا۔

ابو مسلم خراسانی اپنے پورے زور پر تھا وہ بنی امیہ کا نام نشان مٹا کر بنی عباس کی سلطنت قائم کرنا چاہتا تھا اس نے ابراہیم کی ایک نہ سنی بلکہ انہیں قید کر دیا۔ تمام فقہاء اور علماء جمع ہوئے ایک وفد کی صورت میں ابو مسلم کے پاس گئے اور کہہ سن کر رہا کرا لائے۔

چونکہ ابو مسلم بنو امیہ کے آدمیوں کو بے انتہا تکلیفیں دیتا اور ان کے بے تعداد آدمیوں کو قتل کرتا تھا اور کوئی اس کے آگے دم نہ مار سکتا تھا۔ اس لئے ابراہیم نے کہ حق گوئی ان کی گھٹی میں پڑی ہوئی تھی ابو مسلم کو پھر سرزنش کی۔ ابو مسلم نے ان کو گرفتار کرا کے بمقام مرو 131 ہجری یا 132 ہجری میں قتل کرا دیا۔۔۔ ابن مبارک کہتے ہیں کہ جب آپ کے شہید ہونے کی خبر امام ابو حنیفہ کو پہنچی تو وہ زار زار رونے لگے۔

(حدائق الحنیفہ حدیقہ دوم ص 108)

یہ زمانہ ابو العباس سفاح عبداللہ ابن محمد کا تھا جو بنی عباس کا سب سے پہلا بادشاہ تھا۔ سفاح نے 27 ربیع الاول کو بیعت لی اور 136 ہجری میں انتقال کیا۔ بنی امیہ کے ساتھ اس نے بڑے ظلم کئے ان کی قبریں تک اکھڑا کر ہڈیاں بھی جلوا دیں۔ خلیفہ منصور اس کا بھائی تھا۔

### ایک چوکیدار کی فرض شناسی

ابو العباس سفاح کا ولیعهد اس کا بھائی المنصور ابو جعفر تھا۔ جب وہ طلب علم کے لئے ادھر ادھر پھرا کرتا تھا تو ایک دن ایک منزل پر اترا جہاں ہر آدمی سے دو درہم محصول لیا جاتا تھا۔ چوکیدار نے کہا جب تک آپ محصول ادا نہ کریں گے یہاں قیام پذیر نہیں ہو سکتے۔

منصور نے کہا میں بنی ہاشم ہوں اور ابو العباس کا بیٹا ہوں محصول سے درگزر کرو۔  
اس نے کہا۔ حکم حاکم سے مجبور ہوں۔

منصور نے کہا میں رسول اللہ صلی اللہ علیہ وسلم کے چچا کے بیٹوں میں سے  
ہوں۔ چوکیدار نے کہا جو آئین ہے اس کے خلاف کس طرح عمل کر سکتا ہوں۔

منصور نے کہا میں قرآن شریف جانتا ہوں۔ عالم فقیہ اور ماہر فرائض ہوں۔ دو  
درہم کیا میں ہزار ہزار درہم کا ایک نکتہ بیان کروں گا۔ چوکیدار نے کہا یہ سب صحیح ہے  
لیکن آئین سلطنت میں کسی کے ساتھ رواداری جائز نہیں ہے اس لئے مجھے اس معاملہ  
میں معذور سمجھو۔ تاریخ الخلفاء ص 143

ایک ادنیٰ چوکیدار اپنے فرائض کی بجا آوری میں اس شخص کا جو بنی ہاشم ہے عالم  
اور فقیہ ہے اور تھوڑے ہی زمانہ کے بعد بادشاہ بننے والا ہے اس کا کوئی لحاظ نہیں  
آتا۔ کیا آج بھی ملازمین کیا اور غیر ملازمین کیا اپنے فرائض کی بجا آوری میں ایسی ہی  
مستعدی مساوات اور حریت کا اظہار کر رہے ہیں۔

جو شخص لالچی ہو وہ حق

گوئی کی جرات نہیں رکھتا

منصور کے پاس چند زباہ آئے ان میں سے ایک نے کہا۔ خدا نے تمام دنیا تجھے عطا  
کر دی ہے کچھ حصہ زمین کے بدلے تھوڑی سی آخرت کی آسائش بھی خرید لے۔  
اس رات کو بھی کبھی یاد کیا کہ جب تو قبر میں سوئے گا اور اس دن کو بھی کبھی یاد  
کر لیا کہ جس کے بعد کوئی رات نہ آئے گی۔

منصور یہ سن کر خاموش ہو گیا اور حکم دیا کہ ان کو کچھ انعام دیا جائے انہوں نے  
کہا جس کو انعام لینے کی خواہش ہوتی ہے اس کو بادشاہوں سے ایسا کلام کرنے کی  
جرات نہیں ہوتی۔

اپنی مملکت میں عدل و حریت کی

اشاعت پر خلیفہ منصور کی مسرت

قاضی بصرہ (سوار بن عبد اللہ) کے پاس ایک مقدمہ تھا جس میں ایک فریق سائیس اور ایک سوداگر تھا۔ سوداگر کی رسائی بادشاہ تک تھی۔ چنانچہ قاضی کے پاس خلیفہ منصور نے فرمائش بھیجی کہ فیصلہ بحق سوداگر کرنا ہوگا۔

قاضی نے لکھا کہ جو شہادت میرے سامنے ہوئی ہے اس سے معلوم ہوتا ہے کہ فیصلہ بحق سائیس ہو گا اور میں شہادت کے خلاف فیصلہ نہیں دے سکتا۔

منصور نے تاکید حکم بھیجا لیکن قاضی نے انکار کیا۔ جب منصور کو دوبارہ انکاری جواب ملا تو خوش ہو کر کہا۔ الحمد للہ کہ عدل اور حریت میری تمام مملکت میں پھیل گئے ہیں۔

ایک مرتبہ یہی قاضی صاحب خلیفہ منصور کے پاس بیٹھے تھے خلیفہ کو چھینک آئی۔ قاضی سوار نے یہ حکم اللہ نہ کہا۔ خلیفہ نے کہا یہ کیا حرکت ہے تم نے یہ حکم اللہ کیوں نہیں کہا۔

قاضی نے کہا اس لئے کہ آپ نے الحمد للہ نہیں کہا۔ خلیفہ نے کہا میں نے دل میں کہہ لیا تھا۔ قاضی نے کہا کہ میں نے بھی دل میں یہ حکم اللہ کہہ لیا تھا۔ خلیفہ نے یہ سن کر کہا۔ آپ واقعی جب میری رعایت بھی نہیں کرتے تو اور کسی کا لحاظ کیا کرتے ہوں گے۔

## خلیفہ کے مقابلہ میں قاضی کا انصاف

منصور \* 35 \* ایک مرتبہ مدینہ میں تھا چند شتربانوں نے کسی معاملہ میں اس پر نالش کر دی قاضی مدینہ نے اسے باضابطہ طور پر بلوایا اور جب وہ عدالت میں آیا تو اس کی تعظیم کے لئے نہ اٹھا بلکہ جیسا تھا ویسا ہی بیٹھا رہا۔ اور مقدمہ میں شتربان چونکہ سچے تھے اور شہادتیں بھی ایسی گزری تھیں اس لئے فیصلہ منصور کے خلاف کر دیا۔ خلیفہ نے کہا اس جرات و عدل کے لئے خدا تجھ کو جزائے خیر دے۔

تاریخ الخلفاء میں لکھا ہے کہ منصور نے قاضی کے پاس اس انصاف کے صلہ میں دس ہزار دینار بھی بھیجے تھے۔

## دولت سے استغنا

منصور نے ایک مرتبہ عمر بن عبید کو بلوا بھیجا وہ آئے خلیفہ نے ان کو کچھ روپیہ

دینے کا حکم دیا۔ آپ نے انکار کیا۔ منصور نے کہا واللہ آپ کو لینا ہوگا۔ انہوں نے کہا۔ واللہ ہرگز نہ لوں گا۔

منصور کے بیٹے مہدی نے کہا کہ امیر المومنین نے قسم کھائی ہے اب تو آپ ضرور لے لیجئے۔

عمرو بن عبید نے کہا۔ بہت بہتر لیکن آئندہ کے لئے طے ہو جانا چاہئے کہ جب تک میں خود نہ آؤں آپ مجھے یہاں آنے کی تکلیف نہ دیں اور جب تک میری خواہش نہ ہو مجھے زر بخشی سے معاف رکھیں۔

### رعایا کی جرات خلیفہ کے سامنے

تاریخ الخلفاء میں علامہ جلال الدین سیوطی لکھتے ہیں خلیفہ منصور کو شام میں کوئی بدوی ملا۔ کہا شکر کرو خدا نے طاعون کو تم پر سے محض اس وجہ سے رفع کیا ہے کہ تم ہماری زیر حکومت ہو۔

بدوی نے کہا ایمان کی پوچھتے ہو تو تمہاری حکومت اور طاعون دونوں ہمارے لئے یکساں ہیں۔

سفاح کی حکومت فتنوں کے فرو کرنے میں بسر ہوئی۔ منصور کو بھی جابجا بغاوتیں فرو کرانے میں ایک عرصہ لگ گیا ان خونریزیوں کی وجہ سے ملک میں افسردگی سی تھی۔ چنانچہ ایک موقع پر منصور نے عبدالرحمان سے جو اس کا بچپن کا دوست تھا پوچھا۔

”ہماری سلطنت کو مروان کی سلطنت سے کیا نسبت ہے۔“

منصور کو توقع تھی کہ وہ میری تعریف کرے گا لیکن اس نے کہا۔ میرے نزدیک تو کچھ فرق نہیں۔ منصور نے کہا کیا کروں کام کے آدمی نہیں ملتے۔

عبدالرحمان نے کہا بازار میں جس جنس کی زیادہ مانگ ہوتی ہے کثرت بھی اسی کی ہوتی ہے۔

### امام ابو حنیفہ خلیفہ منصور کی قید میں

سادات کی خانہ بردباری کی وجہ سے 145 ہجری میں انہی مظلوم سادات میں سے محمد نفس ذکیہ اور اس کے بھائی ابراہیم نے یکے بعد دیگرے علم خلافت بلند کیا۔ بڑے بڑے پیشوایان مذہب حتیٰ کہ امام مالک نے فتویٰ دے دیا کہ منصور نے جبراً بیعت لی ہے خلافت نفس ذکیہ کا حق ہے۔ نفس ذکیہ کے قتل کے بعد ابراہیم \* 36 \* خلافت کا

مدعی ہوا۔ منصور اور ابو مسلم خراسانی نے (جو کہ ان ظلموں کا بانی تھا) بڑے بڑے لوگ قتل کرا دیئے۔

جب ابراہیم بھی مارا گیا تو منصور ان لوگوں کی طرف متوجہ ہوا جنہوں نے ابراہیم کا ساتھ دیا تھا۔ امام ابو حنیفہ \* 37 \* بھی انہی میں سے تھے۔ جب ان کو بلایا اور وہ دربار میں حاضر ہوئے تو ان کے لئے قضا کا عہدہ تجویز کیا۔ امام ابو حنیفہ نے انکار کیا اور کہا میں اس کی قابلیت نہیں رکھتا۔

منصور نے برہم ہو کر کہا تم جھوٹے ہو۔ امام نے کہا اگر میں جھوٹا ہوں تو یہ دعویٰ ضرور سچا ہے کہ میں عہدہ قضا کے قابل نہیں کیونکہ جھوٹا شخص قاضی مقرر نہیں ہو سکتا۔

منصور نے نہ مانا اور قسم کھا کر کہا تم کو قبول کرنا ہو گا۔ امام ابو حنیفہ نے بھی قسم کھائی اور کہا میں ہر گز قبول نہ کروں گا۔ اس جرات اور بے باکی پر تمام دربار حیرت زدہ تھے۔

جب منصور نے زیادہ جبر کیا تو مجبوراً "دارالقضا میں جا بیٹھے لیکن پھر تکرار کیا کہ مجھ سے یہ کام نہیں ہو سکتا۔ اس پر حکم ہوا کہ قید خانہ میں بھیجے جائیں جس سے وفات \* 38 \* کے بعد ہی چھٹکارہ ملا۔

بغداد کی علمی جماعت امام صاحب کے ساتھ نہایت خلوص رکھتی تھی ان باتوں کا یہ اثر تھا کہ منصور نے گو ان کو قید میں ڈال رکھا تھا لیکن کوئی امر ان کے ادب اور تعظیم کے خلاف نہ کر سکتا تھا کیونکہ عوام کے بھڑک اٹھنے کا اندیشہ تھا۔

امام صاحب کہ علوم و فنون کا خزانہ تھے اور عوام کا رخ اپنی طرف کثرت اور شدت سے دیکھتے تھے انہوں نے نظر بندی کی حالت میں بھی سلسلہ تعلیم برابر جاری رکھا اور اکثر لوگوں نے فیض حاصل کیا۔ منصور بظاہر تو مخلوق کے خوف سے کچھ نہ کر سکتا تھا لیکن امام صاحب کی یہ مقبولیت دیکھ کر دل ہی دل میں متفکر رہتا تھا۔ آخر اس نے ان کو زہر دلوایا کہ مروا ڈالا۔

امام اعظم ابو حنیفہ النعمان کا یہی قید خانہ جس میں انہوں نے چار برس گزارے اور جہاں سے قید ہستی سے رہا ہونے پر ہی رہائی ہوئی فقہ حنفی کے دست و باز و امام محمد کا مدرسہ تھا۔

گورنر کوفہ کی ملاقات سے امام ابو حنیفہ کا انکار



امر حق کے اظہار میں امام ابو حنیفہ کو کسی سے باک نہیں ہوتا تھا اور کوئی چیز ان کی آزادی کو دبا نہ سکتی تھی۔ ایک مرتبہ ببیروہ نے جو کہ کوفہ کا گورنر تھا آپ سے کہا کبھی کبھی قدم رنجہ فرمایا کریں تو مجھ پر احسان ہو۔ فرمایا تم سے مل کے کیا کروں گا مہربانی سے پیش آؤ گے تو خوف ہے کہیں تمہارے دام میں آ جاؤں۔ عتاب کرو گے تو میری ذلت ہے تمہارے پاس جو زرو مال ہے مجھ کو اس کی حاجت نہیں۔ میرے پاس جو دولت ہے اس کو کوئی شخص چھین نہیں سکتا۔

### امام ابو حنیفہ کی حق پسندی

ایک دن حلقہ درس قائم تھا ایک نو عمر نے مسئلہ پوچھا۔ امام صاحب نے جواب دیا۔ اس نے جواب کو تسلیم نہ کیا اور کہا آپ غلطی پر ہیں۔

ابو الخطاب جرجانی بھی حلقہ میں شریک تھے ان کو نہایت غصہ آیا اور حاضرین سے کہا کہ تم لوگ بڑے بے حمیت ہو۔ امام کی شان میں ایک لونڈا جو جی چاہتا ہے کہہ جاتا ہے تم کو ذرا جوش نہیں آتا۔

امام صاحب نے ابو الخطاب کی طرف خطاب کیا اور فرمایا کہ ان لوگوں پر کچھ الزام نہیں میں اس جگہ بیٹھا ہوں تو اسی لئے کہ لوگ آزادانہ میری رائے کی غلطیاں ثابت کریں اور میں تحمل کے ساتھ سنوں۔

### خلیفہ منصور اور حضرت سفیان ثوری

خلیفہ منصور جب حج کو گیا اور منیٰ کے مقام پر پہنچا تو حضرت سفیان ثوری کی مرضی کے بغیر زبردستی ان کو بلوا بھیجا سفیان گئے اور فرمایا۔ خدا سے ڈر دنیا تیرے جو رو ظلم سے لبریز ہو گئی ہے۔ منصور نے کہا کوئی خواہش ہو تو بیان کیجئے۔ سفیان نے کہا۔ جن لوگوں کی تلوار کی بدولت تو آج اس رتبہ کو پہنچا ہے انہی کی اولاد بھوکے مر رہی ہے۔

منصور نے کہا کچھ اپنے لئے مانگئے۔ فرمایا۔ جب حضرت عمرؓ نے حج کیا تھا تو دس درہم سے کچھ زیادہ خرچ ہوئے تھے تو اس قدر روپیہ ساتھ لئے پھرتا ہے کہ بار برداری بھی اس کی متحمل نہیں ہو سکتی۔

### خلیفہ منصور کے حق گو مشیر

ہر بادشاہ کے دربار میں جھوٹے خوشامدیوں کا بھی ایک گروہ عظیم ہوتا ہے جو اپنی مطلب براریوں کے لئے جھوٹی تعریفیں اور بے جا خوشامدیں کر کے اس کے ہر فتح کو حسن اور ہر برائی کو بھلائی، ہر بدی کو نیکی اور اس کے ہر ظلم کو انصاف ظاہر کرتا رہتا ہے۔۔۔ لیکن چند ایسے اللہ کے بندے بھی ہوتے ہیں جو بادشاہ کو اس کی کمزوریوں اور اس کے نقائص سے آگاہ کر کے رعیت پروری اور عدل و رحم کی طرف مائل کرتے رہتے ہیں۔ منصور کے دربار میں بھی اس قسم کے حق گو لوگ موجود تھے۔

انہی میں مبارک بن خضالہ بھی تھے۔ ایک دن وہ منصور کے پاس بیٹھے ہوئے تھے منصور نے ایک شخص کو اس کے کسی قصور پر قتل کی سزا دی۔ مبارک نے کہا۔

امیر المومنین! میں نے امام حسن رضی اللہ عنہ سے سنا ہے کہ رسول اللہ صلی اللہ علیہ وسلم کا ارشاد ہے کہ قیامت کے دن منادی کی جائے گی کہ جن لوگوں کا کوئی اجر خدا کے اوپر ہو وہ کھڑے ہو جائیں کوئی شخص کھڑا نہ ہو گا سوائے اس کے جس نے کسی کی جان بخشی کی ہو۔ پھر اس کا قصور بھی ایسا سخت نہیں ہے۔ عفو اور جاں بخشی کے نتائج بہت اچھے نکلا کرتے ہیں۔ منصور نے حکم دیا کہ اس شخص کو (تنبیہ کر کے) رہا کر دیا جائے۔

اسی طرح ایک اور شخص سزایابی کے لئے خلیفہ کے حضور میں پیش کیا گیا۔ اس شخص نے کہا۔ امیر المومنین! عفو انتقام سے بہتر ہے۔ ہم آپ کے لئے دعا کرتے ہیں۔ خدا آپ کو کسی ادنیٰ لغزش اور سختی میں بھی مبتلا نہ کرے اور اعلیٰ مراتب پر پہنچائے۔ منصور نے اس کا قصور معاف کر دیا (تاریخ الخلفاء ص 144)

### خالد برمکی کا خلیفہ منصور کو مشورہ

منصور نے جب ہاشمیہ \* 39 \* کو دار الخلافت کے لئے ناکافی پایا تو ایک وسیع اور پرفضا اراضی کی تلاش ہوئی نوشیرواں کا >باغ داد< جو بغداد کے مختصر نام سے مشہور تھا۔ ملکی مصلحتوں اور آب و ہوا کے اعتدال کی وجہ سے پسند آیا۔ تمام ملک سے صنایع اور کاریگر طلب ہوئے۔

خلیفہ کی طبیعت میں کفایت شعاری بخل اور کنجوسی کے درجہ تک پہنچی ہوئی تھی اس لئے چند ایک اہل غرض کے مشورہ سے یہ قرار پایا کہ نوشیروان عادل کے شاہی محلات جو مدائن \* 40 \* میں موجود ہیں اور خاص کر ایوان کسریٰ جو نہایت وسیع عمارت

ہے اس کو مسمار کر کے اسی اینٹ چونا اور لکڑی سے بغداد کی تعمیر شروع کی جائے۔  
 خالد برمکی جو خلیفہ کا وزیر تھا اس نے ادب سے عرض کیا کہ امیر المومنین آپ کا  
 یہ خیال نہایت پست ہے خزانہ میں کس چیز کی کمی ہے کہ آپ شاہان عجم کی عمارت جو  
 زمانے میں یادگار ہے اس کو مٹانا چاہتے ہیں اور قطع نظر اس کے باعتبار فتوحات اسلام  
 کے بھی ایوان کسریٰ آثار اسلام سے ہے جس کے دیکھنے سے ابتدائی زمانہ رسالت کا یاد  
 آتا ہے اور آپ کے ایک معجزہ کی تصدیق ہوتی ہے جو آپ کی ولادت \* 41 \* کے  
 وقت ظہور میں آیا تھا۔ حضرت علی کرم اللہ وجہہ کا مصلیٰ تو اب تک وہاں موجود ہے۔

علاوہ اس مذہبی تقدس کے نوشیرواں اور خسرو پرویز نے ایوان کو ایسا مستحکم بنایا ہے  
 کہ جس قدر رقم مسماری میں صرف ہوگی اتنی ہی رقم میں جدید عمارت تیار ہو سکتی  
 ہے۔ نیز امیر المومنین کے متعلق لوگوں کے خیالات اچھے نہیں رہیں گے۔

خلیفہ نے اس عاقلانہ مشورہ کا کچھ خیال نہ کیا لیکن ابھی صرف ایوان کسریٰ کا ایک  
 ٹکڑا (سفید محل) ہی توڑنا شروع ہوا تھا کہ تھوڑے دنوں کے حساب کتاب نے منصور  
 پر ظاہر کر دیا کہ جس قدر مزدوری خرچ ہو رہی ہے اس سے نصف بھی مصالحہ دستیاب  
 نہیں ہوتا۔ آخر اس نے اپنی غلطی کا اعتراف کیا اور سفید محل کا توڑا جانا ملتوی کر دیا۔  
 خالد نے پھر عرض کیا میں التواء کے خلاف ہوں کام بدستور جاری رہنا چاہئے یہاں  
 تک کہ سارا ایوان مسمار ہو جائے۔

منصور نے کہا پہلے تمہاری کیا رائے تھی اور اب کیا کہہ رہے ہو۔ خالد نے کہا۔  
 میں نے اول انہدام ایوان سے اس لئے منع کیا تھا کہ ملوک عجم کی یادگار قائم رہنے  
 سے گوان کی ہیبت و شوکت کا بھی اظہار ہوتا ہے لیکن یہ عمارتیں زبان حال ہے یہ بھی  
 بتاتی رہیں گی کہ جس قوم نے اس پر فتح پائی ہے وہ عجم والوں سے بھی زیادہ زبردست  
 ہے۔ اور اب جو میں کہتا ہوں کہ ایوان مسمار کرا دیا جائے اس میں یہ حکمت ہے کہ  
 جب آئندہ نسلیں عمارت کے بعض حصے کو ٹوٹا پھوٹا دیکھیں گی تو کہیں گی کہ ایک وہ  
 قوم تھی جس نے ایسے عالی شان کام کئے ہیں۔ اور دوسری وہ تھی کہ ایسی مستحکم عمارت  
 کو توڑ بھی نہ سکی حالانکہ بنانے سے توڑنا آسان ہے اور اس شکستہ عمارت کو دیکھ کر  
 لوگ ملوک فارس کی تعظیم اور شاہان اسلام کی توہین کرتے رہیں گے۔

منصور نے اس مشورے پر بھی عمل نہ کیا اور ٹوٹی پھوٹی عمارت کو اس کے حال پر  
 چھوڑ دیا۔ لیکن وزیر نے دور اندیشی کی باتیں بتانے میں کسی قسم کی کوتاہی نہ کی۔

## خالد برمکی کی نصیحت و لیعهد سلطنت کو

147 ہجری میں منصور نے خالد برمکی کو شنزادہ (مہدی) کا اتالیق مقرر کیا اور حکم دیا کہ اس کی تعلیم و تربیت کے تم ذمہ دار ہو۔ اور ساتھ ہی حصول تجربہ کے لئے رے اور طبرستان کی حکومت مہدی کے سپرد کر دی۔

شنزادہ کا عالم شباب تھا وہاں جاتے ہی عیش و نشاط کے جلسوں میں پڑ گیا۔ خالد مہدی کا رنگ دیکھ رہا تھا مگر خاموش تھا کہ منع کرنے سے کہیں شنزادے کی تیز کلامی کا شکار نہ ہونا پڑے لیکن آخر اپنے فرائض کو پہچانا اور کہا۔

»امیر المومنین کا آپ کو یہاں بھیجنے اور میری زیر نگرانی رکھنے سے یہ مطلب ہے کہ سیاسی امور میں آپ کو کامل دستگاہ ہو اطراف عالم میں بلند اقبالی اور ملک گیری کی شہرت ہو۔ یہی عمر کام کرنے کی ہے اگر یہ ہی عمر لمو و لعب میں گزار دی تو آئندہ ملک و قوم میں کیا اعتبار ہو گا۔ مقدمات میں عدل و انصاف اور رعایا کی خبر گیری و حفاظت کے انتظامات کے بعد جو وقت بچے اس میں سیر و شکار ہو تو کوئی مضائقہ نہیں مگر بے تکلفی کے جلسوں سے پھر بھی پرہیز ضروری ہے۔«

حکیمانہ نصیحت اپنے مقصد میں کارگر نکلی اور شنزادہ نے امور سلطنت میں دلچسپی لینی شروع کر دی۔

## خليفة منصور سے سر منبر ایک آدمی کا سوال

خليفة منصور نے ایک دن منبر پر چڑھ کر خطبہ پڑھنا شروع کیا لیکن وہ ابھی کلمہ شریف ہی پڑھنے پایا تھا کہ ایک شخص کھڑا ہوا اور اس نے کہا۔

»امیر المومنین! ذکر خدا کے ساتھ یہ بھی بتاؤ کہ تم ہو کون منصور نے کہا۔ مرحبا تم نے خوب کہا لیکن پہلے ضروری تھا کہ میں خدا کا ذکر کر لیتا۔ الحمد للہ میں ان لوگوں میں سے نہیں ہوں کہ جب ان سے کہا جائے خدا سے ڈرو وہ اور بھی زیادہ بے خوف ہو کر منہیات پر جسارت کرنے لگتے ہیں اور کہنے والے کو ہلاک کر دیتے ہیں۔ پسند و مو غلط ہم ہی سے شروع ہوئی ہے اور ہم ہی سے نکلی ہے اپنی ہاشم ہونے کی وجہ سے) خدا نے تجھے اس قابل نہیں بنایا کہ تجھ پر سختیاں پڑیں اور تو صبر کر لے۔ یعنی تو وہ نہیں ہے کہ تجھ پر الزام اور تہمتیں لگائی جائیں اور تجھ میں طاقت بھی بدلہ لینے کی ہو اور پھر تو صبر و تحمل سے کام لے تو اسی کو غنیمت سمجھ! کہ خطبہ کے درمیان تو نے

بلاوجہ مجھے ٹوکا اور میں نے تیری جاں بخشی کر دی۔ (تاریخ الخلفاء)  
 اس جملہ معترضہ کے بعد اس نے اپنی اصلی تقریر شروع کر دی۔ گو سوال نامعقول  
 تھا اور بلا سبب و بلاوجہ تھا۔ تاہم اس واقعہ سے اتنا معلوم ہوتا ہے کہ ہر شخص آزادانہ  
 گفتگو کر سکتا تھا۔ نیز بادشاہ آزادانہ بات چیت سننے کا عادی تھا اور لوگوں کی زبانیں بند  
 نہ تھیں۔

## اشاعت علم کی خاطر عمدہ قضا کی پرواہ نہ کی

اصفہان میں زفر بن ہذیل بن قیس بن سلیم الخیری البصری ایک نای ققیہ گزرے  
 ہیں 110 ہجری میں بزمانہ ہشام بن عبد الملک بن مروان پیدا ہوئے۔ امام ابو حنیفہ کے  
 ان دس اصحاب میں سے تھے جنہوں نے امام صاحب کی کتب فقہ کی تدوین میں مدد کی  
 ہے۔

زفر کو حاکم وقت کی طرف سے عمدہ قضا کے لئے کہا گیا تو آپ نے اس بنا پر انکار  
 کیا کہ وہاں تو خطا کا اندیشہ ہے اور گناہ کا احتمال، یہاں درس حدیث و فقہ جاری ہے جو  
 ثواب ہی ثواب ہے اس لئے میں اشاعت حدیث و ترویج علم کو عمدہ قضا سے بہتر سمجھتا  
 ہوں۔

حاکم نے اس پر ناراضگی ظاہر کی مگر آپ نے کوئی پرواہ نہ کی کسی نہ کسی بہانے  
 سے دو مرتبہ آپ کا مکان بھی گرا دیا گیا اور آپ کو اور بھی کئی قسم کی تکالیف دی  
 گئیں۔ مگر آپ نے یہ عمدہ \* 42 \* قبول نہ کیا۔

خليفة منصور ابو جعفر عبد الله کے زمانہ میں 158 ہجری میں وفات پائی۔ > اصحاب  
 وانا“ تاریخ وفات ہے۔

\*\*\*\*\*

\*\*\*\*\*

## خلیفہ مہدی و ہاروں رشید و امین الرشید شہزادے کے مقابلہ میں احترام حدیث

امام شریک خلیفہ \* 43 \* مہدی کے لڑکوں کے استاد تھے۔ خلیفہ مہدی کا ایک لڑکا آیا۔ اس نے کھڑے کھڑے کوئی حدیث پوچھی لیکن حضرت شریک نے توجہ بھی نہ کی۔ اس نے پھر پوچھا لیکن آپ نے اب بھی کوئی جواب نہ دیا۔ لڑکے نے خفا ہو کر کہا کیا آپ شہزادوں کی تحقیر کرتے ہیں

شریک نے فرمایا۔ اہل علم کے نزدیک شہزادوں کی نسبت علم کی زیادہ قدر ہے اور وہ اس قدر کو رائیگاں نہیں کرنا چاہتے۔ یہ سن کر شہزادہ دوزانو ہو بیٹھا اور امام شریک نے علمی باتوں کا جواب دیا۔

## اپنی موت قبول کی مگر ایک بے گناہ کو بچا لیا

ابو العتاہیہ خلیفہ مہدی کے دربار کا ایک نامور شاعر تھا خلیفہ نے ایک مرتبہ ایک قصیدہ کی فرمائش کی۔ ابو العتاہیہ نے صاف انکار کر دیا۔ اس پر خلیفہ نے ناراض ہو کر قید خانہ میں ڈال دیا۔ وہاں ایک اور قیدی اس جرم میں تھا کہ وہ خلیفہ کو عیسیٰ ابن زید \* 44 \* بن حارثہ کا پتہ نہیں بتاتا تھا۔ ابو العتاہیہ کہتا ہے کہ میں ایک دن غمگین بیٹھا تھا کہ شخص میرے پاس آیا اور کہنے لگا۔ شعر گوئی تیرے روزگار کا ذریعہ ہے ترک شعر سے کیا فائدہ روزی بھی گئی اور قید خانہ بھی نصیب ہوا۔ بہتر یہ ہے کہ اپنا شغل جاری رکھ اور ربائی حاصل کر لے۔ لیکن میرا معاملہ تجھ سے جدا ہے اگر میں عیسیٰ بن زید کا پتہ بتا دوں تو اللہ تعالیٰ کے روبرو قاتلوں میں میرا شمار ہو گا۔ ایک تو وہ بے گناہ ہے دوسرے رسول اللہ قصاص کے مدعی ہوں گے۔ اور اگر نہ بتاؤں تو اپنی جان سے ہاتھ دھونے پڑتے ہیں لیکن تم دیکھتے ہو کہ موت وزیست کی اس کشمکش میں بھی کیسے صبر و اطمینان سے بیٹھا ہوں۔

ابو العتاہیہ کہتا ہے کہ جب خلیفہ نے اس کو عیسیٰ بن زید کا پتہ پوچھنے کے لئے بلایا اور کہا عیسیٰ بن زید کہاں ہے تو اس نے جواب دیا۔ میں قید خانہ میں ہوں مجھے کیا معلوم کہ اب وہ کہاں ہیں! اور اگر وہ میرے کپڑوں اور میری کھال کے اندر بھی چھپے ہوتے تو بھی میں اس بے گناہ کا خون اپنی گردن پر نہ لیتا۔ چنانچہ خلیفہ کے حکم سے اس کی گردن اڑادی گئی لیکن اس نے پتہ \* 45 \* نہ بتایا۔



## خلیفہ مہدی کی ناراضگی ایک جھوٹے محدث پر

خلیفہ مہدی کے پاس ایک مرتبہ دس عالم آئے انہیں میں فرح بن فضالہ اور غیاث ابن ابراہیم بھی تھے غیاث کو معلوم تھا کہ مہدی کو کبوتر بازی کا شوق ہے مہدی نے غیاث سے کہا۔ کوئی حدیث بیان کیجئے۔ غیاث نے کہا۔ فلاں شخص نے حضرت ابو ہریرہؓ سے مرفوعاً روایت کی ہے کہ رسول اللہ صلی اللہ علیہ وسلم نے ارشاد فرمایا ہے کہ سبقت گھوڑوں میں مناسب ہے یا تیر اندازی میں یا پرندوں کے رکھنے میں۔ مہدی کو اس جھوٹے اور خوشامدی محدث پر غصہ آیا لیکن باوجود غصہ کے دس ہزار درہم دینے کا حکم دیا اور غیاث سے کہا۔

«باطن تمہارا جیسا کچھ ہو اس کا نعم نہیں لیکن تمہاری باتوں سے معلوم ہوتا ہے کہ تم سخت دروغ گو اور دھوکہ دینے والے اور مصنوعی حدیثیں بنانے والے ہو۔» ان کے جانے کے بعد حکم دیا کہ چونکہ اس شخص نے ایک جھوٹی حدیث بیان کر کے مجھے لہو و لعب کی طرف اور زیادہ مائل کرنا چاہا ہے اس لئے کبوتر خانہ منہدم کر دیا جائے۔ ملازمین موقوف اور تمام کبوتر ذبح کر دیئے جائیں۔

ایک وہ تھے۔ ایک ایسے بھی ہیں جو اپنے عیبوں اور گناہوں اور ظلموں اور اپنی سیاہ کاریوں کو چھپانے کے لئے خود غرض مفتیوں اور مولویوں سے اپنے حسب منشا فتوے لکھاتے ہیں اور اپنے ساتھ ان کے ایمانوں کا بھی صفایا کر رہے ہیں۔

## خلیفہ ہارون رشید کو ایک بزرگ کی نصیحت

ایک دن ابن سماک خلیفہ ہارون رشید کے پاس گئے خلیفہ کو پیاس لگی پانی مانگا اور پینے کو تھا کہ ابن سماک نے کہا۔ امیر المومنین ذرا ٹھہر جائیے، پہلے یہ بتائیے کہ اگر پانی آپ کو نہ ملے تو شدت پیاس میں آپ ایک پیالہ پانی کا کس قیمت تک خرید سکیں گے۔ ہارون رشید نے کہا نصف سلطنت دے کر لے لوں گا۔ ابن سماک نے کہا۔ آپ پی لیجئے جب وہ پی چکا تو پھر کہا۔ اگر یہ پانی آپ کے پیٹ میں رہ جائے اور نہ نکلے تو اس کے نکلوانے کے عوض آپ کیا خرچ کریں گے۔ خلیفہ نے کہا۔ باقی تمام سلطنت دے دوں گا۔

ابن سماک نے کہا بس یہ سمجھ لیجئے کہ آپ کا تمام ملک ایک گھونٹ پانی اور چند قطرے پیشاب کی قیمت رکھتا ہے۔ پس اس پر کبھی تکبر نہ کیجئے اور جہاں تک ہو سکے

لوگوں سے نیک سلوک کیجئے۔“

تاریخ الخلفاء میں لکھا ہے کہ ہارون رشید پر اس بات کا بڑا اثر ہوا اور وہ دیر تک روتا رہا۔

## حضرت فضیل بن عیاض اور ہارون رشید کی گفتگو

ہارون رشید نے ایک مرتبہ اپنے وزیر فضل برمکی سے کہا کوئی کامل مرد ہو تو اس کا خیال رکھو۔ وزیر خلیفہ کو پہلے حضرت عبدالرزاق اصفہانی پھر سفیان بن عیینہ کے پاس لے گیا لیکن خلیفہ کو دونوں سے تسلی خاطر نہ ہوئی۔ کیونکہ دونوں صاحبان سے رخصت ہوتے وقت جب دریافت کیا گیا کہ کسی چیز کی ضرورت ہو تو بتاؤ۔

دونوں نے اپنے قرضہ کا اظہار کیا۔ امیر المومنین کے حکم سے قرضہ تو ادا کر دیا گیا مگر ان کے تقدس کا امیر المومنین پر اثر نہ ہو سکا۔

آخر حضرت فضیل کا دروازہ کھٹکھٹایا۔ فرمایا کون ہے وزیر نے کہا امیر المومنین آئے ہیں۔ کہا یہاں امیر کا کیا کام! ان سے کہئے تشریف لے جائیں اور میرے مشاغل میں مخل نہ ہوں غرض وہ زبردستی گھس آئے خلیفہ نے کہا کوئی نصیحت فرمائیے۔ فرمایا جب حضرت عمرؓ تحت خلافت پر بیٹھے ہیں تو انہوں نے اپنے آپ کو بہت سی بلاؤں (ذمہ داریوں) سے گھرا ہوا پایا۔

خلیفہ متاثر ہوا اور کہا کچھ اور ارشاد کیجئے۔

فرمایا >اللہ تعالیٰ سے ڈرتے رہو‘ اس کے حضور میں جواب دہی کے لئے تیار رہو (جس طرح اوروں کو اپنی جواب دہی کے لئے تیار رکھتے ہو) قیامت کے دن تجھ سے ایک ایک آدمی کا حساب لیا جائے گا یہاں تک کہ اگر کوئی بڑھیا کسی رات بھوکی سوئی ہو کی تو قیامت کے روز وہ بھی تیری دامن گیر ہوگی۔“

خلیفہ یہ سن کر کانپ اٹھا اور اس کے آنسو نکل آئے فضل برمکی نے کہا فضیل بن عیاض اب سلسلہ گفتگو ختم کیجئے آپ نے تو امیر المومنین کو مار ڈالا ہے۔

فرمایا میں نے نہیں بلکہ تم نے اور تم جیسے لوگوں نے اس کو ہلاکت کے قریب پہنچا دیا ہے۔

خلیفہ نے کہا آپ کے سر پر قرضہ ہو تو فرمائیے ادا کر دوں فرمایا خدا کا قرض ہے یعنی مجھ سے صحیح طور سے اطاعت نہ ہو سکی خلیفہ نے کہا کسی بندہ کا قرض پوچھتا

ہوں۔ فرمایا الحمد للہ! اس طرف سے خدا کا شکر ہے۔  
 خلیفہ نے کہا یہ ایک ہزار کی تھیلی ہے میری والدہ کی میراث ہے اور خالص طیب  
 ہے اس کو قبول کیجئے۔

آپ نے فرمایا۔ افسوس میری تمام نصیحتوں نے تم کو کوئی فائدہ نہ پہنچایا اور  
 میرے ہی ساتھ یہ ظلم روا رکھا۔ اس کو دو جس کو ضرورت ہے اور دینا چاہتے ہو اس  
 کو جس کو ضرورت نہیں۔

یہ کہہ کر آپ نے دروازہ بند کر لیا اور ہارون رشید اور اس کا وزیر واپس چلے  
 گئے۔

حضرت فضیل بن عیاض ابتداء میں ڈاکوؤں اور رہزنوں کے سردار تھے ان کے  
 تائب ہونے کا واقعہ بھی بڑا حیرت انگیز و عبرت خیز ہے۔ ایک قافلہ کے ساتھ ایک  
 قاری بھی تھا جب قافلہ دن کو روانہ ہوتا تھا تو قاری بدرقہ کے اونٹ پر بیٹھ کر نہایت  
 خوش الحانی سے قرآن شریف پڑھا کرتا تھا۔

جب قافلہ فضیل کے پاس سے گزرا اس وقت قاری صاحب یہ آیت کریمہ پڑھ  
 رہے تھے۔

**الم یان للنین امنوا ان تخشع قلوبہم لنکر اللہ**

ترجمہ = کیا ایمان والوں کے لئے ابھی وقت نہیں آیا کہ ان کے دل ذکر الہی کے لئے  
 گڑگڑائیں اور عاجزی کریں۔

یہ سنتے ہی آپ کے قلب پر ایک چوٹ لگی اور بے قراری کے عالم میں اپنے  
 خیمہ سے باہر نکل آئے اور ایک ایک کا حساب چکا دیا۔

تاریخ الخلفاء میں لکھا ہے کہ ہارون رشید بہ نفس نفیس آپ کے مکان پر جایا  
 کرتا تھا۔

**خلیفہ ہارون رشید اور حضرت سفیان ثوری کی خط و کتابت:-**

ہارون رشید اور سفیان ثوری میں بچپن کی دوستی تھی۔ جب ہارون خلیفہ ہوا تو سفیان  
 سے ملنے کی خواہش ظاہر کی لیکن انہوں نے پرواہ نہ کی آخر ہارون نے ان کے نام خط  
 لکھا جس کا مضمون یہ تھا۔

از ہارون رشید بنام برادر م سفیان

برادر م تم کو معلوم ہے کہ خدا نے تمام مسلمانوں میں رشتہ اخوت

قائم کیا ہے اور میرے تمام احباب میری خلافت کی مبارک باد دینے کے لئے آئے اور میں نے ان کو گراں بہا صلے دیے افسوس ہے آپ اب تک نہ آئے۔ میں خود حاضر ہوتا لیکن یہ امر شان خلافت کے خلاف تھا۔

ہارون جیسا بااقبال شہنشاہ مسجد کے پڑھے ہوئے ایک ملا کو اپنے ہاتھ سے برادر سفیان کا خطاب کر کے لکھتا ہے۔ لیکن جانتے ہو اس میدان حریت کے شہسوار نے جواب میں کیا لکھا۔ لکھتے ہیں۔

ازبندہ ضعیف سفیان بنام ہارون فریفتہ دولت تم نے اپنے خط میں خود تسلیم کر لیا ہے کہ تم نے مسلمانوں کے بیت المال کے روپے کو بے موقع و بے جا (گراں بہا صلے دے کر) خرچ کیا۔ اس پر بھی تم کو تسلی نہ ہوئی اور چاہتے ہو کہ میں قیامت میں تمہارے اصراف کی شہادت دوں۔ ہارون ! تم کو کل خدا کے سامنے جواب دینے کے لئے تیار رہنا چاہئے۔ تم تخت پر اجلاس کرتے ہو، حریر کا لباس پہنتے ہو، تمہارے دروازے پر چوکیدار پہرہ دیتا ہے، تمہارے حکام خود تو شراب پیتے ہیں اور دوسروں کو شراب پینے کی سزا دیتے ہیں، خود زنا کرتے ہیں اور زانیوں پر حد جاری کرتے ہیں، خود چوری کرتے ہیں اور چوروں کے ہاتھ کاٹتے ہیں۔ ان جرائم پر پہلے تم کو اور تمہارے حکاموں کو سزا ملنی چاہئے پھر اوروں کو۔۔۔ ہارون ! وہ دن بھی آئے گا کہ تم قیامت میں اس حال میں آؤ گے کہ تمہاری مشکلیں بندھی ہوں گی۔ تیرے ظالم حکام تیرے پیچھے ہوں گے اور تم سب کا پیشوا بن کر سب کو دوزخ کی طرف لے جاؤ گے میں نے تمہاری خیر خواہی کا حق ادا کر دیا اور اب پھر کبھی خط نہ لکھنا۔“

کیسا کچپا دینے اور تھرا دینے والا خط ہے کوئی فرعون مزاج بادشاہ ہوتا تو خدا جانے سفیان کے ساتھ کیا سلوک کرتا۔ لیکن وہ ہارون تھا جس کے عدل و حلم کے کارناموں سے اسلامی تاریخ آفتاب عالمتاب سے زیادہ اپنی چمک دکھا رہی ہے۔ اس نے خط پڑھا بے اختیار چیخ اٹھا اور دیر تک روتا رہا۔

## ہارون رشید کے دربار میں علماء و فضلاء کی قدر افزائی

علماء و فضلاء اور مشائخِ اول تو آج کل ہیں ہی کم یاب اور اگر شاذ و نادر کہیں نظر بھی آتے ہیں تو ہمارے رؤسا ان کی جو وقعت و عظمت کرتے ہیں وہ بھی کسی سے پوشیدہ نہیں ہے۔ اس کی وجہ یہ ہے کہ تعلیم جدید اور اس کے تاثرات و نتائج سے ان کو اس قدر فرصت ہی نہیں ملتی یا وہ ضرورت ہی نہیں سمجھتے کہ اپنے مذہبی علوم کی طرف بھی کچھ توجہ کریں۔

لیکن ایک زمانہ تھا کہ انہی مسلمانوں کے بزرگ نہ صرف عوام اور معمولی رؤسا بلکہ خود بادشاہ تک علم و فضل میں یگانہ روزگار ہوتے تھے اور یہی وجہ تھی کہ علماء و فضلاء کی حقیقی عظمت ان کے دلوں میں جاگزیں تھی۔ شہزادے اور حکام علماء کی جوتیاں سیرہی کرتے تھے اور اگر بادشاہ اور اس کے حکام شریعت کے خلاف ذرا سی بھی کوئی حرمت کرتے تھے تو ہمارے علماء و مشائخ فوراً ان کو ٹوک دیتے تھے۔

ہارون کے حال میں پڑھ چکے ہو فضیل بن عیاض اور دوسرے مشائخ کی خدمت میں وہ کس شوق سے جاتا رہا ہے۔ ہارون کے دل میں علماء و فضلاء کی کس درجہ عزت و حرمت تھی یہ مندرجہ ذیل واقعات سے معلوم ہو سکے گی۔

مرہ بن سماک واعظ ایک مرتبہ ہارون رشید کے پاس گئے ہارون نے ان کی بے انتہا تعظیم کی۔ مرہ بن سماک نے اپنی مدارات دیکھ کر کہا۔ باوجود بادشاہت کے آپ کی تواضع آپ کے شرف سے بھی زیادہ ہے۔

ابو معاذنیہ الضریر (نابینا) ایک بہت بڑے عالم تھے ایک دن خلیفہ نے ان کو بلوایا اور اپنے ساتھ کھانا کھلایا۔ جب کھانا کھا چکے تو خلیفہ نے ابو معاذنیہ سے پوچھا۔ کچھ معلوم ہے آپ کے ہاتھ کس نے دھلائے تھے۔ انہوں نے کہا نہیں خلیفہ نے کہا محض اکرامِ علم کے لئے خود میں نے آپ کے ہاتھ دھلائے تھے۔

اصمعی سے ایک مرتبہ ہارون نے کہا۔ آپ لوگ عالم ہیں ہم کو مفید باتیں بتایا کریں کہ ہمارے پاؤں جاوہ مستقیم سے ڈگمگانہ جائیں۔ آپ ہم سے جلد جلد ملتے رہا کریں۔

قاضی فاضل کا قول ہے کہ سوائے دو بادشاہوں کے کوئی ایسا نہیں ہوا جس نے طلب علم کے لئے سفر کے مصائب برداشت کئے ہوں۔ ایک ہارون رشید ہے جس نے

اپنے بیٹے امین اور مامون کے ساتھ موطا امام مالک کی سماعت کے لئے سفر کیا۔ دوسرا سلطان صلاح الدین ایوبی۔ جو کہ موطا امام مالک کی سماعت کے لئے اسکندریہ گیا تھا۔

### گورنر کی انصاف پسندی

وہ بصرہ جس کو 146 ہجری میں محمد ابن سلیمان نے خلیفہ منصور کے حکم سے پامال کر ڈالا تھا بزمانہ خلیفہ ہارون رشید پھر آباد ہو گیا۔ 160 ہجری میں جب یہاں کی جامع مسجد میں بیس ہزار سے بھی زیادہ آدمی نماز پڑھنے لگے تو وسعت مسجد کے لئے نیک دل گورنر عیسیٰ بن موسیٰ نے ایک لاکھ درہم اس پر خرچ کیا۔

اسی گورنر کے زمانہ میں خلیفہ ہارون رشید نے حضرت امام موسیٰ رضا ابن جعفر کو بصرہ میں نظر بند رکھا۔ گورنر کو ان کی بے گناہی پر یقین تھا لیکن خلیفہ کے حکم سے دم بخود تھا۔ جب امام مظلوم کو نظربندی و بدگمانی کی سختیاں برداشت کرتے ہوئے ایک سال گزر گیا اور گورنر نے ان کی طرف سے کوئی ناروا حرکت بھی نہ دیکھی تو ایک سال بعد خلیفہ کو لکھا کہ اس مدت میں میں نے کبھی نہیں سنا کہ امام موسیٰ نے میرے یا آپ کے حق میں کبھی نفیس و ملامت کا کلمہ کہا ہو۔ رات دن کے چوبیس گھنٹے یہ اللہ تعالیٰ کی عبادت ہی میں بسر کر دیتے ہیں۔ جو کچھ ہو چکا سو ہو چکا۔ میں ان کو تکلیف دے کر اور زیادہ گناہوں کا متحمل نہیں ہو سکتا خدا اور رسول کے ساتھ مجھ سے اور زیادہ سختی نہ کرائیے یا تو ان کو کسی اور (مجھ سے زیادہ سنگدل) کے سپرد کیجئے۔ ورنہ میں خود ہی اس کی رہائی کی تدبیر کروں گا۔ ہارون رشید نے آخر امام مظلوم کو فضل ابن ربیع کے سپرد کر دیا۔ (تاریخ بصرہ)

### مصاحبوں میں اچھا مصاحب

ابن جوزی کے حوالہ سے تاریخ الخلفاء میں لکھا ہے کہ ہارون رشید سے ایک دن شبان نے کہا اگر آپ کا کوئی مصاحب ایسا ہو جو آپ کو خوف دلاتا رہے مگر انجام اس کا بخیر ہو۔ اس مصاحب سے اچھا ہے جو آپ کو خوف سے آزاد کر دے مگر انجام اس کا برا ہو۔ ہارون نے کہا ذرا واضح طور پر فرمائیے شبان نے کہا ایک شخص آپ سے کہتا ہے۔ قیامت کے دن آپ سے سوال ہو گا کہ ہم نے لاکھوں انسانوں کی جانیں اور قسمتیں تمہارے سپرد کی تھیں۔ تم نے ان کے ساتھ کیا سلوک کیا اس لئے ہر وقت اندیشہ قیامت اور خدا کے خوف اور اپنی عظیم الشان ذمہ داری سے ڈرتے رہنا چاہئے۔



دوسرا شخص کتا ہے آپ اہل بیت رسالت ہیں۔ قرابت رسول اللہ نے آپ کے تمام گناہ معاف کر دیئے ہیں آپ خوب عیش اڑائیں اور جو چاہیں کریں آپ سے کوئی باز پرس نہیں کر سکتا۔ ان دونوں مصاحبوں میں سے آپ کس کی مصاحبت پسند کریں گے۔ یہ دردناک توضیح اور تشریح سن کر خلیفہ کے آنسو نکل آئے۔

## غیرت ایمانی

حکم بن عبد اللہ بلخی ایک بزرگ امام ابو حنیفہ کے ملنے والوں میں گزرے ہیں وہ عرصہ تک بلخ کے قاضی رہے اور امر بالمعروف ونہی عن المنکر کا بڑا خیال رکھتے تھے۔ ایک مرتبہ خلیفہ (غالبا ہارون رشید) کی طرف سے والئی بلخ کے پاس ایک تحریر آئی جس میں ولیمہ کی نسبت لکھا تھا۔ **واتیناہ الحکم صبیحا**

آپ نے سنا والئی بلخ کے پاس گئے اور کہا۔ اللہ اکبر! اب دنیاوی حرص نے یہاں تک آنکھیں بند کر دی ہیں کہ کفر تک نوبت پہنچ گئی۔ آپ نے اس کلمہ کو اس خلوص 'اس جذبہ' اس اثر اور اس غیرت ایمانی کے ساتھ کہا کہ امیر کی آنکھوں میں آنسو آ گئے۔ جمعہ کے دن آپ نے اس پر وعظ بھی کہا۔ جو لوگ وہ تحریر لائے تھے۔ مایوس ہو کر چلے گئے۔ بعد خلیفہ ماموں رشید 199 ہجری میں آپ نے وفات پائی۔ (صداق)

(الحنیۃ حدیثہ دوم ص 135)

## امام محمد کا اظہار حق

امام محمد ابن الحسن الشیبانی امام ابو حنیفہ کے شاگرد اور امام شافعی کے استاد تھے۔ دربار سے تعلق تھا اور سیر و سفر میں ہارون رشید انہیں ہمراہ رکھتا تھا۔ مگر آزادی اور حق گوئی کا سررشتہ کبھی ان کے ہاتھ سے نہ چھوٹا۔

157 ہجری میں جب یحییٰ بن عبد اللہ بن حسن مجتبیٰ بن حسن بن علی ابن ابی طالب نے خلافت کا دعویٰ کیا اور ان کے جھنڈے کے نیچے ہزاروں آدمی جمع ہو گئے تو ہارون حواس باختہ ہو گیا۔ آخر ایک بڑی جنگ کا آغاز ہوا جس میں یحییٰ بن عبد اللہ کو مجبوراً صلح کرنی پڑی۔ صلح نامہ ہارون کے ہاتھ سے لکھا گیا جس پر علماء و فقہاء و مشائخین کے دستخط ہوئے۔

معاہدہ صلح کے بعد وزیر فضل برمکی کے ہمراہ یحییٰ دار الخلافہ میں آئے شاہانہ طریقہ سے مہمان نوازی ہوئی اور ہر طرح سے ان کی دلجوئی کی۔ لیکن کچھ دنوں کے بعد عہد

شکنی کرنی چاہی۔ علماء سے فتویٰ لیا بعض نے خلیفہ کو خوش کرنے اور بعض نے خوف کی وجہ سے معاہدہ توڑ دینے کا فتویٰ دے دیا۔

لیکن امام محمد سے جب پوچھا گیا تو انہوں نے بڑے زور سے مخالفت کی اور اپنے اصرار پر قائم رہے اور کہا اسلام اس عہد شکنی کی اجازت نہیں دیتا۔ لیکن کثرت رائے چونکہ ہارون کے حسب منشا تھی اس لئے دستاویز کو چاک کر ڈالا اور یحییٰ کو نظر بند کر لیا۔ چنانچہ وہ نظر بندی کی حالت میں ہی انتقال کر گئے۔

### ہارون رشید اور مقید وزیر فضل برکی کی گفتگو

جعفر کے تمام خاندان پر اس کے واقعہ قتل کے ساتھ ہی مصائب کا پہاڑ ٹوٹ پڑا آل برمک کے قریباً بیس آدمی جو شہزادوں اور بادشاہوں کی طرح زندگی بسر کر رہے تھے یکایک ہارون کے عتاب میں آ گئے۔ جعفر کے بھائی فضل برکی سے کھانا پینا بھی چھوٹ گیا تھا اور وہ ہر وقت بھائی کے غم میں روتا رہتا تھا۔

ہارون کو خبر ہوئی وہ فضل کے پاس آیا اور کہا جعفر تمہارا (ماں کی طرف سے) حقیقی بھائی نہیں ہے بلکہ وہ اکثر تمہارا بدخواہ تھا اور مجھے تمہاری نقصان رسانی پر آمادہ کرتا رہتا تھا۔ نیز وہ فاسق اور بدکردار بھی تھا ایسے آدمی کی موت پر اس قدر افسوس کیوں ہو رہا ہے؟

فضل اس کے جواب میں زار زار روتا رہا۔ ہارون نے اسے گلے لگایا اور جو چادر اوڑھے ہوئے تھا وہ اسے دے دی اور قسمیں دلا دلا کر کھانا کھلایا۔

پھر فضل سے کہا وہ نہ صرف تم سے عداوت ہی رکھتا تھا بلکہ تم کو معزول کرنا چاہتا تھا۔ فضل نے کہا ممکن ہے جعفر ایسا ہی ہو جیسا امیر المومنین فرما رہے ہیں لیکن یہ تو امیر المومنین کو بھی اچھی طرح معلوم ہے کہ (سلطنت کے انتظام و استحکام کے لئے!) جعفر جیسا وزیر آپ کو میسر نہ آ سکے گا وہ یقیناً بے گناہ قتل ہوا ہے۔ اور جب محبوب و مقتدر وزیر کے ساتھ یہ سلوک ہوا ہے تو میں نہیں کہہ سکتا میرے اور یحییٰ کے ساتھ کیا سلوک کیا جائے گا۔

### عبد الملک عباسی اور خلیفہ ہارون رشید کے سوال و جواب

عبد الملک \* 46 \* عباسی ہارون رشید کے عہد خلافت میں ایک نامور امیر تھا اس کے ناخلف بیٹے نے باپ سے کسی بات پر ناراض ہو کر ہارون رشید کے پاس اس کی

شکایت کی کہ میرا باپ خلافت کا مدعی ہے اور آپ کو معزول کرنا چاہتا ہے۔ اپنی تائید میں ایک دو شہادتیں بھی دلوا دیں ہارون نے بغیر سوچے سمجھے عبد الملک کو گرفتار کر کے فضل بن ربیع کی قید میں دے دیا۔

ہارون نے ایک دن عبد الملک کو اپنے حضور میں طلب کیا اور نہایت غصہ ہو کر کہا۔

”تم نے احسان فراموشی کی اور ہمارے عطایات و احسانات کی قدر نہ کی۔“ عبد الملک نے کہا۔ آپ خلیفہ رسول اللہ اور حامی دین ہیں اس لئے آپ کی اطاعت فرض ہے لیکن جو کچھ آپ فرما رہے ہیں اس کی کچھ بھی اصلیت نہیں ہے۔ یہ سارا فساد ہمارے حاسدوں کا ہے جو اس قرابت سے جو امیر المومنین کے حضور میں مجھے حاصل ہے دور رکھنا چاہتے ہیں۔

ہارون نے کہا تم غلط کہہ رہے ہو قمامہ نے جو تمہارا کاتب (چیف سیکرٹری) ہے تمہاری بدنیتی سے مجھے اطلاع دی ہے چنانچہ فوراً قمامہ کو حاضر کیا گیا۔ اس نے شہادت دی کہ واقعی وہ بغاوت پر آمادہ ہے۔

عبد الملک نے کہا کہ قمامہ جھوٹا ہے جب وہ میرے سامنے مجھ پر تہمت لگا رہا ہے تو میرے پیچھے وہ ضرور جھوٹ بولتا ہو گا۔

ہارون نے کہا اس کو بھی جانے دو تمہارا بیٹا عبد الرحمان تمہارے خلاف شہادت دے رہا ہے۔ عبد الملک نے بیٹے کا نام سنا تو کہا جو اولاد نافرمان ہو اس کی باتوں کا یقین نہیں ہو سکتا۔ امیر المومنین سے توقع ہے کہ وہ خدا کی رضا مندی پر اپنی خواہشات نفسانی کو ترجیح نہ دیں گے۔

اس گفتگو کے بعد عبد الملک کو پھر قید میں ڈال دیا گیا۔ ہارون نے چند روز کے بعد اسے پھر بلایا اور ڈانٹا۔ عبد الملک نے کہا۔ امیر المومنین خدا سے خوف کیجئے اور اس کی نعمتوں کی ناشکر گزاری نہ کیجئے آپ کے قیام سلطنت کے لئے جو کوششیں میں نے کی ہیں کیا وہ فراموش ہو گئیں ہارون رشید نے کہا اگر بنی ہاشم میں رحم کی عادت نہ ہوتی تو تم کو ضرور قتل کر دیتا کیونکہ ہر جگہ بغاوت \* 47 \* کے سامان اپنی آنکھوں سے دیکھ رہا ہوں۔

جعفر برمکی کا مرضیہ پڑھنے کی وجہ سے ہارون کی ناراضگی

ہارون کو یقین تھا کہ خاندان برمکہ تمام ملک میں اپنی فیاضیوں، سیر چشمیوں اور

اپنے نیک سلوک کی وجہ سے ہرلعزیز ہے۔ اس لئے جعفر کے قتل پر تمام ملک میں ناراضگی کی ایک لہر پیدا ہو جائے گی چنانچہ اس نے سختی سے حکم جاری رکھا کہ جعفر کا مرثیہ لکھنا پڑھنا اور خاندان برامکہ کے زوال پر اظہار افسوس کرنا ناقابل معافی جرم ہے۔ بایں ہمہ لوگ آتے تھے اور جعفر کے بھائی اور باپ اور دیگر اعزہ سے اظہار ہمدردی کے لئے زندان خانہ تک پہنچ جاتے تھے۔ جب ہارون نے جعفر کے بوڑھے باپ یحییٰ پر بے حد سختیاں کیں اور اس کے نوجوان بھائی فضل کو بے دردانہ کوڑے لگائے گئے تو لوگ خلیفہ کے مقابلے میں تلوار اٹھانے کو تیار ہو گئے تھے۔

جب خلیفہ نے سفر رقبہ کا ارادہ کیا تو ان بد قسمت قیدیوں کے گروہ کو بھی اس خیال سے ہمراہ لے لیا کہ میری عدم موجودگی میں لوگ جیل پر دھاوا کر کے ان کو چھڑا کے نہ لے جائیں۔ جب رقبہ پہنچے اور عرب قبائل کو اطلاع ہوئی تو لوگ یحییٰ کے پاس آئے اور جعفر کی تعزیت کرنے لگے۔

ایک دن عبدالعزیز بن حمید جو تمام قبائل عرب کا سردار تھا جعفر کی تعزیت کو آیا۔ یحییٰ کے قدموں پر بوسہ دیا اور اس حال میں دیکھ کر رونے لگا۔ پھر با آواز بلند جعفر کی دردناک موت پر عبرتناک اشعار پڑھے۔ یحییٰ اور عبدالعزیز اور دیگر لوگ زار زار رو رہے تھے۔

عبدالعزیز یہاں سے رخصت ہو کر ہارون رشید کے پاس گیا۔ اس کو اپنے مخبروں کے ذریعہ سب اطلاعیں مل چکی تھیں۔ کہا عبدالعزیز کیا تم نے نہیں سنا ہے کہ میں نے جعفر کا مرثیہ پڑھنے اور اس کے غم میں سوگوار ہونے کی ممانعت کر دی ہے تم نے میرے حکم کی خلاف ورزی کی ہے 'بتاؤ کیوں اس کی سزا نہ دی جائے

عبدالعزیز نے کہا امیر المومنین! آپ کے حکم سے مرثیہ پڑھنا تعزیت کرنا ایک دم سے بند ہو جائے اور کس کے لئے جعفر کے لئے! جس کی خوبیوں سے جس کی لیاقتوں سے اور جس کی نہ ختم ہونے والی فیاضیوں سے خود امیر المومنین بھی واقف ہیں۔ یہ اپنے بس کی بات نہیں ہے اور خلیفہ اس کو خوب جانتا ہے کہ جعفر نے میرے ساتھ انتہا درجہ کا سلوک کیا تھا کیا میں ایسا ہی ناپاس ہوں کہ اس کی موت پر دو آنسو بھی نہ بہاتا۔

ہارون کا چہرہ اس جواب سے سرخ ہو گیا اور کہنے لگا۔ معلوم ہوتا ہے جعفر کے گناہوں کی اور میرے اعلان کی صدا ابھی تک تمہارے کان میں نہیں پہنچی ورنہ ایسی

نافرمانی تم سے نہ ہوتی۔

بہر حال اب اپنے ملک کو لوٹ جاؤ تاکہ میری فوج اور رعایا میں ایسی گستاخی کی جرات نہ ہو۔ چنانچہ عبدالعزیز واپس چلا گیا اور چونکہ وہ بڑا سردار تھا اور زیادہ سختی سے شورش عظیم کا خطرہ تھا اس لئے ہارون نے اس معاملہ میں اس سے زیادہ باز پرس نہ کی۔

## فاطمہ ام جعفر کی حق گوئی ہارون رشید کے حضور میں

ہارون نے فاطمہ (جعفر کی ماں اور یحییٰ کی بیوی) کا دودھ پیا تھا۔ ہر چند کہ خاندان برا مکہ ہارون کے زیر عتاب تھا لیکن فاطمہ کا ادب اب تک ملحوظ خاطر تھا۔ چنانچہ اس نے حکم دے دیا تھا کہ فاطمہ جب چاہیں میرے پاس آ سکتی ہیں اور جو سفارش کریں وہ منظور ہو سکتی ہے۔

اس حکم کے بھروسہ پر فاطمہ رقبہ سے بغداد میں آئی اور سیدھی محل شاہی کو روانہ ہو گئی لیکن جب آگے رکاوٹ نظر آئی اور اجازت کے ملنے میں دیر ہوئی تو ننگے پاؤں بلا نقاب اندر داخل ہوئی حاجب نے امیر المومنین کو خبر کی وہ برہنہ پاچند قدم تک خود استقبال کو آیا اور اس کی پیشانی کا بوسہ لے کر اپنے قریب بٹھایا۔

فاطمہ --- امیر المومنین! کیا زمانہ ہم پر اسی طرح سختی کئے جائے گا اور آپ کو اشتعال دلانے اور آپ کو خوش کرنے کے لئے لوگ ہم پر یونہی جھوٹی تہمتیں تراشتے رہیں گے۔ میں نے آپ کو اپنا دودھ پلایا۔ آپ کی خدمت کی کیا اس کا یہی صلہ ملنا چاہئے جو نظر آ رہا ہے۔ یحییٰ جس کو آپ نے قید میں ڈال رکھا ہے وہ بجائے آپ کے والد کے ہے اور جس رتبہ کا وہ شخص ہے اس سے آپ خوب واقف ہیں۔ اس نے ہادی کے مقابلہ میں جو خدمتیں کی ہیں وہ بھی آپ سے پوشیدہ نہیں۔

ہارون --- یہ سب کچھ صحیح! لیکن جو حکم الہی تھا وہ جاری ہو چکا ہے اور یہ بھی خدا کا ایک غضب تھا۔

فاطمہ --- خدا کو بڑی قدرت ہے **يَمْحُوا اللَّهُ مَا يَشَاءُ وَ يَثْبِتُ وَعِنْدَهُ ام الْكِتَابِ**

ہارون --- بے شک یہ سچ ہے خدا جس کا قصور چاہتا ہے معاف کر دیتا ہے لیکن یہ قصور ایسا نہیں کہ وہ معاف کر دے۔



فاطمہ --- غیب کا علم تو انبیائے مرسلین کو بھی نہ تھا۔ امیر المومنین کو کیسے معلوم ہو گیا کہ خدا معاف نہیں کرے گا۔

ہارون اس جواب سے خاموش ہو گیا۔ تھوڑی دیر کے بعد اس نے کسی شاعر کا یہ شعر پڑھا۔

(یعنی جب موت اپنے ناخن چبھاتی ہے تو کوئی تعویذ فائدہ نہیں دیتا)  
فاطمہ نے فی البدیہہ جواب دیا۔ امیر المومنین میں تو یحییٰ کے حق میں تعویذ نہیں ہوں اور نہ میرا یہ دعویٰ ہے لیکن آپ اسی شاعر کا دوسرا شعر کیوں نہیں پڑھتے۔  
(جب تم کو سرمایہ کی ضرورت پیش آئے تو کوئی سرمایہ اچھے اعمال سے بڑھ کر نہیں ملے گا)

فاطمہ کے برجستہ جوابات پر ہارون کے پاس سوائے خاموشی کے کوئی جواب نہ تھا۔ آخر وہ بے چاری نامراد و ناکام واپس آگئی۔

### عدالت انصاف میں شاہ و گدا برابر ہیں

امام ابو یوسف جن کا اصل نام یعقوب بن ابراہیم تھا اور جو عتبہ انصاری صحابی کی چھٹی پشت میں تھے اپنے وقت کے امام اجل فقیہ اکمل صاحب حدیث اور امام ابو حنیفہ کے اصحاب میں سب سے متقدم تھے۔ بغداد میں آپ قاضی القضاۃ تھے۔ تین خلفاء یعنی مہدی، اس کے بیٹے ہادی اور ہارون رشید کے زمانے میں آپ اس عہدہ پر رہے۔

ایک دفعہ ہارون رشید اور ایک یہودی کا مقدمہ آپ کے پاس آیا۔ یہودی خلیفہ سے ذرا پیچھے ہٹ کر آپ کے سامنے کھڑا ہوا آپ نے فرمایا خلیفہ کے برابر آکے کھڑے ہو جاؤ عدالت انصاف میں کسی کو کسی پر تقدم نہیں ہے یہاں شاہ و گدا برابر ہیں۔

ہارون رشید آپ کے عدل و انصاف پر بہت خوش تھا اور آپ کی بڑی عزت کرتا تھا۔

تاریخ ابن خلکان میں لکھا ہے کہ دم نزع آپ نے مناجات کی۔ الہی تو جانتا ہے میں نے ہر واقعہ و مقدمہ میں تیری کتاب کو زیر نظر رکھا ہے اگر اس میں جواب نہیں ملا ہے تو تیرے پیغمبر کی حدیث تلاش کی ہے۔ اگر اس میں بھی کامیاب نہیں ہوا تو



صحابہ کے اقوال و افعال کو دیکھا ہے۔ اور اگر پھر بھی مجھے تشویش رہی ہے تو میں نے اپنے اور تیرے درمیان امام ابو حنیفہ کو پل گردانا ہے۔ خداوند! تو جانتا ہے کہ میں نے کسی مقدمہ میں کسی امیر یا کسی سفارش کو ترجیح نہیں دی میں نے کسی سے ذاتی انتقام نہیں لیا۔ میں نے عدالت اور انصاف میں کوئی کمی نہیں کی۔ اور اے پروردگار! اگر اس پر بھی میں نے تیری کوئی غلطی کی ہے تو میں تیری بخشش اور تیرے لطف و کرم کا امیدوار \* 48 \* ہوں۔

### عیش میں یاد خدا اور طیش میں خوف خدا

یحییٰ \* 49 \* یزیدی خلیفہ مامون کا استاد تھا وہ ایک دن خلیفہ ہارون رشید (مامون کے باپ) کی مجلس میں گیا جہاں عیش و عشرت کے سامان مہیا تھے اور ایک رقاصہ جو حسن و جمال میں عدیم المثال تھی ایک غزل گا رہی تھی خلیفہ بڑے سرور میں بیٹھا تھا اور رقاصہ کو بار بار گانے کا حکم دیتا تھا یزیدی بھی ایک جگہ بیٹھ گیا۔ خلیفہ نے فرحت و انبساط کی حالت میں یزیدی سے پوچھا۔ اس لطف و عیش سے کوئی اور چیز بھی اچھی ہے۔ یزیدی نے بغیر تامل کے جواب دیا۔

ہاں اچھی ہے اور بہت اچھی ہے خلیفہ نے ترش رو ہو کر پوچھا کون سی یزیدی نے کہا شکر اس خداوند کریم کا جس نے آپ کو یہ منصب جلیل عطا فرمایا۔ ہارون کو یہ بات بہت پسند آئی اور یزیدی کو انعام عطا فرمایا کہ اس بے خود و مدہوشی اور مستی و سرور کے عالم میں خدا کے شکر کی طرف سے مجھے غافل نہیں رکھا سچ ہے۔

ظفر آدمی اس کو نہ جانے گا گو ہو کیسا ہی صاحب فہم و ذکا  
جسے عیش میں یاد خدا نہ رہی جسے طیش میں خوف خدا نہ رہا  
خلیفہ امین الرشید کو سچی بات منہ پر سنانے والے

امین الرشید جب اپنے باپ ہارون رشید کے مرنے کے بعد تخت نشین ہوا تو اپنے وزیر فضل بن الربیع کے مشورے سے مامون کو خلافت سے معزول کرنے پر آمادہ ہوا۔ دربار میں اگرچہ زیادہ وہی لوگ تھے جو خوشامدی اور ہاں میں ہاں ملانے والے تھے تاہم عبداللہ ابن خازم نے خلیفہ کی ناراضگی سے نڈر ہو کر کہا۔ اسلام میں آج تک کسی نے عہد شکنی نہیں کی۔ آپ یاد رکھیں اس کی تاریخ

آپ کے عہد سے شروع ہو گئی۔

امین نے اپنی خفگی کا اظہار کیا۔ لیکن اس شیر مرد نے کوئی پرواہ نہ کی۔  
جب امین نے افسران فوج کو اپنے ارادہ سے اطلاع دی تو وہاں خزیمہ نے صاف مخالفت کی اور کہا۔

» اگر آپ ماموں کی و یسعدی خلافت توڑتے ہیں تو ہم سے بھی اپنی نسبت کچھ امید نہ رکھئے۔«

امین کو بچپن سے شعر گوئی کا شوق تھا۔ ایک دن اس نے زبیدہ خاتون (اپنی ماں) کے سامنے ابو نواس شاعر کو اپنے کچھ شعر سنائے۔ ابو نواس نے ان میں عروض کی غلطیاں نکالیں۔ امین نہایت برہم ہوا اور غصہ میں دیوانہ ہو کر اس کو قید خانہ میں ڈال دیا۔ جب ہارون رشید کو خبر ہوئی تو اس غریب کو رہائی ملی۔

\*\*\*\*\*

\*\*\*\*\*

## خلیفہ مامون رشید مامون کے دربار میں ولیمبرگ کے خلاف

### ایک بیوہ عورت کی آزادانہ فریاد

دولت عباسیہ کا وہ تاجدار مامون \* 50 \* الرشید جس نے نوشیرواں کے عدل اور حاتم کی سخاوت کو دنیا کے دل سے فراموش کر دیا۔ سلطنت بغداد پر جلوہ افروز ہے، شہزادہ عباس، مامون الرشید کا بڑا لڑکا طائفہ النمل کے قریب شکار میں مصروف ہے۔ غروب ہونے والے آفتاب کی شعاعیں آبِ دجلہ کے قدموں میں لوٹ رہی ہیں طائرانِ خوش الحان کے نغمہ میں منہمک جو کنارِ دربار پر وداعِ روزِ روشن کا مرضیہ پڑھ رہے تھے۔ ایک حسین عورت پانی کا گھڑا بھر رہی تھی۔ عباس اس کو دیکھ کر آگے بڑھا اور پوچھا۔

”تو کون ہے اور کس خاندان سے تعلق رکھتی ہے کیا ایسے غیر آباد مقامات پر بھی جہاں پہاڑ اور جنگلوں کے سوا کچھ نہیں ہے۔ حسنِ جنم لے سکتا ہے۔“

شہزادہ اپنا فقرہ ختم کر کے دیکھتا ہے تو غیورِ سینہ کے چہرہ پر بل آچکا تھا۔ اس کا چہرہ غصہ سے تھما اٹھا۔ اس نے شہزادہ کا سوال حقارت سے ٹھکرا دیا اور آگے بڑھ گئی۔

باپ کی عظیم الشان حکومت کا جن عباس کے سر پر سوار تھا حکم دیا۔ اس مغرور عورت کا حسبِ نسب معلوم کرو اور میری طرف سے نکاح کا پیغام دے دو۔

نوکر چاکر اس عورت کے پیچھے روانہ ہوئے۔ شہزادہ نے اپنا شکار ملتوی کیا اور خیمہ میں جا کر خاموش بیٹھ گیا۔ آدھی رات تک اسی الجھن میں گرفتار رہا کبھی خیمہ سے باہر آتا تھا کبھی اندر اتنے میں ایک خادم نے آکر عرض کیا۔

عورت خاندانِ برامکہ کی لڑکی مغیرہ بنت ازدار ہے وہ دو بچوں کی ماں اور حسین ابن موسیٰ کی بیوہ ہے۔ اس کے ورثاء میں سے اب کوئی زندہ نہیں صرف دو معصوم بچے ہیں۔ نکاح کا پیغام اس کے واسطے قیامت سے کم نہ تھا۔ آپے سے باہر ہو گئی اور یہ الفاظ کہے۔۔۔ ”ہارون ہماری جانیں تباہ کر چکا۔ اب مامون ہماری عزت کے درپے ہے لیکن عباس یاد رکھے کہ اس کی شہزادگی کو اس ٹوٹی پھوٹی جھونپڑی کی دہلیز پر دونوں ہاتھوں سے مسل دوں گی۔“

رات کا پردہ دنیا کے چہرے سے اٹھا۔ ادھر صبح صادق آل برامکہ کی بربادی کا نوحہ کرتی ہوئی نمودار ہوئی۔ ادھر طائفۃ النمل کے ایک مختصر سے مکان میں مغیرہ نے نماز فجر سے فراغت پا کر چھوٹے بچے کو کلیجہ سے لگا کر پیار کیا اور کچھ کہنا چاہتی تھی کہ شہزادہ عباس کا پیغام ایک قاصد کے ذریعہ سے اس کے کان میں پہنچا۔

”شہزادہ عباس کا غصہ تیری جان اور مال خاک میں ملا دے گا۔ یہ مکان ضبط کیا جاتا ہے اور تجھ کو دو گھنٹے کی اجازت ہے یہ مکان خالی کر دے۔“

مغیرہ یہ پیغام سن کر دروازے پر آئی اور قاصد سے کہا۔ عباس اس وقت کو بھول جائے جب میرے دادا جعفر کا سر اس کے دادا ہارون کے سامنے رکھا گیا اور اس بے گناہ قتل نے آل برامکہ کو دو دو دانوں کو محتاج کر دیا۔ لیکن براہی بیبیاں مظالم عباسیہ کو جس تحمل سے برداشت کرتی آئی ہیں تاریخ اس کو فراموش نہیں کر سکتی۔ ”اتنا کہہ کر مغیرہ ایک سفید ردا سر پر ڈال کر دونوں بچوں کو ساتھ لے کر باہر چلی گئی۔

دوسری صدی ہجری ختم ہونے کے قریب ہے مامون الرشید کا دربار گرم ہے۔ ماموں کے پہلو میں عباس تخت نشین ہے امراء وزراء خاموش بیٹھے ہیں کہ مظلوم مغیرہ جس کا چہرہ چودھویں رات کو شرماتا تھا لیکن اب ضعیفی کے آثار نمودار ہو رہے تھے۔ دربار شاہی میں حاضر ہوئی اور کہا۔

”ایک بیوہ کا مکان صرف اس لئے کہ وہ اپنی عصمت کی محافظ تھی سلطنت عباسیہ کو مبارک ہو لیکن مامون الرشید! ایک دن اس بادشاہ کو بھی منہ دکھانا ہے جس کی سلطنت کبھی فنا نہ ہو گی۔ ایک ظالم کی تیرے پاس فریاد لائی ہوں انصاف کر اور داد دے۔“

تمام درباری عورت کا منہ تکتے لگے مگر کسی کی اتنی ہمت نہ تھی کہ بادشاہ کی موجودگی میں اس سے بات کر سکتا۔

مامون الرشید نے عورت سے کہا اس ظالم کا نام بتا کہ وہ کون ہے عورت ہنسی اور ہنس کر کہا۔ ”شہزادہ عباس جو تخت شاہی پر آپ کے برابر بیٹھا ہے۔“

آج مسلمان دنیا بھر کے عیوب کا مخزن ہو جائیں مگر یہ مردہ قوم کبھی زندہ بھی تھی۔ مامون کا چہرہ اتنا سنتے ہی غصہ سے سرخ ہو گیا اس نے چوہدار کو حکم دیا کہ عباس کو اس عورت کے برابر کھڑا کر دے تاکہ مدعی اور مدعا علیہ میں کوئی امتیاز نہ رہے۔

شہزادہ عباس خاموش تھا اور ہر سوال کے جواب میں رک رک کر ایک آدھ بات

کہہ دیتا تھا۔ مغیرہ دھڑلے سے اپنی داستان مصیبت بیان کر رہی تھی اس کے چہرے سے عصمت کا خون ٹپک رہا تھا یہاں تک کہ اس کی زبان سے یہ لفظ نکلے۔

”عباس! یہ صحیح کہ تو مامون الرشید کا لڑکا اور سلطنت کا مالک ہے لیکن یہ ہاتھ منتظر تھے اس وقت کے کہ اگر تو اپنی دھن میں آگے بڑھ کر قریب پہنچتا تو تیری گردن خاک میں ملا دیتے۔ آل برا مکہ کی دولت عباسیوں نے پامال کر دی مگر ہماری عصمت وہ دولت ہے کہ ہم عباسی سلطنت کو اس پر قربان کر دیں۔“

وزرائے سلطنت مغیرہ کی جرات پر متعجب ہوئے اور کہا یہ بے باکی آداب شاہی کے خلاف ہے ادب سے گفتگو کرو۔

مامون نے کہا اس کو مت روکو یہ حق رکھتی ہے کہ جو کچھ اس کے منہ میں آئے کہے۔ یہ صرف اس کی صداقت ہے جس نے اس کی زبان کو تیز اور اس کے حوصلہ کو بلند کر دیا۔ اور عباس کی کمزوری ہے جس نے اس کو گونگا بنا دیا۔

اسی وقت پانچ تھیلیاں اشرفیوں سے بھری ہوئی اپنے ہاتھ سے لے کر مامون الرشید نے مغیرہ کے قدموں میں ڈال دیں اور نہ صرف اس کا مکان واپس کیا بلکہ ایک جلیل الشان محل قصر عباس مغیرہ کو عطا فرما کر درخواست کی کہ وہ شہزادے کا قصور معاف کر دے۔

### استاد کا احترام

ابو محمد یزیدی۔ مامون کا استاد تھا۔ یزیدی خود بیان کرتے ہیں کہ ایک مرتبہ میں اسے پڑھانے گیا۔ شہزادہ حرم خانہ میں تھا میں نے اسے بلوا بھیجا وہ نہ آیا پھر دوسرا آدمی بھیجا تب بھی نہ آیا میں نے کہا معلوم ہوتا ہے کہ شہزادے کو علم سے رغبت نہیں اور لہو و لعب میں وقت ضائع کرتا رہتا ہے۔

خادموں نے کہا جب آپ چلے جاتے ہیں تو شہزادہ شوخیاں کرتا اور خادموں کو مارتا پیٹتا اور ستاتا رہتا ہے آج ذرا ان کی گوشمالی کر دیجئے۔

یزیدی کہتے ہیں آخر جب مامون محلات سے باہر نکلا تو میں نے سات بید اس کو مارے۔ وہ روتا جاتا تھا اور اپنے آنسو پونچھتا جاتا تھا۔ اتنے میں جعفر بن یحییٰ برمکی (وزیر) بھی آگیا۔ میں اٹھ کر باہر چلا آیا اور ڈرتا رہا کہ مامون کہیں جعفر سے میری شکایت نہ کر دے جب جعفر چلا گیا میں پھر اس کے پاس گیا اور اس سے کہا میں تو ڈرتا

تھا کہ کہیں تم میری شکایت جعفر سے ہی نہ کر دو۔

ماموں نے کہا جعفر تو ایک طرف میں اپنے باپ سے بھی کبھی اس کا تذکرہ نہ کروں گا کیونکہ میں جو استاد کو مرید ر سے افضل سمجھتا ہوں۔

ایسے ہی شفیق اور نڈر استادوں کی تعلیم و تربیت کا یہ نتیجہ تھا کہ ماموں کا نام اس کے عدل و انصاف، اس کے علم و فضل اور اس کی رعایا پروری کے لئے آج ساری دنیا میں نیک نامی کے ساتھ مشہور ہے۔

## ماموں کے دربار میں حضرت علی رضا کی حق گوئی

ماموں کی تحت نشینی کے ابتدائی دنوں میں ملک بغاوتوں کا دنگل بن رہا تھا لیکن درباری ذوالریاستین کے خوف سے ماموں تک ملک کے حالات نہ پہنچا سکتے تھے۔ اسی زمانہ 201 ہجری میں ماموں نے حضرت علی رضا امام ہشتم کو اپنا ولیعهد مقرر کیا۔ اس پر لوگ اور بھڑک اٹھے ملک میں عام تشویش تھی اور ماموں اس سے مطلق بے خبر تھا۔ آخر حضرت علی رضا نے جو فخر الاحرار سید الشہداء حضرت امام حسینؑ کی یادگار تھے خود ہی یہ صدا ماموں کے کانوں تک پہنچائی۔ ماموں کو اعتبار نہ آیا۔ حضرت علی رضا نے کہا کہ ذوالریاستین نے ملک کے اصلی حالات و واقعات آپ کی نظر سے چھپا دیئے ہیں اور اب آپ جو کچھ کہتے ہیں اسی کی زبان سے کہتے ہیں۔ آل عباس میں ذوالریاستین کی وزارت اور میری ولیعهدی پر نہایت مخالفانہ جوش پھیلا ہوا ہے۔

ماموں نے شہادت کے لئے نامی گرامی آدمی طلب کئے وہ آئے لیکن ذوالریاستین کے خوف سے کسی کو شہادت دینے کی جرات نہ ہوئی۔ آخر جب ماموں نے اطمینان کے لئے دستاویز لکھ دی تو انہوں نے پوست کندہ حالات بیان کرنے کے بعد کہا کہ اگر جلدی تلافی نہیں کی جاتی تو بنیاد خلافت کے متزلزل ہونے میں کچھ باقی نہیں رہا ہے۔

## توفیق تقصیر بخشی پر خدا کی شکر گزاری

ماموں کے عہد خلافت میں اس کے چچا ابراہیم نے خلافت کا دعویٰ کیا۔ ماموں نے اس کی گرفتاری کے لئے ایک لاکھ درہم کا انعام مقرر کیا۔ ابراہیم بے چارہ بھاگتا پھرتا تھا آخر گرفتار ہو کر 210 ہجری میں ماموں کے حضور میں لایا گیا۔ ماموں سخت سست کہہ چکنے کے بعد ارکان دولت کی طرف متوجہ ہوا اور کہا کیا رائے ہے۔ سب نے متفق اللفظ ہو کر کہا۔ ”قتل“ مگر احمد ابن ابی خالد وزیر اعظم نے عام رائے کے خلاف شفاعت



کی جرات کی اور کہا۔ تاریخ میں ایسی مثالیں بہت ہیں کہ بغاوت کے جرم پر قتل کا حکم دیا گیا لیکن اے امیر المومنین اگر آپ بخش دیں تو ہم آپ کی فیاضی اور تقصیر بخشی کی نظیر پچھلی تاریخوں میں بھی نہیں دکھا سکیں گے۔

ماموں نے سر جھکا لیا اور ایک شعر پڑھا جس کا مطلب یہ تھا میرے بھائی امین کو میری قوم نے قتل کیا۔ میں اگر ان پر پتھر چلاؤں تو مجھی کو لگے گا۔ یہ کہا اور دیر تک سر بسجود رہا اس بات کے لئے کہ خدا نے مجھ کو عفو کی توفیق بخشی۔

### دربار مامون کا ایک خوشامدی شاعر اور ایک حق گو معترض

ایک دفعہ ایک شاعر نے مامون الرشید کے دربار میں قصیدہ پڑھا کہ امیر المومنین اگر آپ آنحضرت کی وفات کے وقت موجود ہوتے تو خلافت کا جھگڑا سرے سے پیدا ہی نہ ہوتا۔ دونوں فریق آپ کے ہاتھ پر بیعت کر لیتے۔ وہیں سر دربار ایک شخص نے اٹھ کر کہا۔

”تم جھوٹ کہتے ہو۔ امیر المومنین کے والد حضرت عباس رضی اللہ عنہ جو عباسیوں کے مورث اعلیٰ ہیں) وہاں موجود تھے ان کو کس نے پوچھا۔ مامون الرشید کو بھی اس گستاخانہ لیکن معقول جواب کی تحسین کرنی پڑی۔ (سیرت نبوی علامہ شبلی نعمانی)

### محدثین کی منادی جھوٹی روایتوں سے متعلق

فن تاریخ و روایت پر جو خارجی اسباب اثر کرتے ہیں ان میں سب سے بڑا قوی اثر حکومت کا ہوتا ہے۔ لیکن مسلمانوں کو اس پر ہمیشہ فخر حاصل رہے گا کہ ان کا قلم تلوار سے نہیں دبا۔ حدیثوں کی تدوین بنو امیہ کے زمانہ میں ہوئی جنہوں نے پورے نوے برس تک سندھ سے ایشیاء کوچک اور اندلس تک جامع مساجد میں آل فاطمہ کی توہین کی اور جمعہ میں سر ممبر حضرت علیؑ پر لعن کہلوا یا، سینکڑوں ہزاروں حدیثیں امیر معاویہ کے فضائل میں بنوائیں۔ عباسیوں کے زمانہ میں بھی ایک ایک خلیفہ کے نام بنام عیش گویاں حدیثوں میں داخل ہوئیں۔۔۔ لیکن نتیجہ کیا ہوا۔۔۔

عین اسی زمانہ میں محدثین نے علانیہ منادی کر دی کہ یہ سب جھوٹی روایتیں ہیں۔ آج حدیث کا فن اس خس و خاشاک سے پاک ہے اور بنو امیہ و عباسیہ جو ظل اللہ اور جانشین پیغمبر تھے اسی مقام پر نظر آتے ہیں جہاں ان کو ہونا چاہئے تھا۔ (سیرت

نبوی)

چنانچہ تاریخ الخلفاء میں مذکور ہے کہ جب ہارون رشید نے ایک زندیق کے قتل کا حکم اس بنا پر دیا کہ وہ بہت سی مصنوعی حدیثیں بنا کر لوگوں میں فتنہ عظیم پیدا کر رہا تھا۔ تو اس زندیق نے کہا میں تو بے شک قتل ہو جاؤں گا لیکن میری ان ایک ہزار احادیث کو آپ کیا کریں گے جو ملک کے چاروں طرف پھیل گئی ہیں اور جن کا ایک لفظ بھی رسول اللہ کی زبان سے نکلا ہوا نہیں ہے۔

ہارون الرشید نے کہا اے دشمن خدا تو کس خیال میں ہے! ابو اسحاق فزاری اور عبداللہ ابن مبارک جیسے علماء اس وقت مسلمانوں میں موجود ہیں وہ تیرا ایک ایک حرف نکال کر باہر پھینک دیں گے چنانچہ ایسا ہی ہوا۔

## امام احمد بن حنبل و محمد بن نوح کی جانبازانہ ثابت قدمی

مامون بڑا نامور خلیفہ تھا اس میں سب صفتیں تھیں لیکن جب اس نے عقیدہ خلق قرآن کی اشاعت کی تو لوگ اس کے سخت مخالف ہو گئے اور کئی جگہ فساد کھڑے ہو گئے۔

218 ہجری میں اس نے اسی مسئلہ کے متعلق علمائے بغداد کو خط لکھا اور لوگوں پر سختیاں کیں۔ بعض لوگ تلوار کے خوف سے تقیہ کر کے قائل ہو گئے اور جان بچالی لیکن ابھی بڑے بڑے فقہاء اور مشائخ تھے جو اعلان حق کے سامنے تلوار کے خوف کی بھی پرواہ نہیں کرتے تھے اسحاق ابن ابراہیم کو حکم ہوا کہ ان پر بھی سختیاں کرو۔ امام احمد بن حنبل بھی ان میں شامل تھے۔ اسحاق نے ان سے پوچھا۔ انہوں نے کہا قرآن شریف کلام خدا ہے۔

اسحاق نے کہا وہ مخلوق ہے یا نہیں۔

امام احمد بن حنبل نے فرمایا۔ اس سے زیادہ میں اور کچھ نہیں کہنا چاہتا۔

اسحاق بن ابراہیم نے سب کے جوابات خلیفہ کو بھیج دیئے حکم ہوا ان سب کو پھر طلب کرو۔ اگر وہ اپنے عقیدہ پر اصرار کریں تو بلا تامل سب کے سر کاٹ کر ہمارے پاس بھیج دو۔ جب یہ سخت حکم پہنچا تو چار شخصوں کے سوا جن میں ایک امام احمد بن حنبل بھی تھے سب نے مان لیا۔

اسحاق نے چاروں کو گرفتار کر کے جیل خانہ بھیج دیا۔ دو نے ڈر کر اپنے عقیدے بدل لئے۔ دو پھر ثابت قدم رہے ان میں ایک امام احمد بن حنبل اور دوسرے محمد بن

نوح تھے۔ یہ دونوں پابجولاں خلیفہ کے پاس بمقام رقبہ روانہ کئے گئے۔  
 ابھی رقبہ میں پہنچے بھی نہیں تھے کہ ماموں کے انتقال کی خبر پہنچی۔ یہ واقعہ 18  
 رجب 218 ہجری کا ہے۔

(الماموں مصنفہ شبلی مرحوم)

\*\*\*\*\*

\*\*\*\*\*

## خلیفہ معتمد باللہ واثق باللہ خلیفہ موکل امام احمد ابن حنبل کی تسبیح و تہلیل جلاووں کے تازیانوں پر

ماموں کی جگہ معتمد \* 51 \* باللہ ابو اسحاق محمد بن ہارون رشید سریر آراءے خلافت ہوا۔ اس سوئے اعتقاد میں وہ بھی اپنے بھائی کی ضد پر قائم رہا۔ امام احمد ابن حنبل اس زمانہ میں رقبہ میں قید تھے۔

معتمد جب روم سے واپس آیا تو امام صاحب کو اپنے دربار میں طلب کیا اور اپنے ہم عقیدہ علماء سے مناظرہ کرایا۔ امام نے اپنے دلائل پیش کئے لیکن معتمد کو جو محض ایک سپاہی آدمی تھا ان سے تشفی نہ ہوئی اور امام کے سامنے دو باتیں پیش کیں۔ قید خانہ یا اپنی غلطی کا اعتراف۔ امام صاحب نے باطل کی آزادی پر حق کی زنجیروں کو ترجیح دی اور تیس مہینے قید خانوں میں گزارے۔ پاؤں زنجیروں سے بو جھل ہو جاتے تو پا جامے سے کمر بند نکال کر زنجیروں میں باندھ کر کمر سے لٹکا لیتے تھے نماز اور سونے کے اوقات میں بیڑیاں علیحدہ کر دی جاتی تھیں پھر بدستور ڈال دی جاتی تھیں۔

لیکن اس قید و زنجیر کے باوجود امام صاحب نے اپنا فرض کبھی فراموش نہ کیا۔ قیدیوں کے ساتھ نماز میں امام بن کر کھڑے ہوتے تھے اور ان کو نماز پڑھاتے تھے۔ طلباء آتے تو ان کو درس دیتے تھے۔

معتمد نے ان پر دو نگہبان مقرر کئے تھے جو روز آکر پوچھتے تھے کہو تمہاری رائے میں کچھ تبدیلی ہوئی۔ ہر روز جواب ملتا تھا کہ ”نہیں“! آخر ایک روز خفا ہو کر نگہبانوں نے حکم دیا کہ ایک کے بجائے امام کے پاؤں میں چار بیڑیاں ڈالی جائیں۔ امام صاحب نے اس تکلیف کو بھی صبر و شکر کے ساتھ برداشت کیا۔

معتمد نے ان کی اس پامردی و استقلال کو دیکھ کر فیصلہ کیا کہ یہ قید و جبر کب تک اب یا تسلیم یا تلوار۔ ان کو پابزنجیر قید خانہ سے اپنے دربار میں طلب کیا۔

امام موصوف فرماتے ہیں کہ مجھے دربار میں لے چلنے کے لئے ایک سواری پر بٹھایا گیا۔ میرے دونوں پاؤں بیڑیوں سے اس قدر بو جھل تھے کہ قدم قدم پر مجھے ڈر تھا کہ منہ کے بل اب گرا اور تب گرا۔ اسی حالت میں خلیفہ کے دربار تک پہنچایا گیا۔ جلاو ننگی تلوا ریں اور کوڑے لئے ہوئے سامنے کھڑے تھے۔

امام سے پوچھا گیا کہ اب بھی تم اپنی رائے بدلنے پر تیار ہو۔ فرمایا ”کتاب اللہ اور

سنت رسول کے سوا میں اور کوئی چیز قبول نہیں کر سکتا۔" جلادوں کو حکم ہوا کہ کوڑے مارو۔ ہر کوڑے پر امام تسبیح و تہلیل فرماتے تھے 19 کوڑوں پر جا کر غش کھا کر گر پڑے۔ پیٹھ اور شانوں سے خون جاری تھا۔

معتصم جس کے زور و قوت نے رومیوں کے دل ہلا دیئے تھے استقلال اور جرات کے اس فرشتہ کو دیکھ کر لرز گیا اور اسی حالت میں ان کی آزادی کا پروانہ لکھ دیا۔

## خلیفہ معتصم باللہ کے دربار میں قاضی کی خالصا" للہ حق گوئی

دربار عباسیہ کا یہ آئین تھا کہ جب تک خلیفہ کوئی بات نہ چھیڑے کوئی شخص گفتگو کرنے کا مجاز نہیں تھا۔ قاضی احمد بن داؤد (ماموں کے زمانہ کے قاضی القضاۃ) وہ پہلے شخص ہیں جنہوں نے اس جابرانہ قاعدے کو توڑا۔ اور حق یہ ہے کہ جس آزادی و دلیری سے وہ اپنے فرائض پورے کرتے تھے شخصی حکومتوں میں اس کی بہت کم مثالیں مل سکتی ہیں۔

خلیفہ معتصم باللہ کی سطوت اور اس کے قہر سے تمام دربار کانپتا تھا مگر قاضی احمد اپنی حق گوئی اور خالصا" للہ بے باکی کی وجہ سے کوئی خوف نہ کرتے تھے۔ معتصم نے جب بریکی کے قتل کا حکم دیا تو دربار میں سناٹا ہو گیا اور اس کی غضب ناک صورت دیکھ کر سب کے حواس جاتے رہے۔ محمد بریکی چھلے پر بٹھایا گیا اور جلاد نے تلوار کو جنبش دی۔ قاضی احمد نے بڑھ کر کہا۔ آپ قتل تو کرتے ہیں مگر اس کے مرنے کے بعد اس کا مال و اسباب کیونکر لے سکتے ہیں

معتصم نے نہایت طیش میں آ کر کہا مجھ کو اس کا مال لینے سے کون روک سکتا ہے۔

قاضی احمد نے کہا خدا اور اس کا رسول، کیونکہ مال شرعا" وارث کو ملے گا اور جب تک آپ اس کے قتل کو جائز ثابت نہ کریں وارث وراثت سے محروم نہیں ہو سکتا۔ معتصم کو آخر قتل سے ہاتھ روکنا پڑا۔

## قید خانہ میں جانا قبول کیا مگر ایمان فروشی نہیں کی

امام ابو یوسف کے اصحاب میں بشر ابن الوحید ابن خالد کندی ایک بہت بڑے فقیہ اور محدث گزرے ہیں معتصم باللہ خلیفہ بغداد کے زمانہ میں آپ بغداد کے قاضی مقرر ہوئے۔ حکم کے باب میں بڑے سخت تھے ذہبی کہتے ہیں کہ اگر معتصم علماء کو مسئلہ خلق

قرآن کے ماننے کے سلسلہ میں تکلیف نہ دیتا تو سب سے بڑا خلیفہ ہوتا۔ معتمد نے بشر ابن الوحید کو بھی کہا بلکہ مجبور کیا کہ وہ خلق قرآن کے قائل ہوں۔

آپ نے کہا میں بادشاہ کو خوش کرنے کے لئے اپنے ضمیر کا خون کر کے اپنے عقیدہ کو نہیں بدل سکتا۔ میں ایمان فروش نہیں کہ عمدہ یا کسی اور لالچ کے لئے ناجائز طور پر بادشاہ کو خوش کر دوں۔ خلیفہ نے آپ کو نہ صرف عمدہ سے ہٹا دیا بلکہ قید خانہ میں ڈال دیا۔ (حدائق الحنفیہ)

## خلیفہ واثق باللہ کے روبرو ایک قیدی کی حق گوئی

مسلمانوں پر مسئلہ خلق قرآن کے متعلق بہت سختی کرتا تھا یہاں تک کہ مساجد کے اماموں اور موزنوں کا اس مسئلہ میں امتحان لیا جاتا تھا۔

231 ہجری میں اس نے 1600 مسلمان قیدیوں کو بادشاہ روم کی قید سے نجات دلائی۔ حکم ہوا کہ ان میں سے جو قیدی مسئلہ خلق قرآن مان لے اس کو دو دینار دے کر رخصت کر دیا جائے جو نہ مانے اس کو زندان میں ڈال دو۔ چنانچہ ان قیدیوں میں ایک شخص مسمیٰ بہ آہن تھا جب وہ پیش ہوا۔ اس نے ابن داؤد سے کہا جو رائے تمہاری ہے اور جس کی طرف تم لوگوں کو زبردستی سے اور طمع اور لالچ سے بلاتے ہو اس کا علم رسول اللہ صلی اللہ علیہ وسلم کو بھی تھا یا نہیں اور اگر تھا تو آپ نے لوگوں کو اس مسئلہ کی طرف کیوں نہ بلایا۔

ابن داؤد نے کہا آنحضرت صلی اللہ علیہ وسلم کو اس کا علم تھا۔ قیدی نے کہا جو کام رسول خدا صلی اللہ علیہ وسلم نے نہیں کیا۔ (یعنی تشدد، سختی قید اور قتل) وہ تم کیوں کرتے ہو۔ جو کام حضور نے ناجائز سمجھا اس کو تم نے کس طرح جائز قرار دے دیا۔

کہتے ہیں یہ باتیں سن کر سب لوگ حیران رہ گئے۔ واثق باللہ اپنے سینہ پر ہاتھ رکھے ہوئے محلات کے اندر چلا گیا۔ بار بار کہتا تھا جس بات کو رسول اللہ نے ناجائز قرار دیا اس کو ہم جائز سمجھ رہے ہیں جس معاملہ میں آپ نے خاموشی اختیار کی ہم اس میں سختی کر رہے ہیں۔ قیدی کو تین سو دینار دیئے اور اس کو اس کے وطن واپس کر دیا۔ اور پھر کبھی کسی کو اس مسئلہ کے متعلق تکلیف نہیں دی بلکہ اسی دن سے ابن داؤد سے ناراضگی بڑھتی گئی۔ (تاریخ الخلفاء)



## اپنا سر کٹوا دیا مگر حق کو نہیں چھوڑا

ابو جعفر ہارون الواثق باللہ بن المعتصم ابن ہارون الرشید کے زمانہ میں احمد بن نصر بن مالک بن شیم ماموں کے زمانہ سے درس حدیث کے فیض سے لوگوں کو مستفیض کر رہے تھے بہت لوگ ان کے مرید اور معتقد تھے۔ واثق باللہ میں سب باتیں اچھی تھیں مگر اپنے باپ معتصم اور چچا مامون الرشید کی طرح خلق قرآن کے نہ ماننے والوں کا سخت دشمن تھا۔

واثق نے دیگر علمائے عصر کی طرح احمد کو بھی مجبور کیا لیکن انہوں نے خلق قرآن کے عقیدہ سے اپنی بے زاری ظاہر کی بلکہ ان کے معتقدین نے ارادہ کیا کہ کسی خاص وقت پر خلیفہ کو معزول یا قتل کر دیں لیکن یہ جم غفیر چونکہ بے ضابطہ تھا اس لئے قبل از وقت راز ظاہر ہو گیا۔ بغداد کے کوتوال نے مولانا احمد ابن نصر کو گرفتار کر کے سامرہ میں جہاں خلیفہ مقیم تھا روانہ کیا۔

خلیفہ نے کہا میں تم کو رہا کر سکتا ہوں بشرطیکہ تم شرائط ذیل کی پابندی اختیار کر لو۔

(1) مذہب اہل سنت سے توبہ کرو۔

(2) خلق قرآن کو تسلیم کرو۔

(3) عدم رویت ایزد ذوالجلال کے قائل ہو جاؤ۔

لیکن مولانا نے کسی ایک شرط کا بھی اقرار نہ کیا اور کہا میں باطل کے لئے حق کو نہیں چھوڑ سکتا۔ خلیفہ نے قتل کی دھمکی دی۔ مولانا نے مال و جان پر آن و ایمان کو ترجیح دی۔ درباری فتویٰ ساز قتل نامہ لکھنے کے لئے بلوائے گئے انہوں نے خلیفہ کے ایماء سے مولانا کے قتل کا فتویٰ تیار کیا۔ خلیفہ یہاں تک غیظ و غضب کی حالت میں تھا کہ اپنے ہاتھ سے مولانا کا سر تلواریں کے ایک ہی وار سے ان کے جسم سے الگ کر دیا۔ ☆ 52 \*

لیکن یہ موت نہیں تھی۔ یہ ابدی زندگی تھی چشم ظاہر نے نہ اس طرف توجہ کی نہ کر سکتی ہے لیکن اہل بصیرت جانتے ہیں بقول مولف

فوق جھک کر قتل کہ میں زیر تیغ سرور آور وہ جہاں میں ہم رہے

خلیفہ متوکل کے زمانہ کے ایک عالم کی اخلاقی جرات

خلیفہ متوکل \* 53 \* نے احمد بن معدل وغیرہ علماء کو طلب کیا جب سو لوگ بیٹھ گئے تو خود بھی آیا۔ سوائے احمد بن معدل کے تمام علماء اس کی تعظیم کو کھڑے ہو گئے۔ متوکل نے عبید اللہ سے پوچھا۔ کیا اس شخص نے ہماری بیعت نہیں کی۔ اس نے کہا بیعت تو کی ہے مگر انہیں کم نظر آتا ہے۔ احمد بن معدل نے کہا۔ میری آنکھوں میں کوئی قصور نہیں لیکن میں آپ کو عذاب خداوندی سے بچانا چاہتا ہوں کیونکہ حدیث شریف میں آیا ہے کہ جو شخص لوگوں سے یہ امید رکھے کہ وہ اس کی تعظیم کو کھڑے ہوں۔ وہ اپنا ٹھکانہ دوزخ میں بنالیں۔ متوکل یہ سن کر ان کے برابر آ بیٹھا۔

### قاضی مصر کو اس کے ظلم و ستم کی سزا

متوکل کے زمانہ میں مصر کا قاضی القضاۃ ابوبکر بن محمد بن ابو الیث تھا ظالم تھا سخت گیر تھا، رشوت کھاتا تھا، انصاف نہ ہونے کی وجہ سے عام لوگ اس کے ہاتھوں نالاں تھے۔ حاکم مصر کے پاس لوگوں نے شکایتیں کیں مگر شنوائی نہ ہوئی۔ آخر بعض لوگ حاکم مصر کی چشم پوشی اور قاضی کے ظلم و ستم سے تنگ آ کر بغداد پہنچے۔ خلیفہ نے ان کی تمام شکایات بغور سنیں تحقیقات کا حکم دیا۔ جب یقین ہو گیا کہ لوگ واقعی اس کے ساتھ سے نالاں ہیں تو ایسی سخت سزا دی کہ لوگ برسوں تک اس عبرت انگیز سزا کا ذکر کرتے رہے۔ قاضی کی داڑھی منڈوا کر اس کو گدھے پر سوار کرایا اور پھر سارے شہر میں اس کی اس ہیئت کذائی کی تشہیر کی گئی اور کئی دنوں تک ہر روز اس کو بیس کوڑے لگائے جاتے رہے۔

### ابن السکیت کی سرفروشانہ حق گوئی

خلیفہ متوکل کے زمانہ میں ابن السکیت جن کا اصل نام اسحاق تھا ایک بہت بڑے عالم شاعر گزرے ہیں۔ انہوں نے شعر لغت، معانی، منطق میں بہت سی کتابیں تصنیف کی ہیں۔ خلیفہ متوکل عباسی کو حضرت علیؑ اور ان کی اولاد سے عداوت تھی۔ اسے معلوم ہوا کہ ابن السکیت حضرت علیؑ اور ان کی اولاد کا نام ادب سے لیتے ہیں۔ بلایا۔ ابن السکیت بھی تاڑ گئے کہ آج خیر نظر نہیں آتی۔ احمد بن عبید ایک اور عالم ان کے پاس تھے انہوں نے کہا کہ زمانہ سازی سے کام لے کر اپنی جان بچالو۔ ابن السکیت نے کہا یہ کس طرح ہو سکتا ہے کہ رسول کریم کے جانشین، ان کے

واماد اور عزیز اور خاندان رسالت کے نو نھالوں کو خواہ مخواہ گالیاں دے کر زبان کو نپاک اور نامہ اعمال کو سیاہ کروں۔ آخر ابن الکیت دربار میں گئے۔  
 خلیفہ نے کہا میرے لڑکے افضل ہیں یا حسن اور حسین۔  
 ابن الکیت نے کہا وہ دونوں تیرے بیٹوں سے افضل ہیں اور حضرت علیؑ کا غلام  
 قنبر تجھ سے اور ان سے بہتر ہے۔

خلیفہ متوکل بہانہ ہی تلاش کرتا تھا جس زبان سے اس نے علی اور اس کے بیٹوں کی تعریف کی ہے اس کو کھینچ کے باہر نکال دو چنانچہ فوراً "تعمیل کی گئی۔ دوسرے دن 55 سال 242 ہجری رجب کے مہینہ میں یہ حق گو شاعر اور حسن عمل کا سرمایہ دار عالم اس دردناک عذاب کی تکلیف برداشت نہ کر کے انتقال کر گیا۔

## حرمت حدیث کے لئے امام بخاری

### کی آزادانہ گفتگو امیر بخارا سے

امام بخاری \* 54 \* جب جامع علوم و فنون ہو کر اپنے وطن واپس آئے تو شہر کے لوگوں نے دھوم دھام سے آپ کا استقبال کیا یہاں تک کہ دینار و درہم آپ پر سے نثار کئے گئے۔

جاہ طلب اور دین فروش لوگ ہر جگہ ہوتے ہیں اور ہر مقبول و محبوب آدمی محسود ضرور ہوتا ہے اس لئے اکثر علماء نے امیر بخارا (خالد بن احمد الذہلی) کو آپ کی عزت و عظمت سے خوف دلایا۔ بظاہر ناراضگی کی کوئی وجہ نہ تھی۔ اس لئے امیر نے امام صاحب کے پاس اپنا آدمی بھیجا کہ آپ اپنی کتاب بخاری شریف اور تاریخ مجھے آکر سنا جلیا کریں آپ نے فرمایا امیر سے کہہ دو میں علم دین ذلیل نہیں کر سکتا کہ اسے سلاطین اور امراء کے دروازوں پر لئے پھروں اگر امیر کو علم حدیث کی ضرورت اور خواہش ہے تو وہ میرے مکان یا میری مسجد میں آکر لوگوں کے ساتھ پڑھا کرے کیونکہ حدیث رسول امراء و سلاطین کے لئے ہی نہیں بلکہ عام مسلمانوں کے لئے بھی ہے بلکہ یہ بھی لکھا کہ حدیث کی عزت کرو اور عوام کے ساتھ آکر پڑھو تاکہ اور لوگوں کو بھی تمہاری پیروی کی جرات ہو اور اس کا ثواب تمہیں حاصل ہو۔ امیر آپ کے اس بیباکانہ جواب سے بہت ناراض ہوا اور آپ کو بخارا سے جلاوطن کر دیا۔

آپ وہاں سے ختبک مضافات سمرقند میں چلے آئے اور تھوڑے ہی عرصہ کے بعد آپ نے اسی \* 55 \* جگہ انتقال فرمایا۔

خلیفہ بغداد المتوکل کے بھائی الموفق بن المتوکل نے امیر بخارا کو جب وہ حج سے فارغ ہو کر بغداد میں آیا تو اسے قید کر لیا اور وہ اسی قید کی حالت میں بغداد ہی میں مر گیا۔

## سروربار حضرت شہاب الدین سروردی کی حق گوئی

دنیاۓ تصوف میں حضرت خواجہ شہاب الدین سروردی کا نام روز روشن کی طرح ظاہر ہے جس زمانہ میں خلیفہ ناصر الدین باللہ 575 ہجری تا 622 ہجری خلافت بغداد پر متمکن تھا۔ سلطان محمد خوارزم شاہ نے بغداد پر چڑھائی کا ارادہ کیا۔ خلیفہ نے حضرت خواجہ صاحب کو مسلمانوں کے خون ناروا سے منع کرنے اور مصالحت کی داغ بیل ڈالنے کے لئے خوارزم شاہ کے پاس بھیجا۔ جب خواجہ صاحب خوارزم شاہ کے پاس گئے تو دیکھا کہ بڑے نخوت و تکبر سے وہ مسند زریں پر بیٹھا ہے اور اس کی تین لاکھ فوج مرنے مارنے پر تیار ہے ننگی تلواروں کے پیرے ہیں اور ہیبت و جلال کا ایک رعب ہے کہ درودیوار سے ظاہر ہو رہا ہے۔ حضرت خواجہ ان لوگوں میں نہیں تھے کہ باطل کی پرستش کے لئے حق کو چھوڑ دیتے۔

انہوں نے نہ کورنش ادا کی نہ مجرا بجالائے نہ زمین بوسی کی نہ سجدہ کیا بلکہ کیا تو یہ کیا کہ باوجود خوارزم شاہ کی اس شان و شوکت اور دھوم دھام کے برسم سنت السلام علیکم کہا۔ خوارزم شاہ نے اس سلام کو کہ سلام مسنون تھا ترک ادب پر محمول کیا۔ نہ جواب دیا نہ بیٹھنے کا اشارہ کیا۔ خواجہ نے کھڑے کھڑے بغیر کسی خوف یا رعب کے عربی میں خطبہ پڑھا اور آل عباس کی بالعموم اور ناصر \* 56 \* الدین باللہ کی بالخصوص تعریف فرمائی۔ اور ایک حدیث کی طرف اشارہ کیا کہ آل عباس کا ستانا منع ہے۔

خوارزم شاہ نے کہا جو کچھ کہتے ہو سب خلاف واقعہ ہے ہم بغداد پر کسی قابل خلیفہ کو تخت پر بٹھانا چاہتے ہیں۔

حضرت خواجہ صاحب نے مسلمانوں کے اس قتل و خون کو منع کیا اور بہت کچھ سمجھایا مگر اس متکبر و مغرور نے ایک نہ سنی۔ آخر کار چڑھائی کر ہی دی۔ خدا کی قدرت سے راستے میں بوجہ برف باری اس کے لشکر کا برا حال ہوا۔ کسی کے ہاتھ پاؤں رہ گئے

کسی کو فالج اور کسی کو لقوہ ہو گیا، ہزارہا جانور ضائع ہو گئے۔ مجبور ہو کر اسٹے پاؤں واپس \* 57 \* لوٹا۔

### بیٹے کا ولیعہدی سے انکار

ناصر الدین باللہ خلیفہ بغداد بہت طامع اور حریص تھا۔ وہ اکثر متمول لوگوں کا مال ان کے مرنے کے بعد ضبط کر لیا کرتا تھا اور ان کے وارثوں کو اس میں سے ایک کوڑی نہ دیتا تھا۔ جب ابو النصر محمد الظاہر باللہ کو اس نے ولیعہد کیا تو انہوں نے ولیعہدی سے صرف اس وجہ سے انکار کر دیا کہ خزانہ عامرہ میں غصب کا روپیہ جمع ہے۔ ناصر الدین باللہ نے اس جواب سے ناراض ہو کر بیٹے کو نظر بند اور قید کر دیا اور جب تک ناصر الدین باللہ کا انتقال نہ ہو گیا اس کو رہائی نہ ملی۔ بلکہ ساری عمر ہی اس کی قید خانہ میں گزر گئی۔ کیونکہ تخت نشینی کے وقت اس کی عمر 52 سال کی تھی۔ رہائی کے بعد صرف ساڑھے نو ماہ 623 ہجری تک زندہ رہا لیکن تخت پر بیٹھتے ہی جن لوگوں کا مال اس کے باپ نے ضبط کیا تھا ان کے وارثوں کو ڈھونڈ ڈھونڈ کر واپس کر دیا۔ جس قدر محصولات خلاف شرع تھے سب موقوف کر دیئے۔ جاسوسوں کا محکمہ قطعی اڑا دیا۔

لوگوں نے کہا کہ آپ دل کو خوش رکھا کریں کیونکہ تمام عمر قید ہی میں گزری ہے جواب دیا۔ جو دوکاندار عصر کو اپنی دوکان کھولے گا وہ کیا کمائے گا۔ یعنی بڑھاپے میں تخت ملا ہے اب دل کو کیا خوش رکھوں!

اللہ اکبر ایسے لوگ بھی تھے جو ناجائز طریقہ سے مال جمع کرنا تو کجا اس کا وارث بننے سے انکار کرتے تھے۔ اور نہ صرف انکار بلکہ اس انکار کی وجہ سے بادشاہت سے محرومی اور ساری عمر قید خانہ کے مصائب برداشت کرتے تھے وہ کون لوگ تھے وہ کیسے لوگ تھے کیا دن تھے، کیا زمانہ تھا، کیسے خوش نصیب لوگ تھے جنہوں نے خدا کے ایسے نیک بندوں کا زمانہ دیکھا۔

ایک واعظ اسلام نے اپنی حق گوئی سے

رعایا پر سے محصول معاف کرا دیا

ابو عبد اللہ المقتفی \* 58 \* لامر اللہ کے زمانے میں خلافت بہت کمزور تھی۔ سلطان سنجر کے بھتیجے سلطان مسعود \* 59 \* نے بغداد میں آکر بہت طاقت حاصل کر لی تھی اور خلافت برائے نام رہ گئی تھی۔ 541 ہجری میں جبکہ مسعود بغداد ہی میں تھا ابن عبادی واعظ اس کے پاس گیا اور کہا محصول کی وصولی میں رعایا کو سخت تکلیفیں دی جاتی ہیں اور جو روپیہ وصول ہوتا ہے وہ رعایا کی فلاح و بہبود کی بجائے مطربوں اور لغو کاموں میں صرف ہو جاتا ہے آپ کو خدا کا شکر کرنا چاہئے کہ اس نے آپ کو یہ جاہ و جلال عطا فرمایا ہے۔ آپ ان لوگوں کو جن کی قسمتیں آپ کے سپرد کی گئی ہیں آسائش بہم پہنچائیں۔ لیکن آپ شریفوں کی پرورش کی بجائے ذلیل پیشے والوں کو رعایا کا وہ مال بے دریغ سپرد کر رہے ہیں جو اپنی گاڑھی اور حلال کی کمائی سے وہ آپ کو دے رہے ہیں۔ مسعود پر اس وعظ و نصیحت کا بڑا اثر ہوا۔ اس نے منادی کرائی کہ آئندہ محصول بالکل معاف کر دیا جائے اور بڑے بڑے مقامات پر یہ حکم تختیوں پر لکھوا کر لگوا دیا۔

\*\*\*\*\*

\*\*\*\*\*



## خلیفہ معتضد باللہ وغیرہ سخت گیر خلیفہ کے روبرو راست گوئی

خلیفہ معتضد \* 60 \* باللہ غصہ کے وقت کسی پر رحم کرنا نہ جانتا تھا بلکہ بعض مجرموں کو زندہ دیواروں میں چنوا دیتا تھا۔ لیکن ایسے صاحب جبروت بادشاہ کے زمانہ میں ایسے لوگ بھی موجود تھے جو اس کے نقائص اس کے منہ پر کہہ دیتے تھے اور اعلیٰ کلمۃ الحق کے لئے اپنی جان تک کی بھی پرواہ نہ کرتے تھے۔ خلیفہ نے رعایا کی عام ناراضگی کا چرچا سن کر عبداللہ بن حمدون سے ایک دن پوچھا۔ کیا لوگ میری بادشاہی سے خوش ہیں اس قسم کے سوالات کا جواب دینا بڑا مشکل ہے خصوصاً "جہاں شخصی حکومتیں ہیں وہاں تو سمجھ لینا چاہئے کہ "نہیں" کے جواب پر ساتھ ہی اپنا بھی خاتمہ ہے اس زمانہ میں راست گو، صادق القول، حریت نواز اور ملک و مالک کے حقیقی بھی خواہ موجود تھے۔

عبداللہ بن حمدون نے جھوٹ بول کر خلیفہ کو خوش کرنے کی بجائے سچ کہہ کر ناراض کرنا زیادہ مناسب سمجھا اور جمہور کے جو خیالات تھے ان کا اظہار صرف اس لفظ میں ادا کیا کہ "نہیں"!

خلیفہ نے سبب پوچھا۔ تو بتلایا کہ آپ میں رحم کی بجائے خوریزی بہت ہے۔ خلیفہ نے کہا میں خون ناحق نہیں کرتا۔ ابن حمدون نے کئی آدمیوں کے نام بتائے لیکن خلیفہ اپنے آپ ہی کو حق پر سمجھتا رہا۔

### حق گو اور حریت پسند اہل دربار

284 ہجری میں خلیفہ معتضد باللہ نے ارادہ کیا کہ امیر معلویہ پر برسر ممبر لعنت کی جائے۔ وزیر عبداللہ نے منع کیا کہ سوتے فتنہ کو جگانا اچھا نہیں لوگوں میں شورش پیدا ہو گئی تو سنبھالنا مشکل ہو جائے گا۔ مگر خلیفہ نے نہ مانا اور احکام جاری کر دیئے۔

قاضی یوسف نے جب سنا تو دوڑے آئے اور ہرچند کہ جانتے تھے کہ جب خلیفہ نے اپنے وزیر کا کہنا نہیں مانا تو میری کیا سزا ہو گی لیکن اس حکم کا نتیجہ چونکہ وہ ملک اور مالک دونوں کے لئے برا سمجھتے تھے اس لئے خلیفہ سے کہہ ہی دیا کہ آپ وہ غلطی کر رہے ہیں جس کی اصلاح بعد میں نہ ہو سکے گی۔ چاروں طرف آگ لگ جائے گی اور بجھائے نہ بجھے گی

خليفة نے کہا اس آگ کو آب شمشیر سے بجھاؤں گا۔ قاضی نے پھر کہا۔ جوش غصہ اور ضد کا یہ وقت نہیں ہے سلطنت کو بیٹھے بٹھائے آپ مصیبت میں پھنسا رہے ہیں خلیفہ نے یہ سن کر تھوڑی دیر غور کیا اور اپنے احکام منسوخ کر دیئے۔

**بادشاہ کو اپنے مقدمہ کے لئے کوئی گواہ نہیں مل سکا**

قاضی ابو حازم سے ایک مرتبہ خلیفہ نے کہلا بھیجا کہ فلاں شخص کی طرف جس پر اکثر لوگوں نے دعویٰ کر کے اپنا اپنا مال لے لیا ہے میرا بھی کچھ مال نکلتا ہے مجھے بھی مدعی سمجھئے اور میرے دعویٰ پر غور کر کے میرا حصہ بھی مجھے دلوائیئے۔

قاضی نے جواب میں کہلا بھیجا کہ عدالت کا جوا میری گردن میں ڈال کر اب آپ یہ فرماتے ہیں کہ بغیر گواہوں کے آپ کے دعویٰ کو مان لوں یہ کس طرح ہو سکتا ہے آپ گواہ پیش کیجئے۔

خلیفہ نے کہلا بھیجا کہ فلاں اور فلاں میرے دو معزز گواہ ہیں۔ قاضی نے جواب دیا۔ وہ گواہ آپ کے نزدیک معزز ہوں گے تاوقتیکہ میں یہ نہ دیکھ لوں کہ بموجب احکام شرع وہ شہادت دینے کے قابل ہیں یا نہیں۔ آپ کے دعویٰ کو نہیں مان سکتا نہ ان کی شہادت قبول کر سکتا ہوں۔

خلیفہ کے گواہوں نے جب سنا کہ عدالت میں ہم پر خوب جرح قدح ہونے والی ہے تو انہوں نے شہادت ہی دینے سے انکار کر دیا۔

**علمائے سلف کی جرات امر بالمعروف میں**

ابو الحسین نوری (خلیفہ معتضد باللہ کے زمانہ کے بہت بڑے عالم) ایک دفعہ دریا میں سفر کر رہے تھے کشتی میں بہت سے مٹکے دیکھے ملاح سے پوچھا ان میں کیا ہے کہا شراب ہے اور خلیفہ معتضد باللہ نے منگوائی ہے۔

ابو الحسین نے لکڑی لے کر ایک مٹکے کو توڑنا شروع کیا تمام حاضرین تھرا گئے کہ دیکھئے کیا غضب ہوتا ہے۔

معتضد کو خبر ہوئی تو اس نے ابو الحسین کو پکڑ بلوایا یہ گئے تو معتضد ہاتھ میں گرز لئے بیٹھا تھا ان کو دیکھ کر پوچھا تو کون ہے انہوں نے کہا محتسب! معتضد نے کہا تجھ کو محتسب کس نے مقرر کیا انہوں نے فرمایا۔ جس نے تجھ کو خلیفہ مقرر کیا۔

یہ تیسری صدی کے علماء کا حال تھا لیکن پانچویں صدی ہجری میں یہاں تک نوبت

پہنچ گئی کہ امام غزالی کو احیاء العلوم میں علمائے سلف کے اسی قسم کے دلیرانہ واقعات بیان کرنے کے بعد لکھنا پڑا۔

”لیکن آج کل طمع نے علماء کی زبانیں بند کر دی ہیں اس لئے وہ چپ ہیں۔ اور اگر کچھ کہتے ہیں تو ان کی حالت ان کے قول کے مطابق نہیں ہوتی اس وجہ سے کچھ اثر نہیں ہوتا۔“

(الغزالی مصنفہ مولانا شبلی)

پانچویں صدی میں امام غزالی کو علمائے عصر سے یہ شکایت تھی۔ آج چودھویں صدی میں تو معاملہ حد سے تجاوز کر چکا۔

## زمانہ سلف کا ایک عالم ابراہیم حربی

گزشتہ زمانے کے علماء اپنے اخلاق و عادات اور طرز زندگی کے لحاظ سے امت کے لئے ایک بے نظیر نمونہ تھے۔ ان کا زہد و تقویٰ دیکھ کر غیر قوم کے لوگ بھی صدق دل سے ان کی عظمت اور برتری کے قائل ہو جاتے تھے اور ان کا دل تسلیم کرنے لگتا تھا کہ یقیناً ”اسلام ایک سچا آسمانی مذہب ہے جس کی برابری کوئی دوسرا مذہب نہیں کر سکتا۔ کیونکہ اس کے واقف کار علماء میں جو خوبیاں پائی جاتی ہیں یہ کسی اور مذہب کے علماء میں نہیں پائی جاتیں۔“

ان لوگوں کو مذہب کی سچی حلاوت اور علم کا اصلی مزہ حاصل تھا اور یہی سبب تھا کہ دنیا کی کسی تکلیف کو وہ تکلیف نہیں سمجھتے تھے اور اس روحانی نعمت کے مقابلہ میں دنیاوی تکالیف کی مطلق پرواہ نہیں کرتے تھے۔

ہم اس وقت بغداد کے گزشتہ علماء میں سے ایک ادیب اور شاعر کے چند واقعات سناتے ہیں جو اگرچہ مذہبی علماء میں شمار نہیں کئے جاتے تھے تاہم چونکہ عالم تھے حدیث و قرآن اور فقہ و تفسیر انہوں نے پڑھی تھی اس وجہ سے اسلام کی خوبیاں ان کے دل میں رچ رہی تھیں اور جس قدر اپنے علم ادب کی بدولت وہ زندہ دل تھے اسی قدر علوم دینیہ کے باعث وہ متقی و پرہیزگار تھے۔

ابراہیم حربی امام احمد بن حنبل کے شاگرد تھے اور بغداد میں خلیفہ معتضد کے زمانہ میں تھے اور اس کے محل کے پاس ان کا مکان تھا مگر ان کے استغناء کا یہ حال تھا کہ زندگی بھر کبھی معتضد کے دربار میں نہیں گئے باوجودیکہ وہ ہمیشہ خواہش مند رہا۔

ان کی علمی محویت کا یہ حال تھا کہ چھوٹی باتوں کی طرف مطلق ان کو توجہ نہ تھی پاجامہ میلا اور کرتا سفید ہے تو کچھ مضائقہ نہیں، جبہ اگر پھٹا ہے تو کچھ حرج نہیں اسی کو پہنے ہوئے بغداد میں گھوم رہے ہیں۔ تیس برس تک انہوں نے رات دن میں صرف ایک روٹی کھا کر گزارہ کیا۔

## بے مثال استغنا و خودداری

ایک مرتبہ ابراہیم حلی سخت بیمار ہوئے ان کی بیوی اور بیٹی دن رات خدمت میں رہتیں چونکہ کھانے پینے کو گھر میں کچھ نہ تھا اس وجہ سے سخت تکلیف تھی۔

خلیفہ کے یہاں سے ایک ہزار اشرفی کا توڑا آیا بیٹی نے اصرار کیا کہ ہم اس وقت ضرورت مند ہیں لے لینا چاہئے لیکن انہوں نے انکار کیا۔

باپ بیٹی میں یہی بحث تھی کہ علامہ ابو القاسم جیلی (جو دن رات کے ان کے ساتھ بیٹھنے والے تھے) آگئے۔ ابراہیم نے کہا کہ ابو القاسم دیکھو میری بیٹی مجھ سے بحث کر رہی ہے تم اچھے وقت پر آگئے ہو فیصلہ کرو۔

اس کے بعد بیٹی نے کہا کہ چچا جان دیکھئے یہ بیمار ہیں والدہ اور میں دونوں ان کی خدمت میں مصروف ہیں دوا اور حکیم تو درکنار کھانے کو بھی کچھ نہیں۔ کبھی خشک ٹکڑے مل جاتے ہیں تو نمک نہیں ملتا جس کے ساتھ ہم ان کو کھالیں۔ فلاں پڑوسی نے اتنا سامان بھیجا تھا انہوں نے واپس کر دیا۔ فلاں کے یہاں سے دو اونٹ سامانوں کے لدے ہوئے آئے تھے وہ واپس گئے۔ اب خلیفہ نے ایک ہزار اشرفیاں بھیجی ہیں وہ واپس کر رہے ہیں۔

ابراہیم نے ہنس کر کہا۔ بیان کر چکی سنو ابو القاسم زکوٰۃ اور خیرات کس کے لئے جائز ہے فقیروں اور یتیموں کے لئے کیا ہم فقیر ہیں اس سے پوچھو کہ میرے اس صندوق میں بارہ سو جز میرے ہاتھ کے لکھے ہوئے مختلف علوم و فنون پر رکھے ہوئے ہیں۔ اگر آج ان کو میں بیچوں تو کم سے کم ان کی قیمت بارہ ہزار درہم ملے گی۔ پھر ہم کیونکر اس زکوٰۃ اور خیرات کے مستحق ٹھہرتے ہیں۔ ان سے کہہ دو کہ غربت سے نہ ڈریں جب میں مرجاؤں تو ان کو بیچ ڈالنا چاہئے۔

لڑکی سن کر خاموش ہو گئی۔ آخر وہ اشرفیاں واپس کی گئیں۔ ان کے استغنا اور توکل کی وجہ سے تمام اہل بغداد ان کی عزت و عظمت کرتے تھے۔

## ابراہیم حربی کی ملاقات بغداد کے امیر الامراء قاضی سے

قاضی اسماعیل (جو بغداد کے بڑے لوگوں میں سے تھے) بہت خواہشمند تھے کہ ابراہیم حربی سے ملیں۔ ابراہیم نے کہا کہ میں جانتا ہوں قاضی اسماعیل بہت بڑے عالم ہیں میں خود ان سے ملنے کا آرزو مند ہوں لیکن ان کے دروازے پر دربان اور نقیب ہیں اس لئے میں جا کر اپنے آپ کو ذلیل نہیں کروں گا۔

قاضی صاحب نے جب یہ بات سنی تو فوراً ”دربان اور نقیب اٹھا دیئے اور کہلا بھیجا کہ میرا دروازہ اب جامع مسجد کے دروازے کی طرح ہے تب ابراہیم ان سے ملنے گئے۔ قاضی صاحب نے ازراہ تعظیم ابراہیم کا جوتا اٹھا کر رومال میں لپیٹا اور بغل میں دبا لیا اس کے بعد دونوں میں علمی گفتگو ہوتی رہی اور دونوں ایک دوسرے سے مل کر خوش ہوئے۔

ابراہیم جب چلنے لگے تو جوتا تلاش کیا قاضی صاحب نے رومال میں سے نکال کر سامنے رکھ دیا۔ ابراہیم مسکرائے اور دعا دی کہ تم نے علم کی قدر کی اللہ تعالیٰ تمہاری مغفرت کرے۔

کہتے ہیں کہ جب قاضی صاحب نے انتقال کیا تو ایک شخص نے ان کو خواب میں دیکھا پوچھا کہ اللہ تعالیٰ نے آپ کے ساتھ کیا معاملہ کیا۔ انہوں نے کہا اللہ تعالیٰ نے ابراہیم حربی کی دعا میرے حق میں قبول فرمائی۔ ابراہیم کی تصانیف میں سے بہت سی کتابیں اب بھی موجود ہیں۔ ابراہیم حربی کا سن ولادت 198 ہجری اور سال وفات 285 ہجری تھا۔

## ظلم و ستم کرنے اور حقیقی خیر خواہوں کی بات نہ ماننے کا نتیجہ

ابو منصور قاہر باللہ بن المعتض جب 320 ہجری میں خلافت بغداد کا مالک ہوا تو اس نے اپنے پیشرو المقتدر \* 61 \* باللہ بن المعتض کی ماں کو جو امور خلافت میں بہت دخل تھی ستانا شروع کیا ان دنوں چونکہ وہ بیمار تھی اس لئے بعض اہل دربار مثلاً ابن مقلہ، لوش اور بلیق وغیرہ نے خلیفہ کو اس ایذا رسانی سے منع کیا یہاں تک کہ خلیفہ نے اس کا وقف شدہ زیور فروخت کرنا چاہا مگر بوجہ وقف کسی نے نہ خریدا۔ جب قاہر نے مقتدر کی ماں کو درخت کے ساتھ لٹکوا دیا اور طرح طرح کی عتوبتوں میں گرفتار کیا اور مقتدر کی اولاد کو ہلکجہ میں کھینچ کر بڑی بے رحمی سے ایذا میں پہنچائیں تو مونس



ابن مقلہ، علی اور بلیق نے خلیفہ کو اس کے ظلم و ستم سے آگاہ کر دیا اور بتایا کہ ان حرکتوں کا انجام اچھا نہیں ہے۔ ہمارا فرض تھا ہم ادا کر چکے۔

آخر سب اہل دربار نے جب دیکھا کہ اس خفیف الحریکت خلیفہ پر ان باتوں کا کوئی اثر نہیں ہوتا تو اس کو تخت سے اتارنے کی تدبیریں کرنے لگے۔ مگر خلیفہ کو خبر ہو گئی اس نے مونس، بلیق اور علی کو قتل کرا دیا اور ابن مقلہ فرار ہو گیا۔ لیکن تھوڑے ہی دنوں بعد ظلم و ستم آخر رنگ لایا اور اراکین سلطنت نے قاہرہ کی آنکھوں میں گرم سلائیاں پھیر کر اسے اندھا \* 62 \* کر دیا اور خلافت عباس بن مقتدر کے قبضہ میں آئی۔

### قید منظور مگر فتویٰ پر دستخط نہیں کئے

بکار ابن قیتبہ بن اسد بصری جو 182 ہجری میں پیدا ہوئے۔ محدث اور قیہ ہونے کے علاوہ مصنف بھی تھے۔ تاریخ خلکان میں لکھا ہے کہ احمد طولون \* 63 \* حاکم مصر آپ کو علاوہ تنخواہ کے (آپ مصر کے قاضی بھی تھے) ہزار دینار سالانہ بطور ہدیہ دیا کرتا تھا۔ آپ تنخواہ تو اپنے اخراجات میں لے آتے اور ہدیہ سربمہر بحفاظت رکھ دیا کرتے۔ ایک مرتبہ حاکم مصر احمد ابن طولون نے قاضیوں اور اعیان سلطنت کو جمع کیا اور کہا الموفق نے امیر المومنین المعتمد علی اللہ بن المتوکل کو قید کر رکھا ہے۔ اس لئے موفق کو ولیمہ سے معزول کرنے کا فتویٰ لکھ دو سوائے قاضی بکار بن قیتبہ کے سب نے اتفاق کیا۔

قاضی بکار نے کہا آپ نے پہلے میرے سامنے معتمد کا وہ فرمان رکھا جس کے ذریعہ موفق ولیمہ بنایا گیا اب آپ اپنے حکم سے معزولی کا فرمان لکھوانا چاہتے ہیں جب تک معزولی کا فرمان بھی معتمد ہی کی طرف سے نہ ہو میں حکم نہیں دے سکتا۔

ابن طولون نے کہا معتمد اس وقت قید ہے اور فرمان لکھنے سے معذور ہے۔ قاضی نے کہا جب اظہار حق کے لئے معاملہ میں وہ اس قدر کمزور ہے تو مجھے بھی معذور سمجھا جائے۔

ابن طولون نے قاضی کو بہت کچھ سخت سست کہا مگر انہوں نے دستخط کرنے سے صاف انکار کر دیا۔ ابن طولون نے خفا ہو کر زندان میں ڈال دیا اور طعن کے طور پر کہا اگر تم ایسے ہی ایماندار اور با اصول ہو تو تنخواہ کے علاوہ جو روپیہ لیتے رہے ہو وہ کس بات کا عوض تھا وہ روپیہ واپس دے دو۔



بقول صاحب تاریخ الخلفاء یہ عطیات دس ہزار اور بقول صاحب حدائق الحنفیہ اٹھارہ ہزار دینار تھے۔ بہر حال یہ تمام سر بمبر تھیلیاں قاضی نے ابن طولون کو واپس کر دیں۔

موفق کو جب اس واقعہ کی خبر پہنچی تو اس نے حکم دیا کہ ابن طولون نے قاضی بکار کے ساتھ بہت بے جا سلوک کیا ہے اس لئے طولون پر برسر ممبر لعنت کی جائے۔ قید کی حالت ہی میں 24 ذی الحجہ 270 ہجری کو قاضی بکار کا انتقال ہو گیا۔ لکھا ہے کہ جیل خانہ کے اندر بھی آپ کا درس حدیث برابر جاری تھا۔

### شمس الائمہ۔ سر خسی قید خانہ میں

محمد بن احمد بن ابی سہل سر خسی شمس الائمہ سر خسی کے نام سے مشہور ہیں بعد خلیفہ القادر \* 64 \* باللہ 400 ہجری میں پیدا ہوئے بڑے حق گو اور حریت پسند تھے کلمہ حق کہنے میں کسی کا خوف نہ کرتے تھے۔ بادشاہ کو اس کے بعض نقائص سے آگاہ کیا۔ اسے بتایا کہ رعب و داب اور طاقت کے زور سے رعایا خاموش تو ہو جاتی ہے مگر مطیع نہیں ہوتی اور نہ ہی اس کے دلوں پر حکومت ہو سکتی ہے رعایا کا دل صرف اسی طریق سے قابو کیا جاسکتا ہے کہ سختیاں دور کی جائیں، ان کی فریاد اور چیخ و پکار سنی جائے اور ہر طرح افراد رعایا کی دلجوئی کی جائے۔

بادشاہ ایسی آزادانہ گفتگو سننے کے بہت کم عادی ہوتے ہیں۔ اس نے ناراض ہو کر شہر روز جند میں ایک پرانے کنوئیں کے اندر قید کر دیا۔ آپ عرصہ تک وہاں قید رہے اور آپ کے شاگرد کنوئیں پر آکر آپ سے سبق پڑھتے رہے اور آپ جو کچھ کنوئیں کے اندر سے کہتے وہ اسے لکھتے جاتے۔ محبوبی کی حالت ہی میں چار پانچ ضخیم کتابیں تیار ہو گئیں۔

آخر رہا ہوئے اور فرغانہ پہنچے امیر فرغانہ نے بڑی عزت کی۔ آپ کے تمام شاگرد بھی اسی جگہ آ گئے اور یہاں بھی درس فقہ و حدیث جاری ہو گیا۔ آپ کی وفات بقول بعض 490 ہجری اور بقول بعض 500 ہجری میں ہوئی ہے یہ زمانہ المستظہر \* 65 \* باللہ کا تھا۔

### عہدہ قضا سے انکار

ابو العباس احمد بن عبد اللہ صلیح مشاہیر میں رئیس العلماء کا درجہ رکھتے تھے

مصر، شام اور فارس کے باشندے ان کے بڑے معتقد تھے۔ لوگ ان کے تقدس و اعتبار کی وجہ سے اس کی دستخطی کتابوں کی بڑی قدر کرتے تھے۔ آخر عمر میں انہوں نے مصر کو وطن بنا لیا۔

جب آپ کے علم و فضل کا چرچا ہوا تو لوگ جوق درجوق آنے لگے لوگوں کو پڑھاتے تھے مگر بلا اجرت، لیکچر دیتے تھے مگر بلا فیس۔ ان کا گزارہ اپنی کتابت پر تھا اور چونکہ عیالدار تھے اس لئے اکثر فاقے برداشت کرنے پڑتے تھے۔ لوگ کئی کئی بہانوں سے خدمت کرنا چاہتے مگر آپ نے کسی کی امداد قبول نہ کی۔

533 ہجری میں حکومت \* 66 \* مصر نے ان کو قاضی مقرر کرنا چاہا مگر جب انہوں نے جواب دیا کہ میرے فیصلے آئین حکومت کے نہیں بلکہ شریعت کے قانون کے مطابق ہوں گے۔ تو ان کا تقرر نہ ہو سکا۔

ابن خلکان اپنی تاریخ میں لکھتے ہیں۔

”لوگ ان کی قبر پر زیارت کو جاتے ہیں۔ میں بھی ایک مرتبہ گیا تھا۔“

## جیل خانہ قبول کیا مگر حق گوئی نہ چھوڑی

تقی الدین ابن تیمیہ 67 ہجری میں پیدا ہوئے سترہ سال کی عمر میں مناظرہ اور فتاویٰ میں بڑے بڑے عالم آپ کے آگے خاموش رہتے تھے چال چلن کی پاکیزگی اور حریت و حق گوئی نے علم کی روشنی کو دوبالا کر دیا۔ حق بات کہنے میں شمشیر برہنہ تھے۔ تیس سال کی عمر میں آپ کے زہد و اتقاء اور آزاد طبعی کا چرچا تمام ممالک اسلامی میں ہو گیا تھا جب کلام اللہ کی تفسیر کا وعظ کرتے تھے تو سینکڑوں گمراہ ہدایت پاتے تھے قبول عام کے سبب سے اس زمانہ کے اکثر عالم آپ کے دشمن ہو گئے تھے۔ چند مسائل کے متعلق جو اس زمانہ کے مذاق کے مخالف تھے سلطان مصر کو بھی علماء نے آپ کا مخالف کر دیا تھا۔ بڑا بھاری مسئلہ زیارت قبور کا تھا۔ انہی وجوہات سے آپ مدت تک مختلف قلعوں میں قید رہے۔ آپ کی وفات بھی بحالت قید ہی (قلعہ دمشق) واقع ہوئی ہے۔

ایک مرتبہ آپ کے سامنے مصر کے ایک حاکم کی کسی نے شکایت کی کہ وہ امیر و غریب، گنہگار اور بے گناہ سب کے ساتھ سختی و تشدد کے ساتھ پیش آتا ہے۔ آپ اس کے پاس گئے اس نے مذاقاً کہا آپ نے کیوں تکلیف کی میں خود حاضر ہو جاتا۔ آپ نے فرمایا ”میں تو حضرت موسیٰ کے غلاموں کا سا بھی رتبہ نہیں رکھتا اور تو

ظلم و کفر میں فرعون کو بھی پیچھے چھوڑ رہا ہے حضرت موسیٰ اس حال میں بھی ہر روز تین دفعہ فرعون کے پاس آتے تھے اور اس کو ایمان کی ترغیب دیتے تھے پھر میں تمہارے پاس خود کیوں نہ آؤں۔“

22 ذی قعدہ 738 ہجری کو آپ نے وفات پائی۔ جنازے پر دو لاکھ آدمی تھے۔ \*

\* 68

المستکفی باللہ ابوالربیع سلیمان بن الحاکم بامر اللہ کا عہد حکومت تھا 709 ہجری میں وزیر سلطنت نے چاہا کہ ممالک اسلام کے نامسلمان سفید عمامہ باندھا کریں حالانکہ وہ سات لاکھ دینار سے زیادہ جزیہ ادا کرتے تھے شیخ تقی الدین ابن تیمیہ نے اس سختی و تشدد اور ناانصافی کی علانیہ مخالفت کی وزیر نے دھمکیاں دیں لیکن انہوں نے اس کی کوئی پیش نہ چلنے دی۔ یہاں تک کہ وہ اپنی اس خواہش میں ناکام رہا۔

### درس و تدریس کی خاطر عہدہ قضا سے انکار

اکمل \* 69 \* الدین بابر تہ جن کا اصل نام محمد بن محمد بن محمود بابر تہ تھا بزمانہ خلیفہ المستکفی باللہ ابوالربیع \* 70 \* 710 ہجری میں پیدا ہوئے اور فارغ التحصیل اور فقہ و حدیث، نحو و صرف میں جامع علوم و فنون ہونے کے بعد 740 میں بزمانہ واثق باللہ ابراہیم قاہرہ آئے۔ شیخونہ کی مشیخت آپ کے سپرد تھی۔ درس و تدریس آپ کا شغل تھا قضا کا عہدہ حکومت کی طرف سے کئی مرتبہ آپ کو دیا گیا لیکن آپ نے اپنی تصنیفات اور سلسلہ تعلیم و تعلم کے مقابلہ میں ہمیشہ انکار کیا۔

تفسیر قرآن کے علاوہ آپ نے کئی کتابوں کی شرح بھی لکھی۔ 19 رمضان المبارک 786 کو بزمانہ المتوکل علی \* 71 \* اللہ ابو عبد اللہ شیخونہ میں انتقال کیا۔ سلطان حمصر معہ ارکان واعیان جنازہ میں شامل \* 72 \* ہوا۔

\*\*\*\*\*

\*\*\*\*\*

پانچوال باب

دولت بنی بویہ

## دولت بنی بویہ و دولت سلجوقیہ

### دولت بنی بویہ کا عروج و اقتدار

چوتھی صدی ہجری کے شروع اور تیسری صدی کے اواخر میں دولت عباسیہ اپنے حقیقی عروج و اقتدار کا دور ختم کر چکی تھی۔ مصر میں فاطمیوں کا زور تھا بلکہ افریقہ میں حکومت مہدویہ خلافت کی مدعی تھی، اندلس میں امیہ خاندان حکومت کر رہا تھا اور قرمطیوں نے اپنے اعتقادات باطلہ سے ملک میں ایک طوفان مچا رکھا تھا، خلافت برائے نام تھی جس خاندان کی طاقت بڑھ جاتی تھی وہ خلیفہ کو اپنے قبضہ و اثر میں کر لیتا تھا۔

322 ہجری خلیفہ القاہر باللہ کا زمانہ تھا دلیلم اور اس کے مددگار علی بن بویہ نے طاقت عظیم پیدا کر لی۔ علی نے آخر میں علیحدہ ہو کر فارس پر قبضہ کر لیا۔

ابن بویہ ابتداء میں مفلس تلاش تھا۔ ماہی گیری اس کا ذریعہ روزگار تھا رفتہ رفتہ وہ ابن زیاد الدیلیمی کا مصاحب ہو گیا۔ دیلیمی نے ایک مرتبہ ابن بویہ کو کسرخ کی طرف روپیہ لانے کو بھیجا وہ پانچ لاکھ درہم لے کر واپس آ رہا تھا کہ اس نے ہمدان پر قبضہ کر لیا وہاں سے شیراز گیا جہاں اسے متفرق مقامات سے بہت بڑے خزانے ملے جن کی مدد سے خراسان و فارس اس کے تصرف میں آ گئے اور دونوں ملک خلافت عباسیہ سے علیحدہ ہو گئے۔

جب القاہر باللہ کے بعد الراضی باللہ تخت پر بیٹھا تو اس نے ان تمام شہروں کو جو علی بن بویہ کے قبضہ میں تھے ایک کروڑ اسی لاکھ درہم کے عوض اس کی سالانہ جاگیر میں دے دیئے اور ایک پرچم اور ایک خلعت بھی ابن بویہ کو بھیجا۔ راضی باللہ کے زمانہ \* 73 \* میں خلافت یہاں تک کمزور ہو گئی تھی کہ بغداد میں راضی باللہ اور قرطبہ (اندلس) میں عبدالرحمان اور قیروان (مصر) میں مہدی امیر المومنین کے لقب سے ملقب تھے۔

المستکفی باللہ کے زمانہ میں ابو جعفر بن شیراز کا عروج ہو گیا خلیفہ بالکل اس کے قبضہ میں تھا۔ آخر ابن بویہ جب بغداد آیا تو ابن شیراز کہیں مفرور ہو گیا۔ خلیفہ نے ابن بویہ کو خلعت عطا کیا اور معزالدولہ کا خطاب دیا اور اس کے بھائیوں کو بھی خطابات عطا کئے۔ معزالدولہ نے خلیفہ کی پانچ ہزار درہم روزانہ تنخواہ مقرر کر کے اس کو گوشہ نشینی پر مجبور کر دیا اور آپ نائب السلطنت بن بیٹھا لیکن تھوڑے ہی دنوں کے بعد کسی بات پر بدگمان ہو کر خلیفہ کو تخت سے اتار کر اسے اندھا کر دیا۔

المستکفی کے بعد المطیع اللہ ابو القاسم الفضل بن مقتدر بن معتضد بویہ کی مدد سے تخت پر بیٹھا معزالدولہ یعنی ابن بویہ نے سو دینار روزانہ اس کا وظیفہ مقرر کر کے ایک طور پر اسے نظر بند کر دیا 354 ہجری میں جب معزالدولہ کی بہن مرگئی تو خلیفہ اس کی تعزیت اور جنازہ کے ساتھ شریک ہونے کے لئے معزالدولہ کے مکان پر گیا۔

456 ہجری میں معزالدولہ کے مرنے پر اس کا بیٹا بختیار بختاب عزالدولہ نائب السلطنت مقرر ہوا۔ 262 ہجری میں سلطان بختیار (عزالدولہ) نے مطیع کی تنخواہ بند کر دی۔ وہ یہاں تک تنگ دست ہو گیا کہ چار لاکھ درہم میں اس نے اپنا تمام اثاثہ فروخت کر دیا۔

363 ہجری میں عزالدولہ کے حکم سے خلیفہ معزول کر دیا گیا اور خلافت الطائع للہ کے مقدر میں آئی جو مطیع کا بیٹا تھا۔ اسی کے زمانہ میں عضدالدولہ بن رکن الدین بویہ (برادر علی بن بویہ) کے درمیان جنگ ہوئی اور عزالدولہ مارا گیا۔

خلیفہ نے عضدالدولہ کو نہ صرف خلعت نیابت ہی دیا بلکہ سونے کا ایک جھنڈا بھی عطا کیا جو صرف ولیموں کا حق ہوتا ہے۔ 368 ہجری میں عضدالدولہ کا نام خطبوں میں بھی شامل ہو گیا اور ایک دربار میں خلیفہ نے عضدالدولہ کو مختار کل کر دیا۔

370 ہجری میں عضدالدولہ ایک مرتبہ ہمدان سے بغداد میں آیا۔ خلیفہ خود اس کے استقبال کو باہر نکلا۔ حالانکہ اس سے پہلے کبھی کسی خلیفہ نے کسی شخص کا استقبال نہ کیا تھا۔

یہ باتیں تھیں جن سے خلافت عباسیہ روز بروز کمزور ہو رہی تھی اور بنی عبید کی سلطنت مصر میں لحظہ بلحظہ مضبوط ہو رہی تھی اور خاندان بنی بویہ کی عظمت و شوکت بڑھتی دولت کی طرح ترقی پذیر تھی۔ دولت بنی بویہ ہی کو شاہان دیالمہ بھی کہتے ہیں اس خاندان میں عضدالدولہ سے زیادہ بیدار مغز، زیرک اور مدبر کوئی بادشاہ نہیں ہوا ہے۔ فارس و کرمان میں اس کی مستقل حکومت تھی۔

### عضدالدولہ کے انصاف کا ایک حیرت انگیز واقعہ

عضدالدولہ کو اس کے ایک مخبر (خفیہ پولیس کے اہلکار) کے ذریعہ خبر ملی کہ قاضی القضاۃ کے پاس ایک شخص بیس ہزار دینار امانت رکھ گیا تھا وہ شخص حج کے بعد روم کی ایک مذہبی لڑائی میں جہاد کا ثواب حاصل کرنے کے لئے شامل ہوا اور زخمی ہو کر قید ہو



گیا۔ جہاں سے چار سال کے بعد رہائی ملی اور دس برس کے بعد جب واپس اپنے شہر میں آیا اور قاضی سے روپے طلب کئے تو اس نے جان پہچان تک سے انکار کر دیا۔ بلکہ یہاں تک کہا کہ اگر زیادہ دق کرو گے تو دیوانہ قرار دے کر بیمارستان (ہسپتال) میں بھجوا دوں گا جہاں ساری عمر سڑتا رہے گا۔

بادشاہ نے اس شخص کو بلوایا اور اس سے ساری داستان مفصل سنی اور دو سو دینار خرچ کے دے کر رخصت کر دیا اور کہا جس وقت میں بلاؤں اس وقت جہاں ہو اور جس حال میں ہو چلے آنا۔

اس کے جانے کے بعد بادشاہ نے قاضی کے امتحان کے لئے ایک دن اس کو خلوت میں بلوایا اور شہزادوں اور شہزادیوں کے متعلق گفتگو کر کے کہا کہ زندگی کا کوئی اعتبار نہیں، شہزادوں کی طرف سے خطرہ ہے کہ وہ اپنی بہنوں کو واجبی حصہ نہ دیں گے اس لئے میں چاہتا ہوں کہ آپ جیسے متدین اور متقی دیندار کے پاس جواہرات اور کچھ نقدی روپیہ جمع رکھ دوں تاکہ جب وہ زمانہ آئے جس کا مجھے خطرہ ہے تو لڑکیوں پر مصیبت نہ پڑے اور آپ اس کام کے لئے وسیع تہ خانہ بنوائیں اور میرے اور آپ کے اور اس علام الغیوب کے سوا جو دلوں کے تمام حالات جاننے والا ہے اور کسی کو اس کی خبر نہ ہو۔ بادشاہ نے دو سو دینار تہ خانہ بنوانے کے لئے بھی دیئے۔

قاضی صاحب دل میں خوش ہو کر رخصت ہوئے کہ بڑھاپے میں خدا نے سنی۔ اس قدر مال مفت ملنے لگا ہے کہ جس کی کبھی توقع بھی نہ ہو سکتی تھی۔ بیس ہزار دینار بھی خدا نے گھر بیٹھے دلوائے اب وہ لاکھ روئے پیٹے ایک حبہ بھی نہیں پاسکتا اور بادشاہ کے مرنے کے بعد یہ جواہرات اور خزانہ بھی سب میرا ہی ہے نہ کوئی دستاویز ہے نہ کوئی گواہ۔

تہ خانہ تیار کرا کے قاضی نے اطلاع دی۔ بادشاہ نے ایک سو چالیس آفتابوں میں دینار اور تین ڈبوں میں مرواریر اور چند پیالوں میں یاقوت لعل، فیروزہ بھر کر خزانے میں پہلے ہی رکھوا لئے تھے۔ قاضی یہ دیکھ کر نہال ہو گیا۔ بادشاہ نے کہا آج ہی یہ امانت پہنچ جائے گی اور یہ کہہ کر اس کو رخصت کر دیا۔

اس کے بعد اس مظلوم کو بلوایا اور کہا آج قاضی سے جا کر سختی سے تقاضا کرو۔ اگر وہ نہ مانے تو کہو میں بادشاہ سے کہہ دوں گا جو آپ کی عزت کو خاک میں ملا دے گا اور مجھے میرا روپیہ بھی دلوا دے گا۔

وہ شخص گیا اور سختی سے تقاضا کرنے لگا۔ قاضی نے سوچا کہ اگر اس کم بخت نے شور مچایا تو شاید بادشاہ تک نوبت پہنچ جائے اور ادھر بادشاہ نے آج ہی خزانہ بھجوانے کا وعدہ کیا ہے ایسا نہ ہو کہ اس بیس ہزار کے بدلے وہ لاکھوں روپے اور جواہرات ہاتھ سے جاتے رہیں اور بے اعتباری و بے عزتی الگ ہو۔

یہ سوچ کر اس کی ساری رقم دے دی اور کہا جو کچھ اب تک ہوا وہ تمہارے ہی فائدہ کے لئے تھا۔ اب تم صبر نہیں کرتے تو لے جاؤ ہمارا کیا ہے تمہارا ہی مال ہے۔ وہ شخص دینار مزدوروں کے سر پر اٹھوا کر بادشاہ کے پاس لے گیا۔

بادشاہ کو معلوم ہو گیا کہ قاضی نے واقعی خیانت کی ہے اور اگر اس کو ان جواہرات کا طمع نہ ہوتا تو کبھی وہ امانت واپس نہ دیتا بادشاہ نے قاضی کا تمام اسباب ضبط کر لیا، اس کو عمدہ قضا سے ہٹا دیا اور اس کی ضعیفی کی وجہ سے اس سے زیادہ کوئی سزا

اس کو نہ دی۔ (انظام المسک طوی حصہ دوم ص 262)

\*\*\*\*\*

\*\*\*\*\*

## نظام الملک طوسی وزیر اعظم اور سلطان سنجر کے واقعات خاندان سلجوقیہ کا عروج و اقتدار

تاتاری اقوام میں سلاجقہ قوم کے لوگ نہایت نامور ہوئے ہیں۔ ان کی شہرت 408 ہجری مطابق 1017ء سے شروع ہوتی ہے دشت قبچاق کے نامور سردار بیگو خاں کے سپہ سالار وفاق کا بیٹا سلجوق غیر معمولی طور پر ہوشیار تھا۔ بیگو خاں نے اپنی بیگم کے ایماء سے جب اس کو ذلیل کرنا چاہا تو وہ موقع پا کر نواح جند (ترکستان) میں بھاگ گیا۔ وہاں اس قبیلہ کے بہت سے لوگ جمع ہو گئے۔ اسی جگہ سلجوق نے معہ اپنی قوم کے اسلام قبول کر لیا اور اپنے مقبوضات کو وسعت دی۔ جب سلجوق نے (عمر ایک سو سات سال) وفات پائی تو اس کے پوتے (اس کے بیٹے میکائیل کے فرزند) طغرل بیگ محمد اور چغری بیگ داؤد قوم کے سردار ہوئے۔

طغرل بیگ کے ایک سفیر کو سلطان محمود غزنوی نے قلعہ کالنجر میں قید کر لیا تھا کچھ اس وجہ سے اور کچھ دیگر وجوہات سے سلطان محمود کے بعد اس کے بیٹے سلطان مسعود سے طغرل بیگ کی کئی مرتبہ لڑائی ہوئی اور وہ ہمیشہ کامیاب رہا۔ اس زمانہ میں تخت خلافت پر القائم بامر اللہ عباسی امیر المومنین تھے۔ انہوں نے طغرل بیگ کی فتوحات پر اپنی مسرت کا اظہار کیا۔ خلیفہ چونکہ شاہان دیالمہ کے زیر اقتدار اور ان کی سختیوں سے بہت پریشان تھے اس لئے طغرل بیگ نے 447 ہجری 1055ء بغداد میں آکر آل بویہ کی طاقت کو توڑا اور خود ان کا قائم مقام ہو گیا۔ طغرل بیگ راست بازی، نرمی اور فیاضی کا ایک روشن نمونہ تھا اس کا دور حکومت عدل و انصاف میں ممتاز ہے۔

### سلطان طغرل بیگ کی رحمدلی اور مذہبی پاسداری

علاوہ ان صفات کے طغرل بیگ میں خالص مذہبی جوش تھا اور مذہب کا ادب ہر موقع پر ملحوظ رکھتا تھا جس کی ایک مثال یہ ہے کہ جب اس نے 429 ہجری میں نیشاپور پر قبضہ کیا تو رمضان المبارک کا مہینہ تھا ہر سپاہی کا خیال تھا کہ وہ مال غنیمت سے مالا مال ہو جائے۔ چنانچہ طغرل بیگ کے بھائی چغری بیگ اور تمام فوج نے شہر کو لوٹنا چاہا لیکن سلطان نے کہا کہ شہر الحرام میں لوٹ مار جائز نہیں ہے میری ذات سے رمضان المبارک کی توہین ہو یہ میں کسی طرح بھی پسند نہیں کر سکتا۔ چنانچہ اخیر مہینہ تک سپاہی

بیٹھے رہے اور عید کے دن پھر اہل فوج نے اجازت مانگی۔

سلطان نے کہا خلیفہ القائم بامر اللہ نے فرمان بھیجا ہے اور ہدایت کی ہے کہ رعایا کے ساتھ اچھا سلوک کیا جائے اور شہر تباہ و برباد نہ کیا جائے۔ اس لئے خلیفہ المسلمین کے حکم کی اطاعت فرض ہے۔

اس جواب پر چغری بیگ نے تلوار کھینچ لی اور خود کشی پر آمادہ ہو گیا۔ طغرل بیگ نے مجبور ہو کر رعایائے نیشاپور سے 40 ہزار دینار نقد دلوا دیئے کہ وہ فوج کو تقسیم کر دیئے جائیں۔

طغرل بیگ خاندان سلجوق کا پہلا بادشاہ تھا۔ اس بہادر کی پیدائش دنیائے اسلام کے لئے رحمت تھی۔ خاندان عباسیہ کا چراغ دجلہ کے کنارے ٹٹما رہا تھا شمالی افریقہ میں بنو فاطمہ کی پر آشوب حکومت دامن اسلام کے لئے ایک بد نما دھبہ تھی۔ دولت دیالمہ (بنی بویہ) اور دولت غزنویہ زمانہ کی دست برد سے خاک میں مل چکی تھیں۔ یہ وہ وقت تھا کہ شہنشاہ قسطنطنین مسلمانوں کی یہ حالت دیکھ کر اپنے کھوئے ہوئے مقبوضات دوبارہ حاصل کرنے کے لئے پر تول رہا تھا۔

ان حالات میں طغرل بیگ بہادر سلجوقیوں کو ساتھ لے کر بغداد میں داخل ہوا۔ اس نے تمام شورشوں کو مٹا دیا اور خلیفہ قائم بامر اللہ کو اپنے قبضہ میں رکھا۔ خلیفہ نے کن الدین خطاب دے کر اپنی بیٹی کی شادی اس سے کر دی۔

ان باتوں سے گو اکثر لوگوں نے برا منایا اور خلافت کی کمزوری پر محمول کیا اور امر واقعہ بھی یہی تھا کہ خلیفہ کی طاقت برائے نام تھی لیکن بعد کے واقعات نے ثابت کر دیا کہ خاندان سلجوق اگر پیدا نہ ہوتا تو اسی زمانہ میں تثلیث۔ توحید پر غالب آ جاتی۔

## ایک صوفی منش بزرگ اور شہزادہ کی عبرت انگیز گفتگو

شہزادہ الپ ارسلان کو سپاہیانہ جوہر تو وراثت ہی میں ملے تھے لیکن اس کی ذاتی عظمت اس کے علم و فضل کی بدولت تھی۔ وہ بغداد کے قریباً تمام نامی علماء فقراء کا صحبت یافتہ تھا۔ وہ علم کے ساتھ عمل بھی رکھتا تھا۔ خلیفہ قائم بامر اللہ نے اسے عضد الدولہ عضد الدین کا خطاب بھی دیا تھا۔ ایک رات شہزادہ مغربی بغداد کے پل پر تنہا ٹل رہا تھا کہ ایک صوفی منش بزرگ اسے ملا اور اس نے کہا۔ شہزادے اور بادشاہ اس طرح اور ایسے وقت میں سیر کو نہیں نکلا کرتے۔

شہزاد --- اس کی وجہ یہ ہے کہ وہ اپنی بد اعمالیوں کی وجہ سے ہمیشہ ڈرتے رہتے ہیں کہ مبادا انہیں تنہائی میں کوئی نقصان پہنچائے الحمد للہ کہ میں ایسا نہیں ہوں۔  
بزرگ --- اور یہ بھی سمجھتے ہیں کہ رعب میں فرق آتا ہے۔

شہزادہ --- یہ بھی صحیح ہے لیکن ہر شخص کو بہ حیثیت انسان اپنے برابر خیال کرتا ہوں۔  
بہ لحاظ مسلمان اس کی عزت کرتا ہوں اور آپ جیسے بزرگوں کی خدمت میں رہنا اپنی سعادت سمجھتا ہوں۔ یا شیخ میرے دل میں بار بار یہ سوال پیدا ہوتا ہے کہ مجھے کیا کرنا چاہئے۔ آپ ہی بتائیں کہ میری زندگی کا دستور العمل کیا ہونا چاہئے۔

شیخ تھوڑی دیر خاموش رہا پھر ایک سرد آہ بھری اور مشرقی بغداد کی طرف ہاتھ بڑھا کر کہا۔ اس قصر کی طرف دیکھو جو اس دریا کے کنارے سنگ مرمر کی عالیشان محرابوں پر کھڑا ہے اس کے اندر آرام و آسائش کا ہر ایک سامان جو تمدن فراہم کر سکتا ہے مہیا ہے لیکن کیا تم سمجھتے ہو کہ ان محلات میں خلفاء اس محنتی مزدور سے زیادہ میٹھی نیند سوتے ہیں جو تمام دن محنت اور مشقت کرتا ہے اور رات کو اپنی جھونپڑی میں لمبی تان کر سو جاتا ہے۔ کیا تم سمجھتے ہو کہ جس طرح یہ سنگین عمارتیں مضبوط ہیں اسی طرح قصر سلطنت کی بنیاد بھی پختہ ہے۔ عیاش امراء اور خود غرض وزراء کے محل دجلہ کی متبسم آمیز انکھیلیوں نے خس و خاشاک کی طرح بہا دیئے۔ مبارک ہیں وہ جو ان واقعات سے نتائج اخذ کرتے ہیں۔

شہزادے یاد رکھو محلات کی رفعت سے عروج سلطنت کا اظہار نہیں ہوتا۔ سنگ خارا اور مرمر کی عمارتوں سے بنیاد حکومت پر قیاس نہیں ہو سکتا۔ عیش و عشرت کا یہ ظاہری سامان اطمینان قلب کے لئے کافی نہیں ہے ملک میں امن اور رعیت کی خوشحالی کے لئے ضرور ہے کہ ان اولوالعزم اور نیک دل بزرگوں کی تقلید کی جائے جن کا نام تاریخ اسلام اور صفحات روزگار پر یادگار زمانہ ہے میری یہ نصیحت ہے کہ ہر کام کا آغاز کوشش و حزم و احتیاط سے کرو اور انجام خدا پر چھوڑو اور کبھی اپنے زور \* 74 \* بازو پر ناز و غرور نہ کرو۔

## مسلمانوں کا طرز عمل جنگ سے پہلے اور جنگ کے بعد

اس بزرگ کی نصیحتیں بیکار نہ گئیں۔ الپ ارسلان نے بادشاہ ہو کر بڑے شان و شوکت سے حکومت کی۔

شہنشاہ قسطنطنیہ یورپی امداد کے علاوہ ایک لاکھ سوار لے کر مسلمانوں کو تہس نہس کرنے کے لئے نکلا۔ ادھر سے الپ ارسلان بھی چالیس ہزار سوار لے کر استقبال کو بڑھا۔ اور فتح یاب ہوا۔ بہت سے اسیران جنگ الپ ارسلان کے ہاتھ آئے لیکن اس نے زرفدیہ لینے کی بجائے زادراہ دے کر سب کو چھوڑ دیا۔

شہنشاہ قسطنطنیہ کو شکست سے اور بھی طیش آیا۔ وہ پورے زور کے ساتھ پھر آگے بڑھا۔ الپ ارسلان کو خبر ہوئی۔ اس نے بہت کوشش کی کہ لوگوں کا خون پانی کی طرح نہ بہے اور کسی طرح یہ خون ریز جنگ ٹل جائے۔

الپ ارسلان نے (بقول مشہور مورخ گبن) شہنشاہ کو صلح کا پیغام بھیجا لیکن اسے صلح میں کامیابی نہ ہوئی بلکہ سختی و تشدد کا جواب ملا۔ الپ ارسلان کو جب کامل یقین ہو گیا کہ رومی شہنشاہ کی نخوت اور بے ہودہ گوئی خدا جانے کس قدر بندگان خدا کا خون ناحق کرائے گی تو اس کی آنکھوں سے آنسو نکل آئے اور وہ تخت سے نیچے اتر آیا۔ فرش خاک پر سر رکھ کر اللہ عزوجل کے حضور خضوع و خشوع کے ساتھ اپنی فروتنی اور عاجزی کا اظہار کیا۔ اور اپنے طرز عمل سے ثابت کر دکھایا کہ مسلمان کبھی لڑائی کی ابتداء نہیں کرتا۔

اسی موقع پر الپ ارسلان نے اپنی فوج کے سامنے ایک تقریر کے دوران کہا۔ ”مجھے یقین ہے کہ تمہاری وفاداری اور جاں نثاری جس کا ثبوت تم کئی مرتبہ دے چکے ہو تمہیں مجھ سے جدا نہ ہونے دے گی۔ مگر میں بخوشی اجازت دیتا ہوں کہ تم میں سے جو شخص لڑنے کے لئے تیار نہیں ہے وہ بے تکلف واپس جاسکتا ہے۔“

شہنشاہ روم اپنی کثرت افواج کے نشہ میں مست تھا ادھر الپ ارسلان کو صرف ذات الہی کا بھروسہ تھا۔ قسمت نے عظیم الشان فتح کا سہرا الپ ارسلان کے سر باندھا۔ مغرور شہنشاہ بھی اسیران جنگ کے ساتھ دربار سلطانی میں پیش ہوا۔

جانتے ہو اس نیک دل بادشاہ نے اس مغرور و متکبر شہنشاہ کے ساتھ کیا سلوک کیا۔ کوئی مسلمان مورخ نہیں بلکہ گبن لکھتا ہے۔

جب شہنشاہ روم الپ ارسلان کے سامنے آیا تو سلطان تخت سے اٹھا چند قدم آگے بڑھا نہایت تپاک کے ساتھ اس سے ہاتھ ملایا اور عزت و احترام کے ساتھ اپنے برابر اسے جگہ دی ہفت روزہ جشن شاہانہ کے بعد سلطان نے شہنشاہ سے کہا۔

شکست کے بعد تمہیں کس سلوک کی امید ہو سکتی ہے۔ شہنشاہ نے بے ساختہ



کہا۔ اگر ظالم ہو تو قتل کر دو، متکبر ہو تو مجھے قید میں ڈال دو اور اگر دور اندیش اور فیاض ہو تو فدیہ لے کر آزاد کر دو۔

سلطان نے کہا۔ اگر مجھے شکست ہوتی اور میں قید ہو جاتا تو تم میرے ساتھ کیا سلوک کرتے۔

شہنشاہ نے جواب دیا۔ اگر تم قید ہوتے تو میں تمہارے لئے سزائے تازیانہ تجویز کرتا۔

یہ جواب کس قسم کا تھا انگریز مورخ گبن اس کے متعلق لکھتا ہے اگر یہ جواب دور اندیشی کے مقتضی نہ تھا تو احسان فراموشی میں ضرور شامل ہے۔ سلطان یہ گستاخانہ جواب سن کر ہنس پڑا اور کہا۔

”عیسائیوں میں یہ دستور ہو تو ہو لیکن اسلام ہمیں ایسی تعلیم کی اجازت نہیں دیتا۔ الحمد للہ کہ میں تمہاری قید میں نہیں ہوں۔ میں آپ کے ساتھ وہی سلوک کروں گا جس کی مجھے اسلام نے اجازت دی ہے۔“

چنانچہ سلطان نے دس لاکھ دینار بطور فدیہ ساٹھ ہزار دینار سالانہ خراج اور کل مسلمان اسیران جنگ کی رہائی پر شہنشاہ سے صلح کر لی۔

(مشاہیر اسلام منصفہ عباد اللہ اختر ص 219)

## معتوب وزیر کا پیغام بادشاہ اور دوسرے وزیر کے نام

عمید 75 \* الملک، سلطان الپ ارسلان کا وزیر تھا۔ بادشاہ نے کسی وجہ سے ناراض ہو کر اس کی عظمت و شوکت پر پانی پھیر دیا اور اس کو قید کر دیا۔ ایک سال کے بعد اس کے قتل کا خیال آیا۔ دو غلام اس کا کام تمام کرنے کے لئے بھیجے۔ جب جلاو تلوار لے کر سر پر کھڑا ہوا تو عمید الملک نے کہا۔

مجھ عاجز کی طرف سے الپ ارسلان کو کہہ دینا کہ آپ کے چچا سلطان طغرل بیگ (سلجوقی) نے مجھ کو قلمدان وزارت عطا کیا تھا اور آپ شہادت کی عزت دیتے ہیں جس کا مجھے آخرت میں صلہ ملے گا اور وزیر نافذ \* 77 \* فرمان سے کہنا تو نے بہت برا کیا وزیر کشی کی بدعت تیری طرف سے ہوتی ہے سلطان کو تو نے یہ رسم سکھائی ہے اور وہ زمانہ قریب ہے کہ خود تو اور تیری اولاد اس آفت میں مبتلا ہو گی۔

خدا کی قدرت کہ نظام الملک طوسی کا بھی جس پر عمید الملک کے قتل کا الزام لگایا جاتا ہے اور جو عمید الملک کے بعد الپ ارسلان کا وزیر ہو گیا تھا۔ یہی حشر ہوا۔

## شیخ العصر کی آزادی اور وزیر اعظم کی انصاف پسندی

خواجہ نظام الملک طوسی نے ایک دفعہ ارادہ کیا کہ ایک ایسا محضر تیار کروں جس پر تمام رعایا اور امراء و علماء کے دستخط ہوں۔ اور اگر وہ تصدیق کر دیں کہ میں نے کوئی ظلم و زیادتی نہیں کی ہے تو قیامت کے دن یہ محضر میرے حق میں رہائی کا پروانہ ہو۔

ایران جیسی عظیم الشان سلطنت کا وزیر اعظم علماء فقہاء امراء اور عوام سب نے دستخط کرنے شروع کر دیئے شعراء نے قصائد لکھے۔ غرض جو جس کے قابل تھا اس نے نظام الملک کی تعریف میں کوئی کچی نہ کی لوگوں نے فرعون و شداد اور یزید و نمروہ جیسے ظالم بادشاہوں کے خوشامدانہ قصائد ان کو خوش کرنے کے لئے لکھے تھے اور یہاں تو نظام الملک جہاں بھی فیاض و بخشنے والی اور منتظم و مدبر تھا اس لئے محضر بہت جلد تیار ہو گیا اور آخر میں جب شیخ ابو اسحاق \* 78 \* فیروز آبادی کے سامنے یہ محضر نامہ پیش ہوا اور کہا گیا کہ آپ بھی اس پر دستخط کر دیں تو آپ نے یہ مختصر جملہ خیر الظلمتہ حسن لکھ کر دستخط کر دیئے۔ جس کا مطلب یہ ہے کہ اور سب ظالموں میں حسن (جو نظام الملک کا اصل نام ہے) اچھا ہے۔

جب نظام الملک نے یہ فقرہ دیکھا تو اس کو نہایت رقت ہوئی اور کہا ابو اسحاق کے سوا کسی نے سچ نہیں لکھا۔

واقعی ہمارے علماء و مشائخ پر ایک وہ زمانہ بھی گزرا ہے کہ بادشاہوں اور وزیروں سے ملتے تو ان کو ایسی نصیحتیں کرتے جو حکمرانی کے مفید ہوتیں، ان میں جو عیوب دیکھتے تھے برملا کہہ دیتے تھے اور حق کے اظہار سے مال و جان تک کا خوف نہ کرتے تھے۔

چھاؤں میں ہم جا کے تلواروں کی کہہ آتے تھے حق

غالب آتا تھا نہ ہم پر خوف سلطان و وزیر

شیخ ابو اسحاق جس طرح حق کہنے میں کسی کا خوف نہ کرتے تھے اسی طرح حق سننے کے لئے بھی تیار رہتے تھے۔ ایک بار کا ذکر ہے کہ آپ کی خدمت میں ایک استفتا پیش ہوا معلوم ہوا اس وقت آپ کسی خیال میں تھے کچھ کا کچھ لکھ گئے۔ امام ابو نصر بن صباح نے جو ان کے ہم عصر تھے اس فتویٰ کو دیکھ کر صاحب استفتا سے کہا ”یہ غلط ہے

ابو اسحاق کے پاس نظر ثانی کے لئے لے جاؤ۔“  
چنانچہ آپ نے دیکھا تو حقیقت میں غلطی تھی اپنے قلم سے فتویٰ صحیح کیا اور اس پر اس قدر عبارت اور لکھ دی کہ ابن صباح کی تحریر صحیح ہے اور ابو اسحاق غلطی پر ہے۔

ابو اسحاق جیسے روشن خیال عالم کا یہ واقعہ زمانہ حال کے علماء کے لئے ایک سبق ہے جن میں اکثر مدعیان علم کا یہ حال ہے کہ ایک جھوٹ کو سچ ثابت کرنے کے لئے سو جھوٹ بولیں گے مگر اپنی غلطی کا اقرار کر کے اپنی انصاف پسندی اور آزاد خیالی کا ثبوت نہ دیں گے۔

### امام الحرمین کی جرات ایمانی اور بادشاہ کی بردباری

ایک دفعہ سلطان ملک \* 79 \* شاہ سلجوقی نے رمضان المبارک کی 29 ویں تاریخ کو عید الفطر کے سبب سے اپنا ملکی دورہ ملتوی کر دیا اور دار السلطنت نیشاپور میں قیام فرمایا اور شام کے وقت معہ ارکان دولت چاند دیکھنے میں مصروف ہوا خوشامدی مصاحب موجود تھے انہوں نے شور مچا دیا کہ حضور چاند نکل آیا ہے۔ سلطان نے گو خود نہیں دیکھا اور نہ کسی اور نے دیکھا لیکن بادشاہ کی مرضی اور اس کا خیال معلوم کر کے سب نے اس کو رویت ہلال کا یقین دلا دیا اور حکم ہو گیا کہ کل عید ہے۔

امام الحرمین \* 80 \* ابو المعالی کو کہ مفتی اور قاضی القضاۃ تھے خبر ہوئی انہوں نے منادی کا بایں الفاظ حکم دے دیا۔ ابو المعالی کہتا ہے کل تک ماہ رمضان ہے جو میرے فتویٰ پر عمل کرنا چاہتا ہے اسے لازم ہے کہ وہ کل بھی روزہ رکھے۔

مفتی شرع کی اس منادی کو مفتیوں نے برے الفاظ میں بادشاہ تک پہنچایا بلکہ یہاں تک کہا کہ ابو المعالی کے خیالات سلطنت کی طرف سے اچھے نہیں ہیں اور عوام ان کے معتقد ہیں اگر بندگان عالی کے حکم کے مطابق کل عید نہ ہوئی تو بڑی توہین اور ذلت ہوگی۔

بادشاہ طبیعت کا برا نہیں تھا اس لئے باوجود امام الحرمین کی منادی ناگوار گزرنے کے اس نے حکم دیا کہ ان کو عزت و احترام کے ساتھ میرے پاس لاؤ۔ فتنہ پردازوں نے پھر کہا کہ جو شخص بادشاہی حکم کی عزت نہ کرے وہ قابل احترام نہیں ہے۔ بادشاہ نے کہا جب تک دبدو بات نہ ہو ایسے رفیع القدر کی بے حرمتی کی جرات نہ ہونی چاہئے۔

امام صاحب کو جب شاہی پیغام پہنچا تو اس خیال سے کہ درباری لباس پہننے سے دیر نہ ہو جائے اور مفسدہ پرداز خدا جانے بادشاہ کس پیرایہ میں میری تاخیر بیان کریں جیسے کپڑے پہنے ہوئے تھے اسی طرح اٹھ کھڑے ہوئے۔ حاجب چوکیدار نے محل سرائے کے دروازہ پر روکا کہ درباری لباس کے بغیر اندر جانا منع ہے۔ ادھر بادشاہ کو اطلاع کی کہ پہلی عدول حکمی کے علاوہ امام صاحب نے دوسری گستاخی یہ کی ہے کہ معمولی لباس پہن کر آگئے ہیں۔

بادشاہ کی طبیعت کچھ اور مکدر ہو گئی مگر اندر آنے کا حکم دیا اور پوچھا۔ اس ہیئت کدائی سے آپ کیوں تشریف لائے ہیں اور درباری لباس کیوں نہیں پہنا۔

امام نے کہا اے سلطان! میں اس وقت جس لباس میں ہوں اسی سے نماز پڑھتا ہوں اور وہ شرعاً جائز ہوتی ہے پس جبکہ خدا کے سامنے میں اس طرح جاتا ہوں تو آپ کے سامنے آنے میں کیا قباحت ہے البتہ دستور کے مطابق میرا لباس درباری نہیں ہے اور اس کی وجہ گستاخی نہیں بلکہ یہ ہے کہ ذرا سی دیر کی غفلت میں فرشتے میرا نام نافرمانوں کی فہرست میں نہ لکھ لیں اور مجھ سے بادشاہ اسلام کے حکم کی مخالفت سرزد نہ ہو جائے اس لئے جلدی میں جس طرح بیٹھا تھا اسی طرح چلا آیا۔

سلطان نے کہا جب بادشاہ اسلام کی اطاعت اس قدر واجب ہے تو پھر ہمارے حکم کے خلاف منادی کرانے کے کیا معنی ہیں

امام صاحب نے فرمایا جو امور حکم سلطانی پر موقوف ہیں ان کی اطاعت ہم پر فرض ہے اور جو حکم فتویٰ کے متعلق ہے وہ بادشاہ ہو یا کوئی اور اسے مجھ سے پوچھنا چاہئے کیونکہ بحکم شریعت علماء کا فتویٰ حکم شاہی کے برابر ہے۔

جب سلطان نے امام صاحب کی یہ تقریر سنی تو اس کا غصہ جاتا رہا اور ان کی جرات و صداقت سے بہت خوش ہوا اور اعلان کرا دیا کہ میرا حکم درحقیقت غلط تھا اور امام الحرمین کا حکم صحیح ہے۔

ہمارے زمانہ کے علماء اور مسلمان حکمرانوں کے لئے امام الحرمین کی آزادی و حریت اور سلطان ملک شاہ کی یہ بردباری و انصاف پسندی ایک قیمتی نصیحت \* 81 \* و ہدایت صحیح ہے۔

ایک حق گو عالم کے روبرو نظام الملک کا مودب کھڑا ہونا

صوفی \* 82 \* ابو علی فارندی عہد سلجوقیہ میں ایک بڑے نامور صاحب علم گزرے

ہیں علوم معرفت میں امام غزالی ان کے شاگرد اور مرید تھے۔ جب شیخ ابو علی خواجہ نظام الملک طوسی کے دربار میں جاتے تھے تو خواجہ اپنی جگہ سے اٹھ کر شیخ صاحب کا استقبال کرتا پھر اپنی مسند پر بٹھا کر خود الگ ہو جاتا اور شیخ صاحب کے سامنے بیٹھ کر ادب سے گفتگو کرتا۔

خواجہ سے کسی نے پوچھا آپ دوسرے علماء صوفیا کی ایسی عزت و تعظیم کیوں نہیں کرتے۔ اس تخصیص کے کیا معنی ہیں

نظام الملک نے کہا۔ اور حضرات جب مجھ سے ملنے آتے ہیں تو میں نے اکثر دیکھا ہے کہ وہ میری تعریف کرتے ہیں کہ آپ ایسے ہیں اور ایسے ہیں بلکہ ان صفات سے یاد کرتے ہیں جو مجھ میں نہیں ہیں ' ایسی مدح سرائی سے ظاہر ہے کہ نفس مغرور ہو جاتا ہے۔ برخلاف اس کے شیخ ابو علی مجھے میرے عیوب سے آگاہ اور آزادی و بے لوثی سے گفتگو کرتے ہیں اور میں ان کی ہدایت سے مستفیض \* 83 \* ہوتا ہوں۔

### وزیر اعظم پر ایک بے غرض واعظ کے وعظ کا اثر

ایک \* 84 \* دفعہ نظام الملک سلطان ملک شاہ کے ساتھ بغداد میں گیا مقدس مقامات کے زوار اور ارباب حاجت نے گھیر لیا۔ کوئی اس کی فیاضی سے محروم نہ رہا۔ جب فرو حساب ملاحظہ کی تو معلوم ہوا کہ بد عطیات چالیس ہزار دینار (دو لاکھ روپے) صرف ہو گئے ہیں۔ حکم دیا فی الحال وظائف ملتوی کئے جائیں اور کوئی سائل میرے پاس نہ آئے۔

اس زمانہ میں بغداد میں ایک واعظ شیخ ابو سعد کے نام سے تھے وہ نظام الملک کے پاس پہنچے اور کچھ بولنے کی اجازت چاہی اور جواب اثبات میں ملتے ہی آپ نے فرمایا۔ وہ شخص جس کو باری تعالیٰ نے اپنے بندوں پر حکمراں بنایا ہے اگر وہ حوادث کا انسداد اور مساکین کی امداد نہ کرے اپنے وقت اور روپیہ کو ٹھیک استعمال نہ کرے تو وہ نہ تو اعتکاف و تلاوت کا لطف حاصل کر سکتا ہے اور نہ کسی اور بات کا۔ آپ کو ملک شاہ نے ایک خاص اجرت پر لے لیا ہے یعنی آپ نے اپنا وقت سلطان کے پاس بیچ دیا ہے اس بات کے لئے کہ دنیا میں شہروں اور رعایا کے انتظام اور آخرت میں سلطان کی جانب سے قیامت کے دن آپ جواہر دیہی کریں گے۔

جب حساب و کتاب کے دن ملک شاہ کو خدا کے سامنے کھڑا ہونا پڑے گا اور سوال

کیا جائے گا کہ ملک شاہ میں نے تجھ کو ایک عظیم الشان سلطنت کی حکومت بخشی تھی اور اپنے بندوں کی مہمت کو تیرے سپرد کر دیا تھا بتا تو نے ان کے ساتھ کیا برتاؤ کیا۔ تو ملک شاہ اس کے جواب میں کہے گا۔ بارالہی! میں نے تیرے بندوں کا انتظام ایک فرزانہ اور مدبر وزیر کے سپرد کر دیا تھا اب اس کو حضور میں پیش کرتا ہوں کیونکہ ہر قسم کی جواب دہی کا وہی ذمہ دار ہے۔

اے فخر اسلام وزیر! اس دن کو یاد کر جب لوگ آفتاب محشر کی حرارت سے عرق عرق ہوں گے اور تو اپنے عدل و انصاف کے طفیل سایہ میں کھڑا ہو گا اور تیری بلند ہمتی اور سیر چشمی ابر رحمت کی طرح تیرے سر پر چھائی ہو گی۔

اے نیک دل وزیر! آسمان کے بادل ساری زمین پر مینہ برساتے ہیں۔ تو زمین کا بادل ہے کیا تیری مردت گوارا کرے گی کہ دارالاسلام بغداد تیری فیاضیوں کی بارش سے محروم رہ جائے اور جو مستحقین اور حقیقی امیدوار ہیں وہ منہ دیکھتے رہ جائیں۔ چند روز زندگی کو غنیمت سمجھ کر حیات ابدی کے حصول میں بھی کوشش کرنی چاہئے۔ میں نے جو کچھ کہا ہے وہ ایک امانت تھی جو میں نے ادا کر دی ہے۔ اب اس پر عمل کرنا آپ کا کام ہے۔

خواجہ نظام الملک واعظ کی اس تقریر سے بہت خوش ہوا اور ایک ہزار دینار بطور نذر پیش کیا۔ شیخ ابو سعد نے یہ کہہ کر رقم واپس کر دی کہ میں بفضل خدا صاحب اراضی و باغات ہوں مجھے ضرورت نہیں ہے میں نے آپ کی نیک نامی اور قیام دولت کے لئے بعض مستحقین کی طرف سے جو واجب تھا وہ عرض کیا نظام الملک نے اپنا پہلا حکم منسوخ کر کے ابو سعد کی نصیحت کے مطابق عمل کیا یعنی وظائف جاری کر دیئے۔

### دانا وزیر کا مشورہ معاملہ فہم بادشاہ کو

سلطان الپ ارسلان کے عزیز رشتہ داروں کے انعامات و مصارف کی وجہ سے خزانہ پر بہت بوجھ تھا امراء دربار کے مشورہ سے سلطان نے چاہا کہ شہزادوں کو کسی نہ کسی ضلع کی حکومت پر بھیج دیا جائے ان کو بھی فارغ البالی ہو گی اور سالانہ خراج بھی خزانہ شاہی میں داخل ہوتا رہے گا اور مصارف بھی کم ہو جائیں گے۔

جب بادشاہ نے اپنے وزیر نظام الملک طوسی سے مشورہ کیا تو اسے اس کے ماننے میں تامل ہوا کیونکہ وہ جانتا تھا کہ سلطان کے رشتہ دار نرے شہزادے ہی ہیں۔ نہ



اصول حکومت سے واقف ہیں اور نہ ان کے اخلاق ہی عمدہ ہیں۔ اگر وہ صاحب حکومت کر دیئے گئے تو ملک تباہ اور رعایا برباد ہو جائے گی۔ مگر سلطان اپنے ارادہ پر چونکہ مستحکم نظر آتا تھا اس لئے وزیر آزادی سے جواب بھی نہ دے سکتا تھا اور رعایا کی خیر خواہی بھی مد نظر رکھتا تھا۔ جب نظام الملک نے کوئی جواب نہ دیا تو سلطان نے کہا تمہاری کیا رائے ہے تم نے کچھ جواب نہ دیا۔ نظام الملک نے کہا اسی قسم کا ایک واقعہ خلیفہ منصور عباسی کے زمانہ کا یاد آگیا ہے وہ عرض کرتا ہوں شاید اس سے مطلب کچھ حل ہو سکے۔ سلطان نے کہا وہ کیا

نظام الملک نے جواب دیا کہ خلیفہ منصور کے زمانہ میں اس کی تمام مملکت میں آل عباس حکمراں تھے ان کے ظلم و ستم اور جبر و تشدد کی ہمیشہ شکایتیں ہوتی تھیں مگر خلیفہ ہم رشتہ ہونے کی وجہ سے تدارک بہت کم کرتا تھا شیخ عمرو بن عمید بغداد کے منہور مشائخ میں تھے خلیفہ ان کا مرید بھی تھا۔ وہ اکثر اشارۃً "کنایتہ" خلیفہ کو سمجھاتے رہتے تھے مگر وہ توجہ نہ کرتا تھا۔ شیخ براہ بیت المقدس حجاز چلے گئے۔ خلیفہ نے بہت آدمی بھیجے مگر وہ واپس نہ آئے۔

آخر خلیفہ نے اپنے ایک معتمد کو روانہ کیا کہ دریافت کرو کہ بغداد سے جو خاص ان کا وطن ہے اس قدر بے زاری کی کیا وجہ ہے معتمد نے جب عرض کیا تو فرمایا۔ "رقت طبع اور ضعف قلب میں گرفتار ہوں اور وہاں ہمیشہ فریادی آیا کرتے تھے اب مجھ میں اس قدر قوت نہیں ہے کہ بالتصریح منصور سے اس کی شکایت کروں اور عمال کے ظلم سے مظلوموں کو بچاؤں۔ خلیفہ سے کئی مرتبہ کہا وہ التفات نہیں کرتے جو شخص دفع ظلم پر قادر ہو کر تدارک نہ کرے وہ قیامت کے دن جوابدہ ہو گا اور اپنی غفلت اور چشم پوشی کی سزا پائے گا اور عالم آخرت میں سب سے بڑی حسرت کی بات یہ ہو گی کہ اوروں کے قصور کے بدلے خود سزا بھگتنی پڑے گی۔

خلیفہ کو جب معتمد نے حضرت شیخ کی ناراضگی کا واقعہ بتایا تو اس نے بڑے ادب سے معافی مانگی اور قول و قسم کے بعد کہلا بھیجا کہ ہمیشہ شیخ کے منشا کے موافق عمل کروں گا اور اب ایسی غفلت نہ ہوگی۔"

جب سلطان الپ ارسلان نے یہ واقعہ سنا تو نظام الملک کا اصل مطلب سمجھ گیا اور کہا عمرو بن عبید خدا کا نیک بندہ تھا مجھے اس کا قول نہایت پسند ہے اس کے بعد سلطان نے اپنے ارادہ کو ترک کر دیا۔ (نظام الملک طوی حصہ دوم ص 381)

مطلب اس واقعہ اور تذکرہ سے یہ ہے کہ بعض امراء وزراء بادشاہوں کا مزاج دیکھ کر ان کی ہاں میں ہاں ملا دیتے ہیں جس کے نتائج بعد میں نہایت خوفناک اور تباہ کن ہوتے ہیں لیکن اگر ادب و متانت اور خلوص و سنجیدگی کے ساتھ کسی کام کا نفع نقصان اچھی طرح سمجھا دیا جائے تو اس کا نتیجہ ضرور مطلب کے موافق نکلتا ہے۔

## ایک متوکل عالم نے پانچ ہزار روپیہ کا عطیہ واپس کر دیا

ابو الفتح عبدالرحمان خازنی ابوعلی خازن رئیس مرو (ایران) کا غلام تھا۔ عالم و فاضل خصوصاً علوم ہندسہ میں کامل مہارت رکھتا تھا۔ سلطان سنجر \* 85 \* سلجوقی اس پر بہت ہی مہربان تھا۔ عبدالرحمان نے آخر عمر میں جب گوشہ نشینی اختیار کر لی تو سلطان نے ایک مرتبہ اس کے پاس پانچ ہزار روپے کے دینار بھیجے۔ اس نے سب واپس کر دیئے۔ اور کہلا بھیجا میرا سالانہ خرچ صرف پندرہ روپے ہے۔ صبح کو دو روٹیوں اور ہفتہ میں تین مرتبہ گوشت کی ضرورت ہوتی ہے۔ اور اس وقت میرے پاس پچاس روپے موجود ہیں اگر یہ سب خرچ ہو جائیں اور میں زندہ رہوں تو پھر خدا دینے والا ہے۔ آج کون ہے جو اس قناعت و بے غرضی کا نمونہ پیش کر سکے۔ (انظام الملک طوسی حصہ دوم ص 620)

## حضرت شیخ عبدالقادر جیلانی کا جاگیر لینے سے انکار

حضرت شاہ عبدالقادر جیلانی کے مشہور نام سے کون مسلمان ہے جو ناواقف ہو عارف کامل اور بلند پایہ خطیب تھے فارسی اور عربی میں علامہ دہر۔ آپ کی بلند پایہ اور مشہور کتابیں فتوح الغیب اور غنیۃ الطالبین ہیں۔ آپ کے تقدس اور آپ کے اخراجات کی وجہ سے سلطان سنجر نے جب صوبہ نیمروز آپ کے لئے وقف کرنا چاہا تو آپ نے جواب میں یہ قطعہ لکھ کر سلطان کو بھیج دیا۔

چوں تاج سنجر رخ بختم سیاہ بود با فقر گربود ہوس تاج سنجرم  
تالہ ام خبر دہداز ملک نیم شب صد ملک نیمروز بہ یک جوئی خرم  
اللہ اللہ کیا قناعت ہے کیا صبر ہے کیا توکل ہے عہد حاضر کے صوفیاء اس واقعہ سے سبق لیں۔

## وزیر اعظم کی آزادانہ نصیحت بادشاہ کو

ایک مرتبہ سلطان ملک \* 86 \* شاہ سلجوقی نے ارادہ کیا کہ جس قدر فوج فالتو ہے

اس کو الگ کر دیا جائے کہ خزانہ پر بوجھ نہ رہے۔ نظام الملک طوسی نے کہ ملک شاہ کے باپ کے زمانہ سے سلطنت کا وزیر اعظم چلا آتا تھا عرض کیا۔

یہ لوگ سپاہی ہیں کاتب، تاجر اور خیاط نہیں ہیں کہ اپنی معاش کو قائم رکھیں گے۔ بجز سپہ گری ان کا دوسرا پیشہ نہیں ہے آخر یہ لوگ کہاں جائیں گے۔ پس ضرور ہے کہ کسی دوسری سلطنت میں رجوع کریں گے، یا کسی کو سردار بنا کر ملک میں غارت گری کریں گے اور ان کی ذات سے اس قدر شورش ہوگی کہ بزرگوں کے جمع کئے ہوئے خزانے خالی ہو جائیں گے اور امن عامہ میں خلل انداز ہوں گے۔ لہذا ان کا موقوف کرنا عقل و حکمت کے خلاف ہے۔“

لیکن ملک شاہ نے نظام الملک کی نصیحت پر جو آزادانہ اور مخلصانہ طور پر کی گئی تھی عمل نہ کیا اور فوجی رجسٹر سے سات ہزار نوجوانوں کا نام کٹ دیا۔ یہ سب لوگ سلطان ملک شاہ کے بھائی تکش سے جا ملے۔ سلطان اس وقت رے میں تھا باغیوں نے بوشیخ، مرو ترمذ پر قبضہ کر لیا اور دار الخلافہ نیشاپور کے فتح کی تیاریاں کرنے لگے نظام الملک اور ملک شاہ نے گودار الخلافہ کو بچا لیا اور اخیر میں صلح بھی ہو گئی مگر نتیجہ وہی ہوا جس کا اندیشہ نظام الملک نے ظاہر کیا تھا۔

## ایک غریب بیوہ عورت کی جرات بادشاہ کے حضور میں

سلطان ملک شاہ ایک مرتبہ اصفہان میں جنگل میں شکار کھیل رہا تھا کسی گاؤں میں قیام ہوا۔ وہاں ایک غریب بیوہ کی گائے تھی جس کے دودھ سے تین بچوں کی پرورش ہوتی تھی۔ بادشاہی آدمیوں نے اس گائے کو ذبح کر کے خوب کباب بنائے۔ غریب بڑھیا کو خبر ہوئی وہ بدحواس ہو گئی۔ بادشاہی آدمیوں کا مقابلہ، کوئی داد فریاد سننے کو تیار نہ تھا اس پر لاوارث اور ایک غریب عورت۔ ساری رات اس نے پریشانی میں کاٹی۔ صبح ہوئی دل میں خیال آیا کہ کوئی نہیں سنتا تو نہ سہی کیا بادشاہ بھی نہ سنے گا۔ جس کو خدا نے غریبوں کو ظالموں سے نجات دینے کے لئے اتنی بڑی سلطنت دی ہے۔ بادشاہ تک پہنچنے کی کوشش کی مگر ناکام رہی۔ معلوم ہوا بادشاہ فلاں راستے سے شکار کو نکلے گا چنانچہ زندرود (اصفہان کی مشہور نہر) کے پل پر جا کر کھڑی ہو گئی جب سلطان پل پر آیا تو بڑھیا نے ہمت اور جرات سے کام لے کر کہا۔

”اے الپ ارسلان کے بیٹے میرا انصاف اس نہر کے پل پر کرے گا یا پل صراط پر

جو جگہ پسند ہو انتخاب کر لے۔“

بادشاہ کے ہمراہی یہ بے باکی دیکھ کر حیرت زدہ ہو گئے۔ بادشاہ گھوڑے سے اتر پڑا اور ایسا معلوم ہوتا تھا کہ اس عجیب و غریب اور حیرت انگیز سوال کا اس پر خاص اثر ہوا۔ اور بڑھیا سے کہا۔

”پل صراط کی طاقت نہیں ہے میں اسی جگہ فیصلہ کرنا چاہتا ہوں کہو کیا کہتی ہو۔“ بڑھیا نے اپنا سارا قصہ بیان کیا۔ بادشاہ نے لشکریوں کی اس نالائق حرکت پر افسوس ظاہر کیا اور ایک گائے کے عوض میں اس کو ستر گائیں دلائیں اور مالا مال کر دیا۔ اور جب اس بڑھیا نے کہا۔ تمہارے عدل و انصاف سے میں خوش ہوں اور میرا خدا اور رسول خوش ہے۔ تو گھوڑے پر سوار \* 87 \* ہوا۔

آہ کیا زمانہ تھا کہنے والے کیسے آزاد خیال تھے اور سننے والے کیسے عالی حوصلہ! اگر موجودہ تہذیب و شائستگی کے زمانہ میں کوئی شخص اس طرح حاکم کی سواری روک لے اور اس سے ایسی آزادانہ گفتگو کرے تو پاگل خانے بھجوا دیا جائے۔

## امام غزالی کا طرز عمل بادشاہی

### درباروں اور شاہی عطیہ جات کے متعلق

حجتہ الاسلام امام غزالی (اصل نام محمد بن محمد) علم کلام، علم تصوف اور علم فلسفہ کے امام تھے۔ انہوں نے 499 ہجری میں بمقام خلیل حضرت ابراہیم کے مزار مبارک پر حاضر ہو کر تین باتوں کا عہد کیا۔ اول کسی دربار میں نہ جاؤں گا۔ دوم کسی بادشاہ کا عطیہ نہ لوں گا۔ سوم کسی سے مناظرہ و مباحثہ نہ کروں گا۔

امام صاحب کی بعض تصانیف کی وجہ سے اکثر لوگ ان کے مخالف تھے۔ سلطان \* 89 \* سنجر بن ملک شاہ سلجوقی اس زمانہ میں خراسان کا بادشاہ تھا۔ وہ خود صاحب علم نہ تھا اس لئے بدگوئیوں نے اس کو دبا لیا اور ظاہری جبہ و دستار والوں نے جو کچھ کہا اس پر اس کو یقین آگیا اور امام کو بلوا بھیجا۔ انہوں نے ایک خط بادشاہ کو لکھا کہ میں نے عہد کیا ہے کسی بادشاہ کے پاس نہ جاؤں گا دس سال سے اس پر عمل کر رہا ہوں۔

سلطان شہید (ملک شاہ) نے اس دعاگو کو معذور رکھا ہے اب میں نے سنا ہے کہ مجلس عالی نے میری حاضری کا حکم دیا ہے۔ میں شاہی فرمان کے لحاظ سے ”مشہد رضا“

تک آیا ہوں۔ لیکن بادشاہ نے نہ مانا۔ مجبوراً آئے۔ وزیر اعظم نے استقبال کیا۔ سنجر نے معافہ کے بعد تخت کے قریب جگہ دی۔

گفتگو کے خاتمہ کے بعد امام نے بادشاہ سے کہا طوس کے لوگ پہلے ہی بد انتظامی اور ظلم کی وجہ سے تباہ تھے اب سردی اور قحط کی وجہ سے بالکل برباد ہو گئے۔ ان پر رحم کر خدا تجھ پر بھی رحم کرے گا لوگوں کی گردنیں مصیبت سے ٹوٹی جاتی ہیں اور تیرے گھوڑوں کی گردنیں طوقمائے زریں کے بار سے لدی ہیں۔ (العزائی ص 26)

صدر الدین محمد بن فخر الملک بن نظام الملک سنجر کا وزیر تھا اس نے مدرسہ نظامیہ بغداد کی صدر مدرس کے لئے امام کو ایک خط لکھا دربار خلافت سے بھی نظامیہ کے درس کے لئے دعوت آئی تھی اور اس دعوت پر علاوہ خلیفہ بغداد مستظہر باللہ کے تمام ارکان خلافت کے دستخط تھے۔ امام صاحب نے ان خطوط و فرامین کے جواب میں ایک طول طویل خط لکھا اور بغداد نہ آنے کے متعدد عذر لکھے جن میں دو عذر یہ بھی تھے کہ موجودہ ڈیڑھ سو طلباء کو جو مصروف تحصیل ہیں بغداد جانے میں زحمت ہوگی۔ میں نے عہد کیا ہے کہ کبھی مناظرہ و مباحثہ نہ کروں گا اور بغداد میں مباحثہ کے بغیر چارہ نہیں۔ اس کے سوا دربار خلافت میں سلام کے لئے حاضر ہونا ہو گا اور میں اس کو گوارا نہیں کر سکتا۔ سب سے بڑھ کر یہ کہ میں مشاہرہ اور وظیفہ قبول نہیں کر سکتا اور بغداد میں میری کوئی ایسی جائیداد نہیں جس سے میرا گزارہ ہو سکے غرض امام صاحب نے صاف انکار کر دیا۔

علماء و طائف کو اس بناء پر جائز سمجھتے تھے کہ قرون اولیٰ میں صحابہ اور تابعین کو سلطنت کی طرف سے وظائف ملتے تھے اور وہ لوگ قبول کرتے تھے۔ امام صاحب اس استدلال کو نقل کر کے لکھتے ہیں کہ یہ قیاس مع الفارق ہے۔ اولاً "تو اس زمانہ میں محاصل سلطنت ایسے مشتبہ نہ تھے دوسرا بڑا فرق یہ ہے کہ اس زمانہ میں امراء اور حکام علماء کی استمالت اور رضا جوئی کے حاجت مند تھے خود ان کی طرف سے درخواست اور آرزو ہوتی تھی اور علماء میں سے کوئی شخص وظیفہ قبول کر لیتا تھا تو امراء خود ممنون ہوتے تھے۔ اس وجہ سے صحابہ و تابعین کو باوجود وظیفہ خواری کے امر حق کے اظہار میں کبھی باک نہ ہوتا تھا وہ بھرے دربار میں خلفائے بنی امیہ کو زجر و توبیخ کرتے تھے اور خلفاء ان کے سامنے سر تسلیم خم کر دیتے تھے۔

بخلاف اس کے آج کل (یعنی پانچویں صدی ہجری میں) وظائف کے حاصل

کرنے کے لئے یہ امور اختیار کرنے پڑتے ہیں اول دربار کی آمدورفت دوم دعاو ثنا سوم بادشاہوں کے اغراض و مطالب میں اعانت۔ چہارم جلوس وغیرہ میں شرکت جاں نثاری کا اظہار، سلاطین کے عیوب کی پردہ پوشی۔

یہ شرطیں گنا کر امام صاحب لکھتے ہیں۔ اگر ان میں سے ایک شرط کی بھی تعمیل رہ جائے تو سلاطین ایک درہم بھی نہ دیں گے گو مولوی صاحب کا رتبہ امام شافعی کے برابر ہو۔ سچ ہے۔

اگر صد سال گزر آتش فروزد چو اندر آید آں آتش بسوزد

### امام غزالی کا ہدایت نامہ بادشاہ خراسان کے نام

کسی شخص کو جرات ہے کہ وہ اپنے بادشاہ کو تو کجا اس کے کسی ذمہ دار اہلکار ہی کو اس کے نقائص اس کے منہ پر سنا سکے لیکن وہ لوگ جو بے غرضانہ زندگی لے کر آئے ہیں جنہوں نے اظہار حق و صداقت کے لئے ہر قسم کی تکالیف برداشت کرنے کے لئے اپنے آپ کو وقف کر رکھا ہے وہ تنگی تلواروں اور چمکتے ہوئے نیزوں اور گرجتی ہوئی توپوں میں بھی سچی بات کے ظاہر کرنے سے خوف نہیں کھاتے انہی لوگوں میں امام غزالی بھی تھے جنہوں نے سلطان سنجر کے بڑے بھائی محمد بن ملک شاہ کو اس کی بادشاہت کے زمانہ میں ایک ہدایت نامہ بنام نصیحت الملوک لکھ کر بھیجا تھا۔ اس میں وہ لکھتے ہیں۔

”حق اللہ (نماز، روزہ، حج، زکوٰۃ) آسانی سے معاف ہو سکتا ہے کیونکہ خدا غفور رحیم ہے لیکن حق العباد کے معاف ہونے کی کوئی تدبیر نہیں۔ اے بادشاہ! دیکھ حضرت عمرؓ کو کہ باوجود اپنے کمال احتیاط، عدل و انصاف کے قیامت کے مواخذہ سے کس قدر ڈرتے تھے اور آپ کا یہ حال ہے کہ اپنی رعایا کی کچھ پرواہ نہیں اور نہیں جانتے کہ آپ کے ملک والوں کا کیا حال ہے صرف یہی کام آپ کا نہیں کہ خود ظلم سے بچیں بلکہ اس بات کا بھی ذمہ ہے کہ آپ کے غلام، خدم و حشم، عمدہ دار، عامل کسی پر ظلم نہ کرنے پائیں۔

اے سلطان! اس بات کا اندازہ کر لیجئے کہ جو معاملہ آپ دوسروں کے ساتھ کرنا چاہتے ہیں اور اسے اپنے لئے ناپسند کرتے ہیں تو زبردستوں کے ساتھ اسے جائز سمجھنا دغا بازی اور خیانت ہے۔“

علاوہ بادشاہ کے امام صاحب نے ان تمام وزراء کو جو وقتاً فوقتاً وزارت کے رتبہ



پر پہنچے نہایت آزادی اور دلیری سے عدل و انصاف کی تاکید میں خطوط اور ہدایت نامے لکھے ہیں۔

امام صاحب نے اسی پر اکتفا نہیں کیا بلکہ تمام قوم میں یہ روح پھونکنی چاہی۔ انہوں نے نہایت آزادی و بے باکی سے یہ خیال ظاہر کیا کہ سلاطین کی روک ٹوک ہر مسلمان کا فرض ہے۔

احیاء العلوم میں سلاطین اور امراء کے مقابلہ میں امر بالمعروف کا ایک خاص باب ہے۔ اس میں لکھتے ہیں کہ سلاطین کی روک ٹوک میں اگر ملکی فساد کا اندیشہ ہو تو ناجائز ہے لیکن اگر صرف اپنی جان و مال کا خطرہ ہو تو نہ صرف جائز بلکہ نہایت مستحسن ہے۔ بزرگان سلف ہمیشہ اپنی جان کو خطرہ میں ڈال کر آزادی سے کام لیتے ہیں اور سلاطین اور امراء کو ہر موقع پر روکتے اور ٹوکتے رہتے تھے اور اس میں اگر کوئی شخص جان سے مارا جاتا تھا تو خوش نصیب خیال کیا جاتا تھا کیونکہ وہ شہادت کا مرتبہ پاتا تھا۔ (الغزالی ص

(88)

## ایک شاعر کی جرات شاہ وقت کے سامنے

سلطان مسعود بن محمد بن ملک شاہ جب ماژندران سے واپسی کے وقت رے میں قیام پذیر ہوا تو لاؤ لشکر اور خدم و حشم ہمراہ تھا۔ فوجی لوگ جہاں ہوں جس ملک کے ہوں اجڑ مشہور ہوتے ہیں۔ ان لوگوں نے باشندگان رے کا برا کیا خصوصاً "فصلیں تو تباہ کر دیں۔ فوج والوں کی اس بے اعتدالی و بے ضبطی پر خوف کی وجہ سے بہت لوگ خاموش تھے۔ امراء و وزراء تک شکایات پہنچیں مگر انہوں نے نہ خود توجہ کی نہ بادشاہ کو خبر کی۔

آخر لوگوں نے بلو شاہ کے درباری مگر آزاد منش شاعر ملک الفضل ابو الفاخر رازی سے اپنے مصائب بیان کئے اور اس کو اپنا شفیع بنایا۔ رازی نے عرض حال کا مناسب موقع دیکھ کر بلو شاہ کے حضور میں حسب ذیل قطعہ پڑھا۔

اے خروے کہ سائش حکم تو بر فلک برتر ز طاق طارم کیوں نشہ است  
لطف بہ آستین کرم پاک می کند گردے کہ بر صغیرہ دوراں نشہ است

بر ذات رے تو ساکن و از حکم ناقدت در ملک چیں بمرتبه خاقان نشسته است  
 شامہ سپاہ تو کہ چومورند و چوں ملخ برگرد دخل و دانہ دہقان نشسته است  
 باران عدل بار کہ ایں خاک سالماست تا بر امید وعدہ باران نشسته است  
 اس قطعہ کا یہ اثر ہوا کہ بادشاہ نے اپنے لشکریوں کو سختی کے ساتھ اس قسم کی بے  
 اعتدالیوں سے منع کیا اور ان کو ہدایت کی کہ اگر آئندہ کبھی اس قسم کی شکایت آئی تو  
 سخت \* 90 \* ترین سزائیں دی جائیں گی۔

# چٹا باب

## دولت عثمانیہ

## خوف سلطانی پر حمیت اسلامی کا غلبہ

\* 91 \* 763 تک سلطنت عثمانیہ کے ہاں اموال غنیمت کا شرعی پانچواں حصہ بیت المال السلطانی کے لئے نہیں نکالا جاتا تھا۔ علمائے عہد اس شرعی حق تلفی کو دیکھتے تھے مگر بعض تو خوف سلطانی کی وجہ سے اور بعض بادشاہوں کو خوش رکھنے اور اپنے ذاتی اغراض کے لئے خاموش رہتے تھے جب سلطان عثمان خاں کا پوتا سلطان مراد خاں \* 92 \* اول (ابن سلطان اور خاں) 761 ہجری میں تخت نشین ہوا اور 763 ہجری تک اس کے عہد میں بھی کسی عالم وقت نے اس کی توجہ بیت المال کی طرف منعطف نہ کی تو سلطان مذکور کے عہد کے ایک مشہور عالم قرہ رستم کی حمیت اسلامی اور غیرت شرعی نے خوف سلطانی کو بلائے طاق رکھ کر خلیل آفندی قاضی عسکر کو اس کی طرف توجہ دلائی اور کہا کہ جب اوامرو نواہی کا خیال نہ رکھیں گے اور جب قاضی اور عالم لوگ بادشاہوں کو ان کی فروگزاشتوں پر توجہ نہ دلائیں گے تو اور کس کا فرض ہے اور کس کو ایسا کرنے کی جرات ہو سکتی ہے۔

قرہ رستم کی باتوں میں چونکہ ذاتی غرض کوئی نہ تھی اور خلوص وجوش وحمیت اسلامی کا ان سے اظہار ہو رہا تھا اس لئے قاضی پر اثر ہوا اور اس نے جرات کر کے سلطان المعظم کی توجہ اس فروگزاشت کی طرف منعطف کی اور کہا علمائے اسلام میں اس شرعی حق تلفی سے بہت کچھ ناراضگی پھیل رہی ہے۔

بادشاہ نے اجرائے خمس کا حکم دے دیا اور چونکہ اس تحریک کے بانی قرہ رستم ہی تھے اس لئے وہی خزانہ عامرہ میں مال غنیمت کا پانچواں حصہ علیحدہ کرنے کے نگران اور ذمہ دار مقرر ہوئے۔

## سفر حج پر صدارت و وزارت ٹھکرا دی

خیالی علم و عبادت کے کیرے تھے باوجود نحیف البدن ہونے کے عبادت اور تحریر کے کام میں دن رات مصروف رہتے تھے اصل نام احمد بن موسی الشہیر بالخیالی اور لقب شمس الدین تھا۔ وزیر محمود پاشا نے سلطان محمد خاں دوم فاتح قسطنطنیہ \* 93 \* (ترکی) سے سفارش کی کہ خیالی کو دارالعلوم ازنیق کا صدر مقرر فرمایا جائے۔ بادشاہ نے کہا یہ وہی خیالی تو نہیں کہ جنہوں نے شرح عقائد پر حواشی لکھے ہیں۔

وزیر نے کہا ہاں وہی ہیں۔ بادشاہ نے کہا ایسا عالم اجل ضرور اس دارالتدریس میں

آنے کا استحقاق رکھتا ہے۔ وزیر نے خیالی کو خبر کی۔ وہ اس وقت حج کا ارادہ کر چکے تھے اس لئے انہوں نے انکار کر دیا۔ وزیر نے بہت کچھ کہا سنا کہ یہ موقع ہاتھ سے نکل جائے گا۔ تقرب سلطانی کو غنیمت سمجھو۔

خیالی نے کہا اگر وزیر اپنی وزارت اور بادشاہ اپنی سلطنت بھی دے دے تو میں اپنے اس نیک ارادے اور مبارک سفر کو ترک نہیں \* 94 \* کر سکتا۔ کیا جاہ طلبی کی جھلک دکھا کر عاقبت کی روسیاهی میرے نامہ اعمال میں لکھانا چاہتے ہو۔

چنانچہ خیالی حج کو چلے گئے جب واپس آئے تو شہنشاہ اور دستور اعظم پر ان کے استقلال اور ان کی آزادانہ گفتگو کا اثر بہت اچھا پڑ چکا تھا۔ آتے ہی صدر المدرس قرار پائے لیکن افسوس ہے بہت جلد عین عالم شباب میں 33 سال دنیائے اسلام کا یہ مشہور ترین شخص انتقال کر گیا۔ مولانا عبدالحکیم سیالکوٹی نے آپ ہی کی کتاب شرح عقائد نسفی پر حاشیہ لکھا ہے جو بہت مقبول و مشہور ہے اور جس کی نسبت یہ شعر مشہور ہے {

خیالات خیالی بس عظیم ست برائے حل او عبدالحکیم ست

## سلطان سلیم اول کے خوشامدی اور آزاد خیال وزراء

918 ہجری 1512ء میں آل عثمان کا نامور بادشاہ سلیم خاں اول تخت پر بیٹھا۔ یہ سلطان بایزید \* 95 \* خاں کا بیٹا اور سلطان محمد خاں فاتح قسطنطنیہ کا پوتا تھا۔ 16 سال کی عمر میں تخت پر بیٹھا۔ ایران (شاہ اسماعیل صفوی) سے اس نے 920 میں لڑائی کی اور کامیاب ہوا 922 ہجری میں مصر پر اس نے تسلط کر لیا اور وہاں ایک مجلس شوریٰ انتظام حکومت کے لئے منعقد کی۔ 923 ہجری میں سلطان سلیم معہ چند امانات نبویہ کے (جو اب تک قسطنطنیہ میں موجود ہیں) خلیفہ محمد متوکل علی اللہ آخری عباسی خلیفہ کو اپنے ہمراہ لے کر قسطنطنیہ آگیا۔

خلافت عباسیہ یوں تو بنی بویہ اور سلجوقیوں کے عہد ہی میں کمزور ہو چکی تھی اور اس سے صرف بطور تبرک کام لیا جاتا تھا لیکن اتنا تھا کہ خلافت کا وجود قائم چلا آتا تھا۔ گو اس وجود کی حکومت آخری سلاطین مغلیہ کی طرح محلات کے اندر ہی ہوتی تھی۔

سلطان سلیم نے اس رہے سے وجود کا نام ہی مٹا دینا چاہا چنانچہ اس نے خلیفہ کو جسے وہ اپنے ہمراہ لے آیا تھا مجبور کیا کہ وہ خلافت سے دستبرداری دے دے۔ خلیفہ

بے بس اور مجبور تھا۔ آخر اس کے قلم نے وہ الفاظ لکھے جن کو اس کا دل نہیں چاہتا تھا چنانچہ اسی زمانہ 923 ہجری سے خلافت اسلامیہ ترکی کے سلاطین میں چلی آتی ہے۔ سلطان سلیم کو خوش کرنے کے لئے اس کے خوشامدی اور درباری علماء نے یہ فتویٰ لکھ دیئے کہ جس قدر ممالک مفتوحہ کے اوقاف ہیں ان سب کے ضبط کرنے کا سلطان کو اختیار ہے لیکن سلطان نے ان فتاویٰ کے باوجود کسی وقف پر ہاتھ نہ ڈالا بلکہ ان میں اضافہ ہی کرتا گیا۔ (تاریخ عثمانی ص 142)

جب سلطان سلیم ”فتح مصر و خلافت“ کی حیثیت سے 923 ہجری میں واپس قسطنطنیہ آ رہا تھا تو راستے میں اس کو خبر ملی کہ شاہ اسماعیل والئی ایران پھر آمادہ فساد ہے اور سرحدات پر شور شیں پیدا کر رہا ہے۔ سلطان کی بڑی خواہش تھی کہ سلطنت صفویہ کا نام و نشان بھی مٹا دے تاکہ اس کی طرف سے ہمیشہ کے لئے نجات مل جائے۔ مگر چند وزراء اس خیال کے تھے جو مسلمانوں کا خون بہانا نہیں چاہتے تھے ان کی خواہش تھی کہ سلطان اس نامور اسلامی سلطنت کو زندہ رہنے دے۔ چنانچہ سلطان نے مشورہ کیا تو ان وزراء نے سلطان کے جبر و قہر کے خوف کے باوجود اپنی آزادانہ رائے کا اظہار کیا۔ اور یہ بھی کہا کہ اس وقت جزیرہ روڈس کی فتح نہایت زریں موقعہ ہے۔ سلطان نے کہا لیرے چوروں کا ایک جزیرہ چھین لینے کی بجائے مجھ کو وسیع اور زرخیز ممالک کی فتح کا خیال اچھا معلوم ہوتا ہے۔ وزراء نے بہت سے نشیب و فراز سمجھائے اور عیسائی طاقتوں کی چالوں سے آگاہ کیا کہ وہ کس طرح مسلمانوں کی تباہی کے درپے ہیں۔

آخر سلطان نے ان باتوں سے متاثر ہو کر اپنا ارادہ ملتوی کر دیا۔ 926 ہجری میں عین عالم شباب میں اس شیردل، بلند ہمت اور عالی حوصلہ بادشاہ کا انتقال ہو گیا۔ (تاریخ عثمانی ص 144)

## ترکی کے ایک آزاد اور محب وطن فرد کا انجام

سلطان عبدالحمید خاں \* 96 \* اول ابن سلطان احمد خان \* 97 \* سوم کے بعد جب سلطان سلیم خاں سوم ابن سلطان مصطفیٰ خاں \* 98 \* سوم تخت حکومت پر بیٹھا اس وقت سیاسی حالات میں سخت برہمی تھی۔ یورپ کی سب چھوٹی بڑی طاقتیں جو ابتدائی ہی سے دولت عثمانیہ کی دشمن چلی آتی تھیں اور جو ترکی کی عیسائی رعایا کو بغاوت و شورش پر آمادہ کرتی رہتی تھیں اب کچھ کچھ کامیاب ہو رہی تھیں ان سے اسی زمانہ



میں جنگ ہوئی۔ انگریزوں اور فرانسیسیوں نے بھی اسی زمانہ میں اپنی اندرونی و بیرونی مخالفت کا جوش دکھایا۔ محمد علی پاشا اسی زمانہ میں مصر کا والی بنا۔ میدان جنگ میں تو ترک ثابت قدم رہے مگر اندرون ملک کی خرابیوں نے بادشاہ کو ہمیشہ پریشان رکھا۔ ترکی کی نئی چری فوج نہایت خود سر تھی سلطان نے جدید یورپین وضع کی فوج تیار کر کے اس خود سر فوج کو برطرف کرنے کا ارادہ کیا کچھ جدید اصلاحیں شروع بھی کیں۔ مگر شیخ الاسلام عطاء اللہ آفندی اور صدر اعظم کے نائب نے اس خود سر فوج کے ساتھ مل کر ملک میں سلطان کے خلاف یہ خیالات پھیلا دیئے کہ وہ اسلامی رسوم چھوڑ کر کفار کی پیروی کر رہا ہے۔

نتیجہ اس شورش عظیم کا یہ ہوا کہ 21 ربیع الاول 1222ء کو سلطان سلیم خان جس کی تحریکات و اصلاحات کی ناکامی نے دولت عثمانیہ کو نصف صدی اور پیچھے ہٹا دیا۔ تخت و تاج سے معزول کر دیئے گئے۔

جب نئے سلطان مصطفیٰ خاں چہارم (ابن سلطان حمید خاں اول) کی بیعت کے لئے (جو سلطان معزول کا چچا زاد بھائی تھا) مصطفیٰ پاشا بیرقدار وزیر کے پاس چند آدمی آئے تو اس نے مصطفیٰ کی بادشاہی تسلیم کرنے سے صاف انکار کر دیا اور کسی ذاتی غرض کے لئے نہیں بلکہ محض اس لئے کہ جس جدید رفتار کی پیروی سلطان معزول کرنا چاہتا ہے سلطنت عثمانیہ کی قوت اور شوکت کا مدار اسی پر ہے اور یہ کہ اس میں کوئی بات اسلام کے خلاف نہیں ہے۔

نئے سلطان کو خبر ہوئی تو اس نے غصہ میں آ کر سلطان سلیم اور اپنے حقیقی بھائی شہزادہ محمود کے خفیہ طور پر مروا دینے کا حکم دیا کہ نہ رہے بانس نہ بکے بانسری۔ سلطان سلیم تو بے چارا مارا گیا مگر شہزادہ محمود وزیر بیرقدار کی کوشش سے بچ رہا۔

آخر سلطان مصطفیٰ ایک سال بھی حکومت نہ کرنے پایا تھا کہ بیرقدار نے کسی طریق سے اس کو گرفتار اور بعد میں معزول کرا کے شہزادہ محمود کو تخت نشین کرا دیا جو 1233 ہجری سے 1255 ہجری تک حکمران رہا۔

مصطفیٰ پاشا بیرقدار محض ان پڑھ تھا مگر اس کی دلیری، حق گوئی، ملکی غیرت اور اسلامی حمیت نے دنیا کے بڑے بڑے لوگوں میں اس کا نام مشہور کر رکھا تھا افسوس کہ ملکی ابتری اور بد نظمی نے اس کی پوری قدرو منزلت نہ ہونے دی۔ سلطان محمود کے زمانہ میں جب اس نے نئی چریوں کی اصلاح کرنی چاہی تو وہ پھر بھڑک اٹھے اور انہوں

نے بیرق دار کے محل کو گھیر لیا۔ بیرق دار نے اپنے آپ کو باغیوں کے حوالے کر دینے سے یہ بہتر سمجھا کہ اپنی جان پر کھیل جائے چنانچہ اس نے بارود کے میگزین میں آگ لگا دی اور خود بھی ساتھ ہی اڑ گیا۔ یہ واقعہ \* 99 \* ماہ رمضان 1223 ہجری کا ہے۔

\*\*\*\*\*

\*\*\*\*\*

ساتوال باب

دولت مسپانیہ

## خلفائے بنی امیہ ہسپانیہ کی حالت مسلمانوں سے پہلے

قبل از ولادت حضرت عیسیٰ علیہ السلام ہسپانیہ وحشی قوموں سے آباد تھا۔ غاریں اور بدنما جھونپڑیاں ان کی قیام گاہیں تھیں۔ ہر قبیلہ کا الگ الگ ایک سردار تھا۔ شہد شہوت شیریں اور دیگر خورد و پھلوں اور پیداواروں پر ان کا گزارا تھا۔ چمڑا اور اونی لباس ان کی پوشش تھی۔ کسی قسم کا ہتھیار نہ ان کے پاس تھا اور نہ یہ بنانا چاہتے تھے۔ یہ لوگ نیشن نسل سے تھے۔ وقت آیا کہ اہل کار بھیج ان کے جانشین بنے اسپین میں ہر قسم کی کانیں موجود تھیں انہوں نے اس کی قدرتی پیداوار کو فروغ دیا۔ نقلی گھاس کی پیداوار سکھائی اور ملک میں زیتون کے درخت لگائے۔ پہلی صدی مسیحی میں یہاں عیسائی مذہب کا رواج ہوا۔ 409ء میں قوم گوٹھ (عیسائی) نے ہسپانیہ پر قبضہ حاصل کیا اس قوم کے بادشاہوں نے ملک میں ہر طرح کے سامان آسائش و ترقی پیدا کئے لیکن ان کی باہمی خانہ جنگیوں سے ملک عموماً "پریشان رہتا تھا۔

950ء میں چنڈاسولیٹو نے اپنی زندگی ہی میں اپنے بیٹے رسی سوئنٹو کو تخت پر بٹھا دیا تھا۔ یہ وہ زمانہ تھا کہ مسلمان نہایت تیز روی کے ساتھ ملک پر ملک فتح کئے جا رہے تھے مصر میں اسلامی سلطنت قائم ہو چکی تھی اور مسلمان وہاں سے موری ٹینا تک پھیل گئے تھے جو گوٹھ قوم کے بادشاہ رسی سوئنٹو کے ماتحت تھا۔ قبل اس کے کہ مسلمان اس سمندر کو عبور کریں جو افریقہ کو اسپین سے جدا کرتا ہے رسی سوئنٹو فوت ہو گیا اور اس کی جگہ "وامیا" قوم کی خواہش کے مطابق تخت پر بیٹھا۔ اس کے بعد ریگو تخت پر بیٹھا جو ہسپانیہ کا ظالم اور بدنام بادشاہ تھا۔ اس نے اپنی تخت نشینی کے لئے جتنے ظلم کئے ان سب کو اس پردہ میں چھپایا کہ پادریوں اور مذہبی خیالات کے لوگوں کو ہمیشہ انعام و اکرام دیتا رہتا تھا۔

687ء میں اس کے انتقال پر اس کا داماد اجیکا تخت پر بیٹھا اس کے ظلم و ستم سے یہودی کانپ اٹھے اس نے ان کو مذہب عیسائیت کی دعوت دی انہوں نے انکار کیا اور اس نے ان پر حد سے زیادہ سختیاں کیں۔ اسی کے زمانے میں اکثر مورز (ہسپانوی) مسلمان ہو چکے تھے 698ء میں اس بادشاہ کا ٹولیدو میں انتقال ہو گیا۔

اجیکا کے بعد وٹیزا کو تخت ملا اس نے شاہی خاندان کے دیگر شہزادوں کو بہت تکلیفیں دیں کسی کی آنکھیں نکلوا ڈالیں کسی کو مروا دیا، کسی کو جیل میں ڈالا۔ ان

حکومتوں سے لوگ بھڑک اٹھے جاگیردار اور امراء اپنے اپنے علاقوں میں خود مختار ہو گئے۔ پادری بھی اس سے ناراض تھے کیونکہ اس بادشاہ نے پادریوں کو شادیاں کرنے کا حکم دیا تھا اور تعدد ازدواج کا قائل تھا۔

آخر اس کی جگہ چنڈا سو نو کا پوتا روڈریک تخت پر بیٹھا اس نے اپنے پیشرو کے بیٹوں کو تنگ کرنا شروع کیا۔ دو لڑکے اپنے پھوپھا کو نٹ جولین کے پاس جو انڈالوشیا وغیرہ مقامات کا فرمانروا تھا چلے گئے۔ جولین نے بظاہر سابق بادشاہ کے بیٹوں اور جدید بادشاہ میں صلح کرا دی مگر دلی کدورتیں برابر قائم رہیں۔

اس زمانہ میں یہ دستور تھا کہ امراء و شرفاء اپنی بیٹیوں اور چھوٹے بیٹوں کو بادشاہی محلات میں بھیجا کرتے تھے تاکہ وہ اعلیٰ تربیت حاصل کر سکیں۔ کونٹ جولین کی بھی ایک جوان کنواری لڑکی بادشاہ کی بیوی شہزادی اگیلونا کے ہمراہ رہتی تھی۔ روڈریک نے ہوائے نفسانی سے مجبور ہو کر کونٹ جولین کی بیٹی فلورنڈا سے ناجائز تعلق پیدا کر لیا چونکہ یہ تعلق بادشاہ نے زبردستی پیدا کیا تھا۔ لڑکی نے اپنے باپ کو اطلاع دی۔ وہ ٹولیڈو (دارالخلافہ) میں آیا اور فلورنڈا کو لے گیا اور سیدھا افریقہ میں پہنچا جہاں مسلمانوں کی حکومت تھی۔ وہاں سپہ سالار موسیٰ بن نصیر سے ملا اس سے عہد و پیمان کئے اور اس کو روڈریک کی سزا دہی پر آمادہ کیا۔ موسیٰ نے اسپین کے جلاوطن یہودیوں سے جو سیوطا اور متنخیر میں تھے ہسپانیہ کے حالات دریافت کئے اس کو معلوم ہوا کہ لوگ اپنے بادشاہ سے اس کی خفیف الحکومتوں کی وجہ سے ناراض ہیں اور رعایا قحط سالیوں اور وباؤں سے ناتواں و حقیر ہو گئی ہے۔

خلیفہ ولید اس زمانہ میں مسلمانوں کا بادشاہ تھا اس کی اجازت سے موسیٰ بن نصیر نے طارق ابن زیاد کو اس ملک کی دیکھ بھال کے لئے بھیجا۔

### اسپین میں مسلمانوں کے عروج کی ابتداء

طارق ابن زیاد جولائی 710ء میں چار جہازوں میں فوج سوار کر کے طاریفہ کی جانب روانہ ہوا وہاں سے کونٹ جولین کے قلعہ میں گیا جہاں اس کی بڑی خاطر داری ہوئی اور اسے معلوم ہوا کہ لوگ ڈون روڈریک کے ظلم و ستم سے بہت تنگ ہیں اور چونکہ مسلمانوں کے عدل و انصاف اور ان کے حقوق مساوات کا عام چرچا تھا اس لئے لوگوں نے طارق کا بڑی خوشی سے استقبال کیا اور اس کو ہر قسم کے حالات بہم پہنچائے

موسم بہار میں طارق نے پانچ ہزار فوج کے ساتھ حملہ شروع کر دیا اور اپنے آپ کو ایک پہاڑ میں جس کا نام اس نے اپنے نام پر جبل الطارق (جبرالٹر) رکھا تھا حصار بند کیا۔

اہل عرب کے حملہ کی اطلاع فوراً دربار ٹولیدو میں پہنچی جہاں عربوں کے مقابلہ کے لئے ایک لاکھ کا لشکر جمع ہو گیا۔ طارق کی فوج بعد کی مدد سے بارہ ہزار تک پہنچ گئی تھی۔ گوڈاپسٹ کے کناروں پر طارق اور روڈیرک کا مقابلہ ہوا اسی لڑائی میں گوٹھ خاندان کا آخری بادشاہ قتل ہو گیا۔

جب اس فتح کے بعد طارق دارالخلافہ یعنی ٹولیدو کی طرف روانہ ہوا تو وہاں کے تمام باشندے اس کے استقبال کے لئے تیار تھے۔ لیکن بایں ہمہ فاتح قوم کے خوف سے شہر کے اکثر زن و مرد بھاگ گئے۔ طارق کو خبر ہوئی اس نے اس حالت میں شہر میں داخل ہونا مناسب نہ سمجھا۔ اس نے باشندگان شہر کے ایک وکیل کو بلوایا وہ رحم کا طالب ہوا۔ طارق اس سے اور اس کے ہمراہیوں سے ملا ان کو تسلی دی ہر طرح کا اطمینان دلایا اور شرائط ذیل ان کے سامنے پیش کیں۔

(1) جو آدمی شہر کو چھوڑنا چاہیں وہ چھوڑ سکتے ہیں لیکن وہ اپنی جائیداد اپنے ہمراہ نہیں لے جاسکتے۔

(2) جو لوگ شہر ہی میں رہنا چاہیں وہ اپنی جائیدادوں کے بدستور مالک رہیں گے۔

(3) باشندوں کو اجازت ہے کہ اپنے رسومات مذہبی کی تعمیل اور گرجا گھروں کا استعمال آزادانہ طور سے کریں لیکن ایک ملائم محصول ادا کریں اور جدید گرجا گھر اجازت لے کر بنائیں۔

(4) عیسائیوں کے مقدمات خاص ان کے مذہبی حکام فیصلہ کیا کریں گے۔

شہر کے باشندوں نے ان شرائط کو خوشی کے ساتھ تسلیم کیا اور طارق ٹولیدو میں داخل ہوا جہاں قوم گوٹھ کے پچیس بادشاہوں نے تین سو سال تک حکومت کی تھی۔

طارق تو دارالخلافہ پہنچ گیا لیکن اس کا افسر موسیٰ سپہ سالار مریدا کی تسخیر میں مصروف تھا جہاں روڈیرک کی بیوہ شنزادی اجیلونا اور شاہی خاندان کے اکثر شنزادے مقیم تھے 711 عیسوی مطابق 93 ہجری میں موسیٰ نے مریدا پر قبضہ کر لیا۔ موسیٰ کا بیٹا عبدالعزیز استنبیلیہ (سوکل) کے باشندوں کی سرکوبی پر مامور تھا۔ جب اس نو عمر سردار نے فتح پائی تو موسیٰ نے فوج کو شہر کے لوٹنے کا حکم دیا مگر عبدالعزیز نے سپاہیوں کو لوٹ



مار سے منع کر دیا بلکہ ان کو اسپین کے جنوب میں لے گیا تاکہ ان کی توجہ کسی اور طرف ہٹ جائے۔

عبدالعزیز مرسیا پہنچ کر وہاں کے حاکم تھیوڈومیر پر بھی فتح یاب ہوا۔ تھیوڈومیر نے صلح کی درخواست کی اور عربوں کے حالات دیکھنے کے لئے بھیس بدل کر خود ایلچیوں میں شامل ہو گیا چنانچہ عبدالعزیز \* 100 \* اور تھیوڈومیر کے درمیان جو عہد نامہ لکھا گیا اس کے مندرجہ ذیل الفاظ خاص طور پر قابل ذکر ہیں۔

”عیسائیوں کے مذہب میں کسی طرح کی دست اندازی نہ کی جائے گی اور نہ ان کے مذہبی مقامات خراب کئے جائیں گے۔“

یہ عہد نامہ 4 رجب 94 ہجری کو لکھا گیا۔ تھیوڈور کے سامنے مسلمانوں کی شکل نہایت بدنما اور خوفناک بیان کی گئی تھی۔ لیکن ان شرائط سے وہ نہایت مطمئن اور محفوظ ہوا اور اس نے اپنا مصنوعی لباس اتار دیا اور دونوں نے ایک ہی جگہ بیٹھ کر اکٹھا کھانا کھایا ایسا معلوم ہوتا تھا کہ وہ لڑکپن ہی سے بے تکلف دوست ہیں۔

### گورنر ہسپانیہ کی معزولی رعایا کی شکایات پر

خلیفہ سلیمان کے بعد عمر بن عبدالعزیز اور ان کے بعد یزید ابن عبدالملک تخت دمشق کا مالک ہوا۔ اس زمانہ میں الحارث بن سلیمان خلیفہ کی طرف سے امیر اسپین تھا لیکن وہ نہایت جابر و سخت گیر حاکم تھا۔ دشمن تو دشمن دوست بھی اس سے نالاں تھے کیا عیسائی اور کیا مسلمان سب اس کے ہاتھوں جگمگ تھے۔ آخر اسپین کے چند لوگوں نے جان پر کھیل کر خلیفہ کے دربار میں ایک مراسلت بھیجی اس کے ظلم گنوائے اور اس کی ناانصافیوں کے واقعات لکھے۔ خلیفہ نے عرضی پڑھی اور فی الفور ایسے سخت گیر اور ناانصاف اور جابر حاکم کو جو تالیف قلوب کی پالیسی سے صریح ناواقف تھا۔ معزول کر دیا۔ یہ واقعہ 719ء کا ہے۔ (تاریخ اسپین ص 177)

### ہسپانیہ کے ظالم گورنر کی معزولی اور شہر میں تشہیر

109 ہجری مطابق 727ء میں خلیفہ دمشق کو معلوم ہوا کہ سرداروں میں رشوت ستانی کا بازار یہاں تک گرم ہو گیا ہے کہ جو روپیہ زیادہ دیتا ہے وہ امیر اسپین مقرر ہو جاتا ہے گورنر میں جو خوبیاں ہونی چاہئیں ان کو کوئی نہیں دیکھتا۔

ان دنوں سیران الشیم بن عبید حاکم کارڈو و قرطبہ تھا۔ اس شخص کے ظلم و ستم کی

بے انتہا شکایتیں خلیفہ کے گوش گزار ہوئیں خلیفہ نے محمد نام ایک شہزادہ کو تحقیقات کے لئے اسپین میں روانہ کیا۔ شہزادہ رعایا کے ہر چھوٹے بڑے آدمی سے ملا ایک عام اعلان کیا کہ جس کو امیر کے متعلق جو شکایت ہو وہ بلا خوف بیان کرے۔ چنانچہ شکایتوں کے انبار جمع ہو گئے اور ساتھ ہی ظلم اور ناانصافیوں کے ثبوت بھی ملتے گئے۔ شاہزادے نے خلیفہ کو رپورٹ کی۔

خلیفہ نے حکم بھیجا کہ ایسے ظالم اور ناخدا ترس گورنر کو معزول کر کے گدھے پر سوار کیا جائے اور قرطبہ (کارڈو) کے بازاروں میں اس کی تشہیر کر کے اس کو افریقہ بھجوا دو، اس کا مال و اسباب ضبط کر لو۔ اور جن آدمیوں سے اس نے جبراً روپیہ لیا ہے ان کی فرستیں صحیح صحیح مہیا کر کے جہاں تک ممکن ہو ان کو واپس دلا دو۔

یہی وہ باتیں تھیں جن سے مسلمانوں کی حکومت ہسپانیہ میں روز بروز پھیل رہی تھی۔ عیسائی اور یہودی اس عدل و انصاف کو دیکھتے تھے اور مسلمانوں کی بقائے دولت کی دعائیں مانگتے تھے۔ صرف یورپ کی عیسائی حکومتیں ایسی تھیں جو مسلمانوں کے عروج و اقتدار کو خوف و ہراس کی نگاہوں سے دیکھ رہی تھیں۔

### دور اول کا خاتمہ

124 ہجری مطابق 742ء میں خاندان بنی امیہ کی قوت گھٹنے لگی۔ بنی امیہ کی طاقت دراصل خلیفہ ہشام کے بعد ہی زوال پذیر ہونی شروع ہو گئی تھی۔ ہسپانیہ بھی چونکہ خلفائے بنی امیہ (دمشق) کے ماتحت تھا اس لئے دیگر ماتحت ممالک کی طرح یہاں بھی خرابیاں پیدا ہوئیں اور اکثر گروہوں نے سرکشی اختیار کی۔ اس زمانہ میں بنی امیہ کی طرف سے یوسف الفہری بن عبدالرحمان امیر ہسپانیہ تھا۔ وہ منتظم اور رحیم و فیاض تھا مگر بنی امیہ و بنی عباس کی باہمی لڑائیاں اس قدر جڑ پکڑ چکی تھیں کہ کیسا ہی لائق حاکم ہوتا انتظام مشکل تھا بلکہ جس قدر عرصہ گزر تا گیا خرابیاں بڑھتی جاتی تھیں۔

معمر سرداران عرب (مقیم اسپین) نے مشورہ کیا کہ جب تک یہاں خود مختار حکومت خلافت سے علیحدہ نہ قائم ہو گی یہاں امن چین ہونا مشکل ہے۔ چنانچہ کسی اموی شہزادے کی تلاش ہوئی۔ لیکن سفاح (سب سے پہلے عباسی خلیفہ) اور ابو مسلم خراسانی نے خاندان بنی امیہ کو چن چن کر قتل کیا تھا اس لئے کسی شہزادے کا پتہ نہ مل سکا آخر واہب بن ظہیر نے بتایا کہ ایک اموی شہزادہ عبدالرحمان افریقہ کے جنگلوں کے

کنارے عباسیوں سے جان چھپائے بیٹھا ہے جس کا بالغ بیٹا اور جوان بھائی ابو العباس سفاح کی افواج کے ہاتھوں قتل ہو چکے ہیں۔ چنانچہ قاصد بھیس بدل کر عبدالرحمان کے پاس پہنچے اور عہد و پیمان کر کے اس کو اپنے ہمراہ لے آئے۔

اس زمانہ میں عیسائیوں کی حکومت شمال مغرب کی طرف بہت تھوڑے حصے میں تھی۔ باقی تمام اسپین مسلمانوں کے قبضہ میں تھا۔

مسلمانوں کا دور اول 710ء سے 755ء تک رہا اس عرصہ میں نو خلفاء اور 22 گورنروں نے اسپین میں حکومت کی۔

\*\*\*\*\*

\*\*\*\*\*

## شاہان بنی امیہ (اسپین) عبدالرحمان اول کے زمانہ میں مسلمانوں

### کی شجاعت کا حیرت انگیز واقعہ

شہزادہ \* 101 \* عبدالرحمان ' عبدالرحمان اول کے نام سے 756ء میں تخت اسپین پر بیٹھا۔ ملک میں بغاوتیں اور شورشیں بہت تھیں اس لئے ایک سال بلکہ اس سے زیادہ عرصہ فساد و شورش کے فرو کرنے میں صرف ہو گیا۔

واقعہ یہ ہے کہ امیر عبدالرحمان کا چچا زاد بھائی عبدالملک فوج کا سپہ سالار تھا اس نے اپنے ایک فرزند قاسم کو جو لائق اور حسین و جمیل تھا ایک حصہ فوج کا افسر مقرر کر کے دشمن کے مقابلہ پر بھیجا وہ گیا لیکن دشمن کی جرار فوج سے خوف کھا کر واپس آ گیا۔

عبدالملک کو بیٹے کی اس حرکت پر سخت طیش آیا اور کہا تو نے مسلمانوں کا نام ڈبو دیا یہاں آنے سے وہاں مرجانا بہتر تھا اے نامرد تو مروان کی نسل سے نہیں ہے نہ تو میرا بیٹا ہے۔ عبدالملک نے اپنے ہاتھ سے اپنے لخت جگر کے نیزہ کھینچ کر مارا اور اسے ہلاک کر دیا اور حکم دیا کہ اس کی لاش کو اس کے سامنے سے ہٹا لیا جائے چنانچہ اس کے بعد خود دشمن کے مقابلہ پر گیا اور فتح یاب ہو کر واپس لوٹا۔ اس واقعہ سے تمام سرکش عیسائی اور خود سر مسلمان گروہ سیدھے ہو گئے۔

### بادشاہ کی نصیحتیں اپنے بیٹے کو!

عبدالرحمان کے بعد ہاشم، عمر 33 سال مسند نشین ہوا اس بادشاہ نے علماء و اطباء کی دستگیری کی عربی مدارس ملک میں جاری کئے تمام ملک میں تعلیم مفت کر دی اور ان کا سارا خرچ خزانہ پر ڈالا 796ء میں اس نے وفات پائی۔ مرنے سے قبل اپنے بیٹے الحکم کو بلایا جو اس وقت 22 سالہ نوجوان شہزادہ تھا اس سے کہا اے فرزند! سلطنت اور حکومت کا مالک اللہ تعالیٰ ہے جب چاہتا ہے چھین لیتا ہے، جب چاہتا ہے عطا کر دیتا ہے۔ جب تو اس عطیائے ربانی سے فیض یاب ہو تو اس کی اس نعمت کا شکر ادا کر اور اس کا طریقہ یہ ہے کہ اس کی مخلوق کے ساتھ نیکی کر۔ خصوصاً ان کے ساتھ جو ہماری

حفاظت میں ہیں، امیر اور غریب کے ساتھ برابر عدل کر، ظلم روا نہ رکھ ظلم تباہی کا پیش خیمہ ہے، اپنی رعایا پر مہربان رہ اور حکومت صرف ان لوگوں کو عطا کر جو کہ صفات پسندیدہ رکھتے ہوں، ایسے وزراء اور اعمال حکومت کو بیرحمی سے سزا دے جو رعایا پر سختی کریں اور محصولات (ٹیکس) کی زیادتی سے رعایا کو ہمیشہ تباہ حال رکھیں۔ جب تو فوج کشی پر مجبور ہو تو یاد رکھ کہ ہمارا لشکر محافظ ملک ہو، جو وعدہ ہو پورا ہو کام نکالنے اور ٹال دینے کے لئے نہ ہو۔ اے فرزند! اس بات سے غافل مت رہ کہ رعایا کی محبت ملک کی حفاظت ہے اور رعایا کی ناراضگی و حقارت زوال سلطنت کا باعث ہے، رعایا میں سب سے زیادہ خبرگیری کے قابل کاشت کاروں کا فرقہ ہے۔ یہ وہ سختی اور جفاکش لوگ ہیں جو ہماری روزی کے لئے زمین سے غلہ نکالتے ہیں اور ہم اپنے محلوں میں آرام سے بیٹھ کر کھاتے ہیں، ان کی زراعت، ان کے باغات اور ان کی ہر قسم کی پیداوار کو پامالی اور تباہی سے بچانا ہر بادشاہ کا فرض ہے۔ اے فرزند! اگر میری باتوں پر عمل کرو گے تو رعایا بھی خوشحال اور آباد رہے گی اور تمہارا شمار بھی روئے زمین کے نامور بادشاہوں میں ہوگا۔ (تاریخ اسپین ص 245-246)

## بادشاہ اور غریب عورت کا مقدمہ قاضی کی کچہری میں

الحکم باپ کے مرنے پر 796ء مطابق 180 ہجری میں تخت پر بیٹھا اور 820ء یعنی پچیس سال تک حکومت کرتا رہا۔ الحکم سے لوگوں کو بہت کچھ توقعات تھیں۔ وہ حکمرانی کے قابل تھا مگر طبیعت کا بڑا سخت تھا۔ اس نے ایک مرتبہ اپنے دشمنوں کے تین سو سروں کو اپنے محل پر لٹکوا دیا تھا اس لئے کسی کو اس کے سامنے بولنے کی طاقت نہ تھی۔ بایں ہمہ اس کے عہد حکومت میں جرات و حق گوئی اور فیاضی کا ایک بے نظیر واقعہ گزرا ہے جو تاریخ اسپین میں تو بڑی تفصیل سے درج ہے مگر یہاں خلاصتاً درج کیا جاتا ہے۔

الحکم کو ایک مرتبہ ایسی جگہ بنگلہ بنانے کا خیال ہوا جو آب و ہوا کے لحاظ سے تو بہت اچھی جگہ تھی لیکن ایک بیوہ عورت کے قبضہ میں تھی جو اپنی کٹیا بنا کر وہاں زندگی کے دن کاٹ رہی تھی خلیفہ نے اس کا مکان خریدنا چاہا لیکن اس نے دینے سے انکار کر دیا آخر زبردستی وہ زمین لے لی گئی۔ بادشاہ نے وہاں ایک خوشنما بنگلہ تعمیر کرایا۔ عورت ہر چند بیوہ تھی اور غریب بھی۔ لیکن اسلام نے جو حقوق مساوات و آزادی کے عطا کئے تھے ان سے آگاہ تھی اس نے محکمہ قضا میں بادشاہ پر استغاثہ دائر کر دیا اور قاضی سے کہا

ایک غریب بیوہ کا مقابلہ بادشاہ سے ہے انصاف کی توقع کم ہے لیکن اگر تم آزادی اور جرات اور اپنے ان اختیارات سے جو تم کو حاصل ہیں انصاف کرو گے تو میں کبھی اپنے حق سے محروم نہیں رہ سکتی۔

قاضی نے کہا اے بوڑھیا بے فکر رہ میں عدل و انصاف کی کرسی پر بادشاہ اور ایک غریب عورت کو ایک ہی نظر سے دیکھوں گا۔

قاضی بادشاہ کی تند مزاجی اور اس کی طبیعت کی تلخی سے واقف تھا اس نے ضابطہ اور قانون کے ساتھ دوسری تدابیر سے بھی کام نکالنا چاہا۔ چنانچہ جب بادشاہ اپنے بنگلہ اور محل کو ملاحظہ کر رہا تھا اور باغات کو دیکھ رہا تھا تو قاضی ایک گدھا مع خالی بورے کے ہانکتا ہوا خلیفہ کے پاس لے گیا اور اس سے اجازت طلب کی کہ میں اس جگہ کی مٹی لینے آیا ہوں۔ خلیفہ نے اجازت دے دی۔

جب قاضی نے بورا مٹی سے بھر لیا تو خلیفہ سے کہا مجھے تھوڑی سی مدد دیجئے کہ میں بورے کو گدھے پر رکھ لوں۔ خلیفہ قاضی کے تمسخر پر خوش ہوتا رہا۔ بوجھ اٹھانے میں اس نے مدد دی لیکن بہت بھاری ہونے کی وجہ سے بورا اٹھ نہ سکا۔

قاضی نے کہا جب آپ ایک بورے کا بوجھ دوسرے کی مدد سے بھی نہیں اٹھا سکتے تو اس دن جب احکم الحاکمین ذرہ ذرہ حساب لے گا اور جب عدل و انصاف گداو بادشاہ اور فقرو غنی سب کو ایک قطار میں کھڑا کر دے گا اور جب گدڑی پوش اپنے اعمال حسنہ کی وجہ سے ناانصاف بادشاہوں پر سبقت لے جائیں گے تو آپ ساری زمین کا بوجھ کس طرح اٹھا سکیں گے اور جب قیامت کے دن وہ غریب بوڑھیا جس کا مکان زبردستی چھین کر اور گرا کر آپ نے یہ محل تیار کرایا ہے خدا کی جناب میں جو آہ مظلوماں کی دادرسی کی خاطر اجابت و قبولیت کو استقبال اور پیشوائی کے لئے دور تک آگے روانہ کر دیتا ہے اپنا استغاثہ پیش کرے گی تو آپ وہاں کیا جواب دیں گے

خلیفہ احکم قاضی کی یہ تقریر سن کر کانپ اٹھا اور اس کی حلقوی و جرات کی تعریف کی اور چونکہ اس زمین پر جو اس نے زبردستی حاصل کی تھی اب محل تیار ہو چکا تھا اس لئے بادشاہ نے وہ محل اور باغ معہ تمام ساز و سامان جو لاکھوں روپوں کی ملکیت کا تھا اس غریب بوڑھیا کو دے دیا جس سے وہ مالا مال ہو گئی۔

### بادشاہ کا علمی مباحثہ علماء کے اختلاف پر

احکم کا پوتا محمد عبداللہ اپنے باپ عبدالرحمان دوم کی وفات کے بعد 852ء میں



ہسپانیہ کا فرمانروا ہوا، 'رحمہلی' عدل اور شجاعت میں بے نظیر تھا اس کے زمانہ میں انڈالوشیا (اسپین) کے عالموں میں یہاں تک اختلاف ہو گیا کہ بادشاہ تک ایک دوسرے کی شکایتیں پہنچیں۔ علمائے قرطبہ کی دار الخلافہ میں رہنے کی وجہ سے بادشاہ تک رسائی تھی اس لئے حافظ عبدالرحمان باقی بن مجالد (باشندہ انڈالوشیا) کو اپنی عزت کا بہت خطرہ تھا۔

علمائے قرطبہ نے بادشاہ سے کہا کہ حافظ \* 102 \* باقی فتنہ و فساد کرتا ہے اور اس قسم کی تعلیم دیتا ہے جو آیات و احادیث کے خلاف ہے ہمارے موید تیرہ سو علماء اور اس کے صرف 284 علماء ہیں اور ان میں بھی جو اصل علماء کہلانے کے مستحق ہیں وہ صرف دس ہیں۔

بادشاہ خود بھی عالم تھا اس نے کہا میں حافظ باقی کو بلا تحقیقات نہ جلاوطن کر سکتا ہوں نہ قید اور نہ کوئی اور سزا دے سکتا ہوں۔ میں ہر فرقہ کے دلائل خود سنوں گا۔ چنانچہ وقت مقررہ پر حافظ باقی اور بڑے بڑے علماء شاہی محل میں جمع ہوئے بادشاہ نے ابو حوسیبہ کی کتاب کو خود دیکھا اور جانچا اور جس طرح وہ ابو حوسیبہ کی شرح کرتے تھے اس کو سنا اور بعد میں کہا کہ دونوں فرقوں میں جو اختلاف ہے وہ نہایت ضعیف ہے اور بالکل خفیف باتوں میں ہے اس اختلاف سے اصول آیات قرآنی اور احادیث احکامی میں کوئی حرج واقع نہیں ہوتا۔ حافظ باقی کے مسائل بالکل صحیح ہیں ان کے وعظ اور درس میں دست اندازی کرنا نہ صرف ناانصافی ہے بلکہ لوگوں کو روشن ضمیری اور شائستگی اختیار کرنے سے منع کرنا ہے۔ علمائے قرطبہ یہ سن کر خاموش ہو گئے۔

### بادشاہ کی پراسرار موت

شاہ محمد ہسپانیہ کے بہترین مسلمان بادشاہوں میں سے تھا 35 سال کی حکمرانی کے بعد 887ء میں اس کا انتقال ہوا اس کی موت کا واقعہ نہایت عجیب ہے جس سے معلوم ہوتا ہے کہ یہ بادشاہ کیسا رقیق القلب اور خدا کا خوف رکھنے، موت کو یاد کرنے اور عبرت انگیز حالات سے متاثر ہونے والا تھا۔ بادشاہ ایک دن معہ مصاحبین کے شاہی محلات کے باغات کی سیر کر رہا تھا ایک مصاحب نے کہا زندگی کا لطف صرف بادشاہوں کے لئے ہی ہے خوشی اور عیش فقط انہی کے لئے \* 103 \* ہے۔ خوشنما باغات، عمدہ

محلات، ہر قسم کی تفریحات ان کو حاصل ہیں لیکن موت ایک ایسی زبردست چیز ہے کہ عیش و عشرت کا تمام کاخانہ درہم برہم کر دیتی ہے اور طاقتور بادشاہ ایک دہقانی مزدور کی طرح موت کے آگے بے بس ہو جاتا ہے۔

بادشاہ نے کہا ظاہر بینوں کو بادشاہ مثل خوشبودار پھولوں کے دکھائی دیتے ہیں لیکن کیا ان کو معلوم نہیں ہے کہ گلاب کے پھولوں کے ساتھ تیز اور نوک دار کانٹے بھی ہوتے ہیں۔ موت بے شک سب قصبے تمام کر دیتی ہے لیکن موت ان لوگوں کے لئے حیات ابدی اور مسرت روحانی کا باعث ہے جو دنیا میں نیک نام رہے اور نیک کام کرتے رہے ہیں۔ اگر موت نہ ہوتی تو میں اسپین کا بادشاہ کس طرح ہوتا اور میں ہمیشہ کی زندگی لے کر آتا تو میرے بعد اوروں کو تخت کس طرح مل سکتا۔

اس کے بعد مجلس برخاست ہو گئی۔ بادشاہ آرام کرنے کے لئے محلات میں گیا اور سو گیا لیکن جب خدام نے دیکھا کہ بادشاہ جب معمول نماز کو بھی نہیں اٹھا تو انہیں فکر دامن گیر ہوئی۔ وہ خوابگاہ میں گئے۔ وہاں جا کر معلوم ہوا کہ کچھ ایسا سوئے ہیں سونے والے کہ جاگنا حشر تک قسم ہے

## بادشاہ نے انتقام کی بجائے معافی کو ترجیح دی

عبداللہ اپنے باپ المنذر خلف محمد کے بعد 888ء میں بادشاہ ہوا اس نے تخت پر بیٹھتے ہی اکثر لوگوں کو رہا کیا خصوصاً پولیٹیکل قیدیوں پر بہت مہربانی کی ان کی جائیدادیں بھی واکذار کر دیں۔ شریف شیخ سلیمان بن الباغہ نے ایک مرتبہ عبداللہ سے بغاوت کی تھی لیکن بادشاہ نے اپنی فطری فیاضی کے تقاضے سے اس کا قصور معاف کر دیا تھا۔ 900ء میں سلیمان نے بادشاہ کی ایک ہجو لکھی جو سارے ملک میں پھیل گئی۔ اس ہجو میں بادشاہ کو خنجر اور وزراء کو خنجر بان بنایا گیا تھا۔ عبداللہ نے سلیمان کو بلایا اور کہا۔

”سلیمان! میری عنایات خراب زمین پر پڑیں اس لئے ضائع ہو گئیں میں نہ خواست گار تعریف ہوں نہ ہجو کے قابل۔ کیونکہ یہ دونوں باتیں میرے نزدیک یکساں ہیں۔ بغاوت بہت بڑا جرم ہے لیکن میں نے تمہیں معاف کر دیا گو اس معافی کا کوئی نتیجہ نہیں نکلا لیکن میں تمام پر واز کر دینے کو ترجیح دیتا ہوں۔ میری ہجو کے شعر میرے سامنے پڑھو میں تم سے وعدہ کرتا ہوں کہ ایک ایک شعر کے صلہ میں ایک ایک

ہزار روپیہ دوں گا نچر تو پھر بھی ایک کار آمد جانور ہے تو مجھ پر جس قدر بڑا الزام لگاتا میں اسی قدر زیادہ اپنی عنایات کا بوجھ تم پر ڈالتا۔“

سلیمان بادشاہ کے قدموں پر گر پڑا اور زار زار روتا تھا اور معافی مانگتا تھا۔ بادشاہ نے معاف کیا اور پھر وہ تادم مرگ وفادار رہا۔ ع لطف کن لطف کہ بیگانہ شود حلقہ بگوش۔

## بادشاہ نے رعایا کے فوائد پر بیٹے کو قربان کر دیا

عبداللہ کے بعد 913ء میں اس کا پوتا عبدالرحمان سوم ہسپانیہ کا بادشاہ ہوا عبدالرحمان کے دو بیٹے تھے الحکم اور عبداللہ۔ دونوں قابل اور ممتاز تھے لیکن بادشاہ نے الحکم کو اپنا ولی عہد قرار دیا۔ ابن عبدالدار عبداللہ کا ایک اولوالعزم رفیق تھا اس کو بادشاہ سے اس امر کی شکایت تھی کہ اس نے اسے قاضی القضاۃ کا عہدہ نہیں دیا تھا۔ عبدالدار نے عبداللہ کو بہکایا اور اسے بغاوت پر آمادہ کیا۔ چنانچہ ایک ساعت نخس میں بادشاہ اور الحکم دونوں کو قتل کرنے کی خوفناک سازش کی گئی۔ عبدالرحمان کو بھی خبر ہو گئی۔ اس نے ایک معتبر سردار کو معہ کافی فوج کے کارڈوا روانہ کیا۔ جہاں شہزادہ معہ اپنے رفیق عبدالدار کے گرفتار کر لیا گیا جب بادشاہ کے سامنے پیش ہوا تو اس سے پوچھا کیا اس وجہ سے آزرده ہو کہ تم بادشاہ نہیں۔

شہزادہ نے کوئی جواب نہ دیا لیکن اس کی آنکھوں سے آنسو جاری ہو گئے۔ بادشاہ کے حکم سے دونوں الگ الگ کمروں میں بند کر دیئے گئے۔ عبدالدار تو رات ہی رات خودکشی کر کے مر گیا اور شہزادے کے الزام کے متعلق تحقیقات ہوئیں جرم صاف اور صریح تھا۔ جب شہزادے کے قتل کا فتویٰ صادر ہو گیا تو اس کے بھائی الحکم نے جو ولیعہد تھا اور اپنے بھائی سے بڑی محبت رکھتا تھا رحم کی سفارش کی۔ بادشاہ نے سفارش نامنتظر کی اور کہا۔

”تمہاری سفارش اور التجا بجا ہے میں بھی یہی چاہتا ہوں اور اس کی موت کو ٹھنڈے دل سے دیکھنا گوارا نہیں کرتا لیکن میں بادشاہ ہوں مجھ کو آئندہ کا خیال بھی رہنا چاہئے اس کے دل کی خلش کبھی نہ جائے گی۔ میرے بعد تم دونوں ہمیشہ لڑتے رہو گے تم دونوں کا انجام توجو ہو سو ہو لیکن رعایا تباہ و برباد ہو جائے گی کتنی مائیں اپنے بچوں کو روئیں گی، کتنی عورتیں بیوہ ہوں گی اور کتنے بچے یتیم ہو جائیں گی، ملک میں قحط سالی

اور فصلوں کی تباہی دائمی بد امنی پیدا کر دے گی۔ جب ان باتوں کی طرف میرا خیال جاتا ہے تو میں کانپ اٹھتا ہوں۔ اس لئے ہزار ہا لوگوں کو بے خانماں ہزاروں عورتوں کو بیوہ اور ہزاروں بچوں کو یتیم بنانے کی بجائے بہتر ہے ایک ہی شخص کا جو بانی فساد ہے خاتمہ کر دیا جائے۔

میں اپنے اس نوجوان فرزند کے لئے نہایت روؤں گا اور جب تک زندگی ہے روتا رہوں گا لیکن اے الحکم! نہ تمہارے آنسو نہ میرا رونا اور نہ میرے تمام خاندان کی سفارشیں میرے اس بد قسمت بیٹے کو اس صریح جرم کی سزایابی سے بچا سکتی ہیں۔ چنانچہ عبداللہ اسی شب کو قتل کر دیا گیا اور دوسرے دن اپنے خاندانی قبرستان میں دفن ہوا یہ واقعہ 949ء کا ہے۔

عبدالرحمان اپنے بیٹے کے غم سے کبھی فارغ نہ رہا۔ اس کا رنج و غم نامعلوم طور پر روز بروز بڑھتا گیا۔ مرنے سے ایک سال پیشتر اس نے گوشہ نشینی اختیار کر لی۔ آخر یہ عادل بادشاہ 961ء میں 73 سال اکیاون برس سلطنت کر کے انتقال کر گیا۔

## مسلمان بادشاہوں کے احکام فوجی

### بھرتی اور دشمن سے سلوک کے متعلق

الحکم دوم اپنے باپ عبدالرحمان سوم کے بعد 961ء مطابق 350 ہجری میں تخت پر بیٹھا 963ء میں جب اس کی فتوحات کا دائرہ وسیع ہونے لگا تو اس نے اس خیال سے کہ ممکن ہے افسران فوج اور فوجی سپاہی ان احکام کو بھول گئے ہوں جو اسلام نے اعداء کو دعوت اسلام اور بصورت دیگر جنگ کے موقع پر صادر کئے ہیں الحکم نے ان احکام کی نقلیں تمام ملک اور تمام فوج میں مشترکرا دیں تاکہ ان احکام کی رو سے کوئی شخص کسی قسم کی بے ضابطگی اور ناشائستہ حرکت نہ کرنے پائے جس سے اسلام پر کوئی حرف آ سکے۔ یہ احکام حسب ذیل تھے۔

تمام اعداء کو دعوت اسلام دی جاتی ہے کہ وہ خوشی سے مذہب اسلام قبول کریں یا جزیہ دیں۔

جب تک دشمن کی تعداد دو گنی نہ ہو میدان جنگ سے بھاگنا نہایت رسوائی اور بدنامی ہے اور اس کی سخت سزا ہوگی۔

دشمن کے ملک پر حملہ یا قبضہ کرتے وقت عورتوں اور بچوں اور مذہبی لوگوں اور گوشہ نشینوں کو کوئی تکلیف نہ دی جائے بلکہ ہر طرح ان کی حفاظت کی جائے۔ اگر دشمن کو ایک مرتبہ امان جان دے دی گئی ہے اور اس سے اس کی بخشی کا وعدہ کر لیا گیا ہے تو از روئے مذہب وعدہ کی پابندی فرض ہے۔ یہاں تک کہ اگر ایک سردار نے پناہ دی ہو تو تمام سرداروں پر اس کی تعمیل لازمی ہے۔

افسروں کو چاہئے کہ تقسیم مال غنیمت میں کسی قسم کی رعایت یا طرف داری نہ کریں۔ سپاہی خواہ کسی مذہب کا ہو اس کو اس کا حصہ برابر ملنا چاہئے البتہ اگر کسی نے مقررہ خدمت سے زیادہ کام کیا ہو تو اس کا معاوضہ اس کو الگ ملنا چاہئے۔

جہاد کے لئے فوج کی ضرورت ہے لیکن یاد رہے کہ بھرتی میں کسی قسم کی سختی نہ ہو۔ جس آدمی کے ماں باپ بقید حیات ہوں اس کو بغیر ماں باپ کی اجازت کے لڑائی میں شامل ہونے کی سخت ممانعت ہے۔ (تاریخ اسپین صفحہ 428)

الحکم کے ایسے ہی احکام تھے کہ مسلمان تو ایک طرف عیسائی اس کے گرویدہ تھے بلکہ اکثر عیسائی امراء اسپین کے مسیحی حصص اور فرانس کی عیسائی حکومت سے بے زار ہو کر الحکم کے دربار میں آتے تھے اور حسب مراتب نشوونما پاتے تھے۔

اسپین میں سب سے پہلے الحکم ہی نے پیمائش اور مردم شماری کرائی تھی، آبپاشی کا محکمہ قائم کرایا اس کے زمانہ میں صرف دارالسلطنت قرطبہ ہی میں سلطنت کی طرف سے پچاس شفاخانے اور اسی دارالعلوم تھے جہاں ہر خاص و عام کو مفت دوائیں اور مفت تعلیم ملتی تھی۔ عمر 73 سال سولہ سال حکومت کرنے کے بعد 976ء میں یہ بادشاہ انتقال کر گیا۔

## مسلمانوں کا سلوک یہودیوں سے

بزمانہ الحکم 967ء میں دریائی ڈاکوؤں نے ایک یہودی عالم رب موسیٰ اور اس کے بیٹے رب نوح کو گرفتار کر لیا اور قرطبہ میں اونے پونے بیچ گئے۔ یہودیوں کو خبر ہوئی انہوں نے اپنے ہم قوم کو غلامی سے نجات دلا کر اپنے مدرسہ میں معلم مقرر کر دیا۔ تھوڑے دنوں کے بعد رب موسیٰ کو وطن کی یاد آئی وہ واپس جانے کی تیاریاں ہی کر رہا تھا کہ بادشاہ کو خبر ہوئی اس نے اس کے ساتھ شاہانہ سلوک کیا، ہر قسم کی رعایتیں دیں اور قرطبہ ہی میں رہنے کی ترغیب دی۔ یہود شرفاء اور امراء کو بلایا اور اپنی خوشی کا

اظہار کیا کہ تم لوگ اپنے مذہب کے اتنے بڑے عالم و فاضل رکھتے ہو ایسا عالم تم میں موجود ہو تو تمہیں اپنے بچوں کے دارالسلطنت سے باہر بھیجنے کی کیا ضرورت ہے۔ چنانچہ موسیٰ مرتے دم تک قرطبہ ہی میں رہا۔

الحکم کے بعد بنی امیہ کے بادشاہوں نے جب اسلام کی حقیقی پیروی چھوڑ دی تو ان کی سلطنت بھی رفتہ رفتہ کمزور ہونے لگی۔ آخر ہاشم سوم المعتد باللہ 1031ء مطابق 422 ہجری کے زمانہ میں عیسائیوں نے پرزے نکالنے شروع کئے۔ انہوں نے اکثر ممالک مسلمانوں سے لے لئے اور قرطبہ کی سلطنت اعظم ٹکڑے ٹکڑے ہونے لگی۔

\*\*\*\*\*

\*\*\*\*\*



## خاندان جوہر بن محمد

جب (1031ء میں) قرطبہ میں خاندان امیہ کی کامل بربادی ہو چکی تو امرائے شر نے جوہر \* 104 \* بن محمد بن جوہر کو جو ایک اعلیٰ خاندان سے تھا اپنا بادشاہ منتخب کیا۔ جوہر نے شاہی محلات میں داخل ہونے سے پیشتر اس محافظ فوج کو یک لخت برخاست کر دیا جو ہمیشہ بادشاہ کے ساتھ رہتی تھی اور جس سے رعایا ہمیشہ بھڑک اٹھا کرتی تھی۔ اس نے تخت پر بیٹھتے ہی مخبروں اور جاسوسوں کا محکمہ ہی اڑا دیا اور کہا یہ لوگ جھوٹے مقدمات بناتے اور محض اپنی کارگزاریوں کے اظہار کے لئے فتنہ فرو کرنے کی بجائے ملک میں فتنہ و فساد پیدا کرتے رہتے ہیں۔

اس نے اپنی مملکت میں سرکاری وکیل مقرر کئے جن کو خزانہ سے تنخواہ ملتی تھی۔ قابل قاضی عدالتوں میں جج بنائے، نیم حکیموں اور جاہل طبیبوں اور طبابت کے جھوٹے مدعیوں کو جو بلا علم و لیاقت جملاء کی اموات کا باعث ہو رہے تھے اپنے ملک سے جبراً باہر نکال دیا اور دارالسلطنت میں طبابت کا ایک اعلیٰ مدرسہ (کلج) قائم کیا جہاں طبیبوں اور حکیموں کا امتحان ہوتا تھا اور جو ملک کے سرکاری شفاخانوں میں تعینات کئے جاتے تھے۔

جوہر کے حکم سے دارالخلافہ اور بڑے بڑے شہروں میں ہر قسم کے اجناس کا کافی ذخیرہ موجود محفوظ رہتا تھا۔ 1042ء کے قریب جوہر کے مرنے پر اس کا بیٹا محمد بادشاہ ہوا۔

## مسلمان بادشاہ کی طرف سے عیسائی بادشاہ کی خاطر داریاں

محمد بن جوہر کے زمانہ کا ذکر ہے کہ الماموں بادشاہ ٹولیدو کے پاس شہزادے النزو \* 105 \* ابن فرڈی نیڈو اپنے بھائی ڈون سانچو بادشاہ کاسٹیل و لیون کے خوف سے پناہ گزین ہوا تھا۔ مامون جانتا تھا کہ شہزادہ مسلمانوں کے جانی دشمن کا بیٹا ہے مگر چونکہ وہ پناہ گزین ہو چکا تھا اس لئے اس کو اپنے محل کے قریب ایک عالی شان مکان دیا اور اس کی اور اس کے عیسائی ہمراہیوں کی اعلیٰ پیمانے پر مہمانداری کی۔ بادشاہ اکثر اس کو شکار میں اپنے ہمراہ لے جاتا تھا۔ بادشاہ کی دیکھا دیکھی اکثر اور مسلمان رؤسا بھی اس کو اپنے جلسوں میں مدعو کرتے تھے۔

ایک مرتبہ کا ذکر ہے کہ المامون اور اس کے درباریوں نے عیسائیوں کے خلاف

ایک مشورہ کیا کہ ان کی طاقت روز بروز بڑھ رہی ہے اس سے کس طرح نجات حاصل کرنی چاہئے۔ اسی مشورہ میں یہ تجویز بھی پاس ہوئی کہ عیسائیوں کے سب سے بڑے بڑے شہر کاسٹیل میں رسد کی آمد بند کر دی جائے اور اس کے گرد جس قدر ملک ہے سب کو ویران کر دیا جائے۔

یہ خبر النزد اور اس کے ہمراہی عیسائیوں کو بھی ہو گئی۔ امرائے دربار نے المامون کو صلاح دی کہ ایسے خطرناک مہمانوں کو مار آستین بنانے کی بجائے قتل کر دینا زیادہ مناسب ہے۔ اندیشہ ہے کہ ہمارا راز فاش ہو جائے گا لیکن المامون نے اپنے وزراء کی رائے سے اختلاف کیا اور کہا اسلام اس عہد شکنی اور مہمان کشی کی اجازت نہیں دیتا۔ 1078ء میں ڈون مانچو کے قتل ہونے پر النزد کی بہن اراکانے ٹولیدو میں اس کے پاس قاصد بھیجا کہ جس طرح ہو بھیجیں بدل کر نکلے اور بادشاہی حاصل کرو۔ اگر ٹولیدو کے بادشاہ کو معلوم ہو گیا کہ کاسٹیل کا تخت خالی ہے تو وہ حملہ کر دے گا۔

النزد المامون کے احسانات سے دبا ہوا تھا اس نے بغیر اطلاع کے جانا مناسب نہ سمجھا۔ المامون نے تخت کی مبارک باد دی اور کہا کہ میری کوئی خاص شرط نہیں ہے سوائے اس کے کہ میرے اور میرے بیٹے کے ساتھ تمہاری وفاداری میں کوئی فرق نہ آئے۔

جب النزد کی رخصت کا وقت آیا تو بڑے بڑے سرداروں کے ہمراہ اپنی سرحد تک اس کو پہنچانے آیا اور بیش قیمت تحفے تحائف دے کر رخصت کیا۔

107ء میں المامون کے بعد اس کا بیٹا ہاشم تخت نشین ہوا مگر اس کو صرف دو ہی سال سلطنت نصیب ہوئی۔ 107ء میں المامون کا دو سرا بیٹا یحییٰ تخت پر بیٹھا اس کی ناروا حرکتوں سے عیسائی اور مسلمان بھڑک اٹھے آخر النزد نے اپنے ولی نعمت اور محسن المامون کے بیٹے پر فوج کشی کی۔ محاصرہ چھ سال تک رہا۔ باشندگان ٹولیدو نے مجبور ہو کر شہر عیسائیوں کے حوالے کر دیا یحییٰ والنشیا (بل نشیا) چلا گیا اور 1080ء میں قدیم گوتھک دار الخلافہ اسپین جو 372 سال تک مسلمانوں کے قبضہ میں رہا تھا پھر عیسائیوں کے قبضہ میں آ گیا۔

\*\*\*\*\*

## حکومت المرادیہ

گیارہویں صدی عیسوی میں مراکش (افریقہ) میں یوسف \* 106 \* ابن تاشقین بانی قبیلہ المرادیہ کی شہرت دور تک پھیل گئی تھی۔ اسپین کے مسلمانوں نے یوسف کو اپنا نجات دہندہ قرار دے کر اپنے قاصد \* 107 \* اس کے بلانے کے لئے بھیجے۔

یوسف دس ہزار فوج لے کر اسپین کی حدود میں داخل ہوا لڑائی ہوئی النزہ زخمی ہو کر قید ہو گیا مگر مسلمانوں کی غفلت اور عیسائیوں کی حکمت عملیوں سے بھاگ نکلا۔ بہر حال فتح مسلمانوں کو ہوئی یعنی یہ ایک سنبھالا تھا۔

باوجود فتح کے سیوکل کے بادشاہ ابن عابد کی غیرت و حمیت اور خود داری یہاں تک مٹ گئی تھی کہ اس نے النزہ سے صلح کی درخواست کی اور اپنی دختر زیدہ کی شادی اس کے ساتھ کر دی اور جینز میں تین بڑے بڑے شہر اس کے حوالے کئے۔

یوسف کو خبر ہوئی اس نے ابن عابد کو گرفتار کر کے معہ اس کے بقیہ خاندان کے افریقہ میں بھیج دیا جہاں اس کو اس کی بے غیرتی و بے حمیتی کی یہ سزا دی کہ اس کا گزارہ نہایت قلیل مقرر کیا۔ اس کی لڑکیاں چرخہ کلت کر اور کپڑا بن کر باپ کا پیٹ پالتی تھیں۔ آخر تین چار برس کے بعد وہ مر گیا۔

سیوکل لینے کے بعد یوسف والنشیا کی طرف گیا۔ جہاں یحییٰ بن المامون سابق بادشاہ غرناطہ (ٹولیدو) حکمراں تھا۔ عیسائیوں نے مسلمانوں کا خیر خواہ بن کر مسلمانوں کی مدد کی مگر یوسف کامیاب ہوا اور یحییٰ میدان جنگ میں مارا گیا۔

اب نوبت یہاں تک پہنچ گئی تھی کہ خاندان المرادیہ نے اسپین میں ایک نمایاں طاقت حاصل کر لی تھی اور سوائے زارا غوزہ کی اسلامی حکومت کے تمام اسلامی اسپین پھر ایک مرتبہ ایک ہی سلطنت کے ماتحت ہو گیا تھا۔

یوسف نے چالیس سال افریقہ اور سولہ سال اسپین میں حکمرانی کی ایک سو سال کی عمر میں 1107ء میں اس نے مراکو میں انتقال کیا فرقہ المرادیہ 1091ء میں ہسپانیہ پر حکمراں ہوا اور صرف 56 سال حکومت کرنے کے بعد نہ صرف ہسپانیہ بلکہ اپنے اصلی ملک افریقہ سے بھی محروم ہو گیا۔

یوسف کے بعد اس کا بیٹا علی اسپین کی اسلامی حکومت کا فرمانروا مقرر ہوا وہ خود اپنے باپ کی طرح عموماً مراکو ہی میں رہتا تھا اسپین میں اس کے بھائی وغیرہ صوبجات کے حاکم مقرر ہوتے تھے۔

قبیلہ المرادیہ ہر چند مسلمان تھا مگر ہسپانوی مسلمان ان کے سلوک کے ہمیشہ شاکی رہے خصوصاً "یوسف" کے بعد یہ شکایات بہت بڑھ گئیں۔ خلفائے بنی امیہ کا قاعدہ تھا کہ وہ خزانوں کو داد و دہش کے لئے وقف رکھتے تھے، علم و فضل کی انہوں نے قدر دانی کی، ملک کو مہذب و بارونق بنا دیا لیکن المرادیہ حکام علم سے چنداں دلچسپی نہ رکھتے تھے اور انہوں نے خلفائے بنی امیہ کی طرح اسپین کو اپنا وطن ہی بنایا تھا۔ بلکہ اسپین کی تمام دولت پنشنوں اور تنخواہوں اور بادشاہوں کے تحفے تحائف اور نذرانوں کی صورت میں سمندر پار افریقہ پہنچ رہی تھی۔

افریقہ اقوام صحرائی سے آباد تھا اسپین ایک مہذب اور ترقی یافتہ ملک تھا اس لئے اہل اسپین (عیسائی اور مسلمان) ہمیشہ برانگخیتہ رہتے تھے۔

علی بن یوسف کے عہد کا ایک واقعہ قابل ذکر ہے اور اسی واقعہ نے انتہائی صورت اختیار کر کے اس کی سلطنت کا بھی خاتمہ کر دیا۔

### اس دور کا ایک خاص واقعہ

علی نے حکم دیا کہ امام غزالی کی تمام کتابوں کو جلا دیا جائے۔ ان کا پڑھنا پڑھانا ایک ملکی جرم قرار پایا۔ الغزالی کے شاگردوں میں عبداللہ نامی ایک عالم نے عبدالمومن نام کے ایک لڑکے کو "فیض" سے اپنے ہمراہ لے لیا قرآن و حدیث کی اسے تعلیم دی اور بڑے بڑے علماء کی تفسیریں اسے پڑھائیں۔ یہاں ایک جماعت بنا کر وہ مراکو میں گیا۔ عید کا دن تھا سب لوگ مراکو کی عالیشان مسجد میں جمع تھے۔ جہاں علی بادشاہ کھڑا تھا عبداللہ جسارت کر کے وہاں پہنچا اور بادشاہ کے برابر کی صف میں کھڑا ہو گیا ایک درباری نے منع کیا کہ نگہدار بادشاہ روبرو کھڑے ہیں۔

عبداللہ نے کہا۔ خانہ خدا میں فقیر اور بادشاہ کا کیا سوال! یہاں سب برابر ہیں۔ اسی مطلب کی چند آیتیں بھی اس نے پڑھیں۔ اس کے انتقال اور ان کی خوش بیانی کا لوگوں پر بڑا اثر ہوا۔

علی نے کہا۔ اگر تم سیاح ہو تو ملک کی خوب سیر کرو تم کو آسائشیں بہم پہنچائیں جائیں گی۔ اگر بزرگ گوشہ نشین ہو تو بھی بتاؤ تمہیں مکان دیا جائے گا۔ عبداللہ نے بغیر پس و پیش کے جواب دیا۔

"میرا کام آپ کے خیالات و قیاسات سے بلند و بالاتر ہے میں خدائے پاک کا کلام

آزادی کے ساتھ لوگوں کو سنا چاہتا ہوں۔“

علی نے اس کا کوئی جواب نہیں دیا مگر اس کے پیچھے قاضیوں، عالموں اور عام لوگوں کی خفیہ پولیس چھوڑ دی جنہوں نے بادشاہ کو رپورٹ کی کہ اگر بادشاہ اپنے طلائی محلات میں رہنا چاہتا ہے تو عبداللہ کو آہنی پنجرہ میں بند کر دے۔ لیکن علی نے اس رپورٹ پر چنداں توجہ نہ کی اور عبداللہ اپنے درس و وعظ میں برابر مصروف رہا۔ جب علماء اور قاضی اس کے آزادانہ وعظ سے زیادہ گھبرا گئے تو بادشاہ کو مختلف ذریعہ سے بھڑکایا گیا۔

آخر حکم ہوا کہ عبداللہ کو زندہ یا مردہ جس طرح ہو گرفتار کیا جائے عبداللہ کو بھی خبر ہو گئی وہ بھاگ کو فوراً سیس میں چلا آیا جو اس کا اصلی وطن تھا۔ جس زمانہ میں یہ امور افریقہ میں ظاہر ہو رہے تھے علی کی سلطنت اسپین میں اندر ہی اندر رعایا کی ناراضگی کی وجہ سے کمزور ہو رہی تھی۔ عیسائی سلطنتیں اس موقع سے خوف فائدہ اٹھا رہی تھیں جہاں اسلامی احکام جاری تھے وہاں تثلیث کا سکہ بیٹھ رہا تھا۔

عبداللہ کے مرنے کی بعد عبدالمومن اس کا شاگرد جو علم و فضل اور جرات و بے باکی میں اس سے کم نہیں تھا اس کا جانشین ہوا۔ ادھر علی کے بعد اس کا بیٹا تاشقین اور پھر اس کے بعد اس کا بیٹا تخت پر بیٹھا عبدالمومن کی طاقت افریقہ میں بڑھ رہی تھی اور المرادیہ کی حکومت زوال پذیر تھی۔ عبدالمومن نے فیض اور مراکو دونوں پر قبضہ کر لیا اور آخر سارے افریقہ پر اس کا پرچم لہرانے لگا۔

\*\*\*\*\*

\*\*\*\*\*

## خاندان المہدیہ

جس طرح اسپین کی عیسائی حکومتوں نے المرادیہ کے حملہ اسپین کے وقت یحییٰ کو مدد دی تھی اسی طرح اب المہدیہ کے حملہ کے وقت انہوں نے المرادیہ حکام کو مدد دی لیکن اپنے نتائج کے لحاظ سے عیسائیوں کی یہ خود غرضانہ اعانتیں ہر موقع پر بے سود ثابت ہوئیں۔

قدیم مورز (مسلمان) المہدیہ اور المراد دونوں سے یکساں نفرت رکھتے تھے۔ وہ عیسائیوں کو اس لئے ترجیح دیتے تھے کہ گو وہ ہم مذہب نہیں ہیں لیکن ہم وطن ہیں۔ ہمارا رہنا سنا، جینا مرنا سب انہی کے ساتھ ہے، ملک کا روپیہ ملک ہی میں رہتا ہے غیر حکومت جو آئے گی وہ ملک میں قحط و افلاس پیدا کرے گی اس لئے کہ روپیہ اور جنس کھینچ کر وہ اپنے ملک میں لے جاتی ہے۔

1160ء میں عبدالمومن نے اسپین کا رخ کیا حملہ نہایت سخت تھا عیسائی تاب نہ لا سکے بکثرت عیسائی قیدی مراکو پہنچائے گئے۔ چار سال بعد وہ دوسرے حملہ کی تیاریاں کر رہا تھا کہ دیواجل نے اس کو دیوچ لیا۔

عبدالمومن لڑائی میں جفاکش اور فتح مندی اور حالت امن میں مدبر تھا۔ علم ادب کا بڑا شائق تھا، خشک مزاج قبیلہ المرادیہ نے علم کی طرف کوئی توجہ نہ کی مگر عبدالمومن نے اشاعت علم اور درستی اخلاق کو اپنا مقدم فرض سمجھا۔

عبدالمومن کے بعد اس کا بیٹا یوسف اور یوسف کے بعد یعقوب تخت پر بیٹھا۔ اس کے زمانہ 1195ء میں بمقام الارکوس (اسپین) عیسائیوں سے خوں ریز لڑائی ہوئی۔ یعقوب جنگ کی رات 19 جولائی دوزانو جانماز پر بیٹھا رہا اور خدائے وحد سے اس کی برتری اور اشاعت توحید کے نام لیواؤں کی کامیابی و سلامتی کی دعا مانگتا رہا۔ عیسائی بدترین شکست اور ناقابل تلافی نقصان اٹھا کر بھاگ گئے اور یعقوب مظفر و منصور پہلے الارکوس اور پھر سیوکل میں داخل ہوا۔ اسی عظیم الشان فتح نے یعقوب کو المنصور کے نام سے مشہور کر دیا۔ یعقوب نے کمال فراخ دلی سے اس موقع پر بیس ہزار عیسائی قیدیوں کو بلاندیہ رہا کر دیا۔ مراکو میں واپس آنے پر اس کا انتقال ہو گیا اور اس کی جگہ محمد ابو عبد اللہ اس کا بیٹا تخت پر بیٹھا۔

عیسائی اس شکست و نقصان کی ذلت و ندامت سے کبھی غافل نہ رہے مگر محمد نے اسپین آنے کا خیال ہی چھوڑ دیا۔ نتیجہ یہ ہوا کہ عیسائی مسلمانوں پر سخت ظلم کرنے



لگے۔ آخر محمد مراکو سے باہر نکلا جب اسپین میں داخل ہوا تو معلوم ہوا کہ تمام عیسائی طاقتیں باوجود باہمی مخالفتوں کے مسلمانوں کے مقابلہ میں متفق و متحد ہو گئی ہیں تاہم اس نے مقابلہ کیا مگر شکست کھائی اور جان سلامت لے کر بھاگ گیا۔ مسلمانوں نے عیسائیوں پر فتح پا کر جو سلوک ان کے ساتھ کئے ہسپانیہ کی تاریخ اس کے بار احسان سے دہی ہوئی ہے لیکن عیسائیوں نے فتح کے بعد جو سلوک مسلمانوں سے کیا اس کو ایک عیسائی مصنف ان الفاظ میں لکھتا ہے۔

”سپاہی انسانیت اور عیسائیت کو بھول گئے تھے عیسائیوں نے خوفناک خونریزی کی جو ان اور فوجی تو الگ۔ ہزار ہا ایسے لوگ بھی قتل کئے گئے جو اپنی حفاظت کے ناقابل تھے۔“

یعنی بیمار، ضعیف، ابلج، بچے اور عورتیں بھی ان میں شامل تھیں۔ یہاں تک کہ بعض مسلمانوں نے مسجد اعظم میں بہ امید رحم پناہ لی لیکن وہ زندہ جلا دیئے گئے۔ ایک اور عیسائی مصنف لکھتا ہے۔

”افسوس تمام آدمی بلا لحاظ عمر و سن یا جنس یعنی ذکور و اناث کی تمیز کے بغیر قتل کر دیئے گئے۔ یہ خوں ریزی دیکھ کر عیسائی بادشاہ کا دل بھی کانپ اٹھا اس نے عام معافی کا اعلان کرنا چاہا لیکن پادریوں اور بشارتوں کے تعصب اور جوش نے بادشاہ کو اس کے ارادہ سے باز رکھا۔“

درحقیقت اسی زمانہ سے مسلمانوں کی طاقت اسپین میں کمزور ہونی شروع ہو گئی۔ جانشینوں میں المامون نام ایک مدوی شہزادہ اولوالعزم اور صائب \* 108 \* الرائے تھا لیکن ایک مسلمان سردار شیخ یحییٰ ابن الناصر نے عیسائیوں کی مدد سے اس کو پھر افریقہ جانے پر مجبور کر دیا۔ المامون پھر ایک مرتبہ اپنی کھوئی ہوئی طاقت بحال کرنے کے لئے اسپین میں آیا لیکن شکست کھا کر واپس گیا اور پھر اسپین میں نہیں آیا۔ اس کے ساتھ ہی اسپین میں خاندان المہدیہ کا خاتمہ ہو گیا۔

## خاندان ابن ہود و ابن الاحمر

خاندان المہدیہ کی تباہی پر سب سے پہلے سیوکل (اشیلیہ) پھر غرناطہ اور پھر کئی اور اسلامی حکومتیں خود مختار ہو گئیں۔ بادشاہان زاراغوزہ کی نسل سے ابو عبد اللہ محمد ابن یوسف ابن ہود ایک ہوشیار شہزادہ زمانہ کے انقلاب سے اپنی زندگی کے دن پورے کر رہا تھا اس نے ایک گروہ پیدا کیا اور مسلمانوں کو المہدیہ کے مظالم سنا سنا کر اپنا طرفدار بنایا اور رفتہ رفتہ ایک مستقل سلطنت کا بانی ہو گیا۔

صوبہ بلنشیا (والنیشیا) میں ابھی تک المہدیہ حاکم موجود تھا طوائف المملوک کی سے فائدہ اٹھا کر شیخ جمیل بن زیان نے اس کو وہاں سے نکال دیا اور خود والنیشیا کا حاکم ہو گیا۔ آٹھ برس تک اس نے بالاستقلال حکومت کی تھی کہ عیسائیوں نے اس صوبہ کو فتح کر لیا اور پچاس ہزار سے زیادہ مسلمانوں کو وہاں سے جلاوطن ہونے پر مجبور کیا۔ ان میں سے بعض ریاست غرناطہ اور بعض افریقہ کو چلے گئے۔ ہسپانیہ میں مسلمانوں کی یہ سب سے پہلی جلاوطنی تھی۔

مسلمانوں کی دوسری جلاوطنی فرڈی نینڈ بادشاہ کاسٹیل کے زمانہ میں ہوئی۔ ابن ہود یعنی ابو عبد اللہ کو اس کے عیسائی سفیر نے اس موقع پر بڑا دھوکہ دیا۔ آخر اسے مغلوب ہو کر یہ ذلت انگیز شرائط قبول کرنی پڑیں کہ مسلمان سوائے جان سلامت لے جانے کے جہاں چاہیں جا سکتے ہیں۔ چنانچہ مسلمان اپنا مال و اسباب اراضی، مکانات، کارخانے اور جائیدادیں چھوڑ کر اندالوشیا میں پناہ گزین ہو گئے جہاں ابھی تک اسلامی حکومت تھی گو برائے نام تھی اور عیسائیت کے زور و جبر سے چند دنوں کی مہمان نظر آ رہی تھی۔

خاندان بنی امیہ نے جو اعلیٰ ترین مسجد کارڈوا (قرطبہ) میں تعمیر کی تھی اب وہاں گرجا گھر کا کام لیا جانے لگا۔ مدارس اور دارالعلوم عیسائی سپاہیوں سے بھر گئے اور خاندان بنی امیہ کے دارالخلافہ کے عظیم الشان کتب خانے عیسائیوں کے ہاتھ میں چلے گئے۔

فرڈی نینڈ نے مسلمانوں کو جلاوطن کرنے کے بعد اسپین کے ہر ایک حصہ اور جنوبی فرانس سے عیسائی بلا کر وہاں آباد کئے اور مسلمانوں کی جائیدادیں انہیں بے دردی کے ساتھ مفت تقسیم کیں۔

ابن ہود اسی غم میں دفعتاً "بغیر کسی بیماری کے مر گیا۔ اس کی موت مسلمانوں کے

لئے ایک اور پیغام مصیبت لائی یعنی تھوڑے ہی دنوں کے بعد عابد الدولہ جو اس کا بھائی اور جانشین تھا مر گیا۔ اسی اثناء میں محمد ابن نذیر ابن الاحمر (امیرار جونہ اور جائن) نے غرناطہ میں اپنی سلطنت قائم کر لی۔

ڈون جیمی جس نے ابن ہود کے زمانہ میں مسلمانوں کو اسپین سے سب سے پہلے جلاوطن کیا تھا اب پھر انگریزوں اور فرانسیسیوں کی مدد سے والینشیا کی طرف بڑھا جہاں مسلمانوں کی حکومت تھی اور ظاہر یہ کیا کہ میں یہ ملک اصلی حقدار کو دلاؤں گا جس کو موجودہ بادشاہ نے خارج البلد کر دیا ہے۔ اس فریب اور بہانے سے اس نے اکثر مسلمان بھی اپنی فوج میں ملائے۔

بال نسیا (وال نیشیا) کا بادشاہ اتنی قوتوں کا کس طرح مقابلہ کر سکتا تھا خصوصاً جبکہ مسلمان بھی جو اس کے اپنے ہم مذہب تھے عیسائی سلطنتوں کی ابلہ فریبوں میں آکر اور ان کے وعدوں کو وحی آسمانی سمجھ کر مسلم کشی پر آمادہ تھے۔

آخر وال نیشیا جب فتح ہو گیا اور ڈون جیمی نے خود مختار اسلامی حکومت قائم کرنے کی بجائے اپنی مملکت میں اسے شامل کر لیا۔ تو مسلمانوں کو اپنی حماقت پر افسوس ہوا۔ ڈون جیمی نے قبضہ حاصل کرتے ہی سب سے پہلا کام یہ کیا کہ مسلمانوں کو وال نیشیا سے جسے مسلمان ہمیشہ اپنے گیتوں میں دنیاوی بہشت بیان کرتے رہتے تھے جلاوطن کرنا شروع کر دیا۔ چنانچہ مسلمان وال نیشیا کی دلکش سرزمین اور اس کے صاف چشموں کو حسرت و افسوس سے الوداع کہتے ہوئے باہر نکل آئے۔

سینہ بریاں چشم گریاں سینہ سوزاں دل اداس

آئے ہم ول نیشیا سے آہ کس حسرت کے ساتھ

اشیلیہ (سیوکل) کی اسلامی حکومت عیسائیوں کی نظروں میں کھٹک رہی تھی اور فرڈی نینڈ نے بلا ضرورت وہاں حملہ کر دیا اور ساتھ ہی الاحمر بادشاہ غرناطہ کو بتا کید لکھا کہ سیوکل کی اسلامی حکومت کو تباہ کرنے کے لئے فوج لے کر خود میرے پاس آؤ۔

الاحمر نے اس پر بہت تپج و تاب کھایا۔ وہ جانتا تھا کہ سیوکل کی تباہی سے عیسائی طاقتیں اور بھی مضبوط اور مستحکم ہوتی جائیں گی مگر عیسائیوں کا اس زمانہ میں اس قدر زور تھا اور اخلاقی جرات مسلمانوں میں اس قدر کم ہو رہی تھی بلکہ ختم ہو چکی تھی کہ الاحمر مسلمانوں کو تہس نہس کرنے کے لئے خود فوج لے کر میدان جنگ میں گیا۔ اس نے اپنی آنکھوں سے دیکھا کہ فرڈی نینڈ نے فتح کے بعد مسلمان بادشاہ کے محلات میں

اقامت اختیار کی ' برجوں پر صلیبیں لگائیں ' مسجدوں میں تصویریں رکھیں ' اولیائے کرام کی قبریں منہدم کرا دیں۔

یہ سب کچھ ہوا مسلمانوں کی حالت پر اس کو افسوس بھی ہوا لیکن یہ خیال اس کے دل میں ایک لمحہ کے لئے بھی نہیں آیا کہ میں نے وہ کام کیا ہے کہ دنیا کے جس اسلامی حصہ میں میری اس قوم فروشی اور ملت کشی کی خبر پہنچے گی تو دنیا جہان کی تمام لعنتیں مجھ پر پڑیں گی اور جو جواب وہی اس باطل پرستی کی قیامت کے دن خداوند کریم کی جناب میں ہوگی وہ دنیاوی ملامتوں اور لعنتوں کے علاوہ ہے۔

فرڈی نینڈ بادشاہ کا سٹیل نے مسلمانوں کو سیوکل سے جلاوطن ہو جانے کی مہلت ایک ماہ تک دی تھی چنانچہ کچھ مسلمان غرناطہ میں چلے آئے اور کچھ سیوٹاس چلے گئے۔ یہ طاقتور عیسائی بادشاہ مسلمانوں کا پیچھا افریقہ تک کرنے کو تیار تھا مگر مئی 1252ء میں موت نے اس کے تمام ارادوں پر پانی پھیر دیا۔

محمد الاحمر کا ضمیر یہاں تک مردہ ہو گیا تھا کہ وہ ہر سال فرڈی نینڈ کا عرس کرتا تھا اس کے امراء سیوکل میں آتے تھے اور متوفی عیسائی بادشاہ کی قبر پر موم بتیاں روشن کرتے اور مجاوروں کو تحفے تحائف دیتے تھے الاحمر نے فرڈی نینڈ کے بیٹے النزد دہم کے ساتھ مل کر کئی اور مسلمان ریاستوں کو بھی تہہ وبالا کر دیا اور الغارو کا مالدار اور زرخیز صوبہ بھی مسلمانوں سے چھین کر عیسائیوں کو دلا دیا تھا۔

آخر محمد الاحمر کو ہوش آیا کہ اسلامی حکومتیں ایک ایک کر کے مٹائی جا رہی ہیں اب صرف میری سلطنت باقی ہے اور وہ بھی زیادہ دیر تک سلامت رہتی نظر نہیں آتی۔ اس نے امراء وزراء کو بلایا اور کہا کہ آپس کی خانہ جنگیوں سے ہم انتہائی ذلت کو پہنچ چکے ہیں عیسائی اب بقیہ مسلمانوں کو بھی اسپین سے نکال دینے کے درپے ہیں۔ اس لئے سب لوگ میرے بیٹے کی رفاقت اور وفاداری کا حلف اٹھائیں تاکہ میں اطمینان سے عیسائیوں کے دفعیہ کا انتظام کر سکوں۔

بنی اسقل اولاس ایک قبیلہ کے تین مسلمان گورنروں نے الاحمر کی دعوت کو نامنظور کیا اور لکھا کہ ہماری جو کچھ ذلت ہو رہی ہے اور آئندہ ہونے والی ہے وہ سب تمہاری ہی ملت کشی اور اخلاقی کمزوری کا نتیجہ ہے۔ اے باد صبا اس ہمہ آور دہ تست۔۔ اس لئے ہم ایسے غاصب اور مسلم کش بادشاہ کا ساتھ کبھی نہیں دے سکتے۔

النزد بادشاہ کا سٹیل نے مسلمانوں کے اس اختلاف سے فائدہ اٹھا کر زیر نر ' میڈنہ '

سہٹونیہ ، روٹا ، سولا کا ، نیریز ، آرتوس وغیرہ مشہور شہروں سے مسلمانوں کو جلاوطن کر دیا اور کسی چیز بلکہ ضروری اشیاء زندگی کو بھی ہمراہ لے جانے کی اجازت نہ دی۔ مسلمانوں کی ذلت کو انتہا تک پہنچانے کے بعد الاحمر آخر وفات پا گیا۔ اس کی وفات بھی بادشاہ کاسٹیل (النزد) کے بھائی ڈون فلپ کی گود میں ہوئی جس سے اس کی عیسائیت پرستی کمال طور پر ظاہر ہو رہی ہے۔ باوجود اس کے لوگوں نے اس کے مرثیے لکھے ، اس کو اسلام کا ایک زبردست بادشاہ ظاہر کیا ، اس کی قبر پر ایک کتبہ لگایا جس میں اس کی نیکیاں اور خوبیاں لکھی گئی تھیں۔

یہ واقعات بتاتے ہیں کہ اسپین میں جب مسلمانوں پر زوال کی مصیبتیں آ رہی اور ان کو جلاوطنی کی سزائیں مل رہی تھیں تو ان کے اسباب بھی ساتھ ہی پیدا ہو رہے تھے ، ان کے اخلاق بالکل مردہ ہو چکے تھے ، اسلامی حمیت و شجاعت ان کو جواب دے چکی تھی حریت و حق گوئی ان سے رخصت ہو چکی تھی اور ان کی جگہ خوشامد غداری ، حکام پرستی ، جاہ طلبی ، ضمیر فروشی اور قوم کشی کے جرائم ان میں پیدا ہو رہے تھے۔ الاحمر کے بعد اس کا بیٹا محمد تخت پر بیٹھا۔ نزد نے اس کو ٹائٹ کا خطاب دیا اور سیوکل میں مدعو کیا۔ محمد کی وہاں بڑی خاطر ہوئی ، شاہی محل رہنے کو ملا بلکہ اس کی نو عمر بیٹیاں اور صاحب حسن و جمال دوشیزائیں اس کی خاطر داری میں رات دن اس کے پاس رہتی تھیں۔

باوجود اس عیش و عشرت اور ان خاطر داریوں کے جب اسے علم ہوا کہ بنی اسقل اولاس کی رعایا سیوکل میں پناہ لیتی ہے اور اولاس کے گورنروں سے بادشاہ سیوکل کا راہ و رسم ہے تو وہ بظاہر تو خوش لیکن باطن برداشتہ خاطر غرناطہ میں واپس آیا اور ابو یوسف کو افریقہ سے اپنی مدد کے لئے بلایا۔

یہ وقت عیسائیوں پر بڑی مصیبت کا تھا پادریوں نے مذہب کے نام سے پھر جہاد کا اعلان کیا۔ اس جنگ میں آٹھ ہزار عیسائی مارے گئے سردار فوج ڈون نینو جب قتل ہو گیا تو محمد نے اس کا سر چاندی کے ایک برتن میں رکھ کر بہ عزت و احترام قرطبہ میں دفن ہونے کے لئے بھیج دیا۔

ابو یوسف نے ایک اور جنگ میں عیسائیوں کو کامل شکست دی مگر ایک واقعہ پر محمد اور ابو یوسف کے آدمیوں میں اختلاف ہو گیا اور ابو یوسف واپس چلا گیا۔

1248ء میں نزد اور 1295ء میں اس کے بیٹے سینچو بادشاہ کاسٹیل نے وفات

پائی۔ سینچو کے عہد میں محمد نے اپنی طاقت کچھ مستحکم کر لی تھی۔ 1302ء میں اس کے انتقال پر اس کا بیٹا ابو عبد اللہ محمد بادشاہ ہوا۔ یہ بادشاہ علم و ہنر کا عاشق تھا اس کے عہد میں مردہ علوم دینی و دنیاوی پھر زندہ ہو گئے۔ وہ خود ساری رات مطالعہ علم اور علمی مباحث میں بسر کر دیتا تھا۔ کتب بنی کے کثرت استعمال سے اس کی بینائی میں بھی فرق آ گیا تھا۔

اس زمانہ میں فرڈی نینڈ (وفات 7 ستمبر 1312ء) کا سٹیل کا بادشاہ تھا 1308ء میں اس نے جبرائیل کے مسلمانوں پر بے خبری میں حملہ کیا وہاں فوج ناکافی تھی اس لئے جبرائیل جلد فتح ہو گیا فرڈی نینڈ نے حکم دیا کہ تمام مسلمان یہاں سے نکال دیئے جائیں پتا نیچہ سارے آدمی افریقہ کو چلے گئے جہاں اب تک ع

نشان ان کے باقی ہیں جبرائیل پر

ان جلا وطنوں میں ایک بہت بوڑھا آدمی بھی تھا اس نے فرڈی نینڈ سے کہا۔ میں اپنی عمر کے آخری لمحوں میں پھر جلا وطن ہوتا ہوں۔ تیرے پردادا فرڈی نینڈ نے سب سے پہلے مجھ کو سیونکل سے نکالا۔ میں شیریز میں آیا۔ وہاں سے تیرے دادا النزو نے جلا وطن کر دیا پھر میں کاریفا میں جو مسلمانوں کا محبوب ترین مقام تھا آیا وہاں سے جب تیرے باپ سینچو نے تمام مسلمانوں کو جلا وطن کر دیا تو میں یہاں چلا آیا یہاں تم نے دم نہیں لینے دیا۔ کیا خدا بھی مجھے اپنی وسیع زمین سے جواب دے دے گا

گری نینڈ (غناطہ) میں مسلمانوں کے آخری جاہ و جلال کی علامت ایک جامع مسجد ہے جو ابو عبد اللہ نے 1306ء میں تعمیر کرائی تھی۔

غناطہ (گری نینڈ) کا اسلامی دربار شان و شکوہ اور کثرت علماء میں بنی امیہ کے اسپین کا ہم پلہ نہیں تھا تاہم الاحمر کے جانشینوں نے بڑے بڑے عالم پیدا کئے مگر مسلمانان اسپین کی خانہ جنگیوں ان کی اخلاقی کمزوریوں، عیش پرستیوں اور جاہ طلبیوں سے اسپین کی اسلامی حکومتیں روز بروز مٹ رہی تھیں۔ اب صرف سلطنت غناطہ ہی رہ گئی تھی وہ متعصب عیسائی حکمرانوں کی نظروں سے کب تک بچ سکتی تھی۔

چنانچہ چودھویں صدی عیسوی نے اپنا نصف دورہ ختم کرنے سے پیشتر اسپین کی عظیم الشان اسلامی سلطنت کے ان کھنڈرات کو بھی مٹا دیا جس کی بنیاد خلیفہ ولید کے زمانہ 710ء میں طارق ابن زیاد نے نہایت رعب و اب 'شان و شوکت اور جاہ و جلال سے رکھی تھی عیسائی حکومتوں نے نہ صرف اسلامی سلطنت ہی کا اسپین سے خاتمہ کر دیا



بلکہ وقتاً فوقتاً جیسا کہ مذکور ہو چکا ہے مسلمانوں کو بھی جلاوطن کرتے رہے۔ اور اب یہ حال ہے کہ جہاں سات سو سال تک مسلمانوں کا پرچم لہرایا تھا آج وہاں ایک بھی مسلمان نظر نہیں آتا۔

کوئی قرطبہ \* 109 \* کے کھنڈر جا کے دیکھے مساجد کے محراب دور جا کے دیکھے  
حجازی امیروں کے گھر جا کے دیکھے خلافت کو زیر و زبر جا کے دیکھے  
جلال ان کا کھنڈروں میں ہے یوں چمکتا  
کہ ہو خاک میں جیسے کندن دمکتا

ہویدا ہے غرناطہ \* 110 \* سے ہیبت ان کی عیاں ہے بلن \* 111 \* یہ سے شوکت ان کی  
بیلوس \* 112 \* کو یاد ہے عظمت ان کی نیکی ہے قاس میں سرسرت ان کی  
نصیب ان کا اشیلیہ \* 113 \* میں ہے سوتا  
شب وروز ہے قرطبہ \* 114 \* ان کو روتا

\*\*\*\*\*

\*\*\*\*\*

آٹھوال باب

دولت الیوبیہ

## سلطان صلاح الدین ایوبی (فاتح بیت المقدس) فتح بیت المقدس کے بعد عیسائیوں کے مظالم مسلمانوں پر

جب 1099ء مطابق 491ھ میں یروشلم پر عیسائیوں نے فتح پائی تو مغلوب مسلمان عورتوں، بچوں اور بوڑھوں کے ساتھ جو ظالمانہ حسرتناک جگردوز اور زہر شگاف سلوک انہوں نے کہا تہذیب و شائستگی آج تک اس پر آنسو بہا رہی ہے۔ یہ دردناک کیفیت عیسائی اور مسلمان مورخوں نے صلیبی جنگوں کے ضمن میں بالوضاحت لکھی ہے یہاں ہم ایک فرانسیسی مصنف مچاؤ کے الفاظ نقل کرتے ہیں۔

وہ لکھتا ہے۔ > گلی کوچوں، گھروں اور مسجدوں و خانقاہوں میں جہاں جہاں

مسلمان نظر آئے ان کا قتل عام شروع ہو گیا جب عیسائی، مسجد عمر پر قابض ہو گئے تو دیکھا کہ وہ مسلمان عورتوں، بچوں اور بوڑھوں سے کھچا کھچ بھری ہوئی ہے۔ عیسائی سوار اور پیادے اس میں داخل ہو گئے اس مہیب ہنگامہ کے درمیان سوائے گریہ

وزاری اور موت کی چیخوں کے کچھ سنائی نہ دیتا تھا۔“

ریمنڈ دی اگیلیس کا یہ چشم دید بیان ہے کہ مسجد کے اندر اور صحن میں عیسائی سواروں کے گھوڑے خون میں گھٹنوں تک ڈوبے ہوئے تھے اور یروشلم کے گلی کوچے اور معبد بے گورو کفن لاشوں سے اٹے پڑے تھے۔

اس قتل عام سے جو مسلمان بچ رہے ان کی نسبت تیسرے دن کی کونسل نے موت کا فتویٰ دے دیا۔ مچاؤ لکھتا ہے۔

جب مسلمانوں کو اس فتویٰ کا علم ہوا تو بعضوں نے شہر پناہ سے کود کر موت سے بچنے کی ناکام کوشش کی کئی اجل گرفتہ گروہ درگروہ محلوں اور میناروں خاص کر مسجدوں میں جا گھسے لیکن عیسائیوں نے ان کو کہیں بھی پناہ نہ لینے دی۔ لاشوں کے ڈھیر ہر جگہ نظر آ رہے تھے جو مسلمان بچ رہے تھے ان کو حکم ہوا کہ بازاروں اور گلیوں میں لاشوں کے جو انبار ہیں ان کو خندقیں کھود کر دفن کریں تاکہ راستے صاف ہوں اور وبائی بیماری نہ پیدا ہو جائے۔ مسلمان روتے تھے اور لاشوں کو اٹھا اٹھا کر باہر لے جاتے تھے۔ یہ خون ریزی برابر ایک ہفتہ تک جاری رہی۔

مشرقی اور لاطینی مورخ مسلمان مقتولوں کی تعداد بیان کرنے میں متفق ہیں کہ ستر

ہزار سے زیادہ مسلمان قتل کئے گئے، لوٹ مار، مکانوں اور مسجدوں پر زبردستی قبضہ اس غارت گری کے علاوہ تھا۔

## مسلمانوں کا عدل و انصاف عیسائیوں

### کے ساتھ بیت المقدس کے بعد

گنتی کے ان چند مسلمانوں نے جو عیسائیوں کے ہاتھوں سے بچ کر بھاگ نکلے تھے۔ مسلمانوں کے شہروں میں اس بے دردانہ قتل عام اور بے رحمانہ خون ریزی اور مسلمانوں کی تباہی اور ان کی جگر خراش مصیبت کی خبریں پہنچائیں۔ دمشق کے قاضی نے خلیفہ کے روبرو اپنی داڑھی نوچ ڈالی اور سب درباری مسلمانوں کی اس تباہی و رسوائی اور بیت المقدس جیسے پاک مقام کے ہاتھوں سے نکل جانے پر جو حضرت عمرؓ کے وقت سے اب تک مسلمانوں کے قبضہ میں چلا آ رہا تھا۔ زار و قطار رو رہے تھے۔ کمزور خلیفہ بغداد کے پاس آنسوؤں اور دعاؤں کے سوا اور کیا تھا۔

تاہم مسلمانوں کے دلوں میں یہ آگ سلگتی رہی 568ھ میں سلطان ملک العادل نور الدین زنگی نے مسلمانوں کی تباہی کے حالات سن کر بیت المقدس کو فتح کرنے کا ارادہ کیا۔ مگر اس کی موت نے اس کو مہلت نہ دی۔

سلطان صلاح الدین ایوبی نور الدین زنگی کی طرف سے مصر کا حاکم تھا۔ نور الدین کے بعد اس کا گیارہ سالہ بیٹا رہ گیا صلاح الدین نے اس کا خطبہ جاری رکھا اور اس کو اطلاع دی۔ مگر تالائق درباریوں کی وجہ سے مصر اور شام کے تعلقات خراب ہوتے گئے یہاں تک کہ صلاح الدین کو آخر شام پر چڑھائی کرنی پڑی جس سے اس کے ملک میں بہت توسیع ہو گئی۔

مسلمانوں کی بہت سی خانہ جنگیوں سے فائدہ اٹھا کر یروشلم کے عیسائی بادشاہ نے مسلمانوں کو تنگ کرنا شروع کر دیا 574ھ مطابق 1178ء میں مسلمانوں اور عیسائیوں کی مڈبھیڑ ہوئی ایک دو لڑائی کے بعد عیسائیوں اور مسلمانوں میں دو سال کے لئے صلح ہو گئی۔ مگر کرک (جو عرب اور فلسطین کی سرحدات پر واقع ہے) کا عیسائی رئیس عہد و پیمان اور ایمان و انسانیت کی حقیقت پر کاه سے بھی کم سمجھتا تھا۔ وہ مسلمان حاجیوں کے کارواں لوٹ لیتا اور کسی قول اور کسی وعدہ کا کوئی پاس نہ کرتا۔

صلاح \* 115 \* الدین نے بادشاہ بالڈون سے بارہا ان زیادتیوں کی شکایت کی مگر اس نے کبھی کوئی قابل اطمینان جواب نہ دیا۔

جب سلطان کو معلوم ہوا کہ رئیس کرک بے شمار بے گناہ اور بے ضرر حاجیوں اور تاجروں اور ان کی عورتوں اور معصوم بچوں کو قید کر لیتا اور ان میں سے اکثروں کو قتل بھی کر ڈالتا ہے تو اس نے آخر ہاتھ اٹھائے کئی سال کی متواتر خوں ریز لڑائیوں کے بعد بروز جمعہ 17 ربیع الاول 583 ہجری کو سلطان صلاح الدین نے بیت المقدس کو فتح کر لیا۔

صلاح الدین کو عیسائیوں کے وہ ظلم خوب یاد تھے جو انہوں نے بیت المقدس میں داخلہ کے وقت مسلمانوں پر روا رکھے تھے سلطان نے قسم کھائی تھی کہ میں بھی عیسائیوں کے ساتھ وہی سلوک کروں گا جو انہوں نے مسلمانوں کے ساتھ کیا ہے۔

عیسائی بھی اپنے اعمال سے بے خبر نہ تھے وہ خوب جانتے تھے کہ ہمارے بزرگوں نے آج سے بانوے سال پیشتر کس قیامت کے ظلم و ستم مفتوح و مغلوب اور بیکس و بے بس مسلمانوں کے ساتھ کئے تھے اس لئے ان کو اپنی بے دردانہ موت اور اپنی ذلت و رسوائی کا کامل یقین تھا۔ وہ خونیں منظر جہاں شہداء کی لاشیں عرصہ تک بے گور و کفن پڑی رہیں اور وہ بلند اور سنگین دیواریں جہاں سے شیر خوار بچوں کو نیچے پھینکا گیا اور وہ گھر جہاں عفت و عصمت کی پردہ دری کی گئی اس وقت سلطان کی آنکھوں کے سامنے تھے مگر اس نے یونانی اور شامی عیسائیوں کے سوا باقی تمام عیسائیوں کو زر مخلصی (جزیہ بشرح دس دینار فی مرد پانچ دینار فی عورت اور دو دینار فی بچہ) ادا کرنے کے بعد یروشلم سے نکل جانے کا حکم دیا۔ عیسائیوں کو ایسے نرم سلوک کی ہرگز توقع نہ تھی۔ انہوں نے بہت خوشی منائی کہ جان بچی لاکھوں پائے لیکن جب میعاد مقررہ کے بعد یروشلم سے روانہ ہونے کا دن آیا تو انہوں نے رنج و فکر کی وجہ سے مسیح کی قبر کو اپنے آنسوؤں سے تر کر دیا۔ سلطان صلاح الدین ایک تخت پر بیٹھا ہوا عیسائیوں کی روانگی کی کیفیت دیکھ رہا تھا۔ بڑے بڑے پادری گرجاؤں کے قیمتی سلمان اٹھائے ہوئے ہیں۔ یروشلم کی ملکہ بہت سی عورتوں کے ہمراہ آئی جن کی گودوں میں ان کے بچے تھے اور وہ دردناک چیخیں مار رہی تھیں۔ ان عورتوں نے صلاح الدین کے تخت کے قریب آ کر کہا۔

”اگر آپ ہمارے خاوندوں کو رہا کر دیں تو ہماری جلاوطنی کی مصیبتیں کم ہو جائیں گی۔“

سلطان کے دل پر اس دردناک فریاد کا جو اثر ہوا۔ وہ فرانسیسی مورخ چاؤ کے الفاظ ہی میں لکھا جاتا ہے۔ وہ لکھتا ہے۔

>سلطان نے بچے ان کی ماؤں کے پاس اور خاوند ان کی بیویوں کے پاس پہنچا دیئے۔“

یہ وہ لوگ تھے جن کا زر فدیہ کسی نے ادا نہیں کیا تھا سلطان کے بھائی ملک العادل نے دو ہزار قیدیوں کا زر مخلصی اپنے پاس سے ادا کر کے ان سب کو رہا کر دیا اور اپنے بھائی کو شہر کے فتح کرنے میں اپنی خدمات یاد دلا کر اپنے حصہ غنیمت کے ایک ہزار عیسائی غلام اور حاصل کئے اور کمال فراخ دلی و فیاضی سے ان سب کو بھی رہا کر دیا۔ سلطان نے کہا میرے بھائی نے اپنی خیرات کی ہے۔ میں یہ خیرات کرتا ہوں کہ تمام معمر آدمی جو شہر میں ہیں آزاد کر دیئے جائیں علاوہ ازیں غریبوں اور یتیموں کی بہت بڑی تعداد کو آزادی کی نعمت سے نوازا۔

جب سلطان نے دیکھا کہ بعض نے اپنے کاندھوں پر اپنے ضعیف العمر والدین کو اٹھا رکھا ہے تو اس نظارہ کو دیکھ کر اس کا دل بھر آیا۔ ان کی سعادت مندی کی تعریف کر کے ان کو تحائف اور انعامات دیئے اور ان کو اجازت دی کہ شہر میں رہ کر عیسائی حاجیوں کی خبر گیری اور خدمت کریں اور ایسے لوگوں کو مدد دیں جو سخت بیماری کے باعث اٹھنے بیٹھنے سے معذور \* 116 \* ہیں۔

کیا اپنے دشمنوں کے ساتھ اور ایسے خونخوار اور بے رحم دشمنوں کے ساتھ جنہوں نے عورتوں اور بچوں تک کو نہ تیغ کر دیا ہو اس قسم کی فیاضی ایسے رحم و احسان اور ایسے نیک سلوک کی نظیر دنیا کی کسی تاریخ میں مل سکتی ہے

اسلام نے خاتمہ جنگ کے بعد خون ریزی کو جائز قرار نہیں دیا جب فتنہ کا استیصال خاطر خواہ ہو جائے تو اسیران جنگ نہ قید رہ سکتے ہیں اور نہ ان میں سے کوئی شخص بلا وجہ قتل کیا جاسکتا ہے سلطان نے سنت رسول اللہ پر عمل کیا اور عیسائیوں کو معاف کر کے اسلام کی لاج رکھ لی۔

ہم صرف رعایا کے خزانچی، اہل دین کے

نگہبان اور ان کے مالوں کے محافظ ہیں



سلطان صلاح الدین مصر و شام کی وسیع و زرخیز سلطنتوں کا مالک ہے لیکن جب اس کا انتقال ہوتا ہے تو اس کے خزانہ سے صرف 47 درہم ناصری اور ایک دینار نکلتا ہے اور تابوت و کفن دمشق کا نامور عالم قاضی فاضل مہیا کرتا ہے جس نے رزق حلال سے اپنے ہاتھ کی کمائی یعنی محنت مزدوری سے یہ چیزیں بہم پہنچائی تھیں۔

ایک مرتبہ 579 ہجری میں سلطان کا ہاتھ بہت تنگ تھا اس نے اپنے بھائی ملک العادل سے ڈیڑھ لاکھ دینار بطور قرض مانگا۔ ملک العادل نے کہا اگر معاوضہ میں حلب عنایت ہو تو حاضر ہوں سلطان نے کہا بہت بہتر۔ دوسرے دن ملک العادل نے کہا بیعتنامہ تحریر کر دیجئے۔ سلطان نے ناخوش ہو کر کہا۔ کیا تم نے یہ خیال کر لیا ہے کہ سلطنتیں بھی فروخت ہوا کرتی ہیں۔ تمہیں معلوم نہیں ہے کہ مکان یکینوں اور سکونتیں ساکین کا حق ہیں۔ ہم تو رعایا کے خزانچی اہل دین کے نگہبان اور ان کے مالوں کے محافظ ہیں۔ یہ روپیہ اور زر و مال نہ میرا ہے نہ تمہارا۔ یہ انہی کا حق ہے جن سے ہم کسی نہ کسی رنگ میں (بصورت مالیہ یا جزیہ) وصول کرتے ہیں۔ جو شخص میرے پاس آ کر اپنا حق ظاہر کرتا ہے وہ مجھ پر احسان کرتا ہے کہ اپنا مال مجھ سے لے کر مجھے سبکدوش کرتا ہے اور اپنی امانت مجھ سے واپس لیتا ہے۔“

### سلطان صلاح الدین اور اس کا بھائی قاضی کے حضور میں

فاتح بیت المقدس جس نے تمام عیسائی طاقتوں کی مجتمع فوج کو شکست دی تھی نظام اسلام کے سامنے بالکل بے بس نظر آتا ہے چنانچہ ایک دفعہ اس کے نہایت عزیز چچا زاد بھائی نقی الدین پر کسی نے دعویٰ کیا۔ باوجود بادشاہ کا عزیز ہونے کے نقی الدین ایک مدعا علیہ کی طرح عدالت میں طلب کیا گیا۔ مدعی کے مقابل میں کھڑا کر کے اس کے حلفی بیانات لئے گئے اور شریعت کے مطابق فیصلہ کیا گیا۔

اسی طرح ایک تاجر مسی عمر خلاطی نے خود سلطان پر دعویٰ کیا کہ اس کا ایک غلام سلطان کے قبضہ میں آکر مر گیا ہے اس کے پاس بہت سی دولت تھی جو میرا حق ہے۔ سلطان نے اس کا دعویٰ باقاعدہ سماعت کرنے کا حکم دیا۔ جب مقدمہ قاضی کے سامنے پیش ہوا تو سلطان خود مدعی کے پاس آکر کھڑا ہو گیا۔ مقدمہ میں حسب دستور کارروائی ہوئی مگر مدعی کا دعویٰ ثابت نہ ہوا اور اسے اپنی جھوٹی کوشش پر بہت شرمندگی ہوئی۔ بادشاہ نے اس کی ندامت مٹانے کے لئے اپنے پاس سے اس کو کچھ رقم دے دی۔

## سلطان صلاح الدین کی انصاف پسندی کا ایک واقعہ

نور الدین زنگی کے زمانہ میں سلطان صلاح الدین دمشق کا کوتوال تھا اور کمال الدین شروزی دمشق کا حاکم اور قاضی تھا۔

صلاح الدین کے جو فیصلے خلاف شریعت یا غلط ہوتے تھے کمال الدین ان کو مرفع یعنی اپیل میں توڑ دیتا تھا۔ ان وجوہات سے کچھ جھگڑا آپس میں رہتا تھا۔

جب پاوری قسمت سے صلاح الدین بادشاہ ہو گیا تو بجائے اس کے کہ وہ ان تنازعات اور رنجشوں کو یاد کرتا اس نے نہ صرف کمال الدین کو بدستور قاضی اور حاکم دمشق رہنے دیا بلکہ اس کی بزرگی و قابلیت اور اس کی جرات و دلیری کی تعریف کی۔ اور اس کو نیز اس کے بھتیجے ضیاء الدین کو ہمیشہ تحائف و نقد انعامات اور جاگیروں سے سرفراز کرتا رہا۔

\*\*\*\*\*

\*\*\*\*\*

# نواب

سلاطین الجزائر و مراکش

## مخلصانہ مشورہ قبول نہ کرنے سے سلطنت گنوا دی

ملک الجزائر (افریقہ) پر اسلامی حکومت کی ابتداء عہد خلافت سیدنا عثمان بن عفان سے شروع ہوتی ہے۔ آپ کے حکم سے عبداللہ بن سعد عامل مصر نے سہ میں بیس ہزار جرار فوج کے ساتھ الجزائر پر قبضہ کر لیا خلافت راشدہ اور خلفائے بنی امیہ و عباسیہ کے بعد بنی زہری خاندان نے 261 ہجری سے 543 ہجری تک اور حکومت موحدین مراکش نے 554 ہجری سے 669 ہجری تک الجزائر میں آزادانہ حکومت کی ہے۔

915 ہجری میں کچھ عرصہ کے لئے اسپین کی مسیحی حکومت بھی اس پر قابض ہو گئی مگر طنجہ (الجزائر) کے ایک محب وطن امیر عروج پاشا بروس اور اس کے بھائی خیر الدین پاشا نے پھر الجزائر پر قبضہ کر لیا 917 ہجری میں سلطان سلیم اول (ترکی) نے سواحل بربر جب اپنے زیر اقتدار کے لئے تو خیر الدین پاشا کو وزیر جنگ اور امیر البحر اول کا عہدہ عطا کیا اور الجزائر پر اپنے والی (گورنر) مقرر کئے جو تقریباً "خود مختار ہوتے تھے۔ انہی عاملوں یا گورنروں میں ایک نامی گورنر حسین پاشا (عہد حکومت 1236 ہجری تا 1246 ہجری) گزرا ہے اس نے ایک مرتبہ ایک مراسلہ فرینچ سفیر متعینہ الجزائر کے پاس بھیجا کہ حکومت فرانس سے اس کا جواب جلد منگا دے۔

قریباً "ایک ماہ کے بعد عید الفطر کے موقع پر فرینچ سفیر دوسرے سفراء کے ہمراہ والی کے دربار میں آیا۔ حسین پاشا نے پوچھا۔ اب تک ہمارے مراسلہ کا جواب کیوں نہ آیا۔ سفیر نے کچھ بیڈھب سا جواب دیا۔ مترجم کی سفیر سے کچھ چشمک تھی اس نے اس کا مفہوم اور بھی ورشت الفاظ میں بیان کیا۔ نتیجہ یہ نکلا کہ والی نے فرینچ کونسل جنرل کے سر پر ایک چھڑی دے ماری اور شاہ فرانس کو بھی سخت ست کہا۔

علی رضا پاشا مولف کتاب <حوادث الجزائر> کا باپ بھی حاضر دربار تھا اس نے جرات کر کے پاشا کو اس کی غلطی سے آگاہ کیا اور کہا مجھے اس غلطی کا انجام بہت برا نظر آ رہا ہے۔

ادھر پاشا کو اظہار ندامت کے لئے کہا۔ ادھر یہ بھی تاکید کی کہ اب مناسب یہی ہے کہ جنگی استحکامات اور بیڑہ کی درستی کی طرف فوراً "توجہ کی جائے تاکہ الجزائر جو ہمارا وطن ہے اور جس کی طرف فوراً "توجہ کی جائے تاکہ الجزائر جو ہمارا وطن ہے اور جس کی خاک پاک سے ہم پیدا ہوئے ہیں کسی مصیبت میں مبتلا نہ ہو لیکن پاشا کے ارکان مملکت نے اس کا دماغ خوشامدانہ باتوں اور اس کی جھوٹی تعریفوں سے فلک الافلاک تک

پہنچا دیا تھا اس لئے اس قابل قدر مشورہ کا پاشا پر کوئی اثر نہ ہوا۔  
آخر فرنج جنگی بیڑہ نے الجزائر پر حملہ کر کے پاشا کو گرفتار \* 117 \* کر لیا اور جب اسے پیرس لے گئے تو اسے اپنے خوشامدی اہل دربار پر نہایت غصہ آیا۔ مگر اب سب کچھ بعد از وقت تھا۔

مغرب الاقصیٰ یا بلاد مغرب (افریقہ) میں مندرجہ ذیل چار ملک ہیں۔ طرابلس (لیبیا)، تیونس، الجزائر، مراکش۔

ان میں مراکش افریقہ کی نہایت قدیم اور زبردست اسلامی سلطنت رہی ہے۔ ایک زمانہ تھا کہ یورپ کی بعض سلطنتیں (سویڈن و ڈنمارک) اس کو خراج دیتی تھیں اور تقریباً تمام یورپین طاقتیں اس سے خوف کھاتی تھیں۔

مراکش میں 915 ہجری سے 1069 ہجری تک اشرف بنی سعد کی حکومت رہی ہے۔ اس خاندان کا ساتواں بادشاہ شریف ابوالمعانی زیدان تھا جو 1012 ہجری سے 1022 ہجری تک مراکش کا فرمانروا رہا ہے اس کی ساری عمر بھائیوں اور باغیوں سے لڑتے بھڑتے گزر گئی۔

اس کا ایک بھائی شیخ بن المنصور 1017 ہجری میں فلپ سوم بادشاہ ہسپانیہ سے کمک لینے گیا اور اس کے پاس اپنے بیٹوں کو بطور رہن چھوڑ کر فوج بھرتی کرنے کے لئے روپیہ لایا۔

### ایک بے حمیت اور دشمن وطن بادشاہ کا انجام

جب شیخ کمک لے کر واپس آیا تو اس کا بیٹا عبداللہ فاس (دارالخلافہ مراکش) پر مسلط ہو چکا تھا۔ شیخ نے شاہ اسپین سے یہ وعدہ بھی کیا تھا کہ وہ مراکو کا مشہور بندرگاہ العریش ہسپانیہ کو دے دے گا۔ مسلمانوں کو خبر ہوئی وہ ناراض ہوئے کہ ایسے عیسائی بادشاہ سے کیوں مدد لی گئی ہے جس کے خاندان نے اپنی سلطنت میں مسلمانوں کا نام و نشان تک مٹا دیا ہے اور جس نے مسلمانوں پر اس قدر تشدد کئے ہیں کہ سن کر رونگٹے کھڑے ہو جاتے ہیں۔ نیز ان کو یہ بھی رنج ہوا کہ ایسا اہم بندرگاہ کیوں دیا جاتا ہے اور اپنے وطن سے کیوں عداوت کی جاتی ہے۔

شیخ کے مراجعت وطن پر کئی علماء مبارک باد عرض کرنے کے لئے اس کے پاس گئے۔ لوگوں کو خبر ہوئی انہوں نے ایسے عالموں پر لعن طعن کا اظہار کیا بلکہ جلسوں میں

تقریروں میں، تحریروں میں علانیہ اپنی ناراضگی ظاہر کی شیخ نے یہ صورت دیکھ کر علماء سے فتویٰ طلب کیا۔ چند علماء نے شیخ کے موافق فتویٰ دیا اور لکھا کہ شہزادوں کا جو آل رسول ہیں (اور جو اسپین میں رہن تھے) قتل ہونا ہرگز مناسب نہیں اور بندرگاہ العرائش ان کے فدیہ میں دے دینا لازم ہے۔

مگر عام طور پر علماء نے یا تو جواب لکھنے سے انکار کر دیا یا لکھا تو ان الفاظ کے ساتھ کہ اگر وطن کی عزت اور اسلام کی حرمت کے لئے کسی مسلمان کا خون ہوتا ہے تو جائز ہے۔ ایک دو کے فدائے اسلام ہو جانے سے لاکھوں مسلمان غیر مسلمانوں کے ظلم و ستم سے بچ جائیں گے۔

شیخ نے کسی کی بات نہ مانی اور اپنی ضد کے مقابلہ میں اہل ملک کی آواز کی کوئی پرواہ نہ کی۔ مسلمان اس کے خلاف مذہب افعال سے پہلے ہی ناراض تھے اس حرکت نے ان کو اور بھی برانگیزیہ کر دیا خصوصاً اس بات نے کہ شیخ نے مخالف رائے رکھنے والوں کو بہت تکلیف دی۔ ایسی ہی وجوہات سے لوگوں نے 1022 ہجری میں شیخ کو قتل کر دیا۔

## مسلمان بادشاہوں کے احکام غیر مسلم رعایا کے لئے

ساتویں صدی ہجری کے آخر دور میں سرزمین حجاز سے ایک صالح اور متقی بزرگ مولیٰ حسن بن قاسم خطہ مغرب میں آئے۔ اس زمانہ میں مراکو پر دولت مرینیہ کی حکومت تھی۔ سلجماسہ کے لوگوں اور خود حکومت نے بھی آپ کو آنکھوں پر بٹھایا۔ مولیٰ ابوالحسن علی شریف اسی خاندان کے معزز فرد تھے جن کو اہل غرناطہ (مسلمانان ہسپانیہ) نے عیسائی حملہ آوروں کے ظلم و ستم سے تنگ آکر طلب کیا تھا اور اندلس کا شیخ المجاہدین بنایا تھا۔ سید علی المنتہی بھی اسی نامی تقدس خاندان سے تھے ان دونوں بزرگوں نے جو حلیہ تقویٰ و اصلاح اور جامہ فضائل و کمال سے آراستہ و پیراستہ تھے۔ اپنے مظلوم مسلمانوں کی حفاظت تنگ و ناموس کے لئے اپنی جانوں کو گرجتی ہوئی توپوں اور چمکتی ہوئی تلواروں کے سپرد کر دیا۔ اللہ تعالیٰ نے ان کو اس للیت کا یہ ثمرہ دیا کہ سید علی المثنیٰ کے فرزند شریف محمد نے تاج سلطنت اپنے سر پر رکھا۔ اسی کی نسل سے مراکش کا ایک نامور فرمانروا مولیٰ بن محمد بن عبدالرحمان گزرا ہے۔ اس زمانہ میں یہودیوں پر جو اپنی ساہوکارانہ و تاجرانہ چالوں سے مسلمانوں کا خون چوستے رہتے تھے



مسلمانوں نے سختی شروع کی۔ جب مولیٰ محمد کو علم ہوا اور شاہ انگلستان نے بھی اپنا سفیر اسی سختی پر توجہ دلانے کے لئے مولیٰ محمد کے دربار میں بھیجا تو اس نے ایک امان نامہ اس مضمون کا شائع کیا۔

> ہم اپنے تمام خدام ، عمال اور رعایا کو اس بات کی ہدایت کرتے ہیں کہ وہ حق و انصاف کے پابند رہیں اور خدا اور رسول کے مقدس احکام کی پابندی کر کے یہودیوں پر کسی طرح کا ظلم و ستم نہ کریں ، پیشہ ور یہودیوں سے خوش معاملگی کا برتاؤ کریں۔ ہماری رعایا یا حکام میں سے جو شخص یہودیوں پر ظلم و ستم کرے گا ہم اس کو سخت سزا دیں گے۔“ مورخ 26 شعبان 1280 ہجری۔

(تاریخ مملکت مراکش صفحہ 189)

مساوات کی یہ کیسی اعلیٰ نعمت تھی جو ایک پابند اسلام مسلمان بادشاہ نے اپنی رعایا کے ایک فرقہ کو عطا کی۔ لیکن یہودی اس سلطانی امان نامہ اور یورپ کے سفیروں کی حمایت سے شوخ و گستاخ ہو گئے اور سرکاری احکام و حکام کو پس پشت ڈالنے لگے۔

مولیٰ محمد نے پھر ایک اور اعلان اس مضمون کا جاری کیا۔ کہ امان نامہ کے مطابق صرف انہی یہودیوں کے ساتھ برتاؤ ہو گا جو نیک چلن ہوں گے اور قوانین سلطانی کے ماتحت رہیں گے شریر اور بد چلن اور فتنہ پرداز یہودیوں کو انہی طریقوں سے سزا دی جائے گی جس طرح عام ملکی رعایا کو ملتی ہے۔

اس کے بعد یہودیوں کا جوش بہت کچھ دب گیا۔ موجودہ سلطان مراکو اسی خاندان میں ہے۔

\*\*\*\*\*

\*\*\*\*\*

# دسوال باب

دولت غزنویہ و خاندان غلامان  
اور خاندان خلجی و تغلق و غیرہ

## دولت غزنویہ و غوریہ وزیر کا آزادانہ جواب بادندہ

سلطان محمود \* 118 \* غزنوی ظاہری حسن و جمال سے محروم تھا ایک دن اس نے آئینہ میں صورت دیکھی اپنی بد صورتی کو دیکھ کر بہت متفکر ہوا۔ وزیر سے کہا۔ مشہور ہے کہ بادشاہوں کا منہ دیکھنے سے آنکھوں میں بینائی زیادہ ہوتی ہے اور یہاں معاملہ بالکل برعکس ہے۔ وزیر تھا عقل مند اس نے خوشامد اور چالوسی سے قطع نظر کر کے صاف صاف کہا کہ آپ جو فرماتے ہیں وہ بالکل ٹھیک ہے لیکن آپ خصائل پسندیدہ رکھیں گے اور لوگوں کو اپنے اخلاق سے خوش کرتے رہیں گے تو آپ باوجود اس شکل و صورت کے تمام دنیا کے محبوب ہوں گے۔ محمود۔ وزیر کے اس کلام سے بہت خوش ہوا۔ (تاریخ فرشتہ)

### محمود غزنوی کے روبرو ایک معمولی شخص کی آزادانہ گفتگو

296 ہجری میں تسخیر ملتان کے بعد جب سلطان محمود غزنی گیا تو وہاں بلخ کی بغاوت کا چرچا تھا اور ہرچند کہ موسم سرما تھا سردی اور برف کا زور تھا اکثر امراء اور فوج کا بڑا حصہ وہاں جانے کو تیار نہ تھے لیکن محمود کے اقبال کے آگے کسی نے دم نہ مارا۔ محمود نے ایک رات راستے میں جہاں شدید سردی اور برفباری کا زور تھا قیام کیا۔ بادشاہ اور سرداران فوج نے گرمی کا خوب انتظام کر لیا۔ سلطان نے ایک آدمی سے ازراہ تمسخر کہا۔ باہر جاؤ اور میری طرف سے سردی سے کہو کہ اب گرمی کا اتنا زور ہے کہ ہم سردی کا جامہ بدن سے اتارنے کو تیار ہیں۔

وہ شخص تھوڑے وقفہ کے بعد واپس آیا اور بولا میں نے سردی کو کہہ دیا تھا وہ کہتی ہے کہ کیا ہوا اگر میرا ہاتھ سلطان اور اس کے مقربوں تک نہیں پہنچتا لیکن شاگرد پیشہ اور عام سپاہیوں کی تو آج رات ایسی خبر لوں گی کہ جیتے رہیں گے تو یاد رکھیں گے اور کچھ تعجب نہیں اگر صبح کو بادشاہ اور ان کے مقربوں کو اپنے اپنے گھوڑوں کی آپ ہی خدمت کرنی پڑے۔

تاریخ فرشتہ میں بحوالہ تاریخ یمنی لکھا ہے کہ اگرچہ بادشاہ نے بظاہر خوش طبعی دکھا کر کچھ نہ کہا لیکن دل میں وہ بڑا شرمندہ ہوا اور یہیں سے واپس آگیا۔

ایک دولت مند شخص پر سلطان محمود کا الزام

سلطان محمود کو آخر عمر میں مال و زر سے بہت محبت ہو گئی تھی۔ نیشاپور میں سنا کہ ایک آدمی بہت دولت مند ہے اس پر ملحد اور قرامطی ہونے کا الزام لگا کر اس کو بلوا بھیجا۔ جب وہ حاضر ہوا تو بادشاہ نے اس کے الحاد پر اس کو سخت ست کہا۔

اس نے کہا اے سلطان مجھے ملحد اور قرامطی نہ کہو مجھ میں جو عیب ہے مجھے معلوم ہے۔ سلطان نے کہا تم خود ہی کہہ دو اس نے کہا سو عیب کا ایک عیب تو یہ ہے کہ مالدار ہوں اور دولت کثرت سے رکھتا ہوں۔ یہ روپیہ جس نے مجھے اس دربار میں ذلیل کرایا ہے مجھ سے لے لو اور مجھے بدنام نہ کرو۔ سلطان محمود نے تمام مال اس سے لے کر ایک سند لکھ دی کہ اس کے اعتقاد ملحدانہ نہیں ہیں۔

### سلطان محمود کا ایک بے مثال انصاف

سلطان محمود کا ایک بھانجا تھا اس کا ایک شخص کی عورت کے ساتھ ناجائز تعلق تھا۔ اس شخص نے بہت داد فریاد کی لیکن کسی نے نہ سنی۔ قاضی، وزیر، امیر کوئی بھی شہزادہ کے مقابلہ میں اس غریب کی نہ سنتا تھا۔ آخر وہ شخص خود جرات و ہمت کر کے خود سلطان تک پہنچا اور نہایت دلیری سے تمام داستان اپنے دکھ درد کی بیان کی۔ سلطان نے اس کو اطمینان دلایا اور کہا کہ میں تمہارا انصاف کروں گا مگر اس راز سے کسی کو آگاہ نہ کرو۔ اور جب پھر وہ تمہارے مکان پر آئے تو سیدھے میرے پاس پہنچو۔ بادشاہ نے دربانوں کو بھی تاکید کر دی کہ جب یہ شخص آئے فوراً مجھے خبر کر دو خواہ میں کسی حال میں ہوں۔

غرض جب شہزادہ حسب عادت گیا اور اس شخص کو اس کے مکان سے باہر نکال کر اس کی عورت کے پاس جا بیٹھا اس نے سلطان کو خبر کی۔ سلطان خود آیا اور سارا ماجرا اپنی آنکھ سے دیکھ کر بھانجے کا سر تلوار کے ایک ہی وار سے الگ کر دیا۔ اور تھوڑے سے وقفہ کے بعد پانی مانگا اور دو نفل ادا کئے۔

اس شخص نے پوچھا اے سلطان یہ کیا بات ہے سلطان نے کہا۔ میں نے عہد کیا تھا کہ جب تک تمہارا انصاف نہ کر لوں گا نہ کھانا کھاؤں گا نہ پانی پیوں گا۔ اس انصاف کے بعد خدا کی جناب میں دو نفل شکرانہ کے ادا کئے۔

### غزنوی بادشاہ خرقانی درویش کے حضور میں

خرقان (صوبہ جرجان) میں ایک بوریہ نشین نستان فقر کا شیر گزرا ہے نام ان کا ابو

الحسن تھا 351 ہجری میں پیدا ہوئے اور 425 ہجری میں انتقال فرما گئے۔ آپ کے مفصل حالات سے صرف ایک واقعہ درج کیا جاتا ہے جس سے معلوم ہو گا کہ غزنی کا باجروت بادشاہ سلطان محمود غازی کس ذوق و شوق اور کس اخلاص و عقیدت سے خرقانی درویش کے حضور میں آتا ہے اور اپنی خوش بختی اور خوش عقیدگی کی وجہ سے کیسا کامیاب و بامراد ہو کر واپس جاتا ہے۔ ایک درویش اور شہنشاہ کی ملاقات اور ان کی باتوں میں جو راز و نیاز اور نکات و رموز ہیں ان پر غور کرو اور دیکھو کہ صوفیائے سلف میں کیا امتیاز و اختصاص تھا اور کون سی روحانی طاقت تھی کہ عوام تو الگ بادشاہ اور شہنشاہ ان کی پابوسی فخر سمجھتے تھے۔ ہماری بد قسمتی سے آج روحانی طاقتوں میں بھی کمی آگئی ہے اور عقیدت و ارادت میں بھی خود غرضی اور خود مطلبی کے جذبات شدت سے پائے جاتے ہیں۔

محمود خرقانی درویش کی زیارت سے مشرف ہونا چاہتا تھا لیکن مصلح ملکی کے لحاظ سے اس کی یہ بھی خواہش تھی کہ درویش کے پاس خود جانے سے شاہی رعب و اب میں فرق آنے کا اندیشہ ہے اس لئے کوئی ایسی ترکیب ہو کہ وہ خود میرے پاس آئیں لیکن اس تجویز میں محمود کو کامیابی نہ ہو سکی۔ آخر کسی شوریدہ سر کی گوشالی کے بہانے خدم و حشم لے کر خود ہی غزنی سے باہر نکلا۔

جب خرقان کے نزدیک پہنچا تو ایک قاصد کو حضرت کی خدمت میں یہ سکھا کر بھیجا کہ تم اپنی طرف سے کہنا کہ سلطان غزنی سے چل کر آپ کی زیارت کو آیا ہے اور وہ بادشاہ ہے آپ اگر زیادہ نہیں تو شاہی خیمہ تک ہی قدم رنجہ فرمائیں۔

بادشاہ نے قاصد سے یہ بھی کہہ دیا تھا کہ اگر وہ اس پر بھی خیمہ تک آنے کے لئے تیار نہ ہوں تو ان کو قرآن کریم کی یہ آیت پڑھ کر سنا دینا۔  
واطیعوا اللہ واطیعوا الرسول واولی الامر منکم۔

قاصد پڑھا پڑھایا تھا اس نے کمال خوش اسلوبی اور پورے فرائض کے ساتھ حق پیغامبری ادا کیا۔

حضرت نے جواب میں صرف یہی فرمایا کہ مجھے معذور رکھو۔ قاصد نے آیت مذکور پڑھ کر اس کی تفسیر کرانی چاہی۔ آپ نے فرمایا۔ محمود سے جا کر کہہ دو کہ میں اطمینان اللہ میں ایسا مستغرق ہوں کہ اطمینان اللہ میں رہنا میرا مقصد ہے۔ ہوں پھر اولی الامر منکم کا ذکر ہی کیا ہے۔

قاصد نے واپس آ کر محمود سے اسی طرح کہہ دیا۔ محمود نے یہ سنتے ہی آبدیدہ ہو کر ملاقات کے لئے بے تاب ہو گیا اور کہا واقعی یہ ایسے درویش نہیں ہیں جیسے عوام ہوتے ہیں۔ تاہم مزید احتیاط و آزمائش کے لئے اس نے شاہانہ لباس تو ایاز کو پہنچایا اور ایاز کا لباس خود پہنا اور دس نوجوان لونڈیوں کو بھی مردانہ لباس پہنا کر اپنے ہمراہ لیا جب شاہی محلات اور فلک نما عالیشان ایوانوں کے رہنے والے ایک درویش کی کنیا میں پہنچے تو السلام علیکم کے الفاظ سے ہر سکوت کو توڑا۔ حضرت نے بیٹھے ہی بیٹھے بغیر کسی تعظیم کے جواب میں وعلیکم السلام فرمایا۔ محمود نے جو ایاز کا لباس پہنے ہوئے تھا۔ کہا آپ نے بادشاہ کو تعظیم نہیں دی۔ آپ نے فرمایا یہ تو ایک جال ہے۔ محمود نے متبسم ہو کر فرمایا کہ کاش آپ جیسے پرند اس جال میں پھنس سکتے۔ حضرت نے محمود کا ہاتھ پکڑ کر مسند کے برابر بٹھایا اور باقی ہمراہیوں میں سے باوجود یکہ ایاز شاہانہ لباس پہنے ہوئے تھا کسی کی طرف توجہ نہ کی۔

محمود --- حضرت کچھ فرمائیے۔

درویش --- پہلے نامحرموں کو باہر نکال دو۔

چنانچہ بادشاہ کے حکم سے تمام لونڈیاں جو مردانہ لباس پہنے ہوئے تھیں باہر ہو گئیں۔

محمود --- حضرت بایزید بسطامی کے حالات و اقوال سے کچھ بیان فرمائیے۔

درویش --- حضرت بایزید بسطامی کے اقوال سننے کی تاب ہے تو سنو وہ فرماتے ہیں۔  
> جس نے مجھے دیکھا وہ اپنی بد بختی سے بے خطر ہو گیا۔“

محمود --- آنحضرت صلی اللہ علیہ وسلم کو ابو جہل، ابولہب اور کتنے منکروں نے دیکھا اور وہ بد بخت کے بد بخت ہی رہے کیا حضرت بایزید بسطامی کا درجہ آنحضرت صلی اللہ علیہ وسلم سے بلند ہے کہ ان کو دیکھتے ہی بد بختی کا اثر زائل ہو جاتا ہے۔

درویش --- بس اسی لئے کہتے تھے کہ حضرت بایزید کا کوئی قول سناؤ۔ ان کے اور دیگر صوفیائے کاملین کے اقوال سننے کی وہی لوگ تاب لا سکتے ہیں جو اس رنگ میں رنگے ہوئے ہوں ع

سرفروشی کی تمنا ہے تو سر پیدا کر

درویش --- محمود! تحقیق یاد رکھ کہ آنحضرت صلی اللہ علیہ وسلم کو سوائے ان کے چار یار اور اصحاب کبار کے کسی نے حقیقی معنوں میں نہیں دیکھا اگر ابو جہل اور ابولہب اور



دیگر منکرین اس نظر سے دیکھتے جس کو قرآن کریم میں **وتراهم ينظرون اليك وهم لا يبصرون**

(ترجمہ = اے میرے پیارے محبوب تو ان کو دیکھتا ہے جو تیری طرف نظر کرتے ہیں حالانکہ وہ تجھ کو نہیں دیکھتے) کہا گیا ہے تو فی الواقعہ وہ بھی اپنی بد بختی کے اثر سے محفوظ رہتے۔

محمود --- ( مطمئن ہو کر ) یا حضرت اب مجھے کوئی نصیحت فرمائیے۔

درویش --- چار باتوں کا خیال رکھو (1) ممنوعات سے پرہیز۔ (2) نماز باجماعت۔ (3) سخاوت۔ (4) حق تعالیٰ کی مخلوق پر شفقت و مہربانی۔

محمود --- حضرت دعا فرمائیے۔

درویش --- اللهم اغفر للمؤمنين والمؤمنات

محمود --- کچھ میرے لئے۔

درویش --- محمود عاقبت محمود باد۔

اس کے بعد محمود نے ایک توڑا اشرفیوں کا پیش کیا۔ آپ نے اس کے جواب میں جو کی ایک روٹی محمود کے آگے رکھ دی اور فرمایا اس کو کھاؤ۔ محمود نے ایک لقمہ توڑ کر چبایا لیکن نوالہ حلق کے نیچے نہ اترتا۔ آپ نے فرمایا شاید نوالہ حلق میں اٹکتا ہے۔ محمود نے کہا ایسا ہی ہے۔ فرمایا۔ کیا چاہتے ہو کہ اشرفیوں کا یہ توڑا بھی اسی طرح میرے حلق میں اٹک جائے۔ اس کو اٹھا لو۔

محمود --- حضرت کچھ تو قبول فرمائیے۔

درویش --- میرے لئے یہ حرام ہے اب اس پر اصرار نہ کرو۔

محمود --- اگر میری نذر قبول نہیں فرمائی جاتی تو مجھے کچھ تبرک عنایت فرمایا جائے۔

آپ نے اپنا ایک پراہن یا خرقہ محمود کو عنایت فرمایا۔ یہ وہی خرقہ تھا جو حملہ سومنات کے وقت سلطان محمود اپنے ہمراہ لایا تھا جس کو پہن کر اس نے فتح سومنات کی دعا بارگاہ الہی میں مانگی تھی۔

جب محمود رخصت ہو کر چلنے لگا تو حضرت ابو الحسن خرقانی ان کی تعظیم کو اٹھے محمود نے عرض کیا کہ حضرت جب میں حاضر ہوا تھا تو میری طرف مطلق التفات نہ فرمائی گئی تھی اور اب یہ تعظیم و تکریم کیسی آپ نے فرمایا۔ محمود ! تم جب آئے تھے تو شاہانہ جاہ و جلال تمہاری رگ رگ میں سلایا تھا، تمہیں اپنا رعب دکھانا بھی مقصود تھا

اور فقیر کی آزمائش بھی مد نظر تھی۔ اس لئے فقیر نے تمہاری بادشاہی کی پرواہ نہیں کی۔ اور اب کہ تم درویشی و انکساری لئے جاتے ہو تمہاری تعظیم لازمی و ضروری ہے۔

### سپہ سالار افواج کو راب پینے پر درے

علی نوشتگین سپہ سالار پچاس ہزار فوج پر افسری کرتا تھا ایک دن نشہ کی حالت میں تھا کہ سو سواروں کے جھرمٹ میں جھومتا جھامتا نکلا اور سپاہیانہ جوش میں محتسب کی بھی کوئی پرواہ نہ کی۔

جب محتسب نے اس کو بد مستی کی حالت میں دیکھا تو حکم دیا کہ گھوڑے سے اتار لو۔ اس کے بعد خود گھوڑے سے اتر کر اپنے ہاتھ سے درے لگائے سوار اور پیادے کھڑے تکتے تھے اور دم نہ مار سکتے تھے۔ سپہ سالار کو سخت ندامت تھی کہ نشہ کی حالت میں گھر سے باہر کیوں نکلا۔

محمود کو سپہ سالار کے شراب پینے کی تو خبر تھی مگر محتسب کے ملنے اور حد شرعی جاری کرنے کا علم نہ تھا۔ دوسرے دن علی نوشتگین جب سلطان کے پاس آیا تو سلطان نے محتسب کے ادائے فرض کے لئے اپنے سپہ سالار کی پیٹھ کھول کر دیکھی تو اس پ دروں کے نشان موجود تھے۔ ہنس کر فرمایا توبہ کرو اب کبھی گھر سے جھومتے ہوئے نہ نکلا۔ (نظام الملک طوسی حصہ دوم صفحہ 235)

کیا آج بھی کسی محتسب یا کوتوال یا کسی اور بڑے حاکم کی مجال ہے کہ اس طرح ایک سپہ سالار کو اس کے جرم پر علانیہ سزا دینا تو کجا اس کو گرفتار کرنے یا اس سے باز پرس کرنے کی جرات بھی نہ کر سکے۔

### ایک بڑھیا کی دلیری سلطان کے سامنے

سلطان محمود کے زمانہ میں کوچ دبلوچ (کرمان کے پہاڑی جرگوں کے قزاقوں نے رباط اور ویر کچھن (اصفہان) میں ڈاکہ ڈالا۔ ایک بڑھیا کا مال و اسباب بھی لٹ گیا اس نے سلطان سے فریاد کی۔

> آپ خدا کی طرف سے ہمارے محافظ و نگہبان ہیں یا میرا مال دلائیے یا اس کا معاوضہ عطا کیجئے۔“

سلطان نے کہا کہ خبر نہیں دیر کچھن کہاں ہے! بڑھیا بولی اے سلطان اس قدر ملک فتح کرو کہ ان کے جغرافیہ سے واقفیت رہ سکے اور ان کا انتظام ہو سکے۔

سلطان نے اس جواب کو تسلیم کر کے پھر کہا یہ لوگ کہاں سے آئے تھے اور کون تھے۔ بڑھیا نے کہا کوچ بلوچ کے ڈاکو تھے جو کرمان کے قریب ہے۔ سلطان نے کہا وہ ملک تو میری سرحد سے باہر ہے اس کا میں کیا انتظام کر سکتا ہوں۔

بڑھیا نے کہا کیا اسی عدل و انصاف پر شہنشاہی کا دعویٰ ہے وہ بادشاہ کیا جو اپنی سلطنت کا انتظام نہ کر سکے اور وہ چرواہا کیسا جو اپنی بکریوں کو بھیڑیے سے نہ بچا سکے۔ اس میں میرا تنہا اور ضعیف ہونا اور آپ کا فوج اور لشکر رکھنا دونوں برابر ہیں۔

سلطان محمود نے جب بڑھیا کے یہ جوانمردانہ کپکپا دینے والے کلمات سنے تو اس کی آنکھوں میں آنسو بھر آئے۔ اس کو بہت کچھ دے دلا کر رخصت کیا اور ابو علی الیاس امیر کرمان کو لکھا کہ مفسدوں اور ڈاکوؤں کو گرفتار کر کے ہمارے حضور میں بھیج دو یا مال ڈکیتی برآمد کر کے قزاقوں کو پھانسی دے دو تاکہ آئندہ وہ میرے ملک میں لوٹ مار نہ کر سکیں ورنہ یاد رکھو کرمان بمقابلہ سومنات بہت نزدیک ہے۔

امیر کرمان سلطان کے خوف سے ایک جرار فوج لے کر گیا دس ہزار بلوچی قتل ہوئے اور بے انتہا مال غنیمت ہاتھ لگا۔ امیر ابو علی نے سب سامان غزنی بھجوا دیا۔ سلطان نے منادی کرا دی کہ جن لوگوں کا نقصان ہوا ہے وہ آکر اپنا مال پہچان لیں۔ تمام ملک سے لوگ آتے تھے اور اپنا مال پہچان کر لے جاتے تھے۔ سلطان نے ایک اور کام یہ کیا کہ ملک سے ہر قسم کی خبریں منگوانے کے لئے پرچہ نویس مقرر کر دیئے تاکہ حاکموں کے ظلم و ستم اور تغافل اور ملک کے حالات کی خبر ملتی رہے۔

ایک بڑھیا کی آزادی اور جرات نے ملک کو کس قدر فائدہ پہنچایا کہ ڈاکوؤں سے ہمیشہ کے لئے نجات مل گئی اور چھینا ہوا مال بھی واپس آ گیا۔ (نظام الملک طوی حصہ دوم)

صفحہ 256

## شہاب الدین غوری اور حمیت و غیرت اسلامی

سلطان شہاب \* 119 \* الدین غوری کو جب 587 ہجری میں ہند کے راجاؤں نے شکست دی تو دوسرے سال یعنی 588 ہجری میں وہ پھر ہندوستان کی طرف روانہ ہوا لیکن کسی کو اس نے اپنے اصل ارادہ سے آگاہ نہ کیا۔ جب پشاور پہنچا تو ایک غوری پیر مرد نے ہاتھ باندھ کر کہا کچھ معلوم نہیں ہوتا سلطان کہاں جاتا ہے اور کیا ارادہ رکھتا ہے سلطان نے کہا جب سے میں نے ہند کے راجاؤں سے شکست کھائی ہے

بتقاضائے غیرت و حمیت اسلامی میں اس دن سے آج تک اپنی عورت کے پاس نہیں گیا اور نہ کبھی خوشی کے جلسوں میں شریک ہوا جب تک شکست کی بدنامی کے داغ کو نہ مثالوں مجھے ایک پل بھی چین نہیں آ سکتا۔

اس پیر مرد نے کہا امراءِ جاں نثار (غور، خلج اور خراسانی جو کہ ہندوستان سے شکست کھا کر بھاگے تھے اور جن پر بادشاہ ناراض تھا) سلام و کلام سے محروم ہیں وہ جاں فروشی کے ساتھ شکست کی تلافی کرنے کو آمادہ ہیں ان کے جرائم بخشے جائیں تو الطاف خسروانہ سے بعید نہیں ہے۔ سلطان کو اس کی تقریر اور جرات پسند آئی اور سب کے قصور معاف ہو گئے۔

### بادشاہ کے بیٹے کی ہلاکت اس کے استاد کے ہاتھوں

سلطان تاج الدین یلدوز غزنی اور لاہور کا بادشاہ تھا اس کے دو بیٹے تھے۔ بڑا بیٹا فارغ التحصیل ہو چکا تھا کہ چھوٹے بیٹے کو معلم کے سپرد کیا۔ ایک دن شہزادہ نے سبق یاد نہ کیا۔ استاد کے پاس ایک کوڑا تھا وہ شہزادہ کے سر پر زور سے مارا شہزادے کی اجل آ پہنچی تھی ایک ہی ضرب سے آنا فنا" مر گیا۔ جب اس اندوہناک واقعہ کی خبر بادشاہ کو ہوئی حواس بجا نہ رہے ہوش آیا تو حکم دیا کہ معلم کو زادراہ دے کر رخصت کر دو اور تاکید کی کہ شہزادے کی ماں کو خبر ہونے تک جس طرح ممکن ہو میری مملکت سے باہر چلے جاؤ۔

اس واقعہ سے معلوم ہوتا ہے کہ سلطان یلدوز علم کی اور عالموں کی کیسی قدر کرتا تھا۔ وہ سمجھتا تھا کہ استاد نے عدا" شہزادے کو ہلاک نہیں کیا لڑکے نے سبق یاد نہیں کیا استاد غصہ اور طیش میں مار بیٹھا بیٹے کی اجل اسی طرح تھی وہ مر گیا۔

کیا آج بھی اگر کسی استاد سے ایسا واقعہ ہو جائے تو وہ بخشتا جاسکتا ہے۔ اس زمانہ کے استاد اس قسم کے تھے کہ لڑکوں کی تعلیم و تربیت کے لئے اپنی ساری عمریں وقف کر دیتے تھے وہ سوائے درس و تدریس کے کوئی کام نہ کرتے تھے۔ حکومت ان کے خرچ کی متکفل ہوتی تھی اور تعلیم مفت دی جاتی تھی۔ شاگردوں کی یہ حالت تھی کہ استادوں کے نقش قدم پر آنکھیں بچھاتے تھے بادشاہ اور والدین کے بعد سب سے زیادہ حق اپنے استاد کا سمجھتے تھے۔ شاگرد امیر ہو یا غریب فقیر ہو یا شہزادہ استاد کو واجب العزت سمجھتا اور اس کی جوتیاں سیدھی کرنا باعث فخر جانتا تھا۔

اس زمانہ میں انہی باتوں اور انہی اصولوں کی وجہ سے استاد کی سختی کو باپ کی شفقت پر ترجیح دی جاتی تھی۔

سلطان تاج الدین یلدوز سلطان شمس الدین التمش کے ساتھ مقابلہ کرتے ہوئے گرفتار ہو گیا اور بحالت قید نو برس کی حکومت کے بعد انتقال کر گیا۔

\*\*\*\*\*

\*\*\*\*\*

## خاندان غلامان و خلجی

### بادشاہی میں فقیری

ناصر الدین (غلف شمس الدین التمش) اپنے بھائیوں اور اپنی مشہور جواں ہمت بہن سلطانہ رضیہ کے بعد 1246ء میں دہلی کے تخت پر بیٹھا۔ بیت المال میں لاکھوں اور کروڑوں روپے موجود تھے۔ اگر وہ چاہتا تو اپنی تنخواہ مقرر کر سکتا تھا مگر ناصر الدین نے اپنا گزارا (لباس، خوراک اور ضروریات) اپنی کمائی پر رکھا۔

اس زمانہ میں ہندوستان میں چھاپے خانے نہ تھے ہر کتاب اپنے ہاتھ سے لکھنی پڑتی تھی اس لئے کتابیں بہت کم یاب تھیں اور بڑی بڑی قیمتیں پاتی تھیں۔ ناصر الدین عربی اور فارسی کی کتابیں نقل کر کے اپنی روزی کماتا تھا۔ ناصر الدین بہت بڑا عالم اور اپنے وقت کا خطاط تھا۔ غریب آدمیوں کی طرح اپنی زندگی بسر کرتا اور جو کچھ درکار ہوتا کتابیں نقل کر کے کمالیتا اور خزانے کو ہاتھ تک نہ لگاتا اس کی پرائیویٹ زندگی بالکل فقیرانہ تھی۔ اس کی طبیعت میں انکسار بہت تھا کسی کی مطلق دل شکنی نہ کرتا تھا۔

ایک مرتبہ کوئی درباری بادشاہ کی خدمت میں آیا ایک قلمی کتاب بادشاہ کے ہاتھ کی لکھی ہوئی سامنے ہی رکھی تھی وہ اٹھا کے دیکھنے لگا اور کچھ سو کتابت بتائی۔ آپ نے قلم اٹھایا اور جس طرح اس نے کہا اسی طرح بنا دیا۔ لیکن اس کے جانے کے بعد اس اصلاح کو چھیل ڈالا۔ کسی نے کہا جہاں پناہ یہ کیا بات ہے۔ فرمایا دراصل کوئی غلطی نہ تھی۔ مگر جو شخص مہربانی کر کے میری غلطیوں سے مجھے آگاہ کرتا ہے اس کی دل شکنی کب روا ہے۔ دراصل اصلاح کی ضرورت نہ تھی۔

(تاریخ دہلی معنف مولوی بشیر الدین احمد دہلوی جلد اول صفحہ 66)

### ملکہ ہند اپنے ہاتھ سے روٹی پکاتی اور گھر کے کام کاج کرتی ہے

اس زمانہ میں اور اب بھی بادشاہوں کی کئی کئی بیگمات ہوتی ہیں لیکن ناصر الدین ان بادشاہوں میں نہ تھا جو بادشاہ قرآن شریف اور دیگر کتابیں اپنے ہاتھ سے لکھ کر اپنی روزی کماتا ہو وہ بیگمات 'لونڈیاں اور باندیاں اس کثرت سے کس طرح رکھ سکتا ہے۔ اس کی ایک ہی بیگم سلیمہ نام کی تھی جس کے پاس نہ کوئی لونڈی تھی نہ باندی۔ علاوہ گھر کے کام کاج کے وہ بھی کھانا اپنے ہاتھ سے پکاتی تھی۔ ایک دن روٹی پکاتے پکاتے اس کا ہاتھ جل گیا۔ اس نے بادشاہ سے کہا کم سے کم ایک ماما تو رکھ دو کہ روٹی پکانے



سے نجات ملے باقی گھر کے کام میں خود کر لیا کروں گی۔

بادشاہ نے کہا۔ بیگم! گو میں بادشاہ ہوں لیکن سلطنت کے روپیہ سے میرا کوئی تعلق نہیں ہے اس لئے کہ وہ رعایا کا مال ہے اور رعایا کی بہبود ہی میں صرف ہونا چاہئے۔ میں ایک غریب آدمی ہوں میری آمدنی جیسا کہ تم سے مخفی نہیں ہے بہت قلیل ہے اتنی گنجائش نہیں کہ ایک خادمہ بھی رکھ سکوں۔ آخر غریب آدمیوں کی بیویاں بھی اپنے ہاتھ سے کھانا پکاتی ہیں۔ دنیا میں یہ چند روزہ تکلیف ہے اس کو برداشت کر لو خدائے پاک تم کو اس کا اجر دے گا۔

اللہ اکبر ایسا نیک دل، رعایا پرور، امین، خدا کا خوف رکھنے والا مرنج و مرنجاں بادشاہ کہاں نصیب ہوتا ہے۔ یہ بادشاہ درحقیقت انسان کے قالب میں ایک فرشتہ تھا۔ 663 ہجری میں یہ عدل پرور بادشاہ بیمار ہوا اور 11 جمادی الاول 664 ہجری 1266ء کو دہلی میں انتقال کر گیا۔

## بابا فرید الدین گنج شکر کی طرف سے فرمان جاگیر کی واپسی

سلطان ناصر الدین ایک مرتبہ سلطان غیاث الدین بلبن جس کا نام اس وقت الف خاں تھا۔ کے ساتھ اوچھ اور ملتان کی طرف گیا۔ جب پاک پٹن میں پہنچا تو الف خاں کے ہاتھ حضرت بابا فرید الدین گنج شکر \* 120 \* کے پاس کچھ زرنقد معہ فرمان معافی جاگیر و عطیہ بھیجا اور زبانی یہ پیغام دیا کہ جو کچھ حاضر خدمت کیا جاتا ہے وہ آپ کے لئے نہیں بلکہ آپ کے متعلقین اور مسافروں کے لئے ہے جو اثر آپ کے پاس فیض حاصل کرنے کے لئے آتے رہتے ہیں۔ حضرت نے فرمایا کہ زرنقد تو فقراء کو تقسیم کر دو اور مصائب و آفات کا یہ پیش خیمہ یعنی یہ فرمان جاگیر واپس لے \* 121 \* جاؤ۔

کیا استغنا تھا کیا بے غرضی تھی جو کام کرتے تھے خلوص سے کرتے تھے نہ ستائش کی پرواہ تھی نہ صلہ کی تمنا۔

## شاہزادہ خضر خاں اور شیخ صدر الدین عارف

سلطان غیاث الدین بلبن نے اپنی حیات اپنے بڑے بیٹے خضر خاں کو جو حضرت امیر خسرو کا مربی تھا چتر اور تاج دے کر ملتان کی طرف روانہ کر دیا تھا۔ اس زمانہ میں شیخ صدر الدین عارف کی بزرگی و عظمت کی بہت شہرت تھی۔ خضر خاں اپنی بیگم سے محبت رکھتا تھا لیکن شراب کی حالت میں کوئی ایسی بدمزگی ہو گئی کہ اس نے اس کو

طلاق دے دی۔ جب ہوش آیا تو بہت پریشان و پشیمان ہوا علمائے شہر کو بلوایا کہ اب کیا تدبیر کی جائے۔ ضمیر فروش 'خود غرض اور خوشامد پرست لوگ ہر زمانہ میں موجود رہتے ہیں۔ علماء کا طبقہ بھی ان سے خالی نہ تھا بعض نے رائے دی کہ وہ طلاق جائز نہیں ہے۔ لیکن علماء کی کثرت اس طرف تھی کہ بغیر نکاح شوہر ثانی کے یہ عورت اب آپ پر حلال نہیں ہو سکتی۔ خضر خاں یہ نہیں چاہتا تھا کہ میری بیوی کسی اور کے ساتھ منسوب ہو۔ آخر قاضی اشیر الدین خوارزمی نے جو شاہزادے کا کسی قدر بے تکلف ہمد تم تھا یہ تدبیر بتائی کہ اسی شہر میں ایک پاکیزہ صورت درویش شیخ صدر الدین ہیں اگر بیگم مطلقہ کا نکاح ان سے کرا دیا جائے اور پھر ان سے طلاق دلوا دی جائے تو یہ عورت حلال اور مباح ہو سکتی ہے۔ خضر خاں نے بڑی مشکل سے اس کو منظور کیا چنانچہ بیگم کا نکاح حضرت شیخ سے ہو گیا۔

اب قاضی نے زور دیا کہ طلاق دو شیخ نے کہا خود ہی نکاح پڑھوایا اور خود ہی طلاق کی سفارش۔ بلاوجہ بلاعذر۔ میں طلاق دینے کے لئے تیار نہیں ہوں۔ جب عورت کو خبر ہوئی کہ میرے متعلق طلاق کا زور دیا جا رہا ہے تو وہ نیک بخت شیخ کے پاؤں پر گر پڑی کہ اللہ تعالیٰ نے اس فاسق کی صحبت سے نجات دے کر آپ جیسے متقی کی صحبت میں مجھے پہنچایا ہے۔ اب خدا کے لئے مجھے اس ظالم کے حوالے نہ کیجئے۔

خضر خاں یہ سن کر آگ بگولا ہو گیا پہلے قاضی کو قتل کی دھمکی دی پھر اس کی منت خوشامد پر اس کی تو جان بخشی کی مگر حضرت شیخ کے قتل کے درپے ہو گیا۔ شیخ نے کہا میں بلاوجہ طلاق دے کر گناہ کا بوجھ اپنے سر پر نہیں لے سکتا۔ زبردستی جو تم چاہو کر لو۔

خضر خاں نے آخر ایک جرار فوج کے ساتھ ملتان کو تباہ کرنے کا مصمم ارادہ کر لیا لیکن خدا کی قدرت سے مغلوں کی ایک جماعت نے کہ صاحب سیر العارفین نے اس کی تعداد دو ہزار لکھی ہے خضر خاں اور اس کی جماعت پر بلائے ناگہانی کی طرح حملہ کیا اور اسی حملہ میں خضر خاں مارا گیا۔ (سیر العارفین)

## ایک امام مسجد کی حق گوئی امیر الامراء کے سامنے

حضرت شیخ فرید الدین بابا شکر گنج کے زمانہ میں شیخ نجیب الدین متوکل نام ایک بزرگ دہلی میں گزرے ہیں۔ دہلی میں ایک ترک امیر الامراء نے ایک مسجد تعمیر کرا کر

شیخ نجیب الدین متوکل کو امام مسجد مقرر کیا۔

کچھ دنوں کے بعد اس ترک نے اپنی لڑکی کے نکاح پر ایک لاکھ چیتل (اس زمانہ کا سکہ) خرچ کر دیا اور اس میں سے ایک حصہ بھی خدا کی راہ پر خرچ نہ یا۔ شیخ نے کہ حریت و آزادی ان کی گھٹی پر پڑی ہوئی تھی ترک سے کہا۔ >کامل مومن وہ ہوتا ہے جس کے دل میں اللہ تعالیٰ کی محبت اولاد کی محبت سے زیادہ ہو۔ تم نے اپنی لڑکی کی شادی میں ایک لاکھ چیتل خرچ کر دیا ہے اس سے دو گنی رقم جب تک اللہ تعالیٰ کو راضی رکھنے کے لئے خرچ نہ کرو گے تمہاری عاقبت بخیر نہ ہوگی۔ مسلمان غرباء کی امداد کرو جو طالب علم ہیں اور نادار ہیں ان کے خرچ کے لئے بھی کچھ حصہ وقف کرو۔“

امراء ایسی باتیں سننے کے عادی نہیں ہوتے چنانچہ اس ترک نے خفا ہو کر مسجد کی امامت کسی اور کو دے دی۔ آپ بڑی خوشی سے مسجد خالی کر کے حضرت بابا فرید شکر گنج کے پاس پاک پٹن میں آ گئے۔ بابا نے ان کو تسلی دی اور خدا کی راہ میں اس حق گوئی کے اظہار سے جو تکلیف ان کو ہوئی اس کی برداشت کے لئے دعا فرمائی۔ (اردو)

ترجمہ فوائد الفوائد ص 64

## ایک محدث اور قاضی پر حق کی خاطر اعتراض

خواجہ بدر اسحاق مصنف اسرار الاولیا اپنے پیرو مرشد حضرت خواجہ فرید الدین مسعود گنج شکر کے حالات میں لکھتے ہیں۔ ایک مرتبہ انہوں نے فرمایا۔ قاضی ابو یوسف حدیث کا سبق طالب علموں کو پڑھا رہے تھے اور صوفیانہ کلاہ سر پر رکھے ہوئے تھے لیکن وہ کلاہ سفید نہ تھی۔ اتنے میں ایک شخص آیا اور کہنے لگا۔ رسول اللہ صلی اللہ علیہ وسلم نے سفید کلاہ پہنی ہے یا سیاہ۔ قاضی نے کہا سفید۔ پھر اس نے پوچھا۔ لاطیہ یا ناصرو۔ قاضی صاحب نے فرمایا لاطیہ۔ اس شخص نے کہا آپ نے ناصرو اور وہ بھی سیاہ رنگ کی پہنی ہے۔ دو سنتوں کی خلاف ورزی کر کے آپ حدیث کا سبق کس منہ اور کس زبان سے دے رہے ہیں! قاضی نے کہا اگر تم نے مجھے حق کی خاطر نوکا ہے تو منظور اور شکر گزار ہوں۔ اور اگر میری خفت اور ذلت اور اپنی بڑائی منظور ہے تو افسوس اور ہزار افسوس!

اس شخص نے کہا میں نے جو کچھ کہا ہے حق کی خاطر کہا ہے اس لئے کہ آپ دین کے امام ہیں آپ کو خلاف سنت کوئی کام نہیں کرنا چاہئے۔ (اردو ترجمہ اسرار

## حضرت نظام الدین اولیاء کا بادشاہ کی ملاقات سے انکار

سلطان المشائخ حضرت نظام الدین اولیاء محبوب الہی کا لنگر اور دسترخوان بڑا وسیع تھا۔ نہ کوئی وظیفہ تھا نہ جاگیر لیکن ہزارہا آدمی روزانہ کھانا کھاتے تھے آپ \* 122 \* سالکوں اور مہمانوں کی بڑی خاطر کرتے تھے باوجود اس قدر فتوحات اور نذر و نیاز کے ایک کوڑی بھی آپ اپنے پاس نہ رکھتے تھے۔ بعض حاسدوں کو آپ کا عروج دین و نیاز از حد ناگوار تھا سلطان علاؤ الدین خلجی \* 123 \* کے خدا جانے کیا کیا کان بھرے اور آپ کے وسیع دسترخوان اور آؤ بھگت اور کثرت سے عوام کی حلقہ بگوشی اور مرجع خلایق ہونے کے کیا کیا اندیشے ظاہر کئے کہ سنتے سنتے آخر بادشاہ کے دل میں بھی خطرہ پیدا ہو گیا کہ اس قدر عروج امور سلطنت میں ضرور رخنہ اندازی پیدا کرے گا۔ اس نے آزمائش کے طور پر اپنے فرزند خضر خاں کے ہاتھ جو حضرت کا مرید بھی تھا ایک معروض اس مضمون کا بھیجا کہ آپ مجھ کو سلطنت کے اہم امورات میں اپنے صلاح و مشورہ سے مستفید فرمایا کریں۔ اس سے یہ دیکھنا مقصود تھا کہ ان کا دنیاوی عروج کی طرف خیال ہے یا نہیں۔

آپ نے جواب میں فرمایا۔ فقیروں کو سلطنت کے امورات سے کیا واسطہ۔ میں بیرون شہر ایک کونہ میں پڑا ہوا بادشاہ اور مسلمانوں و جملہ مخلوق کی دعاگوئی میں مشغول ہوں اس پر بھی مجھے ستاتے ہو! اگر بادشاہ کو میرا یہاں رہنا ناگوار ہے تو خدا کی زمین کشادہ ہے ارض اللہ واسعہ میں کسی اور جگہ چلا جاؤں گا۔

بادشاہ اس جواب سے نادم ہوا اور کلمات معذرت کے ساتھ حاضر ہونے کی اجازت چاہی۔ آپ نے فرمایا آنے کی کیا ضرورت ہے۔ میں غائبانہ دعاگو ہوں اور جو اثر غیبت دعا میں ہوتا ہے وہ سامنے کی دعا میں نہیں ہوتا۔ لیکن بادشاہ نے نہ مانا اور مصر ہوا۔

آپ نے لکھا فقیر کے گھر کے دو دروازے ہیں بادشاہ ایک دروازے سے آئیں گے فقیر دوسرے سے نکل جائے گا۔ جب کسی طرح حضرت نے اجازت نہ دی تو مجبوراً بادشاہ نے بلا اطلاع جانے کا قصد کیا اور امیر خسرو سے جو حضرت کے مصحف بردار تھے اس ارادہ کا تذکرہ کیا۔ امیر خسرو سخت متفکر ہوئے کہ اگر حضرت کو خبر نہ

کروں تو وہ ناراض ہوں گے اور اگر خبر کروں تو بادشاہ خفا ہو گا آپ نے اس خیال سے کہ بادشاہ زبردستی ملاقات کرنا چاہتا ہے اس کی ناراضگی تو قبول کر لی مگر حضرت کی خفگی کو پسند نہ کیا اور اپنی جان پر کھیل کر بادشاہ کے ارادے سے حضرت کو مطلع کیا۔ آپ اسی وقت اجودھن (پاک پٹن) چلے آئے۔ بادشاہ نے سنا تو امیر خسرو سے کہا تمہارے راز فاش کر دینے سے میں حضرت کی قدم بوسی سے محروم رہا۔ امیر خسرو نے نہایت دلیری سے جواب دیا۔ حضور کی ناراضگی سے صرف جان کا خوف تھا مگر اپنے شیخ کی ناراضگی سے ایمان کا اندیشہ تھا۔ میں نے ایمان کو اپنی جان پر ترجیح دی۔ بادشاہ نے برجستہ جواب سن کر معاف کر دیا۔ (از تاریخ دہلی جلد دوم ص 768)

## حضرت نظام الدین محبوب الہی کا

### بادشاہ کے دربار میں جانے سے انکار

سلطان قطب الدین مبارک شاہ خلجی کے زمانہ میں تمام امراء بزرگ و خورد حضرت شیخ نظام الدین محبوب الہی کے مرید و معتقد تھے لیکن قطب الدین کو حضرت شیخ سے لہی عداوت اس وجہ سے ہو گئی تھی کہ سلطان علاؤ الدین اور خضر خاں دونوں حضرت شیخ کے مرید و خادم تھے جن کے تخت پر قطب الدین متمکن تھا۔ قطب الدین نے پہلے تو امراء دربار کو نذرانہ اور شکرانہ دینے سے منع کیا تاکہ حضرت کا لنگر موقوف ہو۔ جب نذرانے اور شکرانے بند ہونے پر بھی لنگر موقوف نہ ہوا بلکہ خرچ دوگنا ہو گیا تو حکم دیا کہ جب حضرت شیخ رکن الدین ابو الفتح بادشاہ وقت کے دیدار کے لئے ملتان سے دہلی آ رہے ہیں تو آپ جبکہ دہلی ہی میں رہتے ہیں ہمارے دیدار سے مشرف کیوں نہیں ہوتے۔ حکم دیا جتا ہے کہ ہفتہ میں ایک مرتبہ آپ ہمارے حضور میں حاضر ہوا کریں۔

حضرت شیخ نے کہلا بھیجا میں گوشہ نشین فقیر ہوں نہ میرا اور نہ میرے پیرو مرشد کا یہ طریقہ رہا ہے کہ شاہی درباروں کے ہم مصاحب بنیں اور بادشاہوں سے راہ و رسم پیدا کریں۔ المعذور مجبور کے موافق مجھے معاف فرمایا جائے۔

بادشاہ نے کہلا بھیجا کہ اگر ہر ہفتہ نہیں آ سکتے تو ہر چاند رات کو دربار میں آیا کرو اور اگر اس سے بھی انکار ہے تو ہمیں بتاؤ کہ ہم تمہارا کوئی اور علاج کریں۔

تاریخ سیر العارفین میں لکھا ہے کہ سید قطب الدین غزنوی 'شیخ عماد الدین طوسی' شیخ وجیہ الدین قندزی اور مولانا برہان الدین یزدی بادشاہ کا یہ پیغام لے کر غیاث پور میں آئے جہاں حضرت محبوب الہی کا قیام تھا پیغامبروں نے یہ بھی کہا کہ بادشاہ جوان اور تند مزاج ہے اپنی ضد پر اڑا ہوا ہے جیسے بھی ممکن ہو اس کا حکم ماننا چاہئے تاکہ آپ اور دیگر اہل دہلی فتنہ و فساد سے محفوظ رہیں۔

حضرت شیخ نے جواب دیا جب چاند رات کا موقع آئے گا تو جو صورت ہوگی اس پر عمل کیا جائے گا۔ خدا کی قدرت دیکھئے کہ جب مقررہ وقت آیا تو خسرو خاں نے جو قطب الدین کا ہی نمک پروردہ تھا ایک جمعیت کے ساتھ بادشاہ کے محل میں داخل ہو کر اس کو قتل کر دیا یہ واقعہ تفصیل کے ساتھ آگے درج ہے۔ (سیر العارفین)

آج کیوں نظام الدین اولیاء اور بابر فرید الدین شکر گنج پیدا نہیں ہوتے وہی آسمان وہی زمین 'وہی دہلی وہی پاک پٹن اور وہی مسلمان پھر کیا بات ہے کہ اولیاء و صوفیاء صفحہ دہر سے ناپید ہو رہے ہیں حقیقت یہ ہے کہ ہر جگہ خدا کے خوف کی جگہ بندوں کا خوف غالب ہے۔ رسول کریم صلی اللہ علیہ وسلم کی رضا مندی پر دنیاوی جاہ و جلال والوں کی خوشنودی مقدم سمجھی جاتی ہے۔ دلوں پر حریت و آزادی کی جگہ خوشامد و مکاری نے قبضہ جما لیا ہے 'جو کام کیا جاتا ہے نمائش اور ذاتی اغراض کے لئے اس میں صوفیا اور عوام کی کوئی تخصیص نہیں سب ایک ہی رنگ میں رنگے ہوئے ہیں پھر ہم میں وہ لوگ جو دین کو دنیا پر مقدم رکھیں کہاں سے اور کس طرح سے پیدا ہوں۔

### بادشاہ کی ناعاقبت اندیشی اور قاضی صدر جہاں کی خیر خواہی

خاندان غلامان (سلطان شمس الدین التمش و بلبن وغیرہ) کے بعد 689 ہجری مطابق 1290ء میں خاندان خلجی کا عروج شروع ہوتا ہے۔ اس خاندان کا پانچواں اور آخری بادشاہ قطب الدین مبارک شاہ تھا جو 1316ء سے 1320ء تک حکمران رہا۔ اس کی مدت حکومت ناچ رنگ اور لہو و لعب میں گزر گئی۔ ایک بیچ ذات کا قبول صورت ہندو غلام اس کا نہایت منظور نظر تھا اس کو اس نے ملک خسرو کا خطاب دے رکھا تھا۔ ملک خسرو بادشاہ کو آرام طلبی اذیر عیش پرستی میں محو رکھ کر امراء دربار کے ساتھ نہایت ناشائستہ و گستاخانہ سلوک کرتا تھا۔ بادشاہ کے پاس جب ملک خسرو کی شکایت ہوتی تھی تو وہ ان شکایت کرنے والوں پر ناراض ہوتا تھا یہاں تک کہ لوگ اس ناہنجار لڑکے کے



ظلم و ستم سہتے تھے اور دم نہ مار سکتے تھے۔

بادشاہ کا ایک استاد قاضی صدر جہاں تھا علم کے ساتھ حسن عمل بھی رکھتا تھا۔ مسلمانوں کی بے عزتی اور بادشاہ کی رسوائی و بدنامی نہ دیکھ سکا۔ جی کڑا کر کے بادشاہ کے پاس گیا اور کہا اس مار آستین سے ہوشیار رہنے اور اس کی نیت اچھی نہیں ہے۔ بادشاہ نے سن کر ٹال دیا۔ آخر وہ نمک حرام ایک رات بہت سی حمیت لے کر اس بہانہ سے بادشاہ کے پاس آیا کہ یہ سب لوگ مسلمان ہونا چاہتے ہیں۔

پانچویں دروازے پر قاضی خان صدر جہاں کا پہرہ تھا سب کو مسلح دیکھ کر اس کا ماتھا ٹھنکا۔ اس نے روکا اور کہا اخوند عالم (بادشاہ کو اسی نام سے پکارا جاتا تھا) کی اجازت لے آؤں لیکن اس وقت کون جانے دیتا تھا۔ قاضی خاں مارا گیا اور یہ سب لوگ بادشاہ کے پاس جو کہ اب تنہا رہ گیا تھا جا پہنچے اور اس کو قتل کر دیا۔ یہ افسوس ناک واقعہ جس نے مبارک شاہ کی ناعاقبت اندیشی اور بے عقلی، قاضی خاں کی حمیت و جاں نثاری اور ملک خسرو کی غداری و نمک حرامی کو طشت ازبام کر دیا۔ جو 5 ربیع الاول 721 ہجری کی شب کو دہلی میں پیش آیا۔

## ایک غاصب بادشاہ کی نذر و نیاز لینے سے مشائخ دہلی کا انکار

جب خسرو خاں (نومسلم) نمک حرام نے اپنے آقا سلطان قطب الدین مبارک شاہ کو قتل کر کے تخت دہلی پر قبضہ کر لیا تو بادشاہ کے رشتہ داروں کو بھی چن چن کر قتل کیا، بادشاہ کی بیگم سے زبردستی شادی کر لی اور بادشاہ کی اولاد کو بھی ٹھکانے لگا دیا۔ اپنی نمک حرامی کا داغ مٹانے کے لئے اس نے علماء و مشائخ دہلی کے پاس تحفے اور ہدیے بھیجے بعض نے خوشی سے بعض نے خوف سے تحفے لے لئے لیکن بعض ایسے بھی تھے جنہوں نے انکار کر دیا۔

سید علاؤ الدین چٹوڑی، شیخ وحید الدین خلیفہ حضرت بابا فرید الدین گنج شکر اور شیخ عثمان سیاح خلیفہ حضرت شیخ رکن الدین ابوالفتح نے روپے واپس بھیجوا دیئے۔ خسرو خاں نے حضرت نظام الدین اولیا کی خدمت میں بھی پانچ لاکھ کی نذر بھیجی تھی۔ آپ نے فقراء و مساکین اور سائلین کو حصہ رسدی تقسیم کرا دی اور ایک حبہ بھی اپنے پاس نہ رکھا۔ لوگوں کو معلوم تھا کہ اس غاصب کی سلطنت کو قیام نہیں ہو سکتا چنانچہ چار ہی ماہ کے بعد غازی الملک گورنر صوبہ دیپال پور (منگمری) اپنے آقا کا بدلہ لینے کے لئے دہلی

آیا اور خسرو خاں کو قتل کر کے آپ بادشاہ بن گیا اور غیاث الدین تغلق اپنا نام رکھا۔  
خزانہ کی موجودات لی تو معلوم ہوا کہ لاکھوں روپے درویشوں کو دیئے گئے ہیں۔  
تغلق نے سب سے حساب طلب کیا۔ جنہوں نے امانتاً روپیہ اپنے پاس رکھ لیا تھا  
انہوں نے واپس کر دیا۔ حضرت محبوب الہی نے جواب دیا۔ روپیہ بے شک آیا ہے  
لیکن وہ روپیہ خسرو خاں کے باپ کا نہیں تھا بیت المال کا تھا میں نے مستحقوں کو پہنچا دیا  
ہے اپنے پاس ایک حبیہ نہیں رکھا۔ بادشاہ یہ جواب سن کر خاموش ہو گیا۔ (تاریخ دہلی  
جلد دوم ص 770)

## کوئوال شہر کی خیر خواہی رعایا کے لئے !

سلطان غیاث الدین بلبن نے فوج کے بڑے بوڑھوں کو جب تھوڑی سی مدد  
معاش دے کر الگ کر دیا تو لشکر میں بڑی ہلچل ہوئی۔ ملک فخر الدین کوئوال کا بڑا زور  
تھا۔ موقوف شدہ فوجیوں کے قائم مقام قیمتی تحائف لے کر ملک کے پاس گئے کہ بادشاہ  
تک ہماری شکایت پہنچا دو اور جو بے روزگاری کی مصیبت بڑھاپے میں ہم پر آئی ہے  
اس سے نجات دلا دو۔

ملک نے تحفے تو یہ کہہ کر واپس کر دیئے کہ رشوت لینے سے کلام کا حقیقی اثر جاتا  
رہے گا اور آپ بادشاہ کے پاس گیا لیکن کہنے کی جرات نہ ہوئی۔ بادشاہ نے اس کو  
متفکر و متاہل دیکھ کر خود ہی پوچھا خیر تو ہے۔ کہا جہاں پناہ ایک عرض ہے فرمایا کہو۔  
عرض کیا حضور کے حکم سے بڑے بوڑھے ہر طرف کئے جا رہے ہیں ڈرتا ہوں کہ اگر  
قیامت کے دن اللہ میاں بھی اسی طرح اپنی ضعیف مخلوق کو دھکے دے کر نکلاتے  
جائیں گے تو وہاں غلاموں کا کیا حال ہو گا بادشاہ سمجھ گیا اور حکم دیا کہ سب لوگ بحال  
کئے جائیں۔

## قاضی کی جرات سے ہزار ہا لوگ قتل ہونے سے بچ رہے

678 ہجری میں جب غیاث الدین بلبن نے اپنے غلام طغرل الملقب بہ سلطان  
مغیث الدین حاکم لکھنؤ پر فتح پائی تو بعض اسیران لشکر کے لئے جن کی تعداد ہزار ہا تک  
تھی دہلی کے بازاروں میں پھانسیاں نصب کرائیں جب دہلی میں یہ خبر مشہر ہوئی تو ہر  
گھر ماتم کدہ بن گیا کیونکہ بہت سے قیدی دہلی والوں کے عزیز واقارب تھے۔ یہ سب  
لوگ قاضی لشکر کے پاس گئے اور گریہ وزاری کی کہ بادشاہ سے کہہ سن کر ہمارے

عزیزوں کی جانیں بچاؤ۔ بادشاہ کو باغیوں پر سخت غصہ تھا اور کسی کو معافی کے لئے کہنے کی مجال نہ تھی۔

آخر قاضی نے دلیری کی۔ کلمات رقت آمیز سے بادشاہ کے دل کو نرم کیا۔ قیدیوں کے ساتھ جو سلوک مناسب ہونا چاہئے تھا وہ عرض کیا اور ان کی جاں بخشی کی سفارش کی۔ بادشاہ کا غصہ نرم ہو گیا اور قلم عفوان کے جرائم پر کھینچ دیا۔

\*\*\*\*\*

\*\*\*\*\*

## خاندان تغلق

خاندان خلجی کے زوال اور ملک خسرو (جس نے اپنی پانچ ماہ کی بادشاہی میں اپنا نام ناصر الدین ملک خسرو رکھا تھا) کی نمک حرامی کے بعد 761 ہجری مطابق 1320ء میں خاندان تغلق نے تخت دہلی پر قدم رکھے 1320ء سے 1414ء تک اس خاندان میں آٹھ بادشاہ ہوئے۔

دوسرے بادشاہ کا نام محمد بن تغلق خونی سلطان تھا جو عمدہ سپہ سالار اور علماء و فضلاء سے فیاضانہ سلوک کرتا تھا لیکن بعض اوقات اس قسم کی حماقتیں اور بے انصافیاں اس سے ظاہر ہوتی تھیں کہ اس کے صحیح الدماغ ہونے میں بھی شک پیدا ہو جاتا تھا۔ دہلی کو اسی نے اجڑا اور برباد کیا اور لوگوں کو جبراً "نئے دارالخلافہ دولت آباد میں نقل مکانی کے لئے گھروں سے باہر نکالا۔

ان باتوں کے باوجود اپنے آپ کو عادل شاہ بھی کہتا تھا اور عادل آباد کے نام سے اس نے ایک قصر ہزار ستون تعمیر کرایا تھا۔

### اپنی جان گنوا دی مگر ظالم کو عادل نہیں کہا

اس کے عہد حکومت میں شیخ شہاب الدین حق گو دہلی میں ایک نامور اہل اللہ بزرگ گزرے ہیں۔ سلطان نے ان کو مجبور کیا کہ میرے عادل ہونے کا فتویٰ صادر کریں اور خطبہ میں میرا نام سلطان محمد عادل لکھا جایا کرے۔

اکثر لوگوں نے آپ کو نشیب و فراز بھی سمجھائے ہوں گے کہ انکار کی صورت میں یہ جابر و ظالم بادشاہ سختی سے پیش آئے گا لیکن معلوم ہوتا ہے آپ نے کسی دھمکی، کسی خوف اور کسی جبر کی پرواہ نہیں کی صاف انکار کر دیا اور کہا میں ظالم کو عادل اور نکورات و ظلمت کو نور نہیں کہہ سکتا۔ بادشاہ کو خبر ہوئی اور آپ کو قلعہ سے نیچے پھینکوا دیا جس سے نہایت بے دردی کے ساتھ آپ کی شہادت واقع ہوئی۔

حق گوئی، راست بازی اور حریت صادقہ کے اظہار کا جو تلخ نتیجہ ہوتا ہے اس سے آپ ناواقف نہیں تھے جانتے تھے {

حق جو بولے گا وہ مارا جائے گا فوق ہو سرمد ہو یا منصور ہو  
لیکن ظالم کو عادل اور بے رحم کو رحیم نہیں کہا۔ انہی حق گوئیوں اور راست بازیوں سے آپ کا نام حق \* 124 \* گو مشہور ہو گیا۔ مزار آپ کا دہلی میں ہے۔

## بادشاہ کا داماد قاضی کے حکم سے قید خانہ میں

ایک عرب امیر سیف الدین نام بادشاہ کے پاس آیا۔ اس کی حد سے زیادہ خاطر داری کی انتہا یہ ہے کہ کچھ عرصہ کے بعد اپنی بہن فیروزہ اخوندہ کی شادی اس غریب الدیار امیر کے ساتھ کر دی اور جاگیر میں گجرات اور کھمبات (جو ناگڑھ اور رن کچھ وغیرہ) کے علاقے دیئے لیکن اس بدوی نے اس نعمت عظمیٰ کی قدر نہ کی۔ بیس دن کے بعد جب محل شاہی میں جانے لگا تو بے محابا اندر جانے کا قصد کیا اس شیخی پر کہ میں بادشاہ کا داماد ہوں میرے لئے ادب آداب اور اطلاع وغیرہ کی کیا ضرورت ہے۔ امیر صاحب نے منع کیا کہ بلا اجازت آپ اندر نہیں جاسکتے اس کو جھڑک کر اندر گھسنا چاہا۔ دربان نے بال پکڑ کے باہر گھسیٹا امیر نے دربان کے اس زور سے لاشی رسید کی کہ خون نکل آیا دربان اسی عالم میں بادشاہ کے پاس آیا اور سارا واقعہ بیان کیا۔ بادشاہ تھوڑی دیر تک عالم سکوت میں رہا اور کہا یہ جرم ایسا سنگین ہے کہ بادشاہ بھی معاف نہیں کر سکتا۔ قاضی کے پاس جاؤ اور نالش کرو۔

قاضی کمال الدین شہر کے قاضی القضاۃ تھے ان کے پاس مقدمہ گیا انہوں نے ساری کیفیت سنی اور چونکہ امیر سیف الدین کو اپنے فعل سے انکار نہ تھا اس لئے رات بھر قید رکھا شہزادی فیروزہ نے جو امیر کی بیوی اور بادشاہ کی بہن تھی بھائی کے خوف سے قید خانہ میں پچھونا اور کھانا تک بھی نہ بھیجا۔

دوسرے دن دوپہر کو قاضی نے اس کی رہائی کا حکم دیا۔ بادشاہ نے جاگیرات کی منسوخی اور جلاوطنی کا ارادہ بھی ترک کر دیا۔ (تاریخ دہلی ص 172)

## بادشاہ کے حضور میں جانے سے انکار

بادشاہ گو اہل علم تھا اور عالموں کی قدر بھی کرتا تھا مگر اس کی طبیعت چونکہ اجتماع ضدین کا نمونہ تھی اس لئے اس سے ناسزا حرکتیں بھی ظاہر ہو جاتی تھیں۔ علماء و مشائخ سے نجی خدمتیں لیتا تھا کسی سے جوتیاں سیدھی کراتا کسی سے پگڑی بندھواتا کسی کو پان اور کسی کو حقہ کی خدمت پر مامور کر رکھتا تھا۔ بعض جبر و تشدد اور بے عزتی کے خوف سے اور بعض زر پرست لالچ کی خاطر کہ بادشاہ انعام و اکرام بھی دیا کرتا تھا یہ ذلیل کام کیا کرتے تھے۔

> شیخ را تکلیف جامہ پوشانیدن نمود اول قبول نہ کرو کار بخشونت کشید چنانچہ شیخ را محبوس ساخت بالا آخر شیخ را خن پیر خود یاد آمد و قبول خدمت کردہ از بند نجات یافت۔“

ناسزائے راجو بنی بخت یار عاقلان تسلیم کردند اختیار ایسا ہی ایک واقعہ ملا عبد القادر بدایونی نے اپنی تاریخ میں لکھا ہے۔ محمد تغلق ایک دن پیادہ پا قاضی کمال الدین صدر جہاں کے پاس محکمہ قضا میں گیا اور کہا شیخ زادہ جام نے مجھے ظالم کہا ہے اس کو بلاؤ میرے ظلم ثابت کرے یا حد شرعی کی سزا بھگتے۔ شیخ زادہ آئے اور کہا اے بادشاہ! جس پر آپ سیاست کرتے ہیں حق یا ناحق وہ تو اس کی ذات پر ہے لیکن اس کے بے گناہ زن و فرزند کو جلا دے سپرد کر دینا یہ کس مذہب و شریعت میں روا ہے

سلطان سوائے خاموشی کے کوئی جواب نہ دے سکا البتہ یہ حکم دے گیا کہ شیخ زادہ کو آہنی پنجرہ میں بند کر کے دولت آباد سے دہلی لے جاؤ۔ وہ بے چارا ہاتھی پر سوار کر کے اسی حالت میں دہلی لایا گیا۔ جب بادشاہ دولت آباد سے دہلی آیا تو شیخ زادہ کے دو ٹکڑے کئے جانے کا حکم دیا جس کی فوراً تعمیل ہو گئی۔

ایسے ظالم و جابر بادشاہ نے برہان الدین ساغری کے پاس جو ایک نہایت فیاض عالم و واعظ تھا چالیس ہزار دینار بھیجے اور ہندوستان آنے کی دعوت دی۔ برہان الدین بادشاہ کی تلون مزاجی کی خبریں سن چکا تھا اور یہ بھی اس کو معلوم تھا کہ بڑے بڑے مشائخ اور علماء کس طرح اس کے دربار میں ذلیل کئے جاتے ہیں چونکہ خود سخی و کریم النفس و واعظ تھا اور بعض اوقات قرض لے کر بھی سخاوت کر دیتا تھا اس لئے اس نے روپیہ تو غریب غریبا اور مستحقین کی خدمت کے لئے رکھ لیا البتہ دربار میں جانے سے یہ کہہ کر انکار کر دیا کہ بادشاہ ہند چونکہ علماء کو اپنے دربار میں کھڑا رکھتا ہے ان سے نجی خدمات لیتا ہے اور ان کی بے قدری کرتا ہے اس لئے میں ایسے بادشاہ کے دربار میں آکر اس کی ملازمت سے بہرہ اندوز نہیں ہو سکتا۔ (تاریخ دہلی جلد اول)

## سلطان محمد تغلق قاضی کی عدالت میں

بادشاہ نے ایک ہندو امیر کے بھائی کو بے سبب قتل کرا دیا تھا اس ہندو نے قاضی کے پاس بادشاہ پر دعویٰ کر دیا۔ بادشاہ کو خبر ہوئی اس نے قاضی کو کہلا بھیجا مجھے عام



آدمیوں کی طرح کچھری میں طلب کیا جائے اور خبردار میری تعظیم کے لئے ہرگز اپنی جگہ سے جنبش نہ کرنا۔

بادشاہ جب حسب الطلب کچھری میں آیا تو اس نے قاضی کو سلام کیا جیسا کہ مدعی اور مدعا علیہ عدالت کو کچھری میں داخل ہونے کے وقت سلام کیا کرتے ہیں۔ قاضی نے روکداد مقدمہ سن کر بادشاہ سے کہا آپ مدعی کو راضی کر لیں ورنہ قصاص کا حکم ہو گا۔ بادشاہ نے اسے راضی کر لیا اور اس نے مقدمہ سے دست برداری دے دی۔ اسی طرح ایک دفعہ ایک مسلمان نے بادشاہ سے اپنا مال واپس لینے کا دعویٰ کیا یہ معاملہ بھی قاضی تک پہنچا قاضی نے مال واپس دینے کا حکم دیا اور بادشاہ کو بلا عذر تعمیل کرنی پڑی۔

### حضرت برہان الدین اولیا غریب کا بادشاہ کی ملاقات سے انکار

حضرت برہان الدین اولیا \* 125 \* غریب ایک تارک دنیا بزرگ اور سلاطین و امراء سے قطعاً متفرقت تھے۔ سلطان محمد تغلق آپ کی ملاقات کو آنا چاہتا تھا مگر آپ ہمیشہ انکار فرماتے تھے۔ آخر ایک دن اس نے جمعہ کی نماز جامع قطبی میں پڑھی اور آپ کے پاس جانے کا ارادہ کر ہی لیا اور حکم دیا کہ سواری بجائے محلات شاہی کے حضرت برہان الدین اولیا کے مکان کی طرف روانہ ہو۔ امیر خسرو کو خبر ہوئی دوڑتے ہوئے حضرت کے پاس پہنچے اور کہا بادشاہ سلامت تشریف لا رہے ہیں۔ بادشاہ بالکل قریب آگیا شور و غل ہٹو بچو کی آواز آنے لگی۔ آپ فاتحہ پڑھنے لگے تاکہ بادشاہ نہ آئے۔ اللہ تعالیٰ نے بادشاہ کا دل پھیر دیا گھوڑے کی باگ دوسری طرف موڑ دی۔ واپس جا کر ملک نائب کا فوری کے ہاتھ تین ہزار تنگے حضرت کی خدمت میں بھیجے آپ نے جو کچھ اپنے پاس تھا وہ بھی ملا کر ملک نائب کے سامنے ہی فقراء اور مستحقین کو بلوایا اور تقسیم کر دیا۔ بادشاہ کو کچھ کھجوریں اور مصلے ارسال کئے۔

### شیخ شہاب الدین احمد جام کی حق گوئی پر بادشاہ کا ظالمانہ سلوک

شیخ شہاب الدین احمد جام کو جو کہ علمائے کبار میں سے تھے اور سلطان قطب \* 126 \* الدین اور سلطان تغلق جن کی زیارت کے لئے خود ان کے مکان پر جایا کرتے تھے اور جو شیخ الاسلام احمد جام زندہ پیل کی اولاد سے تھے۔ ایک دن سلطان نے محض علماء کی تحقیر اور اپنی ضد کے لئے نجی خدمات کو بلوا بھیجا شیخ نے انکار کیا اور کہا۔ یہ علم

اور اہل علم کی علانیہ اور بلاوجہ بے حرمتی ہے۔ بادشاہ نے دوبارہ کہا آپ نے پھر بھی انکار کیا۔ ایک اور بزرگ تھے شیخ ضیاء الدین سمنانی ان کو حکم ہوا شیخ کی داڑھی کھسوٹ ڈالو۔ سمنان نے کہا مجھ سے ایسا نہ ہو سکے گا بادشاہ نے برہم ہو کر دونوں بزرگان دین کی ریش مبارک نچوا دی۔ سمنانی تو درنگل (دکن) جا کر مر گئے اور شیخ کو بادشاہ نے دولت آباد بھجوا دیا۔ سات سال کے بعد پھر خیال آیا شیخ کو بلایا معذرت کی اور بہت کچھ دیا دلایا۔

تھوڑے دنوں کے بعد بادشاہ کو پھر علماء کی تحقیر کرنے کا خیال آیا چنانچہ شیخ بلوائے گئے۔ انہوں نے انکار کر دیا۔ مخلص الملک ندربادی امرائے عظام میں سے تھے بادشاہ نے ان کو بھیجا کہ ہمارے قہر و غضب سے ڈر کر جس طرح ہو ان کو دربار میں لاؤ۔ آپ نے کہا میں اس ظالم بادشاہ کی خدمت نہیں کر سکتا جب تک وہ اپنے اعمال سے تائب نہ ہو۔ بادشاہ نے شیخ کو زبردستی گھسیٹ منگوایا اور کہا کیا تو نے مجھے ظالم کہا۔ کوئی ثبوت

شیخ نے کہا ہاں! بے شک میں نے ظالم کہا ہے اور ثبوت ایک ہو تو بتاؤں۔ دلی کو اجاڑا کس قصور پر! ہزاروں اور لاکھوں انسانوں کو زبردستی اور اپنی بادشاہی کے تکبر پر بے خانماں کیا آخر کس جرم پر بادشاہ جواب تو کیا دیتا بلکہ شیخ کے پیروں میں بیڑیاں اور ہاتھوں میں ہتھکڑیاں ڈلوا دیں شیخ نے چودہ دن تک جیل خانہ میں فاقہ کیا بادشاہ نے مفتیوں اور مشائخوں سے کہلوا یا کہ شیخ سے کہو اپنے الفاظ واپس لے لے مگر شیخ نے صاف انکار کیا اور کہا کہ میں سچ کو جھوٹ کہہ کر کیوں گنہ گار بنوں اور شہادت کے درجہ سے کیوں محروم رہوں۔ چودھویں دن بادشاہ نے خود کھانے کے لئے زور دیا۔ فرمایا کہ میرا رزق ختم ہو گیا ہے بادشاہ نے اس کے بعد جو حماقت اور دیوانگی ظاہر کی اس کی مثال بہت کم ملے گی۔ شیخ کے منہ میں گوبر پانی میں پتلا کر کے ڈالا گیا اور کہا اب اسے قاضی کے پاس لے جاؤ۔

چنانچہ وہاں قاضی اور دیگر علماء و مشائخ نے سمجھایا کہ بادشاہ ضد پر اڑا ہوا ہے اپنے قول کو واپس لے لو کیا فائدہ آپ نے فرمایا۔ اب کس بات کا ڈر بادشاہ اس سے زیادہ یہی کرے گا کہ مجھے قتل کر دے۔ میں اس کے لئے تیار ہوں لیکن اپنے ایمان کو غارت نہیں کر سکتا۔ آخر دوسرے دن خود داری و حریت صادقہ کی یہ منہ بولتی تصویر تلوار کے ایک ہی وار سے ہمیشہ کے لئے خاموش ہو گئی۔ (تاریخ دہلی جلد اول صفحہ 176 تا 180)

اس بادشاہ نے جس کے کیرکٹر میں رحم دلی اور بے رحمی، علم پروری اور دیوانگی ہر قسم کی صفات موجود تھیں صداہا علماء و مشائخ کو بے عزت کیا اور عذاب دے دے کر ان کی جان لی ہے۔ یہ داستان بڑی طویل اور بڑی الم ناک ہے جس سے خلق اللہ کا دم ناک میں آگیا تھا۔ ہر چند وحشیانہ جبر و سختی کا زور تھا مگر دلوں پر چونکہ حکومت نہیں تھی اس لئے بغاوت و شورش کا عام چرچا تھا۔ بادشاہ کی زندگی ہی میں دکن اور بنگال کے صوبے ہاتھ سے نکل گئے۔ سندھ کی مہم پر جا رہا تھا کہ 21 محرم الحرام 752 ہجری مطابق 20 مارچ 1351ء کو انتقال کر گیا اور رعایا نے شکر کا کلمہ پڑھا۔

### تند مزاج بادشاہ کو ایک درویش کی نصیحت

سلطان محمد تغلق کا ابتدائی زمانہ تھا ایک دن اس نے حضرت شیخ نصیر الدین دہلوی کو دعوت پر بلوایا۔ حضرت جانتے تھے کہ محمد تغلق نہایت تند مزاج اور غصہ ور اور متکبر بادشاہ ہے۔ اس خیال سے کہ انکار سے فتنہ کا اندیشہ ہے دعوت میں آ گئے۔ سلطان نے دعوت کے بعد کہا مجھے کوئی نصیحت کیجئے۔ حضرت نے فرمایا یہ درندوں کا سا غصہ جو تمہاری طبیعت اور عادت میں داخل ہے اس کو چھوڑ دو۔

سلطان نے ایک تھیلی نقد کی اور دو قطعہ صوف سبز اور سیاہ شیخ کے آگے رکھے تاکہ وہ خود اپنے ہاتھ سے اٹھائیں۔ خواجہ نظام الدین نے جو سلطان کے مصاحبوں اور حضرت خواجہ نظام الدین اولیاء کے مریدوں میں سے تھے حضرت شیخ کے آگے سے کپڑا اور زر نقد اٹھا کر خدام کے حوالے کر دیا اور حضرت کی پاپوش سیدھی کر کے ان کے سامنے رکھ دی سلطان کو خواجہ کی یہ حرکت ناگوار گزری اور تلوار کھینچ کر کہا۔ تیری کیا مجال اور طاقت تھی کہ تو نے یہ نازیبا حرکت کی

خواجہ نے کہا اگر میں اس صوف اور بدرہ کو نہ اٹھاتا تو حضرت انکار فرما دیتے اور حضور کی دل شکنی ہوتی اور حضرت کی جوتیوں کا سیدھا کرنا میرا عین فرض ہے۔ اس جرم پر اگر بادشاہ مجھے قتل بھی کر دیں گے تو میں خوش مرا خدا خوش۔ کیونکہ بادشاہ کی تنگ صحبت سے مجھے قیامت تک کے لئے نجات مل جائے گی۔ (سیر العارفین)

آہ اب کیسا انقلاب آگیا ہے نہ وہ پیر ہیں نہ مرید! پیر ایسے ہیں کہ بادشاہوں کا خوف تو ایک طرف اپنے متمول اور صاحب جاہ مریدوں کو احکام شریعت کے خلاف عمل کرتے دیکھتے ہیں اور دم نہیں مارتے کہ ایسا نہ ہو نذر نیاز سے بھی جاتے رہیں۔ مرید ایسے ہیں کہ اپنی اپنی غرضوں کے لئے ارادات مندی کا اظہار کر رہے ہیں۔

## حضرت مخدوم جہانیاں جہاں گشت کی ایک مظلوم سے ہمدردی

حضرت میر سید جلال الدین بخاری المعروف حضرت مخدوم جہانیاں جہاں گشت بڑی عظمت و شوکت کے بزرگ گزرے ہیں ایک دفعہ ایک شخص ان کو سلطان فیروز شاہ وہلی کے وزیر خان جہاں کے پاس لے گیا جس نے اس کے بیٹے کو قید میں ڈال دیا تھا اور ذاتی عداوت کی وجہ سے اس کو سخت تکلیف دیتا تھا۔

مخدوم جہانیاں جب وزیر کے مکان پر پہنچے تو اس نے ملنے سے صاف انکار کر دیا۔ تاریخ سیر العارفین میں لکھا ہے کہ حضرت مخدوم واپس آ گئے۔ لیکن اس شخص کا فرزند چونکہ بہت تکلیف میں تھا اس لئے وہ بار بار حضرت کے پاس آتا تھا اور حضرت بھی وزیر کے پاس بار بار جاتے تھے اور وزیر بھی ہر مرتبہ انہیں ناکام واپس بھیجتا تھا۔

لکھا ہے کہ انہیں مرتبہ حضرت مخدوم جہانیاں وزیر کے پاس گئے اور واپس آئے جب بیسویں مرتبہ گئے تو وزیر نے کہا۔ اے سید تم کو شرم اور غیرت نہیں آتی کہ بار بار جواب ناصواب ملنے پر بھی یہاں آنے سے باز نہیں آتے۔

آپ نے فرمایا اے عزیز مجھے ہر آمدورفت پر ایک ثواب ملتا ہے ایک تو اس بات کا کہ مظلوم کو اس کی حاجت روائی میں مدد دوں اور دوسرے یہ کہ تجھے نیکوں کے گروہ میں داخل کروں۔

جب وزیر نے یہ کلمات سنے سرنگا کر کے پٹکا گلے میں ڈالا اور آپ کے قدموں پر گر پڑا۔ اس شخص کے بیٹے کو قید سے رہا کر دیا اور اس کو بہت کچھ انعام و اکرام دیا۔ اس زمانہ کا اس زمانہ سے مقابلہ کرو کون شخص ہے جو اس بے ریائی و بے غرضی سے خلق اللہ کی حاجت روائی میں اس تنگ و دو اور جدوجہد سے کام لے رہا ہے۔

## ایک مورخ کی حق گوئی بادشاہ کے سامنے

محمد تغلق کی سختیوں اور حماقتوں سے ملک میں بغاوت رہتی تھی مخلوق تباہ اور ملک ویران تھا ایک دفعہ نہایت پریشانی کے عالم میں تھا کہ ضیائے برنی مصنف تاریخ فیروز شاہی کو بلایا اور کہا میری حکومت کو مختلف امراض نے گھیر لیا ہے۔ ایک کا علاج کرتا ہوں وہ اچھا نہیں ہو پاتا کہ دوسرا مرض لاحق ہو جاتا ہے۔ کوئی ایسی تجویز بتاؤ کہ ان امراض سے نجات ہو سکے۔

ضیائے برنی کو خدا نے جرات کی توفیق دی وہ آزادانہ بولا کہ جب کسی بادشاہ سے

خلاق کو نفرت ہو جائے تو اس کو چاہئے کہ اپنی حکومت اپنے کسی بھائی بیٹے کو دے کر گوشہ نشین ہو جائے یا اس کام کو چھوڑ دے کہ جس سے مخلوق کو نفرت ہو۔  
بادشاہ نے اس پر عمل نہیں کیا لیکن ضیائے برنی نے نہایت دلیری سے اپنا فرض ادا کر دیا۔

\*\*\*\*\*

\*\*\*\*\*

# گیارھواں باب

عہد شاہان افغنہ



## وزارت چھوڑ دی مگر حق گوئی نہ چھوڑی

خاندان تغلق کے آخری بادشاہ سلطان ناصر الدین محمود شاہ کے ابتدائی زمانہ میں امیر تیمور صاحبقران نے 770 ہجری میں ہندوستان پر حملہ کیا۔ اس تزلزل و انقلاب سے ناصر الدین امیر تیمور کے واپس چلے جانے کے باوجود بھی نہ سنبھل سکا 816 ہجری تک وہ برائے نام دہلی کا بادشاہ رہا۔

سید خضر خاں ایک نامور امیر شاہان تغلق کے زمانہ سے حکومت ملتان پر فائز چلا آتا تھا سلطان ناصر الدین کے زمانہ میں سارنگ خاں نے اسے ملتان سے نکال دیا۔ خضر خاں دانا اور ہوشیار تھا۔ وہ امیر تیمور سے جا ملا اور اس کو ہر ممکن مدد دیتا رہا۔

آخر امیر تیمور نے واپس جانے سے پیشتر اسے ملتان، دیپالپور، سرہند اور پنجاب کا حاکم بنا دیا۔ 817 ہجری میں اس کی طاقت یہاں تک بڑھ گئی کہ وہ ناصر الدین محمود کی وفات (816 ہجری) اور دولت خاں لودھی عارضی بادشاہ دہلی (وفات 817 ہجری) کے بعد خود دہلی کا بادشاہ ہو گیا۔ 855 ہجری تک خاندان سادات میں چار بادشاہ ہوئے سب سے آخری بادشاہ سلطان علاؤ الدین بن محمد شاہ تھا۔

وزیر الممالک کا نام حسام خاں تھا وہ بادشاہ کو جب کبھی غلطی پر دیکھتا اسے ٹوکتا۔ بادشاہ ناراض ہوتا مگر وہ کبھی پرواہ نہ کرتا اور یہی کہتا کہ میں رعایا اور ملک کے فوائد اور آپ کی نیک نامی کی خاطر جو عیب اور کمزوری آپ میں پاؤں گا اور جس کا اثر سلطنت پر پڑے گا وہ برملا آپ سے کہوں گا۔

بادشاہ 850 ہجری میں بیانہ (اجمیر) کی طرف روانہ ہوا۔ لاؤ لشکر ساتھ تھا راستے میں کسی بدخواہ نے خبر اڑادی کہ جونپور کا بادشاہ دہلی کی تسخیر کے لئے آ رہا ہے۔ یہ خبر سراسر غلط تھی کسی راوی کا پتہ نہ چلتا تھا۔ لیکن بادشاہ یہ خبر سنتے ہی واپس دہلی چلا آیا۔ وزیر الممالک کو خبر ہوئی وہ بادشاہ کے پاس گیا اور کہا ایسی خبر دروغ پر جو سراسر بے فروغ ہے اور بالکل غلط ہے اعتبار کر لینا اور مراجعت کرنا بادشاہوں کی شان کے خلاف ہے۔ دشمن پر آپ کی مراجعت کا یہ اثر ہو گا کہ وہ دلیر ہو جائے گا اور رعایا پر یہ اثر ہو گا کہ جو لوگ فتنہ پرداز اور شورش پسند ہیں وہ ہنگامہ آرائیوں کے لئے تیار ہو جائیں گے۔

بادشاہ نے وزیر الممالک کو اس نصیحت پر جھڑک دیا لیکن اس نے پھر وہی دہرایا جس کو اس نے ملک اور خود بادشاہ کے لئے مفید سمجھا۔

دوسرے سال 851 ہجری میں بادشاہ بدایوں کی طرف گیا اور وزیر الممالک ہمراہ تھا۔ ایسا دل لگا کہ واپس آنے کا نام نہ لیا۔ وزیر نے کہا دارالسلطنت کو اس طرح آزاد چھوڑ دینا مناسب نہیں ہے خداوند کریم نے آپ پر بہت بڑا بوجھ ڈالا ہے اگر اسی طرح آپ عیش پرستی اور آرام طلبی میں رہے تو اس عظیم الشان بوجھ سے کس طرح سبکدوشی ہو گی۔

وزیر الممالک کی نصیحت کا کوئی اثر نہ ہوا اس لئے کہ بعض ایسے امراء بھی وہاں موجود تھے جو بادشاہ کی کمزوری و حماقت اور اس کی عیش پرستیوں سے بے شمار فوائد حاصل کر رہے تھے۔

آخر بصد مشکل بادشاہ وہاں سے نکلا اور دہلی آیا یہاں آتے ہی اس نے پھر بدایوں کا ارادہ کیا اور وزیر سے کہا کہ میں دارالخلافہ دہلی سے بدایوں بدلنا چاہتا ہوں۔ وزیر نے کہا بلاوجہ اور بلاعذر معقول دارالخلافہ بدلنے میں بہت بڑی قباحیتیں ہیں، خلق خدا کو بڑی تکلیف پہنچتی ہے لاکھوں اور کروڑوں روپے جو رعایا ہی کی ملکیت ہیں اور مالگزاری کے سبب خزانہ شاہی میں آگئے ہیں بے جا اور بے ضرورت خرچ ہو جاتے ہیں۔ لیکن بادشاہ نے وزیر کی ایک بات نہ سنی بلکہ اسے عمدہ وزارت سے برطرف کر دیا۔ نتیجہ یہ ہوا کہ دکن گجرات مالوہ جونپور بنگال سب جگہ بغاوتیں شروع ہو گئیں اور پنجاب میں ملک بہلول لودھی ایک افغان نے اپنی حکومت نواح دہلی تک پھیلانی۔

آخر 855 ہجری میں بادشاہ علاؤ الدین نے ملک بہلول کو تخت دہلی اپنے ہاتھ سے سپرد کر کے بادشاہ دہلی بنایا اور آپ بدایوں چلا گیا۔ جہاں 886 ہجری میں بقضائے الہی فوت ہو گیا اور ملک بہلول سلطان بہلول لودھی کے نام سے دہلی کا بادشاہ ہوا۔

## بادشاہ جونپور کے ایلچی کو ایک صوفی درویش کا جواب

حضرت شیخ الشیوخ سماء الحق والدین ایک مرتبہ بیانہ (اجمیر) کے علاقہ میں تھے سلطان احمد جیلانی مع سید خوند میر رسول دار کہ مرتضیٰ خاں خطاب رکھتا تھا حضرت کی خدمت میں آیا اور کہا بادشاہ سلطان حسین جونپوری کی طرف سے آیا ہوں تسخیر دہلی کا ارادہ ہے اور دعائے فتح و نصرت کی تمنا۔

حضرت کا چہرہ سرخ ہو گیا فرمایا۔ احمد تیرے باپ دادا ہمیشہ بہلول شاہ دہلی کے

نمک خوار رہے تو خود بھی اس کے احسانات سے سر نہیں اٹھا سکتا۔ قدیمی آقا اور نیک آقا کے ساتھ یہ نمک حرامی آئین وفا کے خلاف ہے۔ سلطان حسین جوہپوری ظالم اور ناانصاف ہے اور ایسے عزیز الوجود غازی بادشاہ کی تخریب کے درپے ہے میں اس کے حق میں نصرت کی بے جا دعا کرنا نہیں چاہتا۔ سلطان احمدیہ جواب سن کر ششدر رہ گیا اور اس کا دل ایسا ٹوٹ گیا کہ اس نے سلطان بہلول سے موافقت کر لی۔

## بہلول لودھی کو ایک صوفی درویش کی نصائح

سلطان بہلول ایک مرتبہ حضرت سماء الحق والدین کی خدمت میں گیا۔ حضرت کا قاعدہ تھا کہ جب کبھی بادشاہ ان سے ملتا وہ کسی نہ کسی پیرایہ میں پند و نصیحت کا فرض پورا کر دیا کرتے تھے۔ اس مرتبہ بھی آپ نے فرمایا۔

”تین آدمی حائلہ تعالیٰ کے انعامات سے ہمیشہ محروم رہیں گے اول وہ بوڑھا جو سفید بال ہے اور سیاہ دل۔ اور جانتا ہے کہ میں گور میں پیر لٹکائے بیٹھا ہوں لیکن گناہوں سے باز نہیں آتا۔ دوسرے وہ جوان نلوان ! جو توبہ و استغفار کا وقت صرف پیری اور بڑھاپے ہی کو سمجھ رہا ہے اور نہیں جانتا کہ شاید کل ہی ننگ اجل اپنا نوالہ بنالے۔ تیسرے وہ بادشاہ جو زور و زور کے بھروسہ پر بے گناہ رعایا کو پامال کرتا اور عدل و انصاف سے غافل ہے اور دنیائے فانی کے لئے عاقبت کی فکر سے بے پرواہ ہے۔“

سیر العارفین میں لکھا ہے کہ بادشاہ کے قلب پر اس گفتگو کا بڑا اثر ہوا اور بہت دیر تک محویت و بے خودی کے عالم میں رہا۔

## ایک بے تعصب عالم نے ہندوؤں کی عبادت گاہ کو تباہی سے بچایا

سلطان سکندر \* 128 \* بن بہلول لودھی نے بہ ایام شہزادگی یہ سنا کہ تھانیر ہندوؤں کا ایک متبرک مقام ہے جہاں بتوں کی پوجا ہوتی ہے اور جہاں اشنان (غسل) کرنا ہندو اپنی مذہبی عبادت سمجھتے ہیں۔

علماء سے پوچھا کہ اس باب میں شرع کا کیا حکم ہے ان میں سے ایک نے کہا۔ بت خانہ قدیم کو ویران کرنا جائز نہیں ہے اور جس تالاب میں قدیم سے غسل معمول ہوتا ہے اس کو خراب کرنا پسندیدہ امر نہیں ہے علاوہ ازیں رعایا کے ایک کثیر گروہ کا دل بلاوجہ دکھے گا۔

شاہزادہ نے کہا تو کفار کی حمایت کرتا ہے اس عالم نے جواب دیا۔ کفار کی نہیں

بلکہ شرع و سنت کی حمایت و پیروی کرتا ہوں کیونکہ دوسرے مذاہب کے عبادت خانوں کو ڈھانا اور گرانا ہمارے مذہب نے جائز نہیں رکھا۔ اس کی بہت سی نظیریں خلفائے راشدہ اور مابعد کے زمانہ میں موجود ہیں۔ شاہزادہ یہ سن کر خاموش ہو گیا۔ (تاریخ فرشتہ)

## شیخ جمالی کی مدح سلطان سکندر لودھی کے قلم سے

شعراے قدیم و جدید نے امراء و اغنیاء اور بادشاہوں و حاکموں کے بڑے بڑے قصیدے لکھے ہیں ان کے ظلم کو انصاف، ان کی بد اعمالیوں کو نیک کردار اور ان کی زنگ خوردہ تلوار کو فاتح ہفت کشور سے نسبت دی ہے۔ غرض جھوٹ کے طوفان اٹھائے اور دروغ بانیوں کے جال بچھا دیئے ہیں جب جا کے انعام حاصل کیا ہے۔ لیکن ہم آپ کو ایک ایسے شاعر کا پتہ بتاتے ہیں جس کا قصیدہ خود بادشاہ وقت نے لکھا ہے۔ بڑی منت سے بڑی ہی خواہش سے اس کو بلایا ہے اور وہ نہیں آیا۔ اس شاعر کا نام حامد بن فضل اللہ اور تخلص جمالی تھا آپ شیخ جمالی کے نام سے تذکروں میں مشہور ہیں۔ وطن دہلی تھا اور قوم کبوہ سے تھے یمن، مصر، بغداد، بیت المقدس، روم، شام، عراق، عرب و عجم، آذر بایجان، گیلان، ماژندران، خراسان غرض تمام ممالک اسلامی کی سیر کر چکے تھے۔ جب سیر و سیاحت سے واپس دہلی آئے تو اس وقت سلطان سکندر لودھی مقام سنبھل (ضلع مراد آباد) میں تھا شوق ملاقات نے بے چین کر دیا۔ بدست خاص شیخ کو ایک منظوم خط لکھا اور مثنوی مہروماہ جو تصنیف شیخ تھی طلب کی۔ وہ رقعہ بحسبہ ذیل میں درج ہے۔

آں	مخزن	منج	لا یزال	وے	سالم	راہ	دیں	جمالی
در گرد	جہاں	بے	زده	سیر	در منزل	خود رسیدہ	بالخیر	
بودی	تو	مسافر	زمانہ	الحمد	کہ	آمدی	بخانہ	
در مکہ	دور	مدینہ	عشتی	گوہر	بودی	خزینہ	عشتی	
اے	شیخ	بہا	برس	بزودی	بسیار	مسافرت	نمودی	
بکشائے	بسوئے	در گہم	مجانم	تادریابی	زگرخی	کام		
چشم	بجمال	تو	طیان	ست	دل	مرغ	شال	در فغان
								ست

من اسکندر تو خضر مائی آں بہ کہ بسوئے مایائی  
 در شیخ زدوستان قدسیر تشریف نمودنش کشدیر  
 باید کہ کتاب مہرواہم ارسال دہد چنانکہ خواہم  
 از مہر کشدوودیدہ رانور آں مہ نشود زودیدہ ام دور  
 جانتے ہو بادشاہ وقت کے نامہ اشتیاق کا اس دولت معنوی و صوری نے کیا جواب  
 دیا اس نے (نظم ہی میں) لکھا کہ مجالس اغنیاء میں آنے کو جی نہیں چاہتا معاف فرمایا  
 جائے۔ کتاب مہرواہ حسب ارشاد حاضر خدمت ہے۔

سلطان نے حضرت شیخ سماء الدین کو درمیان میں ڈالا شیخ جمالی ان کے داماد بھی تھے  
 اور مرید بھی۔ چنانچہ شیخ باصرار سنبھل گئے۔ بادشاہ فرط شوق سے دو تین کوس تک خود  
 استقبال کو آیا۔

سکندر لودھی بہت عادل نیک دل اور علماء و صوفیا کا قدر دان تھا۔ اس کے انتقال پر  
 شیخ جمالی نے بڑا دردناک مرثیہ لکھا لوگ پڑھتے تھے اور اشک خونیں آنکھوں سے  
 بہاتے تھے۔

شیخ جمالی ہمایوں کے زمانہ تک زندہ رہے 942 ہجری میں بمقام دہلی انتقال ہوا اور  
 وہیں مدفون ہیں ”خسرو ہندوودہ“ تاریخ وفات ہے۔ شاعر بھی تھے اور صوفی باکمال تھے۔  
 دوران سفر میں مولانا جامی سے بھی آپ کی ملاقات ہوئی ہے۔

## میاں زین الدین کی دینداری اور بادشاہ کی بروباری

سلطان سکندر لودھی کے زمانہ میں خان جہاں لودھی (اصل نام مسعود علی حسین  
 خاں) ایک نامور فیاض امیر گزرا ہے صدہا وظائف ان کی سرکار سے شرفاء و علماء کے  
 نام جاری تھے۔ خان جہاں کی تمام جاگیر جو لاکھوں روپے سالانہ کی تھی اور اس کا سارا  
 لشکر میاں زین الدین کے ایک معتبر کے سپرد تھا۔

زین الدین بجائے خود نہایت امیر کبیر تھے سلطان بھی ان کی بہت قدر کرتا تھا۔  
 سختی سے صوم و صلوة اور اوراد و وظائف کے پابند تھے شب جمعہ کو عبادت و تلاوت کا  
 خاص اہتمام ہوتا اور اس دن مغرب کے بعد چاہے کیسی ہی شدید ضرورت ہو کہیں نہ  
 جاتے۔ ایک بار جمعہ کے دن سلطان کے پاس سے آگے پیچھے تین ہرکارے طلب میں  
 آئے کہ بادشاہ سلامت نے یاد فرمایا ہے مگر وہ اپنے مشاغل کو چھوڑ کر نہ گئے۔  
 درباروں میں اکثر لوگ ایک دوسرے کے دشمن تو ہوتے ہی ہیں بعض نے بادشاہ کو

بھڑکانا چاہا کہ دیکھئے اعلیٰ حضرت نے تین دفعہ بلایا نہیں آئے ان کے مزاج میں رعونت بہت ہے۔

بادشاہ نے کہا مجھے خود یاد نہیں رہا آج شب جمعہ ہے وہ اپنے دستور کے موافق کہیں نہیں جاسکتے۔ خیر نماز کے بعد یا جب انہیں فرصت ہوگی بلوائے جائیں گے۔

(دگلداز نمبر 12 جلد 21 دسمبر 1919ء)

آج کتنے امیر ہیں جو صاحب دولت ہونے کے علاوہ صاحب علم و فضل اور پھر صاحب زہد و اتقا بھی ہیں اور ایسا استغنا رکھتے ہیں جیسا زین الدین میں موجود تھا۔

### احسان شناسی اور وفاداری کا ایک بے نظیر واقعہ

میاں زین الدین اپنے زہد و اتقا اور نیک طرز عمل سے شہنشاہ کی نظروں میں عزت سے دیکھے جاتے تھے ان کے دمتر خوان پر اور ان کی مجلسوں میں ہمیشہ علماء و فضلاء کا مجمع رہتا۔ ان کے عزیزوں میں کسی کی شادی ہوتی تو تمام اخراجات وہ اپنے پاس سے ادا کرتے غریب غریبا اور شرفاء کے لئے ان کا دروازہ ہمیشہ کھلا رہتا تھا۔

سلطان سکندر کی وفات کے ساتھ ہی ان کے عروج و اقبال اور ان کی حکومت و ثروت کا خاتمہ ہو گیا۔ جوں جوں روپیہ کم ہوتا گیا متوسلین بھی ساتھ چھوڑتے گئے یہاں تک کہ ان کے ملازموں میں شیخ سعد اللہ \* 129 \* ایک بزرگ صرف ان کے پاس رہ گئے جو اپنے مالک کی عنایات کی وجہ سے خود بھی ایک نامی امیر تھے تین سال کے بعد ایک شخص نے شیخ سعد اللہ سے کہا۔ آپ سے بڑے بڑے چلے گئے اور آپ کتنے سادہ لوح ہیں کہ خواہ مخواہ اب تک پڑے ہیں۔

شیخ نے کہا یہ خدا کی مہربانی تھی کہ میں یہاں مقرر ہو گیا۔ دنیا کا بے شک یہ قاعدہ ہے کہ جب لوگوں کو تنخواہ نہیں ملتی یا مالک کی آمدنی کم دیکھتے ہیں تو وہ کام بھی چھوڑ دیتے ہیں مگر مجھ سے ایسی ناشکری نہیں ہو سکتی۔ میں نے ملازمت کے زمانہ میں اتنا پیدا کر لیا ہے کہ میری اور میرے آقا میاں زین الدین کی معہ دونوں خاندانوں کے تلخی و ترشی سے بسر ہو سکتی ہے۔ میرے پاس جو کچھ ہے انہی کا ہے۔ یہاں تک کہ شیخ سعد اللہ نے میاں زین الدین کی وفات کے چار سال بعد (اپنی زندگی کے آخری لمحوں) تک ان کی رفاقت کی۔

آج کتنے ملازم ہیں جو اپنے مالکوں کی تنگ دستی و پریشان حالی میں ان کا ساتھ دیتے



ہیں۔ حقیقت یہ ہے کہ یہ دریا ولی، نیک نفسی اور یہ جوش وفاداری سعد اللہ جیسے پابند اسلام کی صحبت کا نتیجہ تھا۔

\*\*\*\*\*

\*\*\*\*\*

## خاندان سوری

### ہمایوں کا کلمہ کفر اور شیر خاں کی غیرت ایمانی

شیر شاہ کی بغاوت کے اسباب مورخین نے مختلف بیان کئے ہیں مگر ایک سبب حال ہی میں معلوم ہوا ہے جو علامہ ابو الفضل کے چوتھے دفتر \* 130 \* سے ملا ہے۔

علامہ ابو الفضل۔ شاہزادہ مراد (خلف شہنشاہ اکبر) کو اس کی بے راہ روی اور لشکر و سپاہ کی عدم خبر گیری کے متعلق افسوس ظاہر کرتے ہوئے لکھتا ہے۔

”یقین فرمانا چاہئے کہ جو سپاہی اپنے سردار سے کسی شک کی وجہ سے ناراض ہو جاتا ہے یقیناً وہ کسی نہ کسی وقت کوئی زبردست حرکت کر بیٹھتا ہے۔ اس کی مثال اس سے بہتر کوئی نہیں ملتی کہا جاتا ہے کہ جنت آشیایں ہمایوں بادشاہ کے خدمتیوں میں شیر خاں نامی ایک افغان نوکر تھا جو نہایت عقل مند اور تدبیر سپاہ گیری میں کامل اور درگاہ خسروی کا مقرب خاص تھا۔ اس کی ہر بات مانی جاتی تھی۔ ایک دن کہ بظاہر نوروز تھا بادشاہ دہلی میں منارہ تغلق پر رونق افروز تھا اور چھوٹے بڑے لشکری منارے کے گرد جمع تھے شیر خاں بھی حضوری میں دست بستہ کھڑا تھا کہ یکایک کثرت لشکر کو دیکھ کر بادشاہ کی زبان سے یہ کلمے نکلے۔

”اس قدر لشکر کہ من دارم خدا داشته باشد“

چونکہ شیر خاں مرد مسلمان تھا اور نہایت مضبوطی سے ارکان مذہب کا پابند۔ یہ کلمات سن کر بادشاہ کا منہ دیکھنے لگا اور کہا کہ۔

”از امروز مرا ہمراہی باتو حرام شد“ یہ کہا اور نماز کا بہانہ کر کے منارہ سے نیچے اترا۔ گھر پہنچ کر اپنے سب بھائیوں کو بلایا اور کہا کہ اپنے اپنے گھوڑے تیار کرو کہ اس وقت سے ہمایوں بادشاہ کی ہمراہی حرام ہو گئی کیونکہ میں اس کی زبان سے کلمہ کفر سن چکا ہوں۔“

غور کرو بادشاہ کی اس ذرا سی لغزش نے اسے کن کن مصائب میں مبتلا کیا زن و فرزند چھوٹے ، بادشاہی چھوٹی یہاں تک کہ بارہ برس جلا وطن ہو کر ایران میں زندگی بسر کرنی پڑی۔ ادھر شیر خاں کی حق گوئی اور غیرت ایمانی نے اسے شیر خاں سے شیر شاہ

بلکہ ہندوستان کا بادشاہ بنا دیا۔ ( از رسالہ زمانہ اگست 1920ء جلد 35 )

عورتوں کی غیرت و حمیت شیر شاہ کے سامنے

چندیری میں رائے سین کا قلعہ بہت مشہور تھا۔ بھیا پورن مل یہاں کا حاکم تھا اس نے بڑے مظالم کئے تھے سادات بگڑائی کی بہو بیٹیوں کو زنان بازاری بنا کر بازاروں اور کوچوں میں بچوایا اور اہل حق کو نہایت ذلیل کیا۔

شیر شاہ کو خبر ہوئی وہ 950 ہجری مطابق 1544ء کو اس کی گوشمالی کے لئے آیا لیکن پورن مل نے اپنے تمام قیمتی جواہر پیش کر کے جان و مال کی امان حاصل کی اور قلعہ خالی کر دیا۔ لوگوں کو یہ فیصلہ پسند نہ آیا لیکن کسی کی جرات نہ ہوئی کہ بادشاہ کو پورن مل کے قتل پر آمادہ کرا سکے شیر شاہ جب چندیری میں داخل ہوا تو اکثر خاندانوں کی معزز عورتیں جو پورن مل کی زخم خوردہ تھیں بے حجاب سامنے آئیں اور شیر شاہ کا راستہ روک کر کھڑی ہو گئیں اور کہنے لگیں۔

”شیر شاہ تو نہیں جانتا اس سفاک متعصب نے ہمارے ساتھ کیا سلوک کیا ہے اس نے بلاوجہ اور بلاجرم ہمارے خاوندوں اور عزیزوں کے گلے کاٹے، ہم کو لونڈی بنایا، ہماری کنواری لڑکیوں کی بے حرمتی کی اور ان کو گلی گلی بچوایا، ہمارا تمام مال واسباب چھین لیا اس ظلم و تعدی کی مکافات کو جو بلاسبب ہم پر ہوا ہے۔ اور اے دیندار بادشاہ! اگر آپ ہمارا انصاف نہیں کریں گے اور چند جواہر اور ہیرے لے کر ہماری تنگ و ناموس کو فروخت کر دیں گے تو کل خدا کو کیا منہ دکھائیں گے۔ یاد رکھو قیامت کے دن ہمارا ہاتھ ہو گا اور آپ کا دامن۔“

یہ باتیں سن کر شیر شاہ کی آنکھوں سے آنسو نکل پڑے۔ کہا کیا کروں دیندار ہوں عہد و پیمان کو توڑنا جائز نہیں اس لئے لاچار ہوں۔

عورتوں نے کہا علمائے اسلام آپ کے لشکر میں موجود ہیں ان سے پوچھئے کہ بے خبری اور ناواقفی میں ایسے عہد و پیمان کا قائم رکھنا درست ہے یا نادرست۔

چنانچہ لشکر سے علماء (سید رفیع الدین وغیرہ) بلوائے گئے اور ان سب نے ایسے ظالم کی معافی کو غلط قرار دیا۔ اور ان علماء کے فتویٰ کے مطابق یہ ظالم اپنے بد انجام کو پہنچا۔ \* 131 \*

## بھانجے کا ایک دلیر ملازم کے ہاتھوں عبرتناک انجام

شیر شاہ کا بھانجا مبارز خاں، الہ داد سنبھل کی بیٹی پر کہ حسن و جمال میں بے نظیر تھی۔ عاشق ہوا اور الہ داد کو شادی کا پیغام بھجوایا۔ ہرچند وہ بادشاہ کا بھانجا تھا مگر الہ داد

نے صاف انکار کر دیا اور کہلا بھیجا کہ ہم اور آپ ہم کفو نہیں ہیں۔ مبارز خاں کو بادشاہ کا بھانجا اور جاگیردار ہونے کی وجہ سے اس جواب کی توقع نہ تھی۔ اس نے الہ داد کے رشتہ داروں کو تنگ کرنا شروع کیا، کئی لوگ لوٹے گئے، کئی قید ہو گئے۔

الہ داد سبھیلوں کی ایک جماعت لے کر اس کے پاس گیا اور کہا ہم نے اب تک تیرا اور بادشاہ کا لحاظ کیا ہے ہم پر زیادہ ظلم نہ کر اور عورتوں کے تنگ و ناموس کا لحاظ رکھ اور جو مظلوم تیری قید میں ہیں انہیں چھوڑ دے۔

مبارز خاں نے حکومت کے نشہ میں الہ داد کو دو چار صلواتیں سنا دیں بلکہ یہ بھی کہہ دیا کہ تم لوگ ہو کیا چیز! چاہوں تو ابھی تمہاری بیٹی کو بھی منگوا لوں۔ الہ داد نے پھر کہا۔ اپنی جان پر رحم کر، اپنی حد سے آگے قدم نہ رکھ اور وہ کام کر جو بادشاہوں اور شاہزادوں کو رعایا کے فلاح و بہبود کے لئے چاہئیں۔

مبارز خاں نے یہ جواب سن کر اپنے آدمیوں کو حملہ کا حکم دیا لیکن سبھیلوں نے نہ صرف اس کے کئی آدمی مار دیئے بلکہ مبارز خاں کو بھی ٹھکانے لگا دیا۔

### بادشاہ کا انصاف ایک ہندو کے ساتھ

شیر شاہ کا بیٹا شاہزادہ عادل خاں ایک دفعہ ہاتھی پر سوار ہو کر آگرہ میں کسی کوچہ سے گزرا۔ ایک ہندو کی بیوی اپنے مکان کے صحن میں نہا رہی تھی جب شاہزادہ کی نظر اس پر پڑی تو اس نے پان کا بیڑا ہاتھ میں لے کر اس کی طرف پھینکا اور گھورتا ہوا چلا گیا۔ عورت صاحب عصمت تھی اس کو شاہزادہ کی اس حرکت سے سخت صدمہ پہنچا اس نے اپنے خاوند سے ذکر کیا۔ خاوند نے داد فریاد کی لیکن شاہزادہ کے مقابلہ میں کسی نے کچھ نہ سنا۔

آخر اس نے خود جرات کی اور بادشاہ کے انصاف پر بھروسہ کر کے کسی نہ کسی طرح حقیقت حاصل عرض کی۔ بادشاہ نے سن کر معذرت کی اور حکم دیا کہ یہ بقال ہاتھی پر سوار ہو اور عادل خاں کی بیگم اس کے سامنے آئے اور مستغیث اس پر بھی پان کا بیڑا جو اس کے ہاتھ میں ہو مارے۔ تمام وزراء و امراء نے بادشاہ کو سمجھایا کہ شاہزادہ کا قصور معاف ہو۔

بادشاہ نے کہا میری عدالت میں فرزند اور رعایا سب برابر ہیں معافی دینا نہ دینا بقال کے اختیار میں ہے۔ آخر بقال نے شاہزادے کی معذرت قبول کی۔

## شاہی آداب و مراسم پر سنت کو ترجیح

فرقہ مہدویہ میں شیخ علائی نامی ایک شخص گزرا ہے علوم و فنون میں اسے کامل دسترس تھی باپ اس کا حسن نامی بنگالہ کے شیوخ میں سے تھا۔ باپ کے بعد خود مسند ارشاد پر بیٹھا۔ جائے سکونت بیانہ تھی۔

ایک مرتبہ بیانہ میں میاں عبداللہ افغان نیازی \* 132 \* جو سید محمد جونپوری بانی فرقہ مہدویہ کے ایک خلیفہ کا مرید تھا آگیا۔ شیخ علائی کو اس کے طور و طریق اچھے معلوم نہ ہوئے۔ جو کچھ اسباب دینیوی پاس تھا راہ خدا میں تقسیم کر دیا۔ بی بی سے کہا فقر و فاقہ منظور ہو تو بسم اللہ میرے ساتھ رہو ورنہ اپنا حصہ اس مال میں سے لے لو اور مختار ہو جہاں چاہو رہو بیوی بھی نیک بخت تھی۔ اس نے فقر و فاقہ منظور کر لیا۔

شیخ علائی دن میں دو مرتبہ قرآن شریف کا درس دیتے۔ وعظ میں وہ تاثیر تھی کہ لوگ دم بخود ہو کر بیٹھے رہتے تھے اور خواہ کوئی کیسا ہی پاپی کیوں نہ ہوتا ایک دفعہ تو گناہوں سے توبہ کر لیتا تھا۔

یہ زمانہ سلیم شاہ سوری \* 133 \* کا تھا اس نے شیخ علائی کی شہرت سنی اور بیانہ سے بلوا بھیجا۔ حسب الحکم شیخ علائی آگرہ آئے اہل دربار نے مراسم و آداب شاہانہ سے مطلع کیا لیکن آپ نے رسوم و آداب شہنشاہی سب کو بالائے طاق رکھا اور سنت نبوی کے مطابق السلام علیکم کے سوا اور کچھ نہ کیا۔ بادشاہ کو برا معلوم ہوا اور بڑی کراہت سے جواب دیا۔ امراء دربار کو بھی یہ حرکت ناگوار گزری بلکہ ایک درباری نے تو شیخ علائی کی شکستہ حالی اور پھٹے پرانے کپڑوں اور ٹوٹی ہوئی جوتیوں پر پھبتی جمائی۔ لیکن شیخ پر نہ اہل دربار کی چہ میگوئیوں اور نہ سلیم شاہ کے غصہ کا کچھ اثر ہوا۔ انہوں نے قرآن شریف کی چند آیتوں سے تقریر شروع کر کے دنیا کی مذمت ' احوال قیامت اور دین فروش بے عمل اور جاہ پسند علماء کی قوم فروشوں کا ذکر شروع کر دیا۔ وعظ میں اس قسم کا جادو تھا کہ بادشاہ اور مقربان بارگاہ سب پر وجدانی کیفیت طاری تھی۔

بادشاہ نے محل سرا میں جا کر شیخ اور اس کے ہمراہیوں کا کھانا بھجوا دیا لیکن ان میں سے کسی نے بھی نہ کھایا۔ سلیم شاہ نے واپس آ کر سب پوچھا تو شیخ نے جواب دیا۔

تمہارا خزانہ بیت المال ہے جو سب مسلمانوں کا حق ہے اور چونکہ تمہارا تصرف اس پر ہے جا ہے اور بغیر مسلمانوں کی رضا مندی کے بیت المال کا روپیہ خرچ کر رہے

ہو اس لئے تمہاری دعوت کا قبول کرنا ہم پر جائز نہیں ہے۔ سلیم شاہ کو غصہ آیا مگر ضبط کر گیا اس لئے کہ بات بالکل سچی تھی۔

(تاریخ فرشتہ، تاریخ ہندو کا اللہ، تاریخ شوکت لودھی)

## دنیا پرست علماء اور رسم و رواج کی پابندیاں

ملا عبد اللہ مخدوم الملک بادشاہ کے مقربوں میں تھے وہ شیخ علائی کے خلاف سلیم شاہ کے کان بھرتے رہتے تھے۔ شیخ نے ایک بحث کے دوران ان سے کہا۔

”تو دنیا دار فاسق ہے عمدہ قضا کے قابل نہیں ہے، تیرے گھر سے باجوں کی آواز علانیہ آتی رہتی ہے۔ حدیث صحیح میں آیا ہے کہ جو مکھی نجاستوں پر بیٹھتی ہے وہ اس عالم سے بدرجہا بہتر ہے جس کا شیوہ بادشاہوں اور امیروں کی بے جا خوشامد ہے۔“

ملا عبد اللہ نے آخر بادشاہ سے کہہ سن کر شیخ کے قتل کا فتویٰ صادر کرایا۔ لیکن بادشاہ دل سے ان کے قتل پر رضا مند نہیں تھا آخر انہیں شیخ بدہ کے پاس بہار میں بھجوا دیا۔ سلیم شاہ کا باپ شیر شاہ سوری شیخ بدہ کا بڑا معتقد تھا۔

شیخ علائی جب شیخ بہاری کے پاس پہنچے تو اتفاقاً کسی خوشی کی تقریب کی وجہ سے گانے بجانے کی آواز ان کے گھر سے آ رہی تھی اور ایسی رسمیں ادا ہو رہی تھیں جو شرعاً ناجائز تھیں۔

شیخ نے جوش میں آ کر علامہ کو ملامت کی وہ خود بہت ضعیف العمر تھے بات کرنے کی بھی طاقت نہ تھی۔ ان کے بیٹوں نے جواب دیا کہ ہندوستان کی رسموں سے نجات مشکل ہے۔ خصوصاً عورتیں بہت ناقص العقل ہیں اگر ان کو روکا جائے اور جان و مال کا نقصان ہو جائے تو اس نقصان کو وہ رسومات کے ادا نہ کرنے کا وبال ہی سمجھتی ہیں اور بالکل کافر ہو جاتی ہیں اور ظاہر ہے کہ کافر ہو جانے سے ان کا فاسق رہنا ہی اچھا ہے۔

شیخ نے کہا یہ تو عذر گناہ بدتر از گناہ کی مثال ہے جن کے اس قسم کے خیالات ہوں وہ تو ابتدا ہی سے کافر ہیں۔ مجھے تو ایسی عورتوں کے صحت نکاح میں بھی کلام ہے۔ علماء و فضلاء کا یہ حال ہے تو عوام کی جہالت و غفلت کا کیا ٹھکانہ ہے۔ (مشاہیر

اسلام ص 182)

غرض انہی حق گوئیوں کی وجہ سے آخر شیخ علائی کو 955 ہجری میں بادشاہ کے حکم



سے تازیانے لگائے گئے جس سے انتقال ہو گیا۔

## السلام علیکم کہنے پر زیادتیوں کی برداشت

شیخ علانی کا کاٹا ملا عبداللہ مخدوم الملک کی نگاہوں میں کھٹکتا تھا وہ ان کے انتقال سے نکل گیا مگر ان کے مرشد شیخ عبداللہ نیازی ابھی تک زندہ تھے وہ خدا پرست گوشہ تنہائی میں بیٹھے اللہ اللہ کر رہے تھے کہ سلیم شاہ نے مخدوم الملک کے اشارہ سے ان کو بھی دربار میں بلوا بھیجا۔ جب وہ بادشاہ کے روبرو آیا تو مطابق شریعت و سنت نبوی کے السلام علیکم کہا۔ ایک امیر نے زبردستی اس کی گردن دبائی اور کہا کہ بادشاہوں کو اس طرح جھک کر اور کورنش بجالا کر سلام کیا کرتے ہیں۔

عبداللہ نے کہا جب سلام کی طریق سنت پر ہے میں اس کا پابند ہوں اور اس کے سوا کوئی اور سلام نہیں جانتا۔ سلیم شاہ کے اشارہ پر لوگوں نے اس غریب حق گو کو زدوکوب کیا۔ وہ مار کھائے جاتا تھا اور کہے جاتا تھا رینا اغفرلنا ذنوبنا واسرافتانی امرنا وثبت اقدامنا وانصرنا علی القوم الکافرین۔

بادشاہ نے پوچھا کیا کہتا ہے۔ مخدوم الملک نے بادشاہ کو بھڑکانے کے لئے کہا۔ مجھے اور ظل اللہ کو کافر کہہ رہا ہے۔ بادشاہ یہ سن کر اور غضبناک ہوا۔ ایک گھنٹہ تک اس بے گناہ کو زدوکوب ہوتی رہی۔ آخر یہ سمجھ کر کہ مر گیا ہو گا بادشاہ وہاں سے روانہ ہو گیا لیکن ابھی زندگی باقی تھی کہ وہ بچ گیا۔

(مشاہیر اسلام مصنفہ خواجہ محمد عبداللہ اختر ص 184)

\*\*\*\*\*

\*\*\*\*\*

# بارہواں باب

خاندان تیموریہ یعنی شاہان مغلیہ

## امیر تیمور۔ بابر۔ شہنشاہ اکبر

### امیر تیمور جیسے باجروت شہنشاہ پر ایک درویش کا خوف

جب امیر تیمور نے 782 ہجری میں ہرات کو جو ملک غیاث الدین کے قبضہ میں تھا فتح کیا تو نواح ہرات کے ایک موضع تائباد میں آیا۔ جہاں شیخ ابوبکر ایک صاحب کمال بزرگ رہتے تھے۔

تیمور نے ایک آدمی شیخ کے پاس یہ پیغام دے کر بھیجا کہ تم امیر تیمور سے ملنے کیوں نہیں آئے۔ شیخ نے کہا مجھے اس سے نہ کوئی کام نہ مطلب نہ خواہش پھر ملنے کی کیا ضرورت

امیر یہ جواب سن کر خود آیا اور کہا تم نے ملک (غیاث الدین) کو کیوں نہ سمجھایا شیخ نے کہا نصیحت کی تھی اس نے نہیں سنی خدا نے اس کی گوشمالی کے لئے تم کو بھیج دیا۔ اب اگر تم بھی میری یہ نصیحت نہ سنو گے کہ عدل و انصاف سے حکومت کرو تو اللہ تعالیٰ تمہاری گوشمالی کے لئے تم سے بھی زیادہ کوئی زبردست بھیج دے گا۔

(ماثر الامراء جلد 1)

امیر تیمور کہتا تھا کہ میں نے اپنی سلطنت میں ہر قسم کے درویشوں اور صاحب کمالوں کو دیکھا ہے لیکن ہر درویش صاحب کمال کو تیموری شان و شوکت سے ترساں ولرزایا ہی پایا مگر شیخ ابوبکر ایسا بزرگ صاحب کمال ہے کہ میں خود اس سے خائف ہوں۔

اسی شیخ ابوبکر کا بیٹا انقلاب زمانہ سے ہندوستان آتا ہے اور ہمایوں و اکبر کے درباروں میں کمال عزت و رسوخ حاصل کرتا ہے آصف خاں اس کا خطاب تھا اور خواجہ عبدالجید ہروی اس کا نام 10 جمادی الاول 980 ہجری کو لکھنؤ میں انتقال کیا۔

### شہنشاہ امیر تیمور کے دربار میں ایک مردانہ

### صفت قیدی لڑکی کی حیرت انگیز جرات

بایزید کی افواج میں ایک ایرانی النسل شخص (یزدانی) ترکی افواج کا جنرل تھا اس کی

نوجوان بیٹی امتہ الحبیب بھی اسی فوج میں لیفٹیننٹی کے عہدہ پر تھی۔ یہ شیردل عورت اپنی بہادری و جرات اور اپنے شریفانہ چلن کی وجہ سے مقبول خلّاق تھی۔

بایزید اپنے ملک میں امن و امان سے حکومت کر رہا تھا کہ دفعۃً "امیر تیمور جیسے خونخوار اور جنگ جو دشمن نے اس پر حملہ کر دیا۔ بایزید اور اس کی افواج نے مقابلہ تو خوب کیا مگر کئی دنوں کی خوفناک اور خوں ریز جنگوں کے بعد بایزید کی فوج کو شکست ہوئی اور امتہ الحبیب اپنے بہت سے مددگاروں اور جاں نثاروں کے ساتھ گرفتار ہو گئی۔

دوسرے دن شہنشاہ تیمور نے قیدیوں کے قتل کا حکم دے دیا امتہ الحبیب نے سنا تو پاؤں تلے سے زمین نکل گئی اور تیمور کے اس بے رحمانہ فیصلے اور ترکوں کے اس بیکسانہ حال پر غم و غصہ سے بے تاب ہو کر امیر تیمور کے دربار میں آئی اور کہا مجھے کچھ عرض کرنا ہے۔ امیر نے چند ندیموں کی سفارش سے اس دلیر اور جری خاتون کو جو مردانہ بھیس میں شہنشاہ کے تخت کے سامنے کھڑی تھی بلایا اور عرض و معروض کی اجازت دی۔ امتہ الحبیب نے نہایت بے خوفی و بے باکی سے امیر کی خونخواری کا ذکر ذیل کے الفاظ میں کیا۔

"اے شہنشاہ! تو نے جو بایزید پر بلا وجہ چڑھائی کر کے ہزار ہا بندگان خدا کی خونریزی کی ہے۔ خوب سمجھ لے کہ یہ ایک ایسا سنگین جرم ہے جو کبھی معاف نہ ہو گا۔ ستر ہزار بے گناہ ترکوں کو دھوکہ دے کر سرنگ کے ذریعہ اڑا دیا۔ یہ ترکوں کی خوں ریزی نہیں کی بلکہ اسلام کی بیخ و بن کو اکھیڑ دیا، کسی آسمانی شریعت یا ملکی قانون میں تو یہ بتا سکتا ہے کہ مسلمانوں کو اس بے رحمی اور ظلم کے ساتھ قتل کرنا جائز ہے بایزید نے نہایت تواضع اور فروتنی کے ساتھ تجھے صلح کا پیغام دیا کہ بے گناہ مخلوق کی جان بچ جائے مگر فاتحان اولوالعزم میں شامل ہونے کے تکبر نے تجھے اس پیغام پر توجہ کرنے کی مہلت نہ دی۔

اے شہنشاہ! ہماری طرح تیری عمر کا پیاناہ بھی ایک دن لبریز ہونے والا ہے اور اس عالم کو طے کر کے رب الافواج کے سامنے کھڑا ہونا ہے پھر تو ہی بتا کہ جب وہ ان مظلوم جفاکشوں کی بابت تجھ سے عتاب آمیز سوال کرے گا تو کیا جواب دے گا۔

اے شہنشاہ! آج تک کبھی مظلوم قیدیوں پر بہادری کی تلواریں اٹھی ہیں ہم بے بس قیدی ہیں ہمارے ہاتھ پاؤں زنجیروں میں جکڑے ہوئے ہیں یہ نہایت ہی بزدلانہ اور نفرت انگیز فیصلہ ہے کہ اس بے کسی کی حالت میں ہماری گردن مارنے کا حکم دیا گیا

ہے۔“

اس کے بعد امتہ الحبیب نے اپنا آہنی خود اتار کر زمین پر پھینک دیا اور کہا ”اے سلطان دیکھ! میں ایک نا تجربہ کار عورت ہوں اس سے تو اندازہ کر سکتا ہے کہ جس قوم کی عورتیں ایسی بے باک اور بہادر ہوتی ہیں ان کے مرد کیسے بے خوف \* 134 \* دلیر ہوں گے۔“

اس اثناء میں تیموری دربار کی عجیب کیفیت تھی چاروں طرف خاموشی اور سکوت کا سناٹا چھایا ہوا تھا اور ہر تنفس پر سکتہ کا عالم طاری تھا لیکن حریت نوازی و حق گوئی کی یہ دلدادہ خاتون فوجی مردانہ لباس زیب تن کئے پوری جرات سے کام لے رہی تھی جب اس نے آہنی خود اتارا تو پورا دربار اور خود تیمور تعجب و حیرت کے عالم میں دیکھتے دیکھتے رہ گئے۔

اس آزاد گوئی کا نتیجہ یہ نکلتا ہے کہ امتہ الحبیب اور اس کے جاں نثار قیدیوں کا خون معاف ہو جاتا ہے اور امتہ الحبیب اپنی اور اپنے باپ کی مرضی سے تیمور کے نکاح میں آ جاتی ہے اور حمیدہ بانو بیگم کا خطاب حاصل کر کے شہنشاہ بیگم کہلاتی ہے۔ 807 ہجری میں تیمور کا انتقال ہوا۔ حمیدہ بانو بیگم کے ہاں تیمور سے کئی بچے پیدا ہوئے مگر زندہ کوئی نہ رہا۔ حمیدہ نے کئی کتابیں بھی تصنیف کی ہیں۔ خاوند کی وفات کے بعد سوتیلے بیٹے کے مظالم سے تنگ آ کر پہلے طغلق پھر باطوم اور آخر قسطنطنیہ جانا پڑا اور وہیں 61 سال انتقال ہوا۔

## ایک عالم کا بادشاہ کی مصاحبت سے انکار

بابر کے آغاز حکومت میں جب شاہ حسین ثانی ابن شاہ محمود لنگاہ والئی ملتان پر مزار شاہ ارغون نے 932 ہجری میں حملہ کیا تو مولانا ابراہیم جامع لاہوری بھی جن کی درسگاہ سے ہزار ہا طلباء مستفیض ہو چکے تھے۔ ہزار ہا ناکردہ گناہوں کے ساتھ مرزا کی سخت گیریوں کا شکار ہوئے۔

مرزا نے مولانا ابراہیم اور ان کے بیٹے مولانا سعد اللہ کو بیڑیاں ڈالیں اور ان کا تمام اثاثہ البیت صرف اس جرم میں کہ وہ مالدار تھے ضبط کر لیا۔ کچھ عرصہ بعد جب مرزا کو مولانا کے علم و فضل کا علم ہوا تو بہت ندامت ظاہر کی۔ ان کا تمام ضبط شدہ مال واپس کر دیا اور مولانا سے باصرار کہا کہ آپ میری ہمراہی اور مصاحبت قبول فرمائیں گے

تو میری اس سے عزت افزائی ہوگی۔

مولانا نے فرمایا۔ اب حیات مستعار اپنے آخری لمحوں پر ہے یہ وقت آخرت کے سفر کا ہے نہ بادشاہوں کی ہمراہی کا۔ یہ زمانہ آغوش لحد میں جانے کا ہے نہ بادشاہوں سے بغلیں ہونے کا اس لئے مجھے معاف فرمایا جائے۔ (تذکرہ العلماء والشافع ص 10)

مولانا ابراہیم کو رنج تھا کہ مرزا نے میرے اہل وطن کو سخت بے عزت کیا ہے ان کو ایسی سزائیں دی ہیں جن کو سن کر اور دیکھ کر ایک سنگ دل بھی چشم پر آب ہو جاتا ہے۔ انہوں نے اس غم و غصہ اور رنج و صدمہ کے اظہار میں بادشاہ کی مصاحبت تک سے انکار کر دیا اور اپنی خود داری و حب وطن کے لئے ایثار و قربانی کا ثبوت دیا۔

### دانشمند ماں کا جواب اپنے ناعاقبت اندیش بیٹے کو

شیر شاہ سوری کا اقبال جوں جوں بڑھ رہا تھا شہنشاہ ہمایوں نکبت و مصائب کا شکار ہو رہا تھا۔ انہی دنوں مرزا ہندال اس کے بھائی نے خود بادشاہ بننے کا ارادہ کیا۔ ہمایوں \* 135 نے شیخ بہلول ایک بزرگ کو مرزا کے پاس بھیجا کہ اس کو سمجھا کر اس فساد سے باز رکھے اور سمجھائے کہ اس وقت ہمیں اپنی متفقہ طاقت سے دشمن کا مقابلہ کرنا چاہئے نہ کہ گھر ہی میں پھوٹ ڈال دیں۔ مرزا کے پاس خوشامدیوں کا جھگڑنا تھا کوئی قلمدان وزارت کے خواب دیکھ رہا تھا، کسی کو جاگیرات کی توقع تھی، کوئی سپہ سالاری کا خواستگار تھا۔ ان کے کہنے سے مرزا نے شیخ کو قتل کرا دیا اور اپنے نام کا خطبہ پڑھوایا۔

مرزا کی ماں اناچہ بیگم کو خبر ہوئی بیٹے کی خود سری پر بہت افسوس کیا۔ بیٹا جب بادشاہ بن کر دعائے خیر اور مبارک باد لینے کے لئے ماں کے پاس آیا تو دیکھا کہ وہ ماتمی لباس پہنے بیٹھی ہے۔ مرزا نے کہا اس خوشی میں یہ ماتمی لباس کیوں پہنا ہے۔؟

ماں نے کہا فتنہ سازوں اور ناعاقبت اندیشوں کی جماعت نے تجھ کو راہ صواب سے گمراہ کر کے ہلاکت و لعنت کے گڑھے میں دھکیل دیا ہے اس لئے تیرے ماتم میں میں نے پہلے ہی ماتمی لباس پہن لیا ہے۔ چنانچہ آخر وہی ہوا جو دانشمند ماں نے کہا تھا۔

### عبد القادر بدایونی کی صاف گوئی

عبد اکبری \* 136 میں ملا عبد القادر بدایونی بڑے پایہ کا آزاد اور صاف گو بلکہ منہ پھٹ مورخ گزرا ہے۔ اکبر کے خوشامدیوں کے اکبر کو کبھی شیعہ بنانا چاہا۔ کبھی مجتہد اور آخر میں تو وحی و نبوت اور اعجاز و کرامت اور شرائع سے تو منحرف ہی کرا دیا



عبد القادر کے سوا تقریباً "سب درباری حکیم ہمام ، حکیم ابو الفتح راجہ پیر بر ، ملا محمد یزدی ایرانی ، شیخ ابو الفضل وغیرہ سب بادشاہ کو زمین سے آسمان پر پہنچا رہے تھے۔ ایک دفعہ بادشاہ نے یہ مسئلہ چھیڑا کہ کتنی عورتوں سے نکاح جائز ہے۔ علماء نے چار سے زیادہ کا عقد نکاح ناجائز بتایا۔ بادشاہ کا منشا متعہ کا تھا رمز شناس موجود تھے انہوں نے سو ہیر پھیر کر کے اس کو جائز اور بعض نے مباح بتایا اور بعض نے نو اور اٹھارہ بیویاں قرآن کے حکم کے مطابق جائز بتائیں۔

ملا عبد القادر بھی اس مجلس میں تھا۔ بادشاہ نے پوچھا تمہاری کیا رائے ہے۔ ملا نے کہا جو کچھ ہو رہا ہے سب قیل و قیل ہے۔ اصل یہ ہے کہ مجتہدین شیعہ کے نزدیک بالاتفاق متعہ مباح ہے اور امام شافعی اور امام اعظم کے نزدیک حرام۔ اب جس پر بادشاہ کا جی چاہے عمل کرے۔

### خدا کو ایسی شرکت اور مناسبت پسند نہیں ہے

بادشاہ نے ایک مرتبہ اپنا ارادہ ظاہر کیا کہ اللہ اکبر کا لفظ اگر مہر پر کندہ کرایا جائے تو کوئی حرج تو نہیں ہے۔ بادشاہ کو ان اختراعات اور جدتوں پر اپنے ذاتی رسوخ کے لئے جو لوگ مائل کرتے تھے ان سب نے اپنی پسندیدگی ظاہر کی لیکن حاجی ابراہیم ایک بزرگ نے کہا۔

اللہ اکبر کے دو معنی ہو سکتے ہیں۔ ایک یہ کہ خدا بڑا ہے اور دوسرا یہ کہ اکبر خدا ہے۔ اگر اس کی بجائے "فلذکر اللہ اکبر" نقش فرمائیں تو بہتر ہو گا۔ بادشاہ نے اپنی ناپسندیدگی کا اظہار کیا اور کہا تم اس کے معنی دوسری طرف کیوں لے گئے۔

حاجی ابراہیم نے عرض کیا میں نے دونوں معنی بیان کر دیئے ہیں بادشاہ نے کہا صرف مناسبت لفظی ہے اور کوئی مدعا نہیں۔ حاجی نے کہا لیکن خدا کو شرکت اور ایسی مناسبت پسند نہیں ہے۔ (تاریخ ہند اقبل نامہ اکبری مولوی ذکاء اللہ مرحوم)

### قید خانہ اور مصائب قبول کئے مگر بادشاہ کو سجدہ نہ کیا

مولانا شیخ حسین اجمیری بقول بعض حضرت خواجہ معین الدین چشتی کی اولاد سے تھے اور ان کی درگاہ کے متولی اور شاہانہ زندگی بسر کرتے تھے۔ دشمنوں نے بادشاہ تک رپورٹ پہنچائی کہ حضرت خواجہ خواجگان کی کوئی اولاد نہ تھی یہ بغیر استحقاق کے کس طرح متولی بن گئے۔ کچھ اور بھی حاشئے چڑھائے۔ بادشاہ نے ان کو مکہ کی طرف بھجوا

دیا۔

جب وہ حج کر کے واپس آئے تو یہاں کے دربار کا آئین اکبر کے دین الہی کے اجراء کے باعث بالکل بدل چکا تھا چنانچہ شیخ وہ شرائط آداب جو ایجاد ہوئی تھیں اور جن کو وہ اسلام کے خلاف سمجھتے تھے بجا نہ لائے۔ بادشاہ نے ناراض ہو کر قید کر دیا۔

چند سال کے بعد بعض سفارشوں سے بعض دوسرے قیدیوں کے ساتھ ان کو بھی رہائی ملی۔ سب قیدی بادشاہ کے روبرو آئے اور سجدہ بجا لا کر رخصت ہوتے رہے مگر شیخ نے بوضع قدیم تعظیم و تسلیم کی اور سجدہ نہ کیا۔ بادشاہ نے ناراض ہو کر بھکر میں چوکی پہرہ کے ساتھ بھجوا دیا اور معمولی معاش مقرر کر دی۔ (تاریخ ہند ذکاء اللہ مرحوم)

### اکبر کا انصاف

مرزا عزیز کو کہ اکبر کی نگاہوں میں بھائیوں سے زیادہ عزیز تھا اس کی ماں کو جس کا اس نے دودھ پیا تھا جی جی کہتا اور بڑا ادب کرتا تھا۔ بادشاہ نے مرزا کو خان اعظم کا خطاب اور پنجاب جاگیر میں دیا اور 978 ہجری میں اس کا مہمان ہوا۔

خان اعظم کو بھی اس بات کا ناز تھا کہ ہم بادشاہ کے عزیز ہیں بلکہ بھائی ہیں۔ بادشاہ اس کی گستاخیوں اور بے اعتدالیوں کو بھائی بیٹوں کا ناز سمجھتا تھا اور کہتا تھا کہ جب اس پر غصہ آتا ہے تو دیکھتا ہوں میرے اور اس کے درمیان میں دودھ کا دریا بہہ رہا ہے اور وہ مجھے خاموش کر دیتا ہے۔

988 ہجری میں مرزا کا دیوان کچھ روپیہ کھا گیا مرزا نے اسے اپنے غلام طالب کے سپرد کیا۔ اس ظالم نے مرزا کے اشارہ سے دیوان کو باندھ کر لٹکا دیا اور روپیہ وصول کرنے کی دھمکیاں ہی نہ دیں بلکہ وہ چوب کاری کی کہ وہ بے چارا اسی حالت میں لٹکا ہوا مرگیا۔

دیوان کا باپ روتا پٹیتا بادشاہ کے پاس آیا۔ بوڑھے کی حالت دیکھ کر بادشاہ کو بہت رنج ہوا قاضی کو تحقیقات کا حکم دیا۔ خان اعظم نے کہا غلام کو میں نے سزا دے دی ہے میرا مقدمہ حضور قاضی کے پاس نہ بھیجیں اس میں میری بے عزتی ہے۔ بادشاہ نے یہ عرض منظور \* 137 \* کی۔

معلوم نہیں اسے سزا کیا ملی۔ لیکن تاریخ اتنا بتاتی ہے کہ بادشاہ اس پر کئی ماہ تک ناراض رہا۔

## حضرت خواجہ باقی باللہ کی حالت لاہور کے ایام قحط میں

حضرت خواجہ باقی باللہ ہندوستان کے اولیائے کرام سے گزرے ہیں۔ ان کی مذہبی و صوفیانہ عظمت اسی سے ظاہر ہے کہ حضرت مجدد الف ثانی آپ کے مریدوں میں تھے 971 ہجری یا 972 ہجری میں بزمانہ اکبر آپ بمقام کابل پیدا ہوئے۔ بہت سی سیر و سیاحت کے بعد لاہور پہنچے اور ایک سال تک یہاں مقیم رہے۔ لاہور میں ان دنوں سخت قحط سالی تھی خلق خدا کی بے چارگی و گرسنگی کا حال دیکھتے تھے اور بے قرار ہو جاتے تھے۔ زبدۃ المقامات میں لکھا ہے کہ جب آپ کے سامنے کھانا لایا جاتا تو فرماتے۔ ”انصاف سے بعید ہے کہ بھوکے پیاسے گلی کوچوں میں تڑپتے پھریں اور ہم گھروں میں بیٹھ کر کھانا کھائیں۔“

جس قدر کھانا ہوتا آپ ان قحط زدوں کو بھجوا دیتے اور خود غذائے روحانی پر گزارہ کرتے۔ زبدۃ المقامات میں تو کئی دنوں تک آپ کے بھوکا رہنے کا ذکر ہے۔ 1014 ہجری میں آپ نے دہلی میں وفات پائی اور وہیں مدفون ہیں۔

کیا موجودہ زمانہ میں بھی کوئی صوفی اور عالم غریبوں مفلسوں اور فاقہ کشوں کے لئے ایسی ہی حقیقی تڑپ دکھا سکتا ہے۔

## جاگیر بطور معاش لینے سے انکار

شیخ عبداللہ نیازی کا ذکر سلیم شاہ سوری کے حال میں پڑھ چکے ہو کہ جب سلیم شاہ نے شیخ نیازی کو مردہ سمجھ کر چھوڑ دیا تھا۔ اس واقعہ کے بعد سلیم شاہ صرف دو سال تک زندہ رہا اور اس کے خاندان کی حکومت بھی اس کے مرنے کے تھوڑے عرصہ بعد ہی مٹ گئی اور مغلیہ خاندان کا دور دورہ از سر نو ہندوستان میں شروع ہو گیا۔

اس زمانہ میں شیخ عبداللہ سرہند میں مقیم تھے شہنشاہ اکبر نے ان سے دو تین دفعہ ملاقات کی۔ آپ کی پاکیزہ نفسی پاک باطنی اور بے خوفی کا اس کے دل پر بہت اثر ہوا۔ بادشاہ نے بطور مدد معاش ایک جاگیر دینی چاہی لیکن شیخ نے جو توکل و قناعت کی مجسم تصویر تھے شاہی وظیفہ و جاگیر سے انکار کر دیا۔ آخر اکبر نے زبردستی فرمان لکھوا دیا۔ آپ نے بادشاہ کے پاس خاطر سے فرمان تو لے لیا مگر مرتے دم تک اراضی پر قبضہ نہ کیا۔ 993 ہجری میں 90 سال انتقال کر گئے۔

بادشاہ کا ساتھ چھوڑ دیا مگر نماز نہیں چھوڑی

اکبر کے زمانہ میں عمدۃ الملک نظام الدین شہباز خاں (اصلی نام شہراشد) لاہور کے نامی امیر الامراء اور اکبری دربار کے رکن اعظم اور بڑے بہادر فاتح اور نامور سپہ سالار تھے۔ اکبری دربار میں جو نت نئے خانہ برانداز شریعت احکام جاری ہوتے امراء کو ناچاران کی پابندی کرنی پڑتی مثلاً "داڑھی منڈانا، کان چھدانا، شراب پینا، مہر میں لفظ مرید کندہ کرانا اور بہت سی خرافات آئین دربار کا لازمہ تھے۔

لاہور کے اس بہادر خدا پرست \* 138 \* نے بایں ہمہ قرابت شہنشاہی ان میں سے ایک بات کا بھی اتباع نہ کیا اور مراسم نامشروع کے اجراء کی تعمیل میں کبھی بادشاہی احکام اور ناخوشی کی پرواہ نہ کی۔

المشاہیر میں بحوالہ ماثرا الامراء آپ کے اتباع سنت، اتقاء و پرہیزگاری کے بہت سے واقعات درج ہیں۔ لکھا ہے کہ ایک دن بادشاہ قریب نماز عصر شہباز خاں کا ہاتھ اپنے ہاتھ میں لئے فتح پور سیکری کے تالاب پر چل قدمی اور ہوا خوری میں مصروف تھا حکیم ابو الفتح و حکیم علی گیلانی وغیرہ چند امراء سلطانی کچھ فاصلے پر کھڑے باہم کہہ رہے تھے کہ اگر آج اس شخص کی نماز قضا نہ ہوئی تو جانوپکا دیندار ہے ورنہ ریاکار۔!

غرض جب وقت نماز اخیر ہونے لگا بادشاہ کے خوف و لحاظ پر خدا کے خوف و لحاظ کو ترجیح دی اور نماز کی اجازت چاہی بادشاہ نے کہا قضا پڑھ لینا وقت تنگ ہو گیا ہے۔ شہباز خاں نے جان لیا کہ بادشاہ نماز نہیں پڑھنے دے گا یکایک بادشاہ کے ہاتھ سے اپنا ہاتھ کھینچ لیا اور رومال بچھا کر جھٹ نیت باندھ لی۔ ناچار بادشاہ خاموش ٹھہرنے لگا۔ حکیم علی گیلانی اور دوسرے ندمائے سلطانی نے نواب کی اس حیرت انگیز جرات و جسارت پر ہزار آفریں کہی۔

نواب شہباز خاں کی شوکت و امارات اور ان کے تقرب سلطانی کو دیکھو اور پھر اس پر غور کرو کہ وہ فانی دنیا کے ان تمام مٹ جانے والے اسباب کو ٹھوکر مار کر خدا کی جناب میں حاضر ہوتا ہے اور سر نیاز جھکا دیتا ہے۔ ہمارے امراء و اغنیاء کبھی پارٹیوں سے ہٹتے نہ کریں گے خواہ ایک کیا ساری نمازوں کا وقت غل غپاڑہ ہی میں بسر ہو جائے کیسے مستقل و مقبول تھے وہ اسلاف جن کے آج ہم ایسے خلف ہیں کہ ان سے نسبت دیتے ہوئے بھی شرم آتی ہے۔

برسر دربار حمیت اسلامی کا جوش

987 ہجری کے واقعات کا ذکر ہے کہ اکبر نے قطب الدین محمد اور نواب شہباز خاں سے تقلید چھوڑنے اور دین الہی اکبر شاہی میں داخل ہونے کی تاکید کی۔ راجہ بیربر بھی مجلس میں موجود تھا اور دین الہی اکبر شاہی میں داخل بلکہ مرید باخلاص تھا اکبر کی شہ سے وہ اسلام پر بہت حملے کرتا تھا مسلمان امراء کو خصوصاً "جو باحمیت تھے یہ بات ناگوار گزرتی تھی مگر شہنشاہ کے خوف سے کوئی زبان نہ کھول سکتا تھا۔ بیربر بھی اس وقت موقعہ تاک کر بولا اور اسلام پر بار بار طعن کرنے لگا۔

شہباز خاں بہ جوش حمیت اسلامی اس گفتگو میں بہت گرم ہو گیا اور بیربر کو اس نے اس سختی سے ڈانٹا کہ صحبت بدمزہ ہو گئی امراء آپس میں کھسر پھسر کرنے لگے۔ خاں مذکور نے بے دھڑک سرد ربار صاف صاف کہہ دیا اے ملعون تو بھی ایسی باتیں کرنے لگا۔ بادشاہ کی طبیعت بگڑ گئی وہ بیربر کا طرفدار تھا شہباز خاں کو سخت ست اور برا بھلا کہا۔ یہ سب کچھ ہوا مگر شہباز خاں اپنی اخلاقی دلیری و جوش مذہبی سے اسی صراط مستقیم پر قائم رہا۔

غریاء کو تو آج اس مادہ پرست عالم میں منہ لگانے کے قابل ہی نہیں سمجھا جاتا لیکن کتنے امراء فارغ البال اور خوشحال لوگ ہیں جو اپنے مذہب کی پاسداری میں غیرت و حمیت سے کام لے رہے ہیں ہمارے امراء جو بڑے آدمی کہلاتے ہیں اگر اپنے دل میں حقیقی تڑپ اپنے مذہب سے رکھتے تو آج اسلام اور مسلمانوں کی یہ درگت نہ ہوتی۔

نواب شہباز خاں نے جسم خدمات شاہی کے لئے وقف کر دیا تھا مگر دل تو حاکم حقیقی کے ساتھ لگا ہوا تھا جب اسے ایسی بات کے تسلیم کرنے کے لئے مجبور کیا جاتا تھا جسے اس کا دل نہیں مانتا تھا تو وہ نہایت دیانت داری، جرات اور آزادی اور مذہب کی سچی محبت و عظمت کے ساتھ دین کو دنیا پر مقدم سمجھتا اور اکبر جیسے عظیم الشان شہنشاہ کے سامنے اظہار حق سے نہ جھجکتا تھا 1008 ہجری میں وفات پائی۔ اپنی وصیت کے بموجب روضہ حضرت غریب نواز میں بمقام اجمیر دفن کئے گئے۔

ان کے دو بیٹے تھے نیاز خاں اور الہام اللہ خاں۔ نیاز خاں پانچ ہزار روپے ماہوار تنخواہ لیتے تھے۔

شہباز خاں کا ایک چھوٹا بھائی اکرام اللہ خاں دو ہزاری منصب اور بارہ ہزار ماہوار تنخواہ لیتا تھا۔ لاہور میں اس کے بڑے عالی شان مکانات تھے۔ اکبر کئی دفعہ اس کے مکان پر گیا ہے 1002 ہجری میں بمقام سروج اس کا انتقال ہو گیا۔ (الشاہیر)

## اظہار حق کے لئے جلاوطنی

مولانا عبداللہ سلطانی پوری انصاری جو شیر شاہ سوری کے زمانہ سے مخدوم الملک کے خطاب سے ممتاز رہے ہند کے اکابر علماء سے تھے۔ جب اکبر نے نیا مذہب ”دین الہی اکبر شاہی“ ایجاد کر کے آفتاب پرستی وغیرہ کے احکام اور نیا کلمہ لا الہ الا اللہ اکبر خلیفۃ اللہ جاری کیا اور اکثر زر پرست اور جاہ طلب مولویوں اور عالموں نے اکبر کی ہاں میں ہاں ملائی اور غیرت دینی اور حمیت ملی سے مطلق کام نہ لیا تو مولانا انصاری نے جرات کر کے اکبر کو اس کفر و ضلالت سے روکا۔

اکبر نے حکم دیا کہ آپ میرے ملک سے باہر نکل جائیں۔ سارے ہندوستان میں اکبر کی حکومت تھی کچھ ریاستیں آزاد تھیں لیکن وہ اس کے زیر اثر۔ اس لئے مولانا کہاں جاسکتے تھے آخر ایک مسجد میں معتکف ہو گئے کہ خدا کے گھر سے کون نکالے گا۔ اکبر کو خبر ہوئی اس نے وہاں سے بھی نکلوا دیا۔ آخر آپ حج کو چلے گئے جب واپس آئے تو بقول بعض بادشاہ کے حکم سے 1006 ہجری میں آپ کو کھانے میں زہر دیا گیا جس سے آپ کا انتقال ہو گیا کئی کتابیں مثلاً ”دافع کفر و ضلالت“ اور ”محی السنۃ والتوحید“ وغیرہ آپ کی تصانیف ہیں۔

## حضرت مجدد الف ثانی کی ناراضگی ابو الفضل سے

ابو الفضل کو جانتے ہو اکبر کے دربار میں بلکہ اس کی ذات پر اس کا کس قدر سوخ و اقتدار تھا اس سے بگاڑ پیدا کرنا اس کو ناراض کرنا اور اس کے سامنے جرات آفریں باتیں کرنا موت کے منہ میں جانے کے برابر تھا لیکن اس زمانہ میں بھی ایسے لوگ موجود تھے جو اعلائے کلمۃ الحق کے لئے نہ بادشاہ کی پرواہ کرتے تھے نہ اس کے وزیر کی اور نہ بعض مصلحت بینوں کی طرح اپنے ذاتی جاہ و جلال کو قائم رکھنے اور حق کو چھپانے کی کوشش کرتے تھے۔

حضرت مجدد الف ثانی کی ابو الفضل سے اکثر ملاقات ہوتی رہتی تھی۔ ایک مرتبہ ابو الفضل نے فلاسفہ کی تعریف و توصیف اور اس کے مختلف علوم کے ذکر میں اس قدر مبالغہ کیا جس سے علماء دین کی صریح ہتک ہوتی تھی۔ آپ اس مبالغہ کا تحمل نہ کر سکے اور فرمایا۔

”امام غزالی نے ایک رسالہ ”المنفذ من الضلال“ لکھا ہے جس میں انہوں نے



ثابت کیا ہے کہ فلاسفی جن علوم کا اپنے آپ کو واضع جانتے ہیں وہ کس کام آتے ہیں طب وغیرہ مفید علوم جو ان کی طرف منسوب کئے جاتے ہیں وہ انبیائے سابقین کے کلام کا سرکہ ہے۔ ان کے طبع زاد علوم علوم دینیہ کے کسی کام نہیں آتے۔

ابو الفضل نے جب فلاسفہ کے متعلق حضرت مجدد کی یہ رائے سنی تو اس کا رنگ متغیر ہو گیا اور کہنے لگا۔ ”غزالی نامعقول“ ابھی بات ختم نہیں ہوئی تھی کہ حضرت مجدد رحمۃ اللہ نے فرمایا۔

”اگر اہل علم کی صحبت کا مذاق رکھتے ہو تو اپنی زبان کو اس قسم کے کلمات سے محفوظ رکھو۔“

یہ کہتے ہوئے آپ اٹھ کر چلے آئے اور کئی روز تک اس کی مجلس میں نہ گئے۔ یہاں تک کہ خود اس نے آدمی بھیجا اور معذرت طلب کی۔ (زبد القات ص 137)

### ایک شخص کی جرات سے انصاف کا خون نہ ہو سکا

جب اکبر کی موت کے دن قریب آئے تو راجہ مان سنگھ اور خان اعظم نے اور امراء کو ساتھ ملا کر چاہا کہ جہانگیر کے بیٹے خسرو کو جو راجہ مان سنگھ کا خواہر زادہ اور خان اعظم کا داماد تھا اس کو تخت پر بٹھادیں اور جہانگیر کو قید کر لیں۔

چنانچہ انہوں نے امراء کو اپنی طرف کر کے ایک مشورہ برائے نام کیا اور کہا شاہزادہ اعظم سلطان سلیم کے خصائل سب کو معلوم ہیں اور شہنشاہ کی جو رائے اس کی نسبت ہے وہ بھی سب جانتے ہیں کہ وہ اس سے خوش نہیں اور اس کی جانشینی کا خواہاں بھی نہیں ہے۔

دربار میں سمندر خاں نام ایک امیر کبیر خاندان شاہی کا دور کا رشتہ دار تھا۔ اس نے جب دیکھا کہ یہاں انصاف کا خون ہونے لگا ہے اور خان اعظم اور راجہ مان سنگھ کی نیوٹوں میں فتور ہے تو کڑک کر بولا۔

اپنی بکو اس کو بند کرو۔ شاہزادہ سلیم موجود ہو اور اس کا بیٹا تخت پر بیٹھ جائے یہ کس طرح ہو سکتا ہے۔ ہمارے رسم و آئین کے یہ بالکل خلاف ہے۔

یہ کہا اور اپنی جان بچا کر چلا گیا اور مجلس اس کی غیر معمولی جرات کی وجہ سے اوراق پریشاں کی طرح منتشر ہو گئی۔

## شہنشاہ جہانگیر و شاہجہاں جہانگیر کی کثرت شراب نوشی پر ایک مصاحب کا اس کو متنبہ کرنا

جہانگیر \* 139 \* اپنی توزک میں ایک جگہ لکھتا ہے۔ میں شراب اس کثرت سے پیتا تھا کہ ریشہ اور ہاتھ کے لرزنے سے اپنا پیالہ آپ نہیں تھام سکتا تھا۔ لوگ میرا حال دیکھتے تھے لیکن کسی میں اتنی جرات و قدرت نہ تھی کہ مجھے منع کرتا اور اس کے عیب و ثواب دلسوزی سے بتاتا۔ حکیم ہمام کا بھائی حکیم ابو الفتح میرے بلانے سے میرے پاس آیا جب اس نے میری یہ حالت دیکھی تو بے تکلف اور بے حجاب ہو کر مجھے شراب نوشی کی اس کثرت سے منع کیا اور کہا اگر چھ ماہ تک آپ اسی طرح شراب پیتے رہیں گے تو کوئی علاج کارگر نہ ہو گا۔“

جہانگیر لکھتا ہے۔

”اس کی ہر بات میں دلسوزی اور اس کے ہر فقرہ میں خیر اندیشی تھی۔ مجھ پر اس کی باتوں کا بڑا اثر ہوا اور میں نے اسی تاریخ سے شراب کم کرنی شروع کر دی۔“

بادشاہوں کے گرد و پیش اگر خود غرض لوگ نہ ہوں بلکہ ایسے لوگ ہوں جو بغیر کسی غرض کے جرات اور ہمت کے ساتھ بادشاہ کو اس کے عیوب و نقائص دلسوز الفاظ میں بتا دیا کریں تو بادشاہ کا وجود حقیقی طور پر رعایا کے لئے مفید ہوا کرے۔

### شاہی خطاب لینے سے انکار

شاہجہاں کے عہد میں 1047 ہجری مطابق 1635ء سید عبدالوہاب خاندیسی ایک نامی شجاع گزرا ہے بادشاہ کا گیارہواں \* 140 \* سال جلوس تھا کہ عبدالوہاب خان دوران خان سے جو برہانپور میں دکن کی مہمات کے لئے مقیم تھا ملنے آیا۔ اس نے شرعی طور پر صرف زبان سے سلام علیک کہا اور سر پر ہاتھ نہ رکھا خان دوران خان نے برا منایا دونوں میں بے لطفی ہوئی۔ عبدالوہاب شریعت کی حمایت میں بمشکل جان بچا کر بادشاہ کے پاس پہنچا۔ بادشاہ نے بھی کچھ دنوں تک ناراضگی ظاہر کی۔ بعد میں کسی خدمت سے خوش ہو کر دلاور خاں کا خطاب دیا لیکن عبدالوہاب نے خطاب لینے سے

انکار کر دیا۔ (ظفر نامہ شاہجہاں مولوی ذکاء اللہ مرحوم)

## حضرت میاں میر کی ملاقات جہانگیر سے

حضرت میاں میر رحمۃ اللہ جو اپنے وطن سیستان سے بعد شہنشاہ اکبر 995 ہجری میں 38 سال لاہور میں آئے۔ نہایت نامور عالم تھے۔ حضرت ملا شاہ بدخشانی، خواجہ بہاری اور میاں نتھالاہوری آپ کی درس گاہ کے نامور فرزند تھے۔ ان بزرگوں کے دم قدم سے لاہور بلکہ پنجاب میں علم دین اور علم تصوف کا ہن برس رہا تھا۔ جہانگیر اپنی توزک میں لکھتا ہے۔

”حضرت میاں میر کے علم و فضل اور ان کی بزرگی و پرہیزگاری کی وجہ سے ملاقات کی بڑی خواہش تھی۔ میں نے اپنی حکومت کے چودھویں سال میں ان کو آگرہ آنے کی دعوت دی جسے انہوں نے نہایت مہربانی سے محض میری خاطر سے منظور فرما لیا۔ روحانی پاکیزگی اور صفائے قلب اور مذہبی تقدس اور اعلیٰ کیرکڑ کی وجہ سے یہ ہستی لامثنائی تھی میں اکثر ان کے پاس جایا کرتا وہ مجھے دینی و دنیوی نہایت باریک نکات بتایا کرتے۔ میری خواہش تھی کہ میں ان کو نقد روپیہ بطور نذر پیش کروں لیکن ایسی چیزوں کی طرف ان کی طبیعت چونکہ مائل نہ تھی اس لئے مجھے جرات نہ ہو سکی۔ آخر میں نے نماز پڑھنے کے لئے ہرن کے چمڑے کا مصلیٰ ان کی خدمت میں پیش کیا اور انہوں نے قبول فرما لیا۔ (تذکرۃ العلماء والشیخ)

## میری خواہش یہ ہے کہ مجھے دوبارہ آنے کی تکلیف نہ دو

داراشکوہ اپنی کتاب سکینتہ الاولیاء میں جہانگیر کی اسی ملاقات کے متعلق لکھتا ہے۔ میرے دادا شہنشاہ جہانگیر نے جب ان کو مدعو کیا تو خود استقبال کو گئے اور کئی دفعہ ان کے ڈیرے پر بھی جاتے رہے بادشاہ نے رخصت کے وقت کہا۔ اگر کسی چیز کی ضرورت ہو تو ارشاد فرمائیے تاکہ اس کی تعمیل اپنی سعادت سمجھوں۔

آپ نے فرمایا ایک چیز کی خواہش ہے اگر اس کے قبول کرنے کا عہد کرو۔ بادشاہ نے کہا جو حکم ہو گا یقیناً اس کی تعمیل کروں گا۔ فرمایا میری خواہش یہ ہے کہ مجھے دوبارہ یہاں آنے کی تکلیف نہ دی جائے۔ (تذکرۃ العلماء والشیخ ص 40)

شاہجہاں نے بھی 1038 ہجری میں حضرت میاں میر سے ملاقات کی ہے۔ شاہجہاں نامہ (مصنفہ ملا عبد الحمید لاہوری) میں لکھا ہے کہ جب شاہجہاں حضرت کی خدمت میں

حاضر ہوا تو ان کی خدمت میں ایک تسبیح اور سفید کپڑے کی ایک دستار پیش کی جو قبول کی گئی۔

اسی کتاب میں شاہجہاں کی زبانی ایک جگہ لکھا ہے۔  
”کہ میں نے صرف دو ایسے صوفیا دیکھے ہیں جو علم الہیات کے ماہر ہیں۔ ایک حضرت میاں میر دوسرے محمد فضل اللہ بہاری۔“ 1045 ہجری میں آپ نے لاہور میں وفات پائی۔

یہ وہ لوگ تھے جن کے نام پر علم و فضل کو ناز تھا جو عمل کرنے کے لئے پڑھتے اور پڑھاتے تھے اور شاہی درباروں اور ملاقاتوں میں اپنے علمی و عملی مشاغل کا حرج دیکھ کر صاف کہہ دیتے تھے کہ ہمیں دوبارہ آنے کی تکلیف نہ دی جائے۔ آخر انہی لوگوں نے اپنے طرز عمل سے شاہان عصر پر اثر کیا کہ وہ ان کی ملاقاتوں اور ان سے برکت و فیوض حاصل کرنے کے لئے خود بوریائشینوں کے پاس آتے تھے۔ آج کتنے علماء ہیں جو ان کے حقیقی جانشین ہیں۔

### ملا محمد صوفی کی رباعی جہانگیر کے نام

جہانگیر کے عہد میں ملا محمد صوفی ماژندرانہ گزرے ہیں جوانی کے ایام میں ایران سے ہندوستان آئے۔ میر سید جلال الدین صدر الصدور ہندوستان اور سیف خاں صوبیدار گجرات ان کے بہت معتقد تھے۔ جہانگیر کو خبر ہوئی اس نے سیف خاں کو لکھا کہ ملا ماژندرانہ \* 141 \* کو دار الخلافہ بھیجا جائے۔ مطلب یہ تھا کہ ہم بھی ان کی زیارت کریں۔ عالم ضعیفی تھا اور ملا بیمار جانا نہیں چاہتے تھے اور نہ سیف خاں کا منشا تھا کہ وہ جائیں لیکن بادشاہ کا حکم ٹالنا بڑا مشکل تھا۔

آخر ایک جمعیت کے ساتھ ملا کو روانہ کیا گیا چونکہ بیمار اور ضعیف تھے راستے ہی میں انتقال کر گئے۔ لیکن مرنے سے قبل حسب ذیل رباعی بادشاہ کے نام لکھ کر بھیج دی۔

اے شاہ نہ تخت و تلیں می ماند ازہر تو دوزر زیں می ماند  
صندوق خود و کاسہ درویشاراں خالی کن و پر کن کہ ہمیں می ماند  
یہ رباعی سن کر بادشاہ کی آنکھوں سے آنسو نکل آئے اور ایسے راست گفتار، حق گو اور آزاد منش صوفی کی وفات پر بہت افسوس کیا۔

## حضرت مجدد الف ثانی کا جہانگیر کو سجدہ کرنے سے انکار

حضرت شیخ احمد سرہندی مجدد الف ثانی \* 142 \* کے حاسدوں نے ایک مرتبہ آپ کا ایک مکتوب جس میں آپ نے مقامات سلوک کے عروج و سیر کا ذکر کیا ہے۔ اس بناء پر جہانگیر کے حضور میں پیش کیا کہا اس مکتوب میں انہوں نے اپنے آپ کو حضرت ابوبکر صدیقؓ سے افضل و برتر ظاہر کیا ہے۔

بادشاہ نے بلوایا اور پوچھا کیا یہ صحیح ہے کہ آپ اپنے آپ کو حضرت صدیق اکبرؓ سے افضل جانتے ہیں آپ نے فرمایا کہ ہم اہل سنت والجماعت جب حضرت علی کرم اللہ وجہہ کو جو خلیفہ چہارم ہیں حضرت ابوبکر صدیقؓ پر ترجیح نہیں دیتے تو اپنے آپ کو کس طرح ان سے افضل سمجھ سکتے ہیں

بادشاہ نے مکتوب کا ذکر کیا اور کہا اس کا کیا مطلب ہے آپ نے فرمایا سیر و سلوک اور عروج مقامات کا اثر لحظہ بھر کا ہوتا ہے جیسے بادشاہ کسی شخص کو اپنے پاس بلائے اور ہم کلامی کی عزت بخشے تو ضرور ہے کہ وہ مقامات پنج ہزاری اور ہفت ہزاری کو طے کرتا ہوا آئے گا مگر جب بادشاہ اس کو رخصت کر دے گا تو پھر وہ اپنے اصلی مقام پر جا پہنچے گا اس ہمکلامی سے اس کا مرتبہ کسی طرح پنج ہزاری و ہفت ہزاری کے مناصب جلیلہ سے بڑھ نہیں سکتا۔ اور میں نے تو اپنے مکتوب میں خود لکھا ہے کہ ”عکس آں مقام خود را رنگین یافتہ ام۔“ اس لئے جو عکس آفتاب سے منعکس ہو وہ آفتاب کے رتبہ کو کس طرح پہنچ سکتا ہے۔

بادشاہ کی تسلی ہو جانے پر حاسدوں نے بہت پیچ و تاب کھائے۔ آخر موقعہ پا کر پھر کہا کہ اس کو اپنی شہرت و عظمت اور مریدوں و معتقدوں کی کثرت پر جن میں بڑے بڑے ارکان سلطنت بھی ہیں گھمنڈ اور غرور ہے۔ اندیشہ ہے کہ کسی دن بادشاہی کا دعویٰ ہی نہ کر بیٹھے۔ دور اندیشی کا تقاضا یہ ہے کہ آنے والے فتنہ و فساد کا ابھی سے انسداد کر دیا جائے۔ اور تدبیر اس کی یہ ہے کہ اس کو حضور میں بلایا جائے اگر اس نے بادشاہ کے آگے سر جھکا دیا اور سجدہ کر لیا تو سمجھا جائے گا کہ بادشاہ کا مخالف نہیں ہے۔ اور اگر اس نے اس کے خلاف کیا تو صاف ظاہر ہے کہ اس کی نیت بخیر نہیں۔

بادشاہوں کو سلطنت کے معاملہ میں اپنے سایہ سے بھی وہم ہوتا ہے جہانگیر نے پھر آپ کو بلایا۔

آپ آئے اور بغیر کورنش اور سجدہ اور دیگر شاہی مراسم کے جو خلاف شریعت تھے اور شرک و بدعت سے تعلق رکھتے تھے شرعی سلام کر کے کھڑے ہو گئے۔ بادشاہ نے شاہی مراسم ادا کرنے بلکہ صاف طور پر سجدہ بجالانے کا حکم دیا۔

آپ نے جواب میں فرمایا۔ سجدہ سوائے خدا کے جو شہنشاہوں کا بھی شہنشاہ ہے کسی کو بھی جائز نہیں ہے۔

مفتی عبدالرحمان نے جو اکابر علمائے وقت سے تھے اور حاضر دربار تھے بادشاہ کو برسر عتاب دیکھ کر آپ سے کہا۔ میں فتویٰ دیتا ہوں کہ بادشاہ کو سجدہ کرنا جائز ہے۔ اس لئے کہ جان کا خوف ہے اور جان کا بچانا فرض ہے۔

آپ نے فرمایا بے شک جب جان کا خوف ہو تو اس وقت سجدہ کرنا جائز ہے مگر وہ آخری سجدہ بھی صرف خدا کی ذات کے لئے ہی ہے۔

غرض بادشاہ نے بہت زور لگایا اور مفتی صاحب نے بہت سرمار مگر آپ صاف و صریح انکار فرماتے رہے۔ بادشاہ نے برا فروختہ ہو کر آپ کو قید خانہ \* 143 \* میں نظر بند کر دینے کا حکم دے دیا۔

روضہ قیومیہ میں لکھا ہے کہ مفتی عبدالرحمان اور شاہزادہ خرم (جو بادشاہ ہو کر شاہجہاں کہلایا) قید خانہ میں آپ کے پاس گئے اور کتب فقہ وغیرہ سے سجدہ کا جواز پیش کیا اور کہا معمولی سی بات ہے ایک لمحہ کے لئے سر کو زمین پر رکھ دینے سے تمام عمر کی نجات ہے۔ مگر آپ نے اس پر بھی صاف انکار فرما دیا۔

بادشاہ نے اس خبال سے کہ یہاں کوئی شورش نہ ہو جائے آپ کو گوالیار کے مشہور قید خانہ میں بھجوا دیا۔ آخر دو برس کے بعد جہانگیر نے خود ہی پشیمان ہو کر ان کو اپنے پاس بلایا بہت کچھ معذرت کی اور نہ صرف بڑے اعزاز و اکرام کے ساتھ پیش آیا بلکہ آپ کے ایماء سے اس نے بہت سی خلاف شرع باتیں موقوف کر دیں۔

حضرت میاں میر کا بادشاہ لاہور کے پاس

جانے اور اپنی دستار بطور تبرک دینے سے انکار

شہزادہ داراشکوہ اپنی کتاب سکینتہ الاولیاء میں لکھتا ہے۔ جب بادشاہ وقت فوت ہو گیا اور اس کا ایک لڑکا جس میں جانشینی اور حکمرانی کی لیاقت نہ تھی لاہور میں تخت پر



بیٹھ گیا تو اس نے اپنے ایک معتبر کو حضرت میاں جی (حضرت میاں میر) کی خدمت میں یہ پیغام دے کر بھیجا کہ آپ مجھے برکت دینے کے لئے خود میرے پاس تشریف لائیں یا اپنی دستار مبارک بطور تبرک ارسال فرمائیں۔ آپ نے اس کے معتبر کو واپس بھیج دیا اور کہلا بھیجا کہ فقیروں کو بادشاہوں سے کیا واسطہ

شاہزادہ نے جو حکومت کے نشہ میں سرشار تھا ایک اور معتبر کو بھیجا کہ حضرت کی دستار مبارک (نرمی سے گرمی سے جس طرح ہو) ضرور لاؤ۔ جب وہ آدمی آپ کے پاس آیا تو آپ نے ناراضی اور تشریف سے دستار مبارک سر سے اتار کر زمین پر دے پٹکی اور فرمایا جاؤ لے جاؤ اور دور ہو جاؤ۔

داراشکوہ اس سے آگے لکھتا ہے۔

ایک ہی مہینے کے اندر اس ناخلف کو اس بے ادبی کی سزا مل گئی۔ یعنی وہ اندھا کر کے مار ڈالا گیا۔ \* 144 \*

لیکن اس کا ایک نتیجہ بھی ہے اور وہ یہ ہے کہ کیا ہمارے زمانہ کے علماء و صوفیاء میں بھی شاہان وقت کے سامنے حق بات کہنے اور ان کے ناجائز رعب میں نہ آنے کے لئے ایسی ہی اخلاقی جرات پائی جاتی ہے۔

### شہنشاہ کے دربار میں جانے سے انکار

شیخ عبدالرشید جونپوری۔ پیدائش 1086 ہجری) عالم متبر اور حادی اصول و فروع تھے۔ آپ نے کئی کتابوں کی شرحیں لکھی ہیں چند ایک کے حاشئے لکھے ایک فارسی دیوان بھی آپ کا مشہور ہے۔ رات دن تصنیفات اور درس و تدریس میں رہتے تھے۔ شاہجہاں نے علم و فضل کا شہرہ سن کر آپ کے پاس قاصد بھیجا اور بلوایا۔ مگر آپ نے درس وغیرہ کا عذر کر کے ادب کے ساتھ انکار کر دیا اور مرتے دم تک جونپور سے باہر نہ نکلے۔ نماز فجر پڑھ رہے تھے کہ اسی حالت میں وفات پا گئے۔ (حدائق الجنۃ حدیث دوازدہم)

### نواب سعد اللہ خاں کی نصیحتیں شاہجہاں کو

نواب سعد اللہ خاں \* 145 \* ایک دن شاہجہاں کے پاس ذرا دیر سے آئے۔ سب پوچھا تو عرض کیا کہ بیاض میں چند فقرے نظر پڑے تھے جن کو عرض کرنے کے لئے نقل کر رہا تھا بادشاہ نے پوچھا وہ کیا ہیں عرض کیا حسب ذیل ہیں۔

سلطنت کی بنیاد کا قیام انصاف پر ہے۔

ملک کی وسعت مال کی زیادتی بہادری اور سخاوت سے ہوتی ہے۔

علماء و فضلاء کے ساتھ نشست و برخاست رکھنا اور جاہلوں کی صحبت سے بچے رہنا عقل مندی کی علامت ہے۔

عقاید مذہبی پر کاربند رہنا تکالیف کے ایام میں ثابت قدم رہنا، دنیاوی معاملات میں رشتہ تدبیر کو ہاتھ سے نہ چھوڑنا۔

قسمت پر رضا مند اور شکر گزار رہنا، یتیموں پر رحم کرنا، محتاجوں کی حاجت اس قدر پوری کرنا کہ خود محتاج نہ ہو جانا، وزیروں کی صلاح و تجویز سے معاملات سلطنت کو انجام دینا، برکت و دعا کا قائل ہونا، درد مندوں کے درد دور کرنے کی نیت سے تندرست رہنا، مجرموں کے جرم سے درگزر کرنے پر بارگاہ خداوندی سے رحمت نازل ہونے کی امید رکھنا۔

شاہجہاں۔ نواب سعد اللہ خاں کی اس صاف گوئی اور جرات پر بڑا خوش ہوا اور سمجھ گیا کہ اس نے باتوں ہی باتوں میں مجھے کیسی عمدہ نصیحتیں کی ہیں۔ رقتات عالمگیری میں لکھا ہے کہ شہنشاہ نے محمودی زردوزی رنگ کے چند تھان نواب کو عطا فرمائے۔

### ملا خواجہ غوری کا استغنا شاہجہاں سے

حضرت میاں میر لاہوری کے مریدوں میں حضرت ملا خواجہ بہاری نہایت نامور صوفی اور عالم تھے ان کی نشوونما اور شہرت لاہور ہی میں ہوئی۔ شاہجہاں کی بڑی خواہش تھی کہ کسی طرح میرے دربار میں آئیں لیکن ان کے علمی مشاغل اور ان کی آزاد خیالی نے شہنشاہی درباروں کی کوئی وقعت نہ کی۔

سیر المتاخرین میں لکھا ہے کہ شاہجہاں ایک مرتبہ لاہور ہی میں تھا داراشکوہ کے مکان پر گیا۔ مصنف تاریخ مرآة العالم (خواجہ دربار خاں ناظر) ہمراہ تھے۔ شہنشاہ نے ان سے کہا واپسی پر ملا خواجہ کو دیکھنے چلیں گے تم جاؤ اور ان کو خبر کر دو۔

خواجہ ناظر لکھتے ہیں کہ میں ملا کے ٹوٹے پھوٹے مکان میں گیا معلوم ہوا وہ ابھی باہر گئے ہیں۔ تھوڑی دیر تک انتظار کیا تھا کہ بادشاہ کی سواری نمودار ہوئی۔ میں نے عرض حال کیا۔ بادشاہ نے فرمایا تم یہیں رہو جب ملا آئیں تو ہمارا سلام کہہ کر یہ مصرعہ

پڑھ دینا

طاقت مہماں نہ داشت خانہ . مہماں گذاشت

جب ملا مکان پر آئے اور خواجہ ناظر نے واقعہ بیان کر کے مصرعہ پڑھا تو ملا نے فرمایا۔ حضرت ظل سبحانی نے ذرہ نوازی فرمائی کہ یہاں تشریف لائے لیکن میں عمداً باہر چلا گیا تھا ورنہ عوام کے ہاتھوں سے میری داڑھی سلامت نہ رہتی۔ مطلب یہ کہ بادشاہ کا تقرب سن کر اس کثرت سے لوگ میرے پاس آنا شروع کر دیتے کہ میں مختلف قسم کے جنجالوں میں پھنس جاتا۔

بادشاہ نے جب دیکھا کہ ملا خواجہ نہ دربار خاص میں آتے ہیں نہ مجھے اپنے مکان پر ملتے ہیں تو اس نے دوسرے ہی دن لاہور میں دربار عام کیا اور ملا خواجہ کو بھی بلوایا کہ عام لوگوں میں شامل ہونے پر تو وہ کوئی اعتراض نہ کریں گے چنانچہ ملا خواجہ گئے۔ خواجہ ناظر لکھتے ہیں کہ میں نے اس وارسہ مزاج عالم و صوفی کو دور سے پہچانا اور بادشاہ سے عرض کیا۔ بادشاہ نہایت خوش ہوا اور دربار عام میں اٹھ کر ملا خواجہ کے پاس آیا اور خلوت میں اس سے باتیں کرتا رہا۔ (تذکرہ العلماء والشیخ ص 35 ، 36)

ان کا لاہور میں بہت بڑا حلقہ درس تھا۔ شاہجہاں کے وزیر نواب سعد اللہ خاں کے مولانا عبد الحکیم سیالکوٹی کے پاس جانے سے پیشتر انہیں کے پاس پڑھتے تھے۔ آپ کی وفات 1068 ہجری میں بمقام لاہور ہوئی اور درگاہ حضرت میاں میر میں مدفون ہیں۔ ہمارے بزرگ زندگی کے اصلی مقصد یعنی خدمت اسلام کی خاطر بادشاہوں تک کی پرواہ نہ کرتے تھے۔ بادشاہوں کے قرب سے ہمیشہ دور رہتے۔ دنیا ان کے پیچھے دوڑتی تھی لیکن وہ اپنے مشاغل حسنہ میں مصروف رہ کر کسی بڑے سے بڑے آدمی کو بھی خاطر میں نہ لاتے تھے۔

یہی لوگ دراصل صوفی اور عالم کہلانے کے مستحق تھے نہ کہ وہ لوگ جو کہ صوفی اور پیر اور بڑے بڑے سجادہ نشین کہلا کر عہدوں اور جاگیروں کے لئے مرے جاتے ہیں اور مریدوں کے خون پسینہ کی کمائی کو بے دردی سے اپنا دینیوی اعزاز بڑھانے اور اپنے تعیش کے لئے صرف کر رہے ہیں۔

\*\*\*\*\*

## شہنشاہ اورنگ زیب عالم گیر عالمگیر \* 146 \* کا انصاف

شاہزادہ مراد بخش نے احمد آباد (گجرات) میں جب سکہ و خطبہ اپنے نام کا جاری کیا تو محمد محسن اور پسر میر جی بہورہ سے پانچ لاکھ روپیہ قرض لیا۔ روپیہ اسی طرح صندوقوں میں سربہ مہر تھا کہ شاہزادہ قید اور روپیہ داخل خزانہ سرکار ہو گیا۔ محمد محسن نے غیاث الدین خاں متصدی بندر سورت کی طرف رجوع کیا۔ لیکن اس نے کوئی توجہ نہ کی۔ محمد محسن مایوس ہو کر بادشاہ کے پاس آیا اور متصدی کے جو روٹندی کی جو وہ رعایا پر کرتا تھا شکایت کی اور اپنی طرف سے اصالتاً اور پیر جی بہورہ کی طرف سے وکالتاً استغاثہ دائر کیا۔

بادشاہ نے کہا اثبات شرعی یا دیوانی پیش کرو تمہارا حق تم کو مل جائے گا۔ بادشاہ فتاویٰ عالمگیری کے مطابق شرعی فیصلہ پسند کرتا تھا۔ چنانچہ جب معلوم ہوا کہ متروکہ میت پر وارثوں میں سے کوئی متصرف ہو تو میت کا دین اس کو ادا کرنا واجب ہے۔ ساتھ ہی یہ امر بھی پایہ ثبوت کو پہنچ گیا کہ محمد مراد بخش کا پانچ لاکھ روپیہ شاہی خزانہ میں داخل ہو چکا ہے۔

بادشاہ مقدمہ کی رونداد فیصلہ کے لئے لکھ رہا تھا کہ محمد محسن حاضر ہوا اور کہا۔ بندگان عالی پر ظاہر ہو گیا ہے کہ ہم اپنے دعویٰ میں حق بجانب ہیں اس لئے اب ہم یہ روپیہ حضور پر نثار کرتے ہیں۔

بادشاہ نے اس کو خاصہ کا ایک گھوڑا، پاتھی اور خلعت عطا کیا اور غیاث الدین خاں کو بندر سورت سے جواب وہی کے لئے اپنے پاس بلایا۔ (تاریخ ہند مولفہ پروفیسر ذکاء اللہ مرحوم)

## مالگزاری کی مغافی پر عالمگیر کا اظہار مسرت

عالمگیر کے عہد میں امانت خاں اسم بامسی تھا دکن کی دیوانی کے زمانہ میں اس نے اورنگ آباد اور خاندیش کے مالگزاروں کو بارہ لاکھ روپیہ کا بقایا اپنے اختیارات سے معاف کر دیا اور رعایا کی سقیم حالی بادشاہ سے گوش گزار کی بادشاہ نے اس کے انصاف اور اس کی دیانت داری کی تعریف کی۔

امانت خاں نے کہا میرے برابر خاں اور کون ہو گا۔ ہر سال اپنے ولی نعمت کے

کئی لاکھ روپے رعایا اور عمال کو معاف کر دیتا ہوں۔ بادشاہ اگر میری ان گستاخیوں پر غصہ و رحم کی نظر رکھے تو زہے قسمت۔ بادشاہ نے فرمایا۔ ہم نے معاف کیا کیونکہ ہم جانتے ہیں کہ تم دنیا و آخرت کا خزانہ ہمارے لئے جمع کر رہے ہو۔ ( تاریخ ہند مولفہ ذکاء اللہ )

## شاہی خطابات سے انکار اور حق گوئی

بادشاہنامہ عالمگیری میں ایک اور شخص مرزا علی کی دیانت و امانت کے حال میں لکھا ہے کہ وہ رعایا کی شکایات بادشاہ کے سامنے بے خوفی سے بیان کرتا تھا۔ بادشاہ اس کے خلوص اور ہمدردی رعایا سے بہت خوش ہوتا اور اس کو پے در پے انعامات اور خطابات عنایت کرتا مگر اس نے ایک بھی قبول نہ کیا۔ وہ یہی کہتا کہ خطابات کے حصول سے حقیقی خدمت و اطاعت کا مزا جاتا رہتا ہے۔ سرکار میں ایک مرتبہ ایسا ہوا کہ کسی امیدوار کو کئی عینے بلکہ کئی سال گزر گئے لیکن نتیجہ کچھ نہ نکلا یعنی اس بے چارے کو کوئی جگہ نہ ملی اور کئی سال گزر جانے پر بھی وہ امیدوار ہی رہا۔

بادشاہ کو کسی کام کے لئے ایک اور آدمی کی ضرورت ہوئی مرزا علی ایک بے ریش و بروت لڑکے کو بادشاہ کے پاس لے گیا۔ بادشاہ نے کہا یہ کم عمر لڑکا کیا کرے گا۔ مرزا علی نے کہا ملازمت پانے اور جاگیر اور منصب حاصل کرنے تک انشاء اللہ سفید ریش ہو جائے گا۔ ( تاریخ ہند مولوی ذکاء اللہ مرحوم عالمگیر نامہ )

## سلطنت کے معاملات میں عالمگیر

### کاسلوک غیر مسلموں کے ساتھ

مولوی ذکاء اللہ مرحوم اپنی تاریخ ہندوستان جلد نہم (زوال سلطنت تیموریہ) میں پروفیسر آرنلڈ کی کتاب دعوت اسلام کے حوالہ سے لکھتے ہیں۔

ایک دفعہ ایک شخص نے اورنگ زیب کو اس مضمون کی عرضی دی کہ دو شاہی ملازموں کو جو تنخواہ تقسیم کرنے پر مقرر ہیں۔ بادشاہ اس بناء پر برخاست کر دے کہ وہ کافر آتش پرست پارسی ہیں اور ان کی جگہ معتمد تجربہ کار مسلمانوں کو مقرر کرے۔

بادشاہ نے جواب لکھا کہ دنیاوی کاروبار میں مذہب کو دخل نہ دینا چاہئے اگر عرضی

دہندہ کی بات پر عمل کیا جائے اور اس کو سلطنت کا دستور العمل بنایا جائے تو تمام غیر مسلم راجاؤں اور ان کی رعیت کا کہاں ٹھکانہ ہو۔ بادشاہی نوکریاں لوگوں کو ان کی لیاقت اور قابلیت کے موافق ملنی چاہئیں۔

افسوس ایسا عادل اور پابند شرع بادشاہ آج غلط فہمیوں کا شکار ہو رہا ہے اور جی بھر کر اس کو بدنام کیا جا رہا ہے۔

تمہیں لے دے کر ساری داستاں میں یاد ہے اتنا کہ عالمگیر ہندو کش تھا ظالم تھا شنگر تھا

ایک درویش صوفی کا جاگیر لینے سے

انکار اور عالمگیر کو اس کی نصیحتیں

شہنشاہ عالمگیر نے اپنے بیٹے سلطان محمد اعظم شاہ بہادر کے نام رقعے عالمگیری رقمہ 22 میں ایک بزرگ میاں عبداللطیف صاحب کا ذکر کیا ہے اور لکھا ہے کہ ایک روز ہم ان کی خدمت میں گئے اور باتوں باتوں میں ان سے کہا اگر اجازت ہو تو خانقاہ کے اخراجات کے لئے چند دیہات مقرر کر دیئے جائیں۔ آپ نے جواب میں فرمایا۔

شاہ مارادہ دہد منت نہد رازق ما رزق بے منت دہد  
بادشاہ ہم کو گاؤں دے گا ہم پر احسان کرے گا حالانکہ ہمارا روزی دینے والا خدائے پاک بغیر احسان کے دیتا ہے۔

ہم نے کہا یہ بالکل بجا و درست ہے مگر فقیر اور اللہ والوں کی خدمت میں حاضر ہونا دینیو خیر و برکت، تندرستی، زیادتی نعمت و دولت کی دعا حاصل کرنے کی غرض سے ہوتا ہے نہ حرص و احسان کے لئے میاں عبداللطیف صاحب نے فرمایا۔

”اگر باطنی ارادے کی پختگی کے ساتھ بھلائی کرنے کا خیال ہے تو رعایا کو معاملہ (لگان) میں رعایت دو بلکہ مناسب ہے کہ ستم رسیدہ محنتی لوگوں کو بالکل معاف کر دو اور خدا پر بھروسہ کرنے والے گوشہ نشینوں کے روزینے اور وظیفے مقرر کر دو۔ ان کے علاوہ مظلوموں اور داد خواہوں کا اس طرح انصاف کرو کہ کسی کا حق ضائع نہ ہو اور طاقتور لوگ کمزوروں کو ستانہ سکیں۔“

عالمگیر لکھتا ہے میاں صاحب نے اس قدر کہہ کر فرمایا۔ جب اتنی باتوں پر عمل



کرو گے تو اللہ تعالیٰ نعمت و دولت میں افزونی عطا فرمائے گا۔

## عہد عالمگیری اور زمانہ مابعد کا ایک خوددار اور باحمیت امیر

عہد عالمگیری میں محمد یار خاں ایک نامی امیر گزرا ہے جو بے نیازی و استغنا میں اپنا جواب نہ رکھتا تھا۔ عالمگیر کے اکیسویں سال جلوس میں رفتہ رفتہ ترقی کر کے عہدہ دار و نگی پر پہنچ گیا تھا لیکن خود داری کی وجہ سے دوسرے روسا کی طرح ہر وقت دربار داری ہی میں نہیں رہتا تھا۔ دربار میں حاسدوں بھڑکانے والوں اور خوشامدیوں کی کمی نہیں ہوتی انہوں نے بادشاہ کو خدا جانے کیا کچھ کہا۔ محمد یار خاں کو خبر ہوئی اس نے گھر بیٹھے ہی استعفا بھیج دیا۔ بادشاہ نے شاہزادہ محمد اعظم کو کہا کہ کہہ سن کر اس سے استعفا واپس دلاؤ۔ شاہزادہ نہایت التفات سے پیش آیا اور بہت کچھ کہا سنا۔ مگر محمد یار خاں نے صاف انکار کر دیا اور کہا شاید حاسد اور دشمن آئندہ اس سے بھی زیادہ کوئی وار کریں جس سے زندگی ہی جاتی رہے اس لئے مجھے معاف رکھا جائے۔ نیز دربار داری مجھ سے مشکل ہے اپنے فرائض انجام دوں گا یا یہ کروں گا۔

شاہزادہ ناراض ہو کر چلا آیا اور بادشاہ کے پاس شکایت کی۔ بادشاہ نے فرمایا۔ وہ غالباً "مکانات سے کسی قلعہ میں جانا چاہتا ہے محمد یار خاں مطلب سمجھ گیا بادشاہ کی خدمت میں عریضہ لکھا کہ بے جا پور یہاں سے نزدیک ہے اگر وہاں قلعہ میں کوئی مکان سرچھپانے کو مل جائے تو گوشہ تنہائی میں ہر آفت سے محفوظ رہ کر یاد خدا کیا کروں گا بادشاہ نے اس کی درخواست کو قبول فرمایا اور قلعہ میں ایک مکان دے دیا۔

جب بادشاہ بے جا پور گیا اور محمد یار خاں سے ملا تو اسے پھر نوکری کے لئے کہا۔ لیکن جب دیکھا کہ وہ نہیں مانتا تو اس کی خواہش کے مطابق دہلی روانہ کر دیا۔ شاہزادہ محمد عظیم کا قافلہ بھی ساتھ تھا لیکن رستے میں اس نے شاہزادہ سے کلام تک نہ کیا۔

آخر 1008 ہجری میں عالمگیر نے بڑے اصرار کے ساتھ دہلی کی صوبیداری عطا کی اور منصب و اعزاز میں اضافہ فرمایا۔

محمد یار خاں نے عالمگیر کے بعد بہادر شاہ اور جہاندار شاہ کا زمانہ بھی دیکھا۔ محمد فرخ سیر کا جب عہد آیا تو اس نے بھی سخت مجبور کیا لیکن محمد یار خاں نے اس شرط پر کام منظور کیا کہ دربار کی آمد و رفت سے مجھے معاف فرمایا جائے۔ محمد شاہ کے زمانہ میں بھی وہ زندہ تھا مگر دو تین مرتبہ سے زیادہ اس کے دربار میں نہیں گیا۔ (ماثر الامرا جلد سوم ص

## مرزا بیدل کا شاہی قصیدہ لکھنے سے انکار

مرزا عبدالقادر بیدل عظیم آبادی \* 147 \* جو فارسی شاعری کا لاٹانی استاد گزرا ہے ابتداء عمر میں شاہزادہ محمد اعظم ابن شہنشاہ اورنگ زیب عالمگیر کی سرکار میں ملازم تھا اور منصب خاص کا امتیازی درجہ رکھتا تھا۔ مرزا کے کسی دوست نے جو شاہزادہ کے مقربوں میں سے تھا شاہزادہ کے پاس مرزا کی لیاقت و قابلیت کی تعریف کی۔ شاہزادہ نے کہا اگر مرزا ہماری تعریف میں ایک قصیدہ لکھے تو ہم اس کے منصب و تقرب میں اضافہ مقرر کر دیں گے۔

مرزا کو جب خبر ہوئی۔ کہا تعریف کرنے کے لئے نوکر نہیں ہوں بلکہ کام کرنے کے لئے ہوں۔ ساتھ ہی استعفا دے دیا اور نوکری چھوڑ کر وہلی چلے گئے دوست احباب نے بہت سمجھایا کہ ایک قصیدہ لکھ دو کیا حرج ہے لیکن نہ مانے۔ (ماثر الکرام و نثر ثانی ص

(148)

زمانہ حال کے شعراء پر بھی نظر ڈالو اور دیکھو کس طرح زمین آسمان کے قلابے ملائے ہیں ظالم کو رحم دل ، ناانصاف کو منصف ، متعصب کو غیر متعصب ، بخیل کو بخنی حاتم بنانا ان کا معمولی کام ہے ، چند پیسوں کے لئے اپنے ضمیر کا خون کر دیتے ہیں اور افسوس کہ اکثر اوقات پیسے بھی نہیں ملتے اور خالی واہ واہ پر ہی مست ہو جاتے ہیں۔ جن شاعروں میں خود داری کا وصف ہے جو اپنے ضمیر کا خون نہیں کرتے وہی شاعر حقیقی معنوں میں تلامیذ الرحمان کہلانے کے مستحق ہیں۔

## عہد عالمگیری کا ایک حق گو اور خیر خواہ رعایا لاہور کا گورنر

عہد عالمگیری کے صوبیداران لاہور میں امانت خاں میرک معین الدین \* 143 \* احمد ایک لائق ، خیر خواہ رعیت ، آزاد گو اور حریت نواز صوبیدار گزرا ہے وہ ابتداء میں دیوان بیوتات تھا۔ اس کے دستخط و مهر کے بغیر خواجہ سراؤں اور محل کی بیگمات کو کوئی چیز نہ مل سکتی تھی۔ چونکہ اسم بامسمی تھا نہ خود مال حرام کھاتا تھا نہ کسی کو کھانے دیتا تھا اس لئے بہت لوگ اس کے دشمن ہو گئے۔ بادشاہ تک بھی رپورٹیں پہنچیں اس نے خود ہی استعفا پیش کر دیا مگر بادشاہ نے کہہ سن کر نہ صرف استعفا واپس کر دیا بلکہ اس کو لاہور کی صوبیداری عطا کی تاکہ ایسے نیک اور دیانت دار حاکم سے رعایا کے کثیر حصہ کو

فائدہ پہنچے۔

صوبیداری کے زمانہ میں اہل عملہ و دفتر ہمیشہ اس سے ٹالاں رہے کیونکہ اس کے عہد میں ان کو حرام مال کھانے کا بہت کم موقعہ ملتا تھا لیکن زمیندار اور عام لوگ بہت خوش تھے مقدمات میں پیشیاں نہیں ہوتی تھیں اور انصاف حاصل کرنے کے لئے روپیہ خرچ کرنا نہیں پڑتا تھا۔ ایک مرتبہ ماتحت حکام نے بقایا مانگزاری اور جدید مطالبہ کی عدم وصولی پر جیل خانہ میں اس قدر قیدی بھیجے کہ جگہ تک نہ رہی۔

امانت خاں کو خبر ہوئی قید خانے آیا قیدیوں کو دیکھا اور بہت افسوس کیا۔ ان سے ہمکلام ہو کر بہت کچھ پوچھتا رہا۔ انہوں نے اپنی ناداری و فلاکت اور امساک باراں وغیرہ کے عذرات اور ماتحت حکام کے تشدد و مظالم بیان کئے۔

امانت خاں نے سوچا کہ ان کو قید کر دینے سے سرکار کو سوائے ظالم کھلوانے اور بدنامی حاصل کرنے کے اور کچھ نہ ملے گا اور ان لوگوں اور ان کے لواحقین کے دلوں میں جو گرہ حکومت کی طرف سے بیٹھ جائے گی اس سے اور بھی پیچیدگیاں بڑھیں گی۔ اس خیال سے اس نے بہت سے لوگوں کو ان کی حیثیت کے مطابق مالیہ بلا قسط ادا کرنے پر رہا کر دیا اور ایک بہت بڑی تعداد کو بالکل ہی معاف کر دیا۔ لوگ دعائیں دیتے اور بادشاہ کی سلامتی جان کی خیر مناتے اپنے اپنے گھروں کو چلے گئے۔ رقم معافی کی تعداد میں دو لاکھ روپیہ لکھی ہوئی ہے۔

دفتری حکومت نے جو امانت خاں کے سراسر خلاف تھی اس عنایت و بخشش کو رعب و سیاست کا تباہ کرنے والا بتایا اور پرچہ نویسوں کو اپنے ساتھ ملا کر شہنشاہ کو اس معافی مالیہ کی رپورٹ ایسے الفاظ میں بھجوائی جس سے یہ معلوم ہوا کہ اس واقعہ سے تمام رعایا پر سے شہنشاہی رعب و داب بالکل اٹھ گیا ہے اور لوگ حکومت کو کمزور سمجھ کر ہر جگہ خود سر ہونے والے ہیں۔

بادشاہ کو جب رپورٹ پہنچی اس نے دربار لاہور سے کیفیت طلب کی۔ امانت خاں نے خود سارا واقعہ لکھا عمال کی سخت گیری، رعایا کی ناداری و بے بسی اور معافی مالیہ سے جو اہم ترین نتائج نکلنے والے تھے ان سب کی تفصیل لکھی۔ بادشاہ نے بہت تحسین فرمائی اور اس کی مصلحت اندیشی و خدا ترسی کی تعریف کی۔

انہی دنوں امانت خاں کے نام دار الخلافہ سے حکم پہنچا کہ فلاں شخص کو حاضر حضور کرو۔ امانت خاں نے اس کو طلب کیا اور بادشاہ کا حکم سنایا۔ وہ شخص بہت ڈرا (اور کہا

کوئی قصور گناہ) امانت خاں نے کہا مجھے کچھ علم نہیں وہاں سے حکم آیا ہے اس کی تعمیل ضروری ہے (شاید اس میں کچھ تمہاری بہتری ہی کا سامان ہو) اس شخص نے کہا اگر آپ میری جان اور آبرو کے کفیل ہوتے ہیں تو میرا سفر آسانی سے کٹ جائے گا۔ امانت خاں نے کہا میں ایسے شخص پر جس نے اپنے باپ اور بھائیوں کے ساتھ وہ سلوک کیا ہے جو تم سے پوشیدہ نہیں ہے کس طرح اعتماد کر سکتا ہوں۔

اس زمانہ میں مخبر اور خفیہ نویس صرف رعایا ہی کو تکالیف پہنچانے ان کی جھوٹی سچی رپورٹیں کر کے ان کو جیل خانہ میں بھجوانے کے لئے مقرر نہیں تھے بلکہ بڑے بڑے حاکموں، یہاں تک کہ صوبیداروں (گورنروں) کے پیچھے بھی خفیہ پولیس لگی رہتی تھی اور ان کے ظلم و ستم، ان کی ناانصافیوں اور ان کے ہر قسم کے خیالات و حالات کی اطلاع بادشاہ تک پہنچائی جاتی تھی۔

مخبروں نے ڈاک بہ ڈاک یہ خبر بادشاہ کو پہنچائی کہ امانت خاں نے بادشاہ کے متعلق اس قسم کا خیال ظاہر کیا ہے۔ بادشاہ بھائیوں کے قید و قتل اور باپ کی نظر بندی کے الزام پر بھڑک اٹھا تھا۔ اس نے طیش میں آ کر حکم دیا کہ امانت خاں نہ صرف منصب سے بلکہ جاگیر سے بھی معزول کیا جائے۔ آدمی حکم لے کے چلا گیا۔ بعد میں جب غور کیا تو خیال آیا جو شخص حق بات کے کہنے میں میرا لحاظ بھی نہیں کرتا اور صرف اپنے خدا ہی سے ڈرتا ہے اس سے بہتر آدمی اور کہاں ملے گا۔ چنانچہ نہ صرف راستے ہی سے معزولی کے احکام واپس منگوائے بلکہ اس کے منصب و اعزاز میں بھی اضافہ فرمایا۔ (ماثر الامرا جلد دوم صفحہ 14)

## دکن کا ایک انصاف پسند اور حق گو صوبے دار

امانت خاں نے صوبیداری دکن کے دنوں میں اورنگ آباد کو اپنا مستقر بنایا تھا ایک مرتبہ شہنشاہ اورنگ زیب عالمگیر کے عہد میں معزالدین ایک تیموری شہزادہ نے اورنگ آباد میں بہت سے کارخانے کھول رکھے تھے بادشاہ کی خدمت میں عرضی پیش کی کہ میرے کارخانے قلت مکانات کی وجہ سے شہر سے باہر ہیں موسم برسات کا ہے مکانات بوسیدہ اور خراب اور اسباب زیادہ۔ اگر حکم ہو تو سنجر بیگ متونی کی حویلیوں میں کہ بالکل محفوظ ہیں اپنا اسباب رکھ لوں۔

بادشاہ نے امانت خاں کے نام حکم دیا لیکن اس نے تعمیل نہ کی۔ شاہزادہ نے پھر

عرضی دی۔ بادشاہ نے محمد علی خاں (جسے نہایت قرب و اعتبار حاصل تھا) حکم دیا کہ امانت خاں سے کہہ کر وہ مکان شہزادہ کو دلویا جائے۔ لیکن اس حق پرست و حق آگاہ نے پھر بھی مکان نہ دیا۔

ایک دن بادشاہ کی سواری جا رہی تھی محمد علی خاں۔ شہزادہ معز الدین اور امانت خاں سب لوگ جلو میں تھے محمد علی خاں نے بادشاہ سے کہا مرشد زادہ (شہزادہ معز الدین) کو حویلی سنجریک عطا فرمانے کے لئے حضور نے کئی احکام صادر فرمائے ہیں مگر صوبیدار صاحب نے ابھی تک حویلی نہیں دی۔ بادشاہ نے امانت خاں سے سبب پوچھا۔ اس نے بے محابا اور بے دھڑک جواب دیا۔ حضور غور فرمائیں جب اس برق و باران کے موسم میں شہزادہ کو حسب خواہش مکان نہیں مل سکتا تو سنجریک کے وارثوں اور لواحقین کو جو اس وقت بے سرو سرماہ ہیں کہاں سرچھپانے کو جگہ ملے گی۔ آج جو اوروں کو تکلیف دیتے ہیں کل انہیں بھی مصائب برداشت کرنے کے لئے تیار رہنا چاہئے۔ اگر بڑے بڑے آدمیوں اور شہزادوں نے اس طرح بے وسیلہ اور مصیبت زدہ لوگوں کے مکانات چھین لئے ہیں تو کم سے کم میری عمل داری میں ایسا نہ ہو۔ اور اگر حضور کو پاس خاطر منظور ہے تو میرا استعفیٰ قبول فرمائیے اور یہ کام اس کے سپرد کیجئے جس کا جگر لوہے کا اور دل پتھر کا ہے۔

بادشاہ نے امانت خاں کا یہ جواب سن کر سر نیچے کر لیا اور خاموشی کے سوا کوئی

جواب نہ دیا۔ (ماثر الامراء جلد اول ص 366)

## اعلیٰ حکام اور بادشاہوں اور کچہریوں کے سگ و دربان

نواب امانت خاں صوبیدار لاہور و اورنگ آباد کی وفات کے بعد اس کے بیٹے میر حسین کو نواب امانت خاں ثانی کا خطاب ملا۔ اس کا ایک واقعہ بھی یاد رکھنے کے قابل ہے۔

ایک مرتبہ عالمگیر نے دربار عام کیا۔ امانت خاں ثانی مع اپنے بیٹے کے دربار میں گیا چوہدار نے امانت خاں کو گزر جانے دیا مگر اس کے بیٹے کا ہاتھ پکڑ کر روک رکھا۔ بادشاہ سامنے ہی تھا اور دور سے دیکھ رہا تھا۔ خان مذکور نے فرط غضب سے ادب و حفظ پادشاہی کو بھی الگ رکھ کر چوہدار کو اتنا مارا کہ بے ہوش کر دیا۔ اس کے بعد بیٹے کو لے کر بادشاہ کے پاس آیا اور عرض کیا یہ بے ننگ و بے غیرت لوگ اور تو اور خان۔

زادگان شاہی کو بھی ہمیشہ تنگ کرتے رہتے ہیں (مطلب یہ کہ ملاقات یا اطلاع کرانے کی فیس جبراً لیتے ہیں) اور اپنی چوہداری کے مقابلہ میں کسی کے عہدہ و عزت کا کوئی پاس نہیں کرتے ہیں۔ ایسے ادنیٰ درجہ کے لوگوں سے بھی ہماری ناموس و حمیت محفوظ نہیں رہ سکتی۔

بادشاہ نے دل جمعی و تسلی کی باتوں سے ان کا غصہ ٹھنڈا کیا اور حکم دیا کہ اس فرقہ کی بھی نگرانی رکھی جائے اور آج کے دن ان کا پہرہ چوکی موقوف ہو۔ \* 144 \*

## ایک صوفی درویش کا جواب عالمگیر کو

اورنگ زیب عالمگیر کے زمانہ میں ایک صوفی اور درویش شیخ محب اللہ الہ آبادی کے نام سے گزرے ہیں انہوں نے ایک کتاب تسویہ کے نام سے لکھی جس میں علاوہ اور امور کے جبرائیل اور وحی کی حقیقت کا اظہار ان الفاظ میں کیا گیا ہے۔

”جبرائیل محمد درذات محمود بود صلی اللہ علیہ وسلم وہمچنین  
جبرائیل باہر پیغمبرے درذات دے بود و آل قوت باطنی ایشاں بود  
کہ درغلبہ آل قوت وحی برایشاں نازل می گردید ، لہذا جبرائیل باہر  
پیغمبرے بزبان دے سخن گفتہ۔“

جب یہ رسالہ شاہ اورنگ زیب کی نظر پڑا تو شدید انکار کیا۔ شیخ اس زمانہ میں رحلت کر چکے تھے لیکن ان کے نامور مریدوں میں سے دو شخص پایہ تخت میں موجود تھے۔ ایک میرسید محمد جو ملازم شاہی اور امراء دربار میں سے تھے۔ دوسرے شیخ محمدی جو لباس درویشی و زہد میں تھے۔

اول بادشاہ نے میرسید محمود سے تسویہ کی اس عبارت کی شرح دریافت کی۔ سید نے شیخ کی مریدی سے انکار کر کے اپنی جان و آبرو بچالی۔ بعد ازاں بادشاہ نے شیخ محمدی کے پاس پیغام بھیجا کہ اگر تمہیں شیخ کی مریدی کا اقرار ہے تو احکام شرع شریف سے اس رسالہ کے مقدمات کو مطابق کر کے بتاؤ۔ اور اگر مطابق نہیں کر سکتے تو ان کی مریدی سے استغنا کرو اور کتاب کو آگ میں ڈال دو۔

شیخ محمدی نے جواب دیا مجھے نہ ان کی مریدی سے انکار ہے نہ استغنا کی ضرورت۔ لیکن جس مقام سے کہ شیخ نے گفتگو کی ہے مجھے وہاں تک رسائی حاصل نہیں ہے جس وقت میں اس رتبہ کو پہنچ جاؤں گا تو آپ کی درخواست کے بموجب اس کی شرح لکھ



بھیجوں گا اور اگر بادشاہ نے اس کا جلانا ٹھان لیا ہے تو اس فقیر متوکل کے گھر سے کہیں زیادہ شاہی مسلح میں آگ موجود ہے حکم دیا جائے کہ یہ رسالہ اور جس قدر اس کی نقلیں دستیاب ہوں آگ میں جھونک دی جائیں۔ بادشاہ اس جواب کو سن کر ساکت رہ گیا۔

(مصنف مولانا آزاد بکدای مرحوم صفحہ 15)

اس واقعہ سے معلوم ہو گا کہ بعض باخدا لوگ ایسے بھی موجود تھے کہ امر حق کے اظہار میں وہ اورنگ زیب جیسے جلیل القدر شہنشاہ کی بھی پرواہ نہ کرتے تھے۔

بے گناہ شاہزادہ کا اپنے باپ شہنشاہ سے معافی مانگنے سے انکار

عالمگیر نے دکن کی شورشوں کو ختم کرنے میں اپنی عمر کا آخری حصہ دکن ہی میں صرف کر دیا بلکہ دکن ہی کی سرزمین میں عالمگیر کا انتقال بھی ہوا۔ دکن کے بادشاہوں میں سب سے زیادہ بد نصیب ابو الحسن تانا شاہ والئی گول کنڈہ تھا جو چودہ سال تک عالمگیر کی قید میں (بمقام دولت آباد) رہا اور اس وقت چھوٹا جب موت نے اس کو اپنی آغوش میں لے لیا۔

دکن کی لڑائیوں میں شاہزادہ شاہ عالم (جو بعد میں بہادر شاہ۔ شاہ عالم کے نام سے تخت نشین ہوا) پیش پیش تھا۔ ہر چند گول کنڈہ اور بیجاپور وحیدر آباد سب فتح ہو گئے تھے۔ اور ابو الحسن تانا شاہ قید و حراست میں تھا لیکن جو سلوک عالمگیر کی طرف سے تانا شاہ کے ساتھ ہوتا تھا وہ نہ اورنگ زیب جیسے شہنشاہ کے شایان شان تھا نہ تانا شاہ کے مناسب حال۔ اس لئے خود شاہزادہ کو بھی تانا شاہ کی حالت پر ترس آیا۔ اس نے چاہا کہ شہنشاہ سے عرض معروض کر کے بادشاہ دکن سے یہ سختیاں ہٹ جائیں تو اچھا ہے چنانچہ اس نے ابو الحسن کو تحائف و ہدایا بھی بھیجے اور اس کی بیگم نور النساء نے بھی جو نہایت فاضلہ و خوشنویس اور فن شعر میں کامل و اکمل تھی۔ ابو الحسن کی بیگمات کے پاس جانا شروع کیا تاکہ اس قید تنہائی میں ان کی کسی طرح دلجوئی رہے اور تانا شاہ کی غنہ تقصیرات کے لئے شہنشاہ کے ”محرم ہدم“ کی وساطت سے کوشش کا سلسلہ بھی جاری رکھا۔ عالمگیر شاہزادہ شاہ عالم سے کچھ بدگمان سا تھا فتنہ انگیزوں نے اس واقعہ سے فائدہ اٹھایا اور بادشاہ کو یہ کہہ کر کہ وہ تانا شاہ کی رہائی کی فکر میں ہے اور معلوم نہیں اس سے مل کر دکن میں کیا اودھم مچانے کا ارادہ رکھتا ہے۔ شاہزادہ سے اور بھی زیادہ بدگمان کر دیا۔

یہ سن کر بادشاہ کی آتش غضب بھڑک اٹھی اور خفیہ ہی خفیہ شنزادہ کی گرفتاری و نظر بندی کے تمام سامان مکمل کر لئے اور آخر عمدۃ الملک اسد خاں نے شنزادہ کے دوسرے بھائی محمد اعظم کی مدد سے اس کو گرفتار کر لیا۔

ایک شخص خواجہ مکارم خاں نے حق بات برملا کہنے میں مشہور تھا اور مقربان شاہی میں سے تھا بادشاہ سے عرض کیا کہ شاہزادہ محض بدگمانیوں اور اپنے بھائی کے حسد کا شکار ہو رہا ہے۔ اس کے سوا اس کا کوئی مقصد نہیں ہے کہ ابو الحسن کی تقصیرات معاف کی جائیں اور اس کے ساتھ وہ سلوک کیا جائے جو بادشاہ بادشاہوں کے ساتھ کرتے ہیں۔ لیکن بادشاہ کے دل سے سوء ظن کا نقش نہ مٹ سکا۔

شاہزادہ کے بیٹے معز الدین اور رفیع القدر نے چاہا کہ گرفتار کرنے والوں کا مقابلہ کریں۔ مگر شاہزادہ نے برہم ہو کر کہا خبردار کوئی ہاتھ نہ اٹھائے امراء کا کیا قصور وہ ظل اللہ (بادشاہ) کے احکام کی تعمیل کر رہے ہیں۔ بادشاہ نے شاہزادہ کا منصب چہل ہزاری و چہل ہزار سوار جس کا سالانہ انعام دس کروڑ دام ہوتا تھا ضبط کر لئے۔ معاملات جاگیر بھی چھین لئے۔

نور النساء بیگم کے لئے حکم ہوا کہ جس لباس میں ہو جس حال میں ہو اس کو قید کر لیا جائے اور اس کا تمام زیور اور مال و اسباب بحق سرکار ضبط کر لیا جائے۔ ایک خواجہ سرایا قوت نام کہ نہایت ترش رو اور زشت خو تھا اس سخت گیری پر مقرر ہوا۔ بیگم کے ساتھ سخفان نامناسب کے ساتھ پیش آیا اور جہاں تک ممکن تھا اس بے رحم نے سخت و درشتی سے کام لیا۔

بیگم نے کہا بادشاہ میرے باپ کی جگہ ہیں عزت و آبرو زر و زیور اور تمام دولت سب انہی کی عطا کردہ ہے اب اگر وہ واپس لیتے ہیں تو مجھے کیا عذر ہے لیکن اے ظالم زشت رو تجھ کو ترس نہیں آتا کہ عورت ذات کے ساتھ ایسی سختی اور ایسا سلوک کر رہا ہے۔

کچھ دنوں کے بعد حکم ہوا کہ بیگم اور شاہزادے کا خرچ خوراک بھی کم کیا جائے۔ اس پر بھی سختی سے عمل ہو اور ناز پروردہ شاہزادہ اور اس کے بال بچے جمع مایحتاج ضروری سے بھی تنگ رہنے لگے شاہزادہ اور بیگم بالکل صابر و شاکر تھے اور چونکہ ان کا ضمیر ان کی بے گناہیوں کا شاہد عادل تھا اس لئے اس تنگی میں بھی وہ فراخ دل رہتے تھے۔ چند روز کے بعد بادشاہ نے پیغام بھیجا کہ اگر اپنے جرائم سے معافی مانگ لو تو تمام

مناصب و خطابات اور عیش و آرام کے سامان پھر مہیا ہو سکتے ہیں۔  
شاہزادہ نے جواب میں کہلا بھیجا۔


”ہرچند در باطن بدرگاہ آلہی و خدمت پدر بزرگوار سراپا تقصیر  
مندم اما در ظاہر تقصیرے کہ قابل استغفار باشد بخود گماں نمی برم  
تا زباں بہ استغفار آشنا سازم۔“

اس جواب سے کہ حقیقت حال پر مبنی تھا بادشاہ کا دل اور بھی جل گیا۔ حکم دیا کہ  
کوئی حجام اندر نہ جائے اور ان کی حجامتیں نہ کرے اچھی غذا اور سرد پانی بند کر دیا  
جائے اور اچھا لباس پہننے کو نہ دیا جائے۔ نور النساء بیگم کے لئے حکم ہوا کہ ہر وقت  
کے آنے جانے والوں سے تمام حالات دریافت کئے جائیں کہ قلعہ میں جا کر تانا شاہ کے  
ساتھ کیا کچھ سازشیں ہوتی رہی ہیں۔

یہاں تک کہ بیگم کا ایک چچا مرزا شکر اللہ خاں مخاطب بہ شاکر خاں بھی اسی وہم  
و گمان میں کہ وہ یہاں شاہ عالم اور ابو الحسن کے درمیان پیغام رسانی کا کام کرتا رہا ہے۔  
در اندازوں نے قید کرا دیا۔ کچھ عرصہ کے بعد جب بادشاہ کو تحقیق ہوئی کہ بیگم اور  
شاہزادہ دونوں بے گناہ اور بے تقصیر ہیں اور محض حسد و عداوت اور بدگمانیوں اور  
بظنیوں کا شکار ہو رہے ہیں تو ان کو آزاد کر دیا اور تمام پابندیاں ان پر سے خود بخود  
ہی اٹھا دیں۔

\*\*\*\*\*

\*\*\*\*\*



## آخری مغل سلاطین

بے گناہوں کا فتویٰ قتل صادر کرانے سے انکار

عالمگیر نے اپنے بیٹے شاہزادہ کام بخش کو صوبہ بیجاپور کی حکومت اپنی زندگی ہی میں دے دی تھی۔ شاہ عالم (بہادر شاہ) نے باپ (عالمگیر) کے بعد حیدر آباد کے صوبہ کا اس پر اضافہ کر دیا اور مفتی حافظ احمد کے ہاتھ خلعت ہائے خاصہ و جواہر گرانہا وغیرہ بھائی کے پاس بھیجے شاہزادہ کام بخش سے اس کے ناعاقبت اندیش مشیروں نے شاہی ایلچی کے متعلق کہا کہ ارادہ فاسد سے آئے ہیں اندیشہ ہے کہ حضور کے دشمنوں پر کوئی آنچ نہ آئے۔

شاہزادہ نے حکم دیا کہ ایلچی کے ہمراہ جس قدر آدمی ہیں ان سب کی اسم نویسی کی جائے تاکہ ہماری سرکار سے سب کے نام حسب حیثیت یومیہ و نقد خوراک مقرر ہو جائے۔ ایلچی کے پاس اکثر لوگ آتے رہتے تھے ان میں کئی عالم و حافظ قرآن اور بے بضاعت تھے ان سب نے طمع خام کی خاطر اپنے نام ہمراہ ایلچی میں لکھوا دیئے چنانچہ حکم ہوا کہ ان سب کی آج ہمارے ہاں دعوت ہے۔ ان اجل گرفتوں کی تعداد اسی تھی۔ دس دس کی تعداد میں یہ لوگ اندر بلوائے گئے اور ان کو تیغ بے دریغ سے لقمہ اجل بنانے کا انتظام کیا گیا۔

ان اجل گرفتوں میں دو حقیقی بھائی بھی تھے ان کی والدہ مامتا کی ماری دوڑی آئی فریاد و واویلا سے سر پر آسمان اٹھا لیا اور کہا کہ یہ ایلچی کے ہمراہیوں میں سے نہیں ہیں صرف تنگ دستی کی وجہ سے اس مصیبت میں پھنس گئے ہیں۔

شاہزادہ نے یہ سوچ کر کہ اس ظلم و ستم کا چرچا عام نہ ہو جائے ملا سعد الدین مفتی حیدر آباد سے کہ دکن کے فاضلان متدین میں سے تھا ان دونوں بھائیوں کے قتل کا فتویٰ طلب کیا۔ مفتی نے جواب میں شاہزادہ سے کہا۔ آخر ان کا گناہ کیا ہے شاہزادہ نے کہا یہ بادشاہی ایلچی کے ساتھ مل کر مجھے ہلاک کرنا چاہتے تھے۔

مفتی نے کہا سخن ساز لوگوں کے کہنے سننے سے محض سوء ظن سے کام لینا شریعت کے خلاف ہے آپ نے بے گناہ مسلمانوں کی جو خوں ریزی کی قیامت کے دن اس کی جواب دہی اور ندامت تو لابدی امر ہے لیکن اس ظلم و خوں ریزی کا نتیجہ یہاں بھی اپنا اثر دکھائے بغیر نہ رہے گا۔ ”خون بے گناہاں“ کی تاب نہ لا کر حیدر آباد کے اکثر شرفاء و فضلاء معہ اہل و عیال جدھر ان کے سینگ سمائے چلے گئے ہیں۔ جب یہ لوگ باہر

جائیں گے تو آپ کی ضعف سلطنت کا باعث ہوں گے۔

(حدیث العالم (فارسی) مقالہ دوم صفحہ 12 تا 15)

چنانچہ جب اپنے ایلچی کے محبوس ہونے اور بے گناہ مسلمانوں کے مارے جانے کی خبریں شاہ عالم کو پہنچیں اور شاہی خریطہ کا جواب ناصواب بھی اس کو مل گیا تو باوجود شدت بارش کے کوچ کر دیا اور حیدر آباد کے متصل ایک عظیم جنگ ہوئی جس میں شاہزادہ کام بخش اور اس کے دونوں بیٹے مارے گئے۔

## نظر بندی قبول کی مگر ضمیر فروشی نہیں کی

بہادر شاہ \* 150 \* کے زمانہ (1121 ہجری) اور اس کے چوتھے سال جلوس کا ذکر ہے کہ کسی مذہبی معاملہ پر فضلاء لاہور نے شورش کی۔ بادشاہ نے ان کو بلوا بھیجا۔ حاجی یار محمد اور محمد مراد تین چار مشہور فاضلوں کے ساتھ بادشاہ کے پاس گئے بادشاہ نے رعب دکھا کر اور آنکھیں غصہ سے لال پیلی کر کے ایک سوال کیا دربار کو توقع تھی کہ علمائے لاہور اپنے دعویٰ سے دست بردار ہو کر غفو تقصیرات کے خواہش مند ہوں گے لیکن حاجی یار محمد نے بادشاہ کے قول کا ایسا رد کیا کہ اس کا کوئی جواب نہ ہو سکا۔ بادشاہ نے برآشفہ ہو کر فرمایا کہ تو بادشاہوں کے غضب سے نہیں ڈرتا۔

حاجی یار محمد نے جواب دیا۔ مجھے اپنے خدا سے ہمیشہ چار چیزوں کی خواہش رہی اول تحصیل علم، دوم حفظ کلام اللہ، سوم حج، چہارم شہادت، الحمد للہ کہ اللہ تعالیٰ نے تین نعمتیں عطا کیں اب شہادت کی آرزو باقی ہے بادشاہ کی توجہ سے ممکن ہے اس میں بھی کامیاب ہو جاؤں۔ تاریخ میں لکھا ہے کہ حاجی یار محمد کا یہ استقلال اور حوصلہ دیکھ کر تقریباً ایک لاکھ آدمی اس کے ساتھ متفق ہو گئے۔

واقعہ یہ تھا کہ بہادر شاہ بعض شیعہ علماء کے ایماء سے خطبہ میں کچھ الفاظ بدھانا چاہتا تھا اور علمائے اہل سلطنت اس سے انکار کرتے تھے۔ آخر بادشاہ کو ہارمانی پڑی اور خطبہ وہی رہا جو عالمگیر کے زمانہ میں پڑھا جاتا تھا۔

بادشاہ نے دل میں کدورت رکھی اور آخر \* 151 \* کسی بہانہ سے حاجی یار محمد اور اس کے دو اور ہمراہیوں کو قلعہ میں بند کر دیا لیکن ان تکلیفوں اور نظر بندیوں پر بھی انہوں نے ضمیر فروشی سے کام نہ لیا۔

حقیقی مشیر کی صاف گوئی نے فتنہ و فساد کو رکوا دیا

تاریخ اردت خانی کے حوالہ سے ”زوال سلطنت تیموریہ“ میں لکھا ہے۔ کہ اعظم شاہ اور اس کے بیٹے بیدار بخت میں بگاڑ تھا اور اس کی وجہ یہ تھی کہ عالمگیر اپنے بیٹے اعظم کی نسبت پوتے سے زیادہ محبت کرتا تھا۔ جب اعظم شاہ نے بھائی سے باغی ہو کر دس ذی الحجہ 1118 ہجری کو تخت پر جلوس فرمایا تو ہر چند بیٹے نے خوشی منائی مگر باپ کو تخت سے اتارنے کی تاک میں ہر وقت رہتا تھا اور باپ بھی بیٹے سے غافل نہ تھا۔ ارادت خاں سے ایک دن شہزادہ بیدار بخت نے پوچھا اگر باپ بادشاہ ہو اور وہ اپنے بیٹے کی جان لینی چاہے اور بیٹے کو باپ کے اس ارادے کا علم ہو گیا ہو تو بیٹے کو اپنی حفاظت کے لئے کیا کرنا چاہئے۔ بیدار بخت کا منشا یہ تھا کہ ارادت خاں میری طرفداری کرے مگر اس نے ایسا استادانہ جواب دیا کہ بیدار بخت نے ندامت سے سر جھکا لیا۔ ارادت خاں نے کہا اس میں تردد کی کیا ضرورت ہے آپ کے دادا عالمگیر کا طریقہ اپنے باپ (شاہجہاں) کے ساتھ کافی مثال ہے)

### شاہزادہ کے سامنے صحیح اور سچی بات

جب اعظم شاہ اپنے بھائی اور بادشاہ دہلی شاہ عالم بہادر شاہ اول سے مقابلہ کر رہا تھا تو اس کا بیٹا بیدار بخت بھی اس کے ساتھ تھا۔ ارادت خاں لکھتا ہے کہ بیدار بخت کے چند سپاہیوں نے بادشاہی لشکر کے کسی پیش خیمہ کو لوٹ لیا جب بیدار بخت کو خبر ہوئی تو اس نے مجھے کہا کہ میرے باپ کو مناسب اور موزوں الفاظ میں اس بہادری اور فتح کی اطلاع دو۔

میں نے انکار کیا اور کہا یہ بھی کوئی فتح ہے جس کی اطلاع دے کر اپنی ہنسی کراؤں۔ شاہزادہ مجھ پر خفا ہوا اور کہنے لگا کیا تم اس کو معمولی بات سمجھتے ہو میں نے کہا سپاہیوں کے ڈیروں خیموں کے لٹ جانے کے اکثر اتفاق ہوتے ہی رہتے ہیں ڈیروں اور خیموں کو لوٹا جن کے گنہگار شاگرد پیشہ لوگ ہوتے ہیں بہادری میں داخل نہیں ہے بلکہ مجھے ان لوگوں پر افسوس ہے جنہوں نے یہ حرکت کی ہے۔

بادشاہ کا ایک زن بازاری کے رشتہ داروں ڈوموں اور میراسیوں

کو جاگیریں اور منصب کا فرمان لکھنے سے وزیر کا انکار



بہادر شاہ کے بعد اس کا بیٹا معز الدین جہاں شاہ جہاندار شاہ کا لقب اختیار کر کے تخت دہلی پر بیٹھا۔ اس کی حکومت تو صرف دس مہینے ہی رہی مگر اس کے عہد نیاپنڈار میں فسق و فجور کی بنیاد خوب مستحکم ہو گئی قوال، کلاونت اور ڈوم۔۔۔ ندیم و مصاحب بنے۔ لال کنور ایک بازاری عورت کو محل میں ڈال کر ممتاز محل کا خطاب دیا اس کے بھائی خوشحالی خاں کو اکبر آباد کی صوبیداری اور منصب پنج ہزاری سے ہزار سوار عنایت کیا۔ اسی طرح لال کنور کے اور کئی رشتہ داروں کو منصب اور جاگیریں دیں۔

آصف الدولہ اسد خاں کا بیٹا ذوالفقار خاں وزارت کے عہدہ پر تھا اس نے ان ڈوموں اور کلاونتوں کے اسناد اور فرمان لکھنے میں عہدہ "توقف کیا۔ لال کنور کو خبر ہوئی اس نے بادشاہ سے وزیر کی شکایت کی۔ جہاندار شاہ نے وزیر سے سبب پوچھا۔ وزیر نے کہا ہم خانہ زاد رشوت ستان ہیں جب تک رشوت نہ ملے ہم کام نہیں کرتے۔ بادشاہ نے مسکرا کر کہا۔ لال کنور سے کیا رشوت لو گے وزیر نے عرض کیا ہزار طنبورے جن پر استادوں نے نقاشی کا کام کیا ہو۔ بادشاہ نے کہا طنبورے کیا کرو گے

ذوالفقار خاں نے کہا جب قوال صوبیداری کا کام کریں اور کلاونت منصب دار کہلائیں اور ڈوم جاگیریں حاصل کریں تو ہم خانہ زاد بیکار بیٹھے کیا کریں گے۔ بادشاہ یہ سن کر ہنس پڑا اور اپنا حکم عطائے جاگیرات وغیرہ کا منسوخ کر دیا (تاریخ ہند جلد نہم ص 90)

### فرخ سیر کے زمانہ کا ایک حق گو واعظ

فرخ سیر \* 152 \* بادشاہ دہلی کے تیسرے سال جلوس 1125 ہجری مطابق 1713ء میں ملتان سے ایک واعظ شیخ عبداللہ نام دار الخلافہ میں آیا۔ خواجہ محمد جعفر خاں دوران خان بخشی کا بھائی تھا۔ شیخ عبداللہ ایک دن اس سے ملنے آیا دیکھا کہ لوگ سلام کی بجائے آداب زمین میں بوس بجالا رہے ہیں۔ شیخ نے خواجہ کو نصیحتیں کیں اور کہا سجدہ سوائے معبود برحق کے کسی کو سزاوار نہیں ہے اور سرود کا سننا بھی (قوال خواجہ کے ہاں گارہے تھے) شریعت کے خلاف ہے۔ خواجہ نے اپنی امارت و ریاست کے زعم پر دونوں باتوں کی پرواہ نہ کی۔ بات بڑھتی گئی ادھر ادھر سے سوال جواب ہوتے رہے یہاں تک کہ دنگہ فساد بھی ہوا اور ایک آرمی مارا گیا۔ بادشاہ کو خبر ہوئی اس نے دونوں کو شہر سے باہر نکلوا دیا۔ (تاریخ ہندوستان جلد نہم ص 130۔ مولوی ذکاء اللہ مرحوم)

فرخ سیر کو آزادانہ اور خیر خواہانہ مشورہ

آصف الدولہ اسد خاں شہنشاہ شاہجہاں اور عالمگیر کا عہد دیکھے ہوئے تھا وزارت اور عمدہ خدمات پر ممتاز رہا تھا 1129 ہجری میں جبکہ فرخ سیر کا عہد حکومت تھا۔ اس کی عمر 94 سال کی تھی۔ کوئی امیر اس آخر زمانہ میں اس کے برابر نہ تھا جب اس کے مرض نے طول کھینچا تو فرخ سیر نے عیادت کے لئے اپنا ایک محرم خاص اس کے پاس بھیجا اور یہ پیغام بھی دیا کہ افسوس ہم نے آپ کی قدر نہ جانی اور آپ کے خاندان کے ساتھ سلطنت نے اچھا سلوک \* 153 \* نہ کیا۔ اب سوائے ندامت کے اس ذکر سے کیا فائدہ ہے۔ اب میں آپ سے یہ پوچھتا ہوں کہ سادات (یعنی حسین علی خاں اور عبداللہ خان بادشاہ گر) کے ساتھ مجھے کیا کرنا چاہئے آصف الدولہ نے کہلا بھیجا کہ آپ نے اپنے اب وجد کے رویہ کے خلاف جو عظیم غلطی کی ہے وہ قابل افسوس ضرور ہے لیکن بجز حکم خدا عمل میں نہیں آئی۔ میرے خیال میں ایسا آ رہا ہے کہ جس طرح ہمارے خاندان سے وزارت نکل گئی ہے اسی طرح خاندان تیموریہ سے سلطنت بھی نکل جائے گی لیکن فی الحال ملک کا اختیار جو سادات بارہ کو دیا ہے صلاح دولت اسی میں ہے کہ تا مقدور انہیں کے ساتھ سلوک کیا کریں ورنہ روز بروز مادہ فساد و عناد زیادہ ہو گا اور سررشتہ اختیار ہاتھ سے جاتا رہے گا۔

## اکل حلال کے مقابلہ میں شاہی وظیفہ لینے سے انکار

مولانا شیخ کلیم اللہ جہاں آبادی عالم باعمل اور ولی کامل تھے تالیف تفسیر اور تعلیم حدیث کے سوا آپ کا اور کوئی شغل نہ تھا۔ امراء و سلاطین کے پاس نہ کبھی گئے نہ جانے کی خواہش کی بلکہ خود امراء و روساء ملنے کو آتے تھے اور آپ ان کی ملاقات سے پرہیز کرتے تھے۔

فرخ سیر نے آپ کے علم و فضل کا حال سن کر آپ کا وظیفہ مقرر کرنا چاہا مگر آپ نے انکار کر دیا اور صرف ڈھائی روپیہ ماہوار جو آپ کے مکان کا کرایہ آتا تھا اسی پر گزر اوقات کرتے رہے آپ نے بہت سی کتابیں لکھی ہیں بعد محمد شاہ بادشاہ 1142 ہجری میں دہلی میں انتقال فرمایا۔ (مزارات اولیاء دہلی حصہ دوم صفحہ 27)

## روشن الدولہ رکن اعظم دربار مغلیہ کو ایک معلم کی فہمائش

سلطان فرخ سیر کے عہد میں مولانا محمد لطیف بدایونی دہلی کے شاہی مدرسہ میں

درس و تدریس پر مامور تھے آپ کا آوازہ علم و فضل ہندوستان سے لے کر بخارا و تاتار تک پھیلا ہوا تھا مولانا شاہ کلیم اللہ جہاں آبادی کے مرید تھے اتباع شریعت و پیروی سنت میں کسی کی پرواہ نہ کرتے تھے۔ روشن الدولہ ظفر خاں جو سلطنت کارکن اعظم تھا آپ کے حلقہ درس میں داخل ہوا اور حدیث شریف کا سبق شروع کیا۔ ایک دن اتفاق سے دہلی کے کوئی معزز شخص ظفر خاں کی ملاقات کو حلقہ درس میں آ گئے۔ ظفر خاں نے سبق کی حالت میں اس شخص کو اٹھ کو تعظیم دی۔ آپ کو یہ فعل سخت ناگوار و ناپسند ہوا اسی وقت مجلس برخاست فرمائی اور ظفر خاں سے کہا آئندہ ہرگز میرے سامنے سبق میں نہ آنا اس لئے کہ تو نے حدیث نبوی پر اہل دنیا کی تعظیم کو مقدم سمجھا۔ (اکمل التاریخ حصہ دوم ص 49 مطبوعہ مطبع قادری ہمایوں)

مولانا ایک مدرس ہیں اور ظفر خاں سلطنت کا ایک رکن اعظم ہے مگر آپ نے حق و صداقت کے اظہار میں اس کی رکنیت کی کوئی پرواہ نہ کی اور اسلام نے جس حریت و آزادی اور جس دلیری و جرات کی تعلیم اظہار حق کے لئے دی ہے اس کا پورا اتباع کیا ہے۔ کوئی بھی زبردست طاقت آپ کو اس کے اظہار سے نہ روک سکی۔ یہ باتیں ہیں جو آج ہم سے منقود ہو رہی ہیں اور جن کے نہ ہونے سے ہم ذلیل و خوار ہو رہے ہیں۔

مولانا 6 جمادی 1098 ہجری کو بدایوں میں پیدا ہوئے اور بمقام دہلی 21 ربیع الاول 1140 ہجری کو وفات پا گئے۔ ”قیام مدرسہ رفت“ تاریخ وفات ہے۔ پائیں مزار حضرت محبوب الہی دفن کئے گئے حضرت شاہ کلیم اللہ فرمایا کرتے تھے ”مریداں رانخر بر پیر خود باشد دمن بر این مریدی نازم“

## ایک باحمیت مفتی کا جلال

نواب علی محمد خاں \* 154 \* حاکم روہیل کھنڈ کے صاحبزادہ نواب سعد اللہ خاں نے ایک دن حجامت بنوانا شروع کی۔ مولانا مفتی عبدالغنی \* 155 \* جن کی درسگاہ سے شاہان مغلیہ، نوابان اودھ اور امرایان روہیل کھنڈ تک بعض اوقات ضروری فتویٰ طلب کرتے تھے۔ اتفاق سے پاس ہی بیٹھے تھے اور بمقام آنولہ (ضلع بانس بریلی) جو ان دنوں حکومت روہیلہ کا دار الخلافہ تھا۔ والئی روہیل کھنڈ کے ہاں فروکش تھے۔ نواب زادہ نے حلق راس سے فارغ ہونے کے بعد حجام کو داڑھی کترنے کا حکم دیا۔ اور اپنی حکومت

وریاست کے گھمنڈ میں مولانا کا مطلق پاس نہ کیا۔

حجام نے نواب زادہ کی داڑھی کترنے کو ہاتھ بڑھایا ہی تھا کہ مفتی صاحب کو ہتک شریعت پر کمال غصہ آیا اور آپ نے ایک طمانچہ حجام کے مارا جس کا اثر نوابزادہ کے چہرہ تک پہنچا۔ نوابزادہ کو غصہ تو بہت آیا مگر کچھ ہیبت حق اور کچھ اس لحاظ سے کہ وہ میرے باپ کے جلیل القدر مہمان ہیں خاموش ہو گیا۔

جب نواب علی محمد خاں کا انتقال ہو گیا اور نواب سعد اللہ خاں کا دور دورہ ہوا تو اس نے بدلہ لینے کے لئے ان پر ایک قتل کا اتہام لگایا اور ان کو بدایوں سے آنولہ طلب کیا۔

مفتی صاحب نے کہا بلا دعویٰ و حضوری فریقین و گواہان محض آپ کا کہنا خواہ آپ حاکم وقت ہی ہیں کیا اصل رکھتا ہے۔ البتہ اگر قضاۃ اور مفتیان اسلام حکم شرعی فرمائیں تو مجھے بدل و جان منظور ہے نواب کو اس صاف گوئی پر بہت طیش آیا اور کچھ کہنا ہی چاہتا تھا کہ دفعتاً "فالج گرا۔ امراء و وزراء اور متعلقین نے مولانا کے قدم پکڑے کہ نواب کو آپ کی اور شریعت کی بے ادبی کی پوری سزا مل گئی اب دعا فرمائیے۔

اکمل التاریخ جلد 2 صفحہ 36 پر لکھا ہے کہ آپ کی دعا سے مرض بالکل زائل ہو گیا اور اسی وقت سے حافظ الملک حافظ رحمت خاں روہیلہ وغیرہ تمام امراء روہیلہ آپ کا احترام کرنے لگے۔ آج کتنے پیر کتنے سجادہ نشین کتنے مولوی و مفتی اور کتنے عالم و امام ہیں جو شریعت اسلام کی علانیہ ہتک دیکھتے ہیں اور اپنے مریدوں عقیدت مندوں اور زیر اثر لوگوں کو اس سے منع کرنے کی جرات \* 156 \* اور طاقت رکھتے ہیں۔

### بادشاہ کے بہرہ بردی اور دلسوزی کا مخلصانہ مظاہرہ

محمد شاہ بادشاہ \* 157 \* دہلی کے زمانہ میں ہند میں طوائف الملوکی کا زور تھا سلطنت کی جڑیں اکھڑ چکی تھیں ' ملک میں بد امنی ' شورش اور بے انصافی کا چرچا تھا۔ بادشاہ رات دن مئے و معشوق میں محو تھا خود اراکین بھی بادشاہ کی غفلت و سرشاری ہی کو اپنی کامیابی سمجھتے تھے۔ نظام الملک آصف \* 158 \* جاہ اول جس نے بعد میں حیدر آباد دکن میں اپنی الگ مستقل سلطنت قائم کر لی یہ حال دیکھتا تھا لیکن خود غرض اراکین کی کثرت اور بادشاہ کی کم فہمی کی وجہ سے بادشاہ کو کچھ نہ کہہ سکتا تھا۔ آخر ایک دن جی کڑا کر کے بادشاہ سے کہا۔ ملک کی حالت خراب ہو رہی ہے اجارہ دار رعایا

پر شدید ظلم کر رہے ہیں۔ اجارہ داری کا دستور جو ملک کی خرابی اور ویرانی کا باعث ہے برطرف ہونا چاہئے اور رشوت جس کو پیش کش کی آڑ میں دل پسند بنانے کی کوشش کی گئی ہے اور جو بادشاہوں کے آداب سے بعید اور رائے سلیم کے خلاف ہے موقوف ہونی چاہئے۔ ایسی ہی چند اور باتیں کہیں۔

بادشاہ نے اور امراء سے مشورہ کیا وہ کب چاہتے تھے کہ پیش کش اور اجارہ داری محلات موقوف ہو کیونکہ یہ مدیں آمدنی کا بہت بڑا ذریعہ تھیں۔ امراء نے بادشاہ کو نظام الملک کے خلاف ایسی پٹی پڑھائی کہ بادشاہ بدگمان ہو گیا اور نظام الملک عاقبت اندیشی اور اپنی آبرو کے لحاظ سے آخر ربیع الاول 6 ہجری جلوس محمد شاہی کو دکن کی طرف چلا گیا۔

### ذلت آمیز عہد نامہ پر بادشاہ سے علیحدگی

محمد شاہ خود تو بندہ عیش تھا ہی اور اسی کی نالائقیوں نے ہندوستان کی مغل سلطنت کو انتہائی ضعف پہنچایا مگر اس کے امراء و وزراء بھی خود غرضیوں، چالبازیوں اور مکرو فریب کا ایک بدترین نمونہ تھے۔ دیکھتے تھے کہ مرکز سلطنت سے باہر طوائف الملوکی کا دور دورہ ہے۔ ہر صوبہ خود سر ہونے کی کوشش میں ہے مگر ان صوبیداروں پر حملہ اس لئے نہیں کرتے تھے کہ اگر بادشاہ سے جدا ہو گئے تو بادشاہ کسی اور کے اثر میں آجائے گا اور پھر ہمارے خطابت و مناصب قائم نہ رہ سکیں گے۔

چنانچہ 1735ء میں جب بادشاہ اور اس کے خود غرض امراء کی غفلتوں کی بدولت مرہٹہ سپہ سالار دہلی تک آ گیا اور بادشاہ محل میں جا چھپا تو امیر الامراء خان دوران اور نواب قمر الدین وزیر نے صرف اپنے اعزاز و منصب کی خیر منانے کے لئے انتہا درجہ کی ذلت قبول کر کے صوبجات دہلی و آگرہ کی آمدنی کا چوتھا حصہ مرہٹوں کو دینا قبول کر لیا۔

سعادت خاں صوبیدار اودھ جو بہترین تربیت یافتہ لشکر رکھتا تھا سلطنت دہلی کی اس بزدلی و بے شرمی سے سخت برا فروختہ ہو کر محمد شاہ سے اجازت لئے بغیر اودھ چلا گیا۔

شاہان اودھ اسی سعادت خاں کی اولاد سے تھے جن کے قبضہ اقتدار میں اودھ کی سلطنت 1856ء تک رہی ہے۔

جنوری 1739ء میں جب نادر شاہ نے ایران سے آ کر محمد شاہ پر فتح پائی ہے تو اس نے بھی شہنشاہ ہند کو اس کمزوری پر ملامت کی جو مرہٹوں کے مقابلے میں اس سے ظہور میں آئی تھی اور جس کی وجہ سے ادائیگی چوتھ کا اس نے اقرار کیا تھا بلکہ بقول فریزر

صاحب نادر شاہ جب حملہ ہند کے لئے کابل میں پہنچا تو اس نے وہاں سے محمد شاہ کو ایک خط میں لکھا کہ میرا کابل آنا اور صوبہ پر قبضہ کر لینا محض حمیت اسلامی اور آپ کی دوستی پر مبنی ہے۔ میرے ذہن میں بھی کبھی یہ بات نہ آئی تھی کہ دکن کے مرہٹے دہلی کے شہنشاہ پر ٹیکس لگائیں گے۔ یہ چٹھی آغاز ماہ جمادی الثانی 1151 ہجری مطابق اگست 1738ء میں محمد شاہ کو ملی تھی۔ (کتاب ہندوستان پر حملے صفحہ 147)

## امرائے سلطنت کے روبرو ایک خیر خواہ ملک کے خیالات

محمد شاہ کے بعد اس کا بیٹا احمد شاہ جب تخت دہلی پر بیٹھا تو سلطنت کی یہ حالت تھی کہ گجرات مرہٹوں کی پامالی میں تھا بنگال بہار اور اڑیسہ علی وردی خاں کے جانشینوں کے تصرف میں تھے۔ اودھ میں نواب صفدر جنگ کا ڈنکہ بج رہا تھا وسط دو آب میں بنکش حکمرانی کرتے تھے اور وہ اضلاع جن کو اب روہیل کھنڈ کہتے ہیں روہیلوں کے پاس تھے۔ پنجاب احمد شاہ درانی کے قبضہ میں تھا۔ باقی سارے ہندوستان پر ہندو راجے مسلط تھے۔ صرف دکن کا وہ ٹکڑا ان کے ہاتھ سے محفوظ تھا جس میں نظام کی حکومت تھی۔ میدان سلطنت میں انگریزی سوداگر بھی کچھ کچھ پاؤں جھاتے جاتے تھے۔

غرض بادشاہ عیش و عشرت میں مست تھا اور بادشاہی کے معنی یہ سمجھے جاتے تھے کہ شب و روز مے نوشی اور عورتوں سے صحبت ہو اور رات دن طلبہ سارنگی کھڑا کرے اور یہ خبر نہ ہو کہ دنیا میں کیا ہو رہا ہے۔

صفدر جنگ خان خانان اور نواب غازی الدین خاں عماد الملک (اصل نام شہاب الدین محمد خاں خلف امیر الامراء فیروز جنگ) اور دیگر وزراء امراء کچھ بادشاہ کی حرکات سے جلع بیٹھے تھے کچھ آپس میں ان کی چلتی تھی۔ اس لئے محمود خاں کاشمیری نے جس کا بادشاہ کے دربار میں بڑا رسوخ تھا ملک کی یہ افسوس ناک حالت دیکھ کر ایک دن امراء کو جمع کیا اور کہا۔

”اے امرائے سلطنت! ہمارے بادشاہ کی نالائقیوں سے سلطنت برباد ہوئی جاتی ہے۔ قیام سلطنت کے اسباب نظر نہیں آتے رات دن مے و معشوق میں غرق ہے۔ اس کی متلون مزاجی آپ لوگوں سے پوشیدہ نہیں ہے، کسی دشمن کے ساتھ لڑنے کی اس میں جرات نہیں، اپنے خیر خواہوں اور دوستوں کے ساتھ جھوٹے وعدے کرتا اور ان کو اپنا دشمن بنا رہا ہے۔ راست بازی کا اس میں شائبہ بھی نہیں۔ اگر اکبر اورنگ



زیب کی وسیع سلطنت کی بنا چاہتے ہو تو کسی اور شہزادہ کو تخت پر بٹھاؤ۔ ورنہ یاد رکھو نہ تم رہو گے نہ یہ سلطنت رہے گی۔“

سب امراء اور علماء نے محمود خاں کا ساتھ دیا اور دہم شعبان 1167 ہجری مطابق جولائی 1754ء کو احمد شاہ چھ سال دس ماہ کے بعد تخت سے اتارا گیا اور شاہزادہ کو عالمگیر ثانی کا خطاب دے کر بادشاہ بنایا چونکہ سلطنت کا شیرازہ بکھر چکا تھا اور بادشاہ عموماً کاٹھ کی پتلی ہوتے تھے اس لئے جو علاج سوچا گیا وہ کارگر نہ ہوا بلکہ سلطنت کی حالت روز بروز بگڑتی گئی۔

## ایک درویش کی گورنر کے سامنے حق گوئی و سرفروشی

نواب ذکریا خاں، خاں بہادر ناظم لاہور کا بیٹا (نواب شاہ نواز خاں) محمد شاہ بادشاہ دہلی کے زمانہ میں لاہور کا صوبیدار تھا چونکہ اس نے صوبیداری اپنے بڑے بھائی نواب یحییٰ خاں سے بلا اجازت بادشاہ زبردستی چھین لی تھی اس لئے نواب شاہ نواز خاں نے بادشاہ دہلی کے خوف سے احمد شاہ ابدالی کو فتح پنجاب کی دعوت دی۔ احمد شاہ نے پشاور پہنچ کر اپنا وکیل شاہ نواز خاں کے پاس بمقام لاہور بھیجا۔ لیکن جب وکیل نے دیکھا کہ اس کی خاطر داری بھی اچھی طرح نہیں ہوئی اور نواب نے بھی شاہ دہلی سے معافی مانگ لی ہے تو وہ بے تحریر و تقریر ہی واپس چلا گیا۔ جب احمد شاہ ابدالی نے اپنے وکیل سے دربار لاہور کے حالات سنے تو اس کو نواب کی اس بد عہدی اور تکلیف دہی پر رنج ہوا اور وہ بے تحاشا آگے بڑھا اور رہتاس پہنچ کر اپنے مرشد کے بیٹے صابر شاہ کو جس کی وہ عزت کرتا تھا نواب کے پاس بھیجا کہ وہ اسے اس کا وعدہ اور دعوت نامہ یاد کرائے۔

صابر شاہ نے نواب کو اس کی بد عہدی پر شرمندہ کیا اور کہا بیٹھے بٹھائے تم نے بادشاہ کابل کو تکلیف دی ہے کہاں کابل کہاں لاہور اب اس کو مدد دینے کی بجائے نقصان پہنچانے کا ارادہ رکھتے ہو۔ کیا یہی اسلام ہے اور انہیں بد عہدیوں اور بد زبانوں پر دعوائے بادشاہت ہے۔ اول تو اپنے بادشاہ سے سرگردانی کی ضرورت نہ تھی اور اگر کوئی وجہ ہو بھی گئی تھی تو ملک سے باہر غیر بادشاہ کو بلانا کیا معنی رکھتا تھا۔ اور اگر بلایا تھا تو زبان پر قائم رہنا تھا اور جو کہا تھا اسے کر دکھانا تھا۔

نواب شاہ نواز خاں کو یہ کھری کھری باتیں سن کر نہایت غصہ آیا چنانچہ سردار

نواب کے حکم سے جلاد نے صابر شاہ کا سر تن سے جدا کر دیا۔ (صابر شاہ کا مقبرہ لاہور میں متصل قلعہ و شاہی مسجد اب تک موجود ہے)

جب ان حالات کا احمد شاہ کو علم ہوا تو اس نے غضب ناک ہو کر لاہور پر حملہ کر دیا شاہنواز خاں کو شکست ہوئی اور وہ جان بچا کر بھاگ گیا۔ (تاریخ پنجاب مصنفہ کینہا لال و تحقیقات چشتی مصنفہ نور احمد چشتی مرنوم)

## حق گوئی کے لئے جلاوطنی کی سزا

احمد شاہ ابدالی جسے درانی بھی کہتے ہیں ابتداء میں نادر شاہ کا ایک فوجی افسر تھا لیکن اس کی ناگہانی موت سے ایران و افغانستان میں اس قدر انقلاب ہوا کہ یہ فوجی افسر رفتہ رفتہ افغانستان کا جلیل القدر بادشاہ ہو گیا جس کی قلمرو میں اس وقت ہرات و مشهد کے علاوہ اردگرد کے اور ممالک بھی تھے۔

اس کی طاقت ایسی زبردست اور اس قدر مستحکم تھی کہ وہ چاہتا تو با آسانی تخت ایران حاصل کر سکتا تھا لیکن اس نے ہندوستان کی طرف نگاہ دوڑانی مناسب سمجھی جسے گو نادر شاہ نے نہایت سختی سے لوٹا تھا تاہم وہ اب تک ایک متمول ملک سمجھا جاتا تھا۔

1747ء سے 1760ء تک احمد شاہ ابدالی نے اپنے چار زبردست حملوں سے مرہٹہ طاقت اور سلطنت مغلیہ کی تباہی کو درجہ تکمیل تک پہنچا دیا۔ افغان جب ہندوستان بالخصوص پنجاب کے حملوں کا نام سنتے تھے تو نادر شاہ کے زمانہ کی لوٹ کو یاد کر کے ان کے منہ میں پانی بھر آتا تھا اور وہ جوق در جوق فوجوں میں بھرتی ہوتے تھے۔

لاہور کو ان فوجوں نے لوٹا ہے اور بارہا لوٹا ہے ایسی ہی ایک لوٹ کے دوران میں احمد شاہ ابدالی کو عید کا دن لاہور میں آگیا مسجد وزیر خاں میں نماز پڑھی۔ مولوی محمد صدیق امام مسجد تھے انہوں نے خطبہ میں احمد شاہ ابدالی کو سلطان عادل کہا۔ مولانا شریار بھی جو لاہور کے عالم متبر تھے اور جن کا سلسلہ درس بھی لاہور میں محمد شاہ بادشاہ کے زمانہ میں جاری رہا ہے وہ بھی شامل نماز تھے مگر ذرا دور تھے لوگوں نے ان کو خبر کی کہ امام صاحب نے ابدالی کو محض خوشامد کے طور پر سلطان عادل کہا ہے حالانکہ اس کے ظلم و ستم سے تمام شہر نالاں ہے۔ آپ امام کے پاس آئے ابدالی بھی وہیں تھا بادشاہ نے قذم بوسی کی۔ آپ نے منع کیا کہ شریعت ان باتوں کی اجازت نہیں دیتی۔ پھر مولوی محمد صدیق سے (جو آپ کے شاگرد بھی تھے) کہا تم کو معلوم ہے پٹھانوں نے شہر والوں

پر کس قدر ظلم و تشدد کئے ہیں۔ بادشاہ سے کتنی مرتبہ فریاد کی گئی کیا ایک مرتبہ بھی داد  
رسی ہوئی۔ اسلام ایسے بادشاہ کو عادل کہنے کی اجازت نہیں دیتا۔

بادشاہ ناراض ہوا اور لاہور سے آپ کو جلاوطن کر دیا۔ آپ مسجد چینیاں والی  
کے امام تھے۔ (تذکرہ العلماء والشلخ صفحہ 45)

## ملت کشی اور ایمان فروشی کا انجام

اورنگ زیب کی وفات کے بعد ہندوستان میں بد نظمی و بد انتظامی کا مدت تک دور  
دورہ رہا مرہٹوں کا غلبہ روز بروز زیادہ ہو رہا تھا۔ صوبیداران سلطنت مغلیہ کو خود مختار  
تھے لیکن مرہٹوں کے ”چوتھ“ کے تقاضے نے کبھی ان کو چین سے بیٹھنے نہ دیا۔ اگر احمد  
شاہ ابدالی کابل سے ہندوستان کا رخ نہ کرتا تو کچھ شک نہیں کہ مرہٹے جو لاہور تک  
لوٹ مار کرتے آ گئے تھے ایک دن سارے ہندوستان کے مالک ہو جاتے لیکن نواب  
نجیب الدولہ نواب روہیل کھنڈ کی تحریک اور ”مہم کے اخراجات کی ذمہ داری“ سے  
1760ء میں احمد شاہ نے کابل سے ہندوستان کا رخ کیا۔

بالا راؤ مرہٹوں کا پیشوا تھا اس نے سارے ہندوستان کو مسخر کرنے کا ارادہ کیا ہی تھا  
کہ احمد شاہ ابدالی کی خبریں اس کے کانوں تک پہنچیں اس کا جوش اور بھی بڑھا۔ اس  
نے اپنے پندرہ سالہ لڑکے بسواس راؤ کو فوج کا سپہ سالار بنایا اور ہندوستان کے تمام  
سرداروں کو اپنے جھنڈے کے نیچے جمع ہونے کی دعوت دی۔ بڑے بڑے سردار  
15-16 تھے جن میں راجپوت، مرہٹے اور مسلمان بھی تھے چھوٹے سرداران کے علاوہ  
تھے۔ فوج تقریباً 80 ہزار سوار اور 25 ہزار پیدل تھی اور چھوٹے چھوٹے ہندوستانی  
دستے الگ تھے۔

مسلمانوں میں ایک سردار ابراہیم خاں گاروی تھا جس کے پاس دو ہزار سوار اور 9  
ہزار پیدل فوج تھی۔ ایک شمشیر بہادر تھا جس نے تین ہزار سوار پیش کئے تھے۔ اکتوبر  
1760ء سے جنوری 1761ء تک مختلف مقامات پر لڑائی ہوتی رہی۔

آخر بسواس راؤ اور اس کے ہزار ہا ساتھی میدان جنگ میں کام آئے۔ احمد شاہ  
ابدالی نے اس اصول کے ماتحت کہ دشمنی کی حد دشمن کی جاں تک ہے۔ سرداران  
مرہٹہ کی لاشوں کا پورا احترام کیا اور ہندو لاشوں کے جلائے جانے اور مسلمانوں مردوں  
کے دفن کئے جانے کے احکام صادر کئے۔

قیدیوں میں ابراہیم خاں گاردی بھی تھا جب وہ پیش ہوا تو احمد شاہ نے نفرت انگیز لہجہ میں اس سے پوچھا۔

کہو خاں صاحب کیا حال ہے کس طرح تشریف آوری ہوئی۔ ابراہیم نے کہا۔ ایک جاں فروش سپاہی ہوں۔ حضور جاں بخشی کریں گے تو اسی طرح حق نمک ادا کروں گا۔

احمد شاہ نے کہا۔ جاں فروشوں کی جاں بخشی تو ہو سکتی ہے لیکن ایمان فروش دنیا میں رہنے کے قابل نہیں۔ اس کے بعد حکم دیا کہ اس کو میری آنکھوں سے دور کر کے صفحہ ہستی سے مٹا دو۔ (مشاہیر اسلام مصنفہ خواجہ محمد عباد اللہ اختر جی اے صفحہ 206)

جس طرح بابر نے پنجاب و ہند کو فتح کر کے اسے اپنا وطن بنا لیا تھا اگر اسی طرح احمد شاہ ابدالی بھی پنجاب میں مستقل حکومت قائم کرنا چاہتا تو کچھ شک نہیں کہ مسلمانوں کو کچھ عرصہ کے لئے ہندوستان میں پھر استحکام ہو جاتا۔ مگر اس نے اپنا مقصد لوٹ مار رکھا۔ سلطنت مغلیہ کا مرکز و دار الخلافہ (دہلی) کمزور ہو چکا تھا۔ مرہٹے اس کے حملوں سے دوبارہ اٹھنے کے قابل نہ رہے تھے۔ نتیجہ یہ ہوا کہ دہلی میں انگریزی حکومت کے لئے راستہ صاف ہو گیا اور پنجاب میں سکھ حکومت نے پر پرزے نکالنے شروع کر دیئے۔

## انصاف، ایمان داری اور بہادری کی ایک مثال

شاہ عالم ثانی بادشاہ دہلی کے زمانہ میں مہاراجہ جسونت \* 159 \* راؤ ہلکر اور باجی راؤ پیشوا \* 160 \* والئی پونا کے درمیان ایک عظیم الشان لڑائی 25 اکتوبر 1802ء کو پونا کی گھاٹیوں میں ہوئی ہے۔

افتخار التواریخ میں لکھا ہے کہ پیشوا کی فوج میں چوراسی ہزار پیدل و سوار اور اسی توپیں تھیں۔ اور ہلکر کی طرف ایک لاکھ 44 ہزار فوج اور 200 بڑی توپوں کا اندازہ لگایا جاتا ہے۔ نواب امیر \* 161 \* خاں جو بعد میں والئی ٹونک قرار پائے ہلکر کے طرفداروں بلکہ ان کے ماتحتوں میں تھے۔

جب مہاراج کو معلوم ہوا کہ سریمنت پیشوا پونا سے پانچ کوس کے فاصلہ پر مقیم ہے تو اس نے دو چار مرہٹہ پنڈت اس کے پاس روانہ کئے کہ عجز و نیاز اور عذرو معذرت سے اس کو سمجھا کر مہاراج کا مہمان بنائیں لیکن پیشوا نے مہاراج کی کسی بات کا اعتبار نہ کیا کیونکہ وہ جانتا تھا کہ وہ مجھے اپنے جال میں پھنسانا چاہتا ہے البتہ پیشوا

نے نواب امیر خاں کو لکھا کہ اگر تم کہ شجاع آدمی ہو اور زبان کا پاس رکھتے ہو اپنے عہد و بیان سے میرا اطمینان کرو تو میں پونا میں آسکتا ہوں۔

نواب پیشوا کا یہ رقعہ لے کر مہاراج کے پاس گئے اس وقت وہ اپنے ہاتھ کا زخم آگ سے سینک رہے تھے۔ مہاراج نے کہا تم اپنی طرف سے پیشوا کو دلجمعی لکھ بھیجو کہ اگر آپ نے ہلکر سے صلح کر لی تو بندھیل کھنڈ کا ملک جو ایک کروڑ کی جمع ہے تم کو دلا دوں گا نواب نے کہا میں جو سریمنٹ کو اپنی کفالت سے یہاں لاؤں گا تو بہر حال ان کا شریک اور حامی رہوں گا اور ان کی ذات کو اپنی ذات سمجھوں گا۔

مہاراج نے کہا سپاہیانہ کرتبوں سے ملک داری کے داؤ تچ زیادہ مشکل اور زیادہ کار آمد ہوتے ہیں۔ ان باتوں میں جھوٹے وعدوں اور دغا فریب ہی سے کام نکلتا ہے۔

نواب نے کہا میں آپ کا خیر خواہ ہوں۔ سب کچھ ہوں لیکن دغا فریب کی باتوں میں میں آپ کے ساتھ شامل نہیں ہو سکتا۔ یہ کہا اور مہاراج کے سامنے رقعہ کی پشت پر لکھ دیا کہ۔

”آپ کے خانگی مقدمات اور جھگڑوں میں ہم بیسے غیر کفو لوگوں کو دخیل ہونا مصلحت کے خلاف \* 162 \* ہے۔“

ایک وہ لوگ تھے کہ مکروریا اور دغا فریب غیر مسلموں کے ساتھ نہیں کرتے تھے اور ایک خود مختار فرمانروا کے سامنے انکار کر دیتے تھے۔ آج ہم مسلمان ہیں کہ مسلمانوں ہی کا خون پی رہے ہیں اور کن کن چالوں دھوکہ بازیوں اور مکر و فریب کی باتوں کو تدبیر اور عقل مندی اور حکمت عملی کے الفاظ کا لباس پہناتے ہیں۔

**مسجد میں تصویریں رکھوانے پر ایک**

**بزرگ کی بادشاہ دہلی کو سرزنش**

حضرت شاہ عبداللہ \* 163 \* معروف بہ شاہ غلام علی دہلی میں بڑے پایہ کے بزرگ گزرے ہیں۔ سید اسماعیل مدنی نام ایک بزرگ مدینہ منورہ سے آپ سے ملنے کے لئے آئے۔ کچھ دنوں کے بعد شاہ صاحب نے سید مدنی سے فرمایا کہ جامع مسجد میں آثار نبویہ ہیں دیکھنا چاہتے ہو تو دیکھ آؤ۔ مدنی نے واپس آ کر کہا۔ برکات نبویہ وہاں موجود تو ہیں مگر ظلمت کفر بھی وہاں معلوم ہوتی ہے۔

شاہ صاحب کو بھی اس کی خبر نہ تھی تحقیق کی تو معلوم ہوا کہ واقعی بعض اکابران دین کی وہاں تصویریں ہیں۔ چنانچہ آپ نے بعد دریافت کامل بادشاہ اکبر شاہ ثانی کے نام ایک زبردست خط لکھا اور وہ تصویریں جامع مسجد سے نکلا دیں۔ خط بجنسہ حالات مشائخ نقشبندیہ مجددیہ میں درج ہے۔

## نواب دبیر الدولہ کا وزارت دہلی

### سے استعفا اور وزارت پنجاب سے انکار

اکبر شاہ \* 164 \* ثانی اپنے باپ کی طرح انگریزوں کا پنشن خوار تھا مگر بادشاہی اور وزارت کا سلسلہ بدستور چلا جاتا تھا یہاں تک کہ ریڈیڈنٹ نذریں دیتے اور خطابات حاصل کرتے تھے۔ آمدنی کم اور خرچ زیادہ ہونے سے بادشاہ ہمیشہ پریشان رہتا تھا، اضافہ پنشن، قرض کی سبکدوشی اور انتظام کو بہتر حالت پر لانے کے لئے اس نے خواجہ فرید الدین احمد کو (جو کشمیر کے ایک نامور خاندان سے تھے اور جن کے والد خواجہ عبدالعزیز بعد محمد شاہ بادشاہ دہلی میں آئے تھے) قلمدان وزارت سپرد کیا جو لکھنؤ، ایران، برہما اور بندھیل کھنڈ وغیرہ میں سرکار انگریزی کی خدمات انجام دینے کی وجہ سے بہت تجربہ کار تھے۔ بادشاہ نے نواب دبیر الدولہ امین الملک مصلح جنگ کا خطاب دے کر 1815ء میں قلمدان وزارت آپ کے سپرد کیا۔ نواب نے تمام شاہزادوں، بیگماتوں، ملازموں اور عملہ شاہی کی تنخواہوں میں دس فیصدی کی کمی کر دی جن میں ان کی اپنی تنخواہ بھی تھی۔ باورچی خانہ جسپر صدہا روپے روزانہ کا خرچ تھا ایک قلم موقوف کر دیا۔ عیش پرستی اور تفریح طبع کے تمام کارخانے یک لخت بند کر دیئے۔

ان تدابیر سے بادشاہ کا قرضہ تو ادا ہو گیا اور سب ملازموں کو تنخواہیں بھی برابر ملنے لگیں مگر خود غرضوں کی جماعت جو شاہی باورچی خانہ سے دو وقت بیکار محض کھانا کھاتی تھی ناراض ہو گئی۔ کنکوے باز، کبوتر باز اور دیگر لوگ جن کا الو سیدھا ہو رہا تھا سب نواب کو بدنام کرنے لگے۔ بادشاہ کو بھی بہت کچھ کہا سنا کہ آپ ان کی اولاد ہیں جنہوں نے بڑے بڑے صوبے چشم زدن میں بخش دیئے ہیں۔ مستحقین انعام و اکرام سے مالا مال ہو گئے ہیں۔ اس کشمیری نے آپ کو سارے شہر اور سارے ملک میں بدنام کر دیا ہے۔



عالمگیر کے بعد اس کے جانشینوں سے چشم بصیرت اور ادراک و فہم جاتے رہے تھے صرف کان ہی کان رہ گئے تھے یہی وجہ تھی کہ اس حالت کو پہنچ گئے تھے۔ اکبر شاہ پر بھی اکثر خوشامدیوں کی ان چالپوسانہ باتوں کا اثر ہوا۔ دبیر الدولہ کو خبر ہوئی انہوں نے بادشاہ سے کہا کہ جو کچھ کرتا ہوں آپ کے فائدے کے لئے کرتا ہوں۔ خود غرضوں کی باتوں میں نہ آئیے۔ یہ رہی سہی ساکھ کو بھی مٹا دیں گے۔

جب دیکھا کہ بادشاہ بدستور بے رخی و بے اعتنائی سے پیش آتے ہیں تو دبیر الدولہ استعفاء دے کر کلکتہ چلے گئے۔

دبیر الدولہ کے بعد حالت پھر بگڑ گئی تمام کارخانے بدستور جاری ہو گئے قرضہ بھی چڑھ گیا، تنخواہیں بھی ملازمین اور بیگمات کی رک رک کے اور کئی کئی ماہ کے بعد ملنے لگیں بادشاہ کی پریشانیاں جو کم ہو گئی تھیں پھر بڑھ گئیں۔

آخر 1819ء میں پھر دبیر الدولہ کو یاد کیا اور اس کے داماد سید محمد تقی سے بھی سفارشی خط لکھوایا (جو اکبر شاہ ثانی کے بہت گہرے دوست تھے) دبیر الدولہ پھر دہلی آئے وزارت کا عہدہ بھی ملا مگر جب دیکھا کہ خوشامد پرست بادشاہ کا پیچھا نہیں چھوڑتے اور اپنے فائدہ اور بادشاہ کی خرابی کے درپے ہیں تو بادشاہ کو بہت کچھ نشیب و فراز بتائے مگر ناکامی دیکھی تو 1822ء میں پھر استعفاء دے دیا۔

نواب دبیر الدولہ کے حسن انتظام، اس کی قابلیت و تجربہ کاری اور انگریزی پالی ٹیکس سے اس کی واقفیت کی خبریں مہاراجہ رنجیت سنگھ فرمانروائے پنجاب تک بھی پہنچیں۔ رنجیت سنگھ گو خود علم سے بے بہرہ تھا مگر بڑا مردم شناس تھا اس نے تیس ہزار روپیہ زادراہ دے کر اپنا ایک معتمد دہلی میں ان کے پاس بھیجا اور وزارت پنجاب کی خوشخبری سنائی۔ دبیر الدولہ نے اپنی بیٹی عزیز النساء (والدہ سرسید احمد خاں مرحوم) کے مشورہ سے مہاراجہ کی عنایت خسروانہ کا شکریہ ادا کرتے ہوئے وزارت سے انکار کر کے سفر خرچ واپس کر دیا۔

1824ء یا 1825ء میں اکبر شاہ نے دبیر الدولہ کو پھر یاد کیا اور وزارت کا بوجھ آپ کے کندھوں پر رکھنا چاہا مگر آپ نے انکار کر دیا اور پھر آخر عمر تک کسی سے کوئی تعلق نہ پیدا کیا۔ 1825ء مطابق 1240ھ میں آپ کا انتقال ہو گیا۔ (از سیرت فریدیہ مولفہ

سرسید احمد خاں مرحوم)

سرسید احمد خاں کا جاگیر اور تعلقہ لینے سے انکار

انقلاب 1857ء کا آغاز جس طرح شروع میں نہایت جاں گسل تھا اسی طرح اس کا انجام بھی اہل ہند (کردہ و ناکردہ گناہوں) کے لئے نہایت مصیبت انگیز تھا۔ سرسید احمد خاں اس زمانہ میں بجنور میں صدر امین تھے اور انہی دنوں میں انگریزوں کے بجنور سے چلے جانے کے بعد کمشنر میرٹھ نے ان کو صاحب ضلع کے اختیار دے دیئے تھے۔ انہوں نے نہ صرف کئی انگریزوں کی جانیں بچائیں بلکہ بلوائیوں کو بد امنی کے انجام سے آگاہ کرتے رہے۔

نواب محمود خاں نے جو بلوائیوں کے سرغنہ تھے سرسید احمد خاں کو بلوایا اور کہا تم ہمارے ساتھ شریک ہو جاؤ جو جاگیر چاہو نسلا" بعد نسلا" ہم سے ٹھہرا لو اور ہم سے حلف لے لو کہ وہ جاگیر ہم ہمیشہ بحال رکھیں گے۔ سرسید \* 165 \* احمد خاں نے انکار کیا بلکہ خود ان کو نشیب و فراز سمجھائے۔ اسی اثناء میں ایک شخص منیر خاں نامی چار سو سپاہیوں کی جمعیت لے کر نگینہ سے بجنور آگیا اور سرسید احمد اور مولوی علیم اللہ بجنوری کو جہاد کا فتویٰ لکھ دینے پر مجبور کیا۔ مگر دونوں نے بہت سی دلیلیں دینے کے بعد اس کو قائل کیا کہ مذہب کی رو سے یہ موقع جہاد کا نہیں ہے۔ مولوی علیم اللہ تو قتل ہوتے ہوتے بچے اور سرسید جان بچا کر میرٹھ بھاگ گئے جہاں کئی دنوں کے بعد پیادہ پہنچے۔ مولانا حالی سرسید کی لائف (حیات جاوید) میں لکھتے ہیں کہ جب وہ میرٹھ پہنچے تو ان کے پاس صرف چھ پیسے اور پھٹے ہوئے کرتے کے سوا جو وہ پہنے ہوئے تھے اور کچھ نہ تھا۔ اس وقت سرسید اور ان کے خاندان کو جو مصائب پیش آئے ان کی داستان طویل ہے اور نہ ان کے اظہار کا یہ موقع ہے۔

مختصر یہ کہ 57ء کا ہنگامہ فرو ہونے کے بعد گورنمنٹ نے جب ایک تعلقہ ان کو بطور جاگیر دینا چاہا تو انہوں نے صاف انکار کر دیا چنانچہ انہوں نے اپنے ایک لیکچر 18 دسمبر 1889ء کے دوران میں اس کا ذکر بھی کیا ہے وہ کہتے ہیں۔

”گورنمنٹ نے مجھ کو بعوض وفاداری تعلقہ جہاں آباد جو سادات کے ایک نامی خاندان کی ملکیت ہے اور ایک لاکھ روپیہ سے زیادہ ملکیت کا تھا دینا چاہا تو میرے دل کو نہایت صدمہ پہنچا میں نے اپنے دل میں کہا کہ مجھ سے زیادہ کوئی نالائق دنیا میں نہ ہو گا کہ قوم پر تو یہ بربادی ہو اور میں ان کی جائیداد لے کر تعلقہ دار بنوں میں نے اس کے لینے سے انکار کر دیا۔“

## غدر کے بعد اسباب بغاوت ہند کی تصنیف میں سرسید کی جرات

غدر کے فرو ہونے کے بعد جب مسلمان کثرت سے انگریزوں کی غلط فہمیوں کا شکار ہونے لگے اور بعض ہندوستانیوں نے بھی خیر خواہی سرکار کی آڑ میں مسلمانوں سے اگلے پچھلے بغض نکالنے شروع کئے اور جب سرکار کی نظر میں مسلمان ہونا ہی اس کا کافی جرم سمجھا گیا تو سرسید احمد خاں نے پھر جرات و دلیری اور اسلامی حمیت سے کام لیا اور ہر چند کہ زمانہ نازک تھا خیالات ظاہر کرنے کی مطلق آزادی نہ تھی۔ مارشل لاء کا دور دورہ تھا اور حاکموں کی زبان ہی قانون تھی اور سب سے زیادہ یہ کہ سرسید احمد خاں سرکاری ملازم تھے اور ہنگامہ 57ء کی خدمات کی وجہ سے گورنمنٹ کے حقیقی خیر خواہ تسلیم کئے گئے تھے۔

تاہم انہوں نے ہمت کی اور باوجود دوستوں کے منع کرنے کے انہوں نے مراد آباد میں جہاں وہ ملازم تھے اسباب بغاوت ہند پر ایک مبسوط رسالہ لکھا جس میں رعایائے ہندوستان بالخصوص مسلمانوں کو جن پر سارا نچوڑ انگریزوں کی بدگمانی کا تھا بغاوت کے الزام سے بری کیا اور اس خطرناک اور نازک وقت میں وہ تمام الزامات جو لوگوں کے خیال میں گورنمنٹ پر عائد ہوتے تھے نہایت دلیری اور آزادی کے ساتھ پوست کندہ بیان کئے۔

رائے شکر داس مراد آباد کے منصف سرسید کے بڑے دوست تھے انہوں نے کہا اب بھی موقع ہے تمام کتابوں کو جلا دو اور اپنی جان کو خطرہ میں نہ ڈالو! سرسید نے جواب میں کہا۔ ایک ایسے کام پر جو سلطنت اور رعایا دونوں کے لئے مفید ہو مجھ کو اگر گزند بھی پہنچ جائے تو گوارا ہے۔

مسٹر سسل بیڈن ان دنوں گورنمنٹ آف انڈیا (بعد لارڈ گیسنگ گورنر جنرل) کے فارن سیکرٹری تھے انہوں نے کونسل میں سرسید احمد خاں کے خلاف تقریر کی اور کہا کہ اس کو ایسے باغیانہ مضمون کی اشاعت کے لئے سخت سزا ملنی چاہئے۔ بلکہ سرسید احمد سے زبانی بھی اپنی خفگی اور ناراضگی کا درشت الفاظ میں ذکر کیا لیکن سرسید نے اظہار حق کے معاملہ میں صرف خدا کی رضا مندی اور اپنے ضمیر کے اطمینان کے سوا

اور کسی کی پرواہ نہ کی۔

**سرسید کا اپنے دوستوں کو اپنی یادگار قائم کرنے سے منع کرنا**

سرسید احمد خاں کی یادگار کے متعلق ان کی زندگی ہی میں بعض یورپین پروفیسروں اور ان کے ہندوستانی دوستوں نے کلج میں ان کی یادگار قائم کرنا چاہی۔ انہوں نے دونوں فریقوں سے انکار کر دیا۔

یورپین پروفیسروں کا منشاء تھا کہ ولایت کے کالجوں کی طرح یہاں بھی فونڈرز ڈے (یعنی بانی مدرسہ کی سالگرہ کا دن) بطور خوشی منایا جائے۔ لیکن آپ نے اس میں یہ ترمیم کر دی کہ بانی کالج کی جگہ کالج کی سالگرہ کا دن مقرر ہونا چاہئے۔

زمانہ ملازمت میں سرسید احمد خاں کا اپنے

افسر کو دلیرانہ اور منصفانہ جواب

ہنگامہ 1857ء سے بہت پہلے کا ذکر ہے کہ سرسید احمد دہلی میں منصف اور جان پائن گنبس سیشن جج تھے۔ علاقہ دہلی کے جاگیردار دو بھائیوں میں جن میں ایک سرسید کا گہرا دوست تھا جاگیر کی بابت سخت تنازعہ تھا اور ان کا جھگڑا گورنمنٹ میں پیش تھا۔ دوسرے جاگیردار نے جج صاحب سے یہ شکایت کی کہ میرے بھائی کو سید احمد خاں بہکاتا اور ہر قسم کی مدد دیتا ہے۔ آپ اس کو سمجھا دیں کہ وہ میرے بھائی کو فساد پر آمادہ نہ کرے اور ان سے ملنا چھوڑ دے۔

پائن صاحب ویسے بھی سیشن جج تھے اور ان کا رعب اور طنطنہ ان کے عہدہ سے بھی زیادہ تھا انہوں نے سرسید کو بلایا اور کہا کہ ان سے ملنا ترک کر دو۔

سرسید نے کہا بے شک میں آپ کا ماتحت ہوں سرکاری معاملات میں جو کچھ آپ مدایت کریں گے بسرو چشم تعمیل کروں گا مگر میرے ذاتی تعلقات میں آپ کو دخل نہ دینا چاہئے۔ اگر چند روز کے بعد آپ یہ بھی کہہ دیں کہ اپنے بھائیوں اور عزیزوں سے بھی ملنا چھوڑ دو تو یہ کیونکر ہو سکتا ہے۔

مولانا حالی سرسید احمد کے حالات میں لکھتے ہیں۔

”ہر چند ہندوستان کی آب و ہوا انگریزوں میں خوشامد پسندی پیدا کر دیتی ہے مگر پھر

بھی وہ آزاد اور صاف گو شخص کی قدر کرتے ہیں۔ چنانچہ جج صاحب نے یہ معقول عذر سن کر سرسید پر بے جا دباؤ نہیں ڈالا۔ افسوس ہے کہ اب دونوں باتیں نہیں رہیں۔“

1850ء میں سرسید احمد رہتک میں صدر امین تھے۔ ایک شخص بابر خاں نمبردار رہتک جو گتوری صاحب مجسٹریٹ کی مونچھ کا بال تھا اس نے سید صاحب کے اجلاس میں جھوٹی گواہی دی انہوں نے بعلت حلف وروغی ماخوذ کیا۔ گتوری صاحب نے رہائی کی زبردست سفارش کی بلکہ اپنا رعب بھی دکھایا۔ مگر سید صاحب نے باوجود ماتحت ہونے کے اپنے انگریز حاکم کی سفارش کو جو انصاف اور عدل کے خلاف تھی رو کر دیا اور اس نمبردار کو تین سال کے لئے بڑے گھر بھیج دیا۔

اسی طرح میونسپلٹی رہتک میں بھی وہ صاحب ضلع کی مرضی کے خلاف آزادی سے بحث کرتے تھے۔



## صوبے کے گورنر کو اسلام کے دفاع میں جواب

سر سید احمد خاں کے زمانہ میں سرولیم میور ممالک مغربی و شمالی کے لیفٹیننٹ گورنر تھے۔ اس نے 1866ء میں لائف آف محمد کے نام سے ایک کتاب چار جلدوں میں لکھی اور اسلام و شارع اسلام کے متعلق ایسا زہر اگلا کہ عیسائیوں کے خیال میں اس کا کوئی جواب نہ ہو سکتا تھا۔ سر سید نے باوجود سرکاری ملازم ہونے کے اپنے صوبے کے سب سے بڑے حاکم کی کتاب کا جواب لکھنے کا ارادہ کیا۔ چونکہ 57ء کے بعد دہلی کے قدیم کتب خانے ضائع ہو چکے تھے اس لئے وہ اپنے بیٹے سید محمود کے ہمراہ ولایت چلے گئے جہاں انڈیا آفس کے کتب خانے اور برٹش میوزیم کی لائبریری سے ان کو بہت سا مواد ملا اور باوجود مالی مشکلات کے دل رکھی جلن کا یہ حال تھا کہ قرض لیا، دوستوں سے روپیہ منگوا یا اور اپنے گھر (دہلی) لکھ دیا کہ میرا اسباب یہاں تک کہ تانے کے برتن تک بیچ دو اور روپیہ بھیجو۔

آخر اس زہریلی کتاب کا جواب خطبات احمدیہ کے نام سے چھپوایا ان کے اکثر دوست جاگیردار اور سرکاری عہدہ دار سرولیم میور کی گورنمنٹ کے ماتحت تھے ان سب نے ان کو منع کیا مگر انہوں نے کسی کی نہ سنی۔

## مذہبی فرائض کی ادائیگی کے متعلق سر سید کی اسلامی غیرت

سر سید کے ایک عزیز کو ایک مرتبہ ایک ایسے متعصب افسر سے سابقہ پڑا جو ان کی

نماز پر اعتراض کرتا تھا اور نماز کی رخصت نہ دیتا تھا۔ آخر انہوں نے ڈر کے مارے نماز چھوڑ دی اور سرسید کو سارے حالات کی اطلاع دے دی۔ سرسید نے جواب میں لکھا کہ نماز جو خدا کا فرض ہے اس کو ہم اپنی شامت اعمال سے جس خرابی سے ہو ادا کریں یا قضا کریں لیکن اگر کوئی شخص یہ کہے کہ تم نماز نہ پڑھو۔ اس کا صبر ایک لمحہ بھی نہیں ہو سکتا یہ بات سنی بھی نہیں جاسکتی۔ میری سمجھ میں نماز نہ پڑھنا صرف گناہ ہے جس کے بخشے جانے کی توقع ہے۔ اور کسی شخص کے منع کرنے سے نہ پڑھنا یا سستی کرنا میری سمجھ میں کفر ہے جو کبھی بخشا نہ جائے گا صاف کہہ دینا تھا کہ میں اپنے خدائے عظیم الشان قادر مطلق کے حکم کی اطاعت کروں گا نہ آپ کی۔ کیا ہوتا نوکری نہ میسر ہوتی، فاقے مر جاتے نہایت اچھا تھا۔

### سرسید کی آزاد بیانی کمشنر میرٹھ کے روبرو

جب (علی گڑھ) سائنٹیفک سوسائٹی کا مکان بن کر تیار ہوا تو سرسید نے مسٹر ولیم کمشنر میرٹھ کو افتتاحی رسم کے ادا کرنے کے لئے بلایا۔ کمشنر صاحب کو عنایت اللہ خاں مرحوم رئیس بھیکن پور ضلع علی گڑھ سے ایام غدر کے بے بنیاد شبہات کے متعلق کچھ ناراضگی تھی۔ انہوں نے کہلا بھیجا کہ اگر عنایت اللہ خاں جلسہ میں شریک ہوئے تو ہم نہیں آ سکتے۔ سرسید نے کہا یہ کس طرح ہو سکتا ہے جو سوسائٹی کا پریزیڈنٹ ہو اور جس نے فیاضانہ امداد کی ہو وہ جلسہ میں شریک نہ ہو۔

کمشنر صاحب نے پہلے تو نہ مانا مگر بعد میں بڑی مشکل سے راضی ہو گئے۔ غرض سرسید احمد خاں اپنے بعض مذہبی خیالات میں آزاد ہونے کے باوجود غیروں کے سامنے اپنے مذہب اور اپنی قوم کے حق میں دلیر اور حریت پسند تھے، ان کا ظاہر و باطن ایک تھا اور افسوس ہے کہ ان اوصاف کی روز بروز کمی ہو رہی ہے۔

\*\*\*\*\*

\*\*\*\*\*

# تیرھواں باب

ایران و افغانستان

## نادر شاہ ایرانی سزائے تازیانہ قبول کی مگر حاکم کے رعب سے اپنی زبان نہ بدلی

نادر شاہ ایرانی کو سب جانتے ہیں مورخوں نے اس کی تصویر بڑی ہیبت ناک کھینچی ہے۔ ایران کے سرحدی ممالک اور ہندوستان کے لوگ نادر شاہ کو قہر آلود اور غضب خد اوندی کا نمونہ تصور کرتے ہیں لیکن نادر شاہ درحقیقت ظالم و جابر اور نالائق بادشاہوں اور قزاقوں اور بد اعمالوں کی سزا دہی کے لئے منتقم حقیقی نے بھیجا تھا۔ نادر ایران کا نجات دہندہ تھا جو خاندان صفویہ کی تلواروں اور افغانوں کی معرکہ آرائیوں سے نیم بسمل ہو رہا تھا۔ نادر میں غیر معمولی اوصاف تھے وہ غارت گروں اور لٹیروں کے گھر میں پیدا ہوا لیکن ایسا مستعد، مستقل مزاج، جفاکش بات کا دھنی اور ارادے کا پکا تھا کہ اس گمنام گڈریہ نے انہی اوصاف کی بدولت ایران، افغانستان، ترکستان اور ہندوستان کی پولینیکل بے چینیوں کا قلع قمع کر دیا۔

ایشیاء کا یہ نامور سپہ سالار جس نے دنیا کو اپنی فوجی مہمات سے محو حیرت کر دیا تھا۔ 28 محرم 1100 ہجری و 1688ء کو پیدا ہوا۔ 25 سال کی عمر تھی کہ نادر قلی گورنر خراسان کے ماتحت ایک دستہ کا افسر مقرر ہو گیا اور آخر ایک ہزار سوار کے افسر کے درجہ تک ترقی کر گیا گورنر نے کوئی بات پوچھی نادر نے اختلاف ظاہر کیا۔ گورنر کو اس اختلاف کی توقع نہ تھی اس نے نادر کو تازیانے لگوائے لیکن نادر وہی کہتا رہا جس کی اس کے ضمیر نے شہادت دی۔

اس کی زندگی کا یہ پہلا واقعہ تھا کہ ایک جلیل القدر افسر کے سامنے اس کی ناراضگی کی پرواہ نہ کرتے ہوئے اپنے استقلال اور اپنے ضمیر کی پیروی کا ثبوت دیا۔

(کتاب ہندوستان پہ حملے صفحہ 97)

## خطابات و اعزازات کی ضبطی اظہار حق کی وجہ سے

شاہ طہماسپ کی ایران میں برائے نام حکومت تھی۔ اشرف افغان جو محمود افغان کا قاتل، ہیبتا تھا تخت ایران کا مدعی تھا۔ نادر چاہتا تھا کہ افغانوں کا ایران سے

بالکل خاتمہ کر دے لیکن ایرانی امراء جن کے قبضہ و اثر میں شاہ طہماسپ تھا کاروبار سلطنت میں نادر کی کوئی پیش نہیں چلنے دیتے تھے۔

آخر جنگ آ کر نادر نے بادشاہ کو لکھا کہ وقت آ گیا ہے کہ بادشاہ اس بات کا فیصلہ کرے کہ اسے افغانوں کی نسبت جو غیر ملکوں کو تکلیف دے رہے ہیں کیا کرنا چاہئے۔

بادشاہ کو جب یہ رقعہ پہنچا تو وزرائے شاہی نے جو سب نادر کے خلاف تھے بادشاہ کو بھڑکایا۔ اس نے نادر کے تمام خطابات و اعزازات جو بحیثیت سپہ سالار خراسان سے حاصل تھے ضبط کر لئے اور اس سے جواب طلب کیا کہ اس نے اپنے اختیارات سے تجاوز کر کے اس قسم کا خط کیوں لکھا ہے

نادر نے جواب میں لکھا کہ خود غرض لوگوں اور ملک کے بدخواہوں کے اثر میں آ کر رعایا سے لڑائی مول لینا بادشاہ کی شان کے شایان نہیں ہے۔ نتیجہ یہ ہوا کہ نادر بادشاہ پر غالب آ گیا اور وہ نالائق وزراء کے اثر سے محفوظ رکھنے کے لئے اسے مشہد لے گیا۔

## ترکی و ایران کا معاہدہ ایک محب وطن ایرانی کی نظر میں

ترکوں اور ایرانیوں میں 1729ء کے اوائل میں اس لئے جنگ شروع ہو گئی کہ ترکوں نے نادر کی خواہش کے مطابق آذر بایجان کو خالی نہ کیا تھا ترک اس جنگ میں قریباً ہر جگہ پسپا ہو رہے تھے۔ اسی دوران میں نادر کو اس محاذ پر جانا پڑا جہاں افغانوں نے خراسان پر یورش کی تھی۔ ترکوں نے نادر کی غیر موجودگی سے فائدہ اٹھا کر کمزور طبیعت کے بادشاہ طہماسپ سے اپنے مفید مطلب صلح کا معاہدہ کر لیا۔

نادر اس شرمناک معاہدہ پر سخت برا فروختہ ہوا۔ پہلے تو اس نے معاہدہ کے نرم شرائط پر اعتراض کیا اور کوشش کی کہ یہ معاہدہ کسی طرح منسوخ ہو جائے مگر کامیاب نہ ہو سکا۔ آخر اس نے سلطان المعظم (ترکی) کو صاف طور پر کہلا بھیجا کہ یا تو وہ صوبہ آذر بایجان خالی کر دے ورنہ آمادہ جنگ رہے۔

نادر نے اصفہان میں یہ بھی اعلان کر دیا کہ ترکی معاہدہ کی دفعات فوائد ایران کے خلاف ہیں اس لئے ناموس وطن کو خاطر مرنے مارنے کو تیار ہو جاؤ۔ یہ واقعہ 1731ء کا ہے۔

نادر بادشاہ سے ملا بادشاہ نہایت کمزور طبیعت تھا اس نے زبان سے تو کچھ نہ کیا مگر قرآن سے بتایا کہ وہ ترکی معاہدہ کو پسند کرتا ہے۔ نادر نے . مشورہ کو نسل ایسے کمزور بادشاہ کو ملک کی ذلت و تباہی کا باعث بتایا اور اسے معزول کر دیا اور خود ترکوں سے متعدد معرکہ آرائیاں کیں اور 1734ء میں ان کو ان شرائط کے منوانے پر مجبور کیا جو نادر نے اپنی خواہش کے مطابق پیش کی تھیں۔ اسی صلح نامہ کے مطابق ترکوں کو ایران کے تمام شمالی صوبہ جات واپس کر دینے پڑے۔

### مجتہد اعظم کی صاف گوئی نادر شاہ سے

شاہ طہاسب کی معزولی اور اس کے ہشت ماہہ بچہ عباس ثالث کے انتقال کے بعد تخت ایران خالی تھا چنانچہ وسط جنوری 1735ء میں نادر قلی نادر شاہ بن گیا۔ ملکی مصلحتوں نے اسے مجبور کیا کہ وہ ترکی سے رابطہ اتحاد رکھنے کے لئے شیعہ مذہب کو ترک کر کے اہل سنت والجماعت ہو جائے چنانچہ جب اس نے اپنے تبدیل مذہب کرنے کا اعلان کیا۔ اکثر علماء تو خاموش ہو گئے۔ بعض نے زبان تو کھولی مگر نادر شاہ کی مرضی کے مطابق مجتہد اعظم ابھی تک خاموش تھے۔ ان کو مجبور کیا گیا تو انہوں نے کہا۔

مذہب کی رہنمائی کے لئے ہمارے پاس قرآن (احکام الہی) اور احادیث رسالت پناہی موجود ہیں۔ مذہب میں ایجاد و اختراع اور تغیر و تبدل کرنا دنیاوی بادشاہوں کا کام نہیں ہے۔ مجھے امید ہے کہ جلالت ماب اپنے دور حکومت کو ایک قائم شدہ مذہب کے بنیاد سے اکھیڑنے کی کوشش سے شروع نہ کریں گے ورنہ نتیجہ نہایت خوفناک \* 166 ہو گا۔

مجتہد اعظم نادر شاہ کی ہیبت و عظمت کو خوب جانتا تھا اس کو یہ بھی علم تھا کہ میری صاف گوئی اور صدائے حریت میرے لئے کس قدر خطرناک ثابت ہو گی۔ اس کو یہ بھی معلوم تھا کہ شہنشاہ ایران کو یہ کہنا کہ پولیٹکل مصلحتوں سے نہیں بلکہ بحث و مباحثہ سے مذہب میں تبدیلی مناسب ہے۔ اپنی موت کی بے خطا پیش گوئی کرنا ہے۔ وہ اس امر سے بھی ناواقف نہیں تھا کہ خلاف رائے سلطان رائے جستقن ' بخون خویش باید دست شستن۔ مگر اس نے یہ سب کچھ جانتے ہوئے اپنے ضمیر کی پیروی کی۔ نادر کے حکم سے مجتہد اعظم کا گلا سردر بار گھونٹ دیا گیا۔ یہ پہلا قدم تھا جو نادر



نے اپنی تباہی کی طرف اٹھایا تھا۔

## نادر شاہ کے احکام اپنے بیٹے کے نام

ایران جیسی قدیم اور عظیم الشان سلطنت کا شہنشاہ نادر شاہ کو اس کی کیا ضرورت تھی کہ وہ اپنے بچوں کو عام سپاہیوں میں بھرتی کراتا اور پھر ان کو رفتہ رفتہ لیفٹیننٹس و کرنیلز سے سپہ سالاری کے عہدہ تک پہنچاتا اور جس عہدہ پر اس کا کوئی فرزند ہوتا اسی عہدہ کی اس کو تنخواہ بھی دلاتا۔ مگر وہ جانتا تھا کہ میرے لڑکے اگر صرف ناز و نعمت ہی میں پرورش پاتے رہے اور دوسرے امراء زادوں اور شہزادوں کی طرح اپنی نالائقیوں کی وجہ سے اہل دربار کے ہاتھوں میں کٹھ پتلی ہی بنے رہے تو یہ سلطنت اور یہ عروج جو اس محنت و جانبازی سے حاصل ہوا ہے صرف میرے دم تک ہی رہے گا۔

اس کا بڑا بیٹا رضا قلی مرزا جو محمد شاہ بادشاہ دہلی کا داماد بھی بنا تھا جب لیفٹننٹ کے عہدہ پر پہنچا تو نادر شاہ نے ایک حکم نامہ کے ذریعہ یہ امر اچھی طرح اس کے ذہن نشین کر دیا کہ کسی جرم یا فرائض منصبی میں غفلت کرنے کی پاداش میں اسے ایسی ہی سخت سزا دی جائے گی جیسی کہ دوسروں کو دی جاتی ہے۔ (کتاب ہندوستان پر حملے ص 174)

اسی تعلیم و تربیت کا یہ نتیجہ تھا کہ نادر شاہ جب ہندوستان آیا تو رضا قلی مرزا نے باپ کی عدم موجودگی میں عہدہ نائب السلطنت کے فرائض نہایت خوش اسلوبی و بیدار مغزی سے انجام دیئے۔

## نادر شاہی خفیہ پولیس کا کام

خفیہ پولیس آج سے نہیں ہر زمانہ اور ہر حکومت میں اس کا رواج رہا ہے۔ لیکن زمانہ سابق میں اس کا سب سے بڑا فرض یہ تھا کہ اہلکاروں اور عام رعایا کے حالات کی خبریں پہنچانے کے علاوہ گورنروں اور صوبیداروں کے خیالات سے بھی بادشاہ کو اطلاع دیا کرتے تھے۔ رعایا کے ساتھ جو ناانصافیاں اور سختیاں ظالم حکام کی طرف سے ظہور میں آتی تھیں ان کی رپورٹیں بادشاہ تک پہنچاتے تھے۔

چنانچہ نادر شاہ کے زمانہ میں بھی پرچہ نویسوں، مخبروں اور جاسوسوں کا بڑا زور تھا۔ ان کی رپورٹوں کے خوف سے گورنر اور دیگر حکام رعایا پر ظلم و ستم کرنے سے ڈرتے تھے۔ بلکہ ان کی کوشش یہ ہوتی تھی کہ ہم رعایا پر عدل و انصاف سے حکومت کریں تاکہ نادر شاہ کی خوشنودی مزاج حاصل ہو۔ (کتاب ہندوستان پر حملے صفحہ 173)

## نادر اور نادر شاہ میں تمیز کرنا سیکھو

ہمارے والیان ریاست بھی اپنے پرائیویٹ کمروں میں منظور نظر مصاحبوں سے بے تکلفی اور ہنسی مذاق کی باتیں کرتے ہیں۔ نادر شاہ بھی تفکرات سلطنت سے آزاد ہونے کے لئے آزادی و بے تکلفی کی محفل گرم کرتا اور بعض اوقات اپنے پرائیویٹ ملازموں کو دسترخوان پر بھی مدعو کرتا تھا۔ لیکن ایک فرق ہے جو ہمیں ایرانی و ہندوستانی پرائیویٹ محفلوں میں نظر آتا ہے نادر کا حکم تھا کہ ایسی صحبتوں میں امور سلطنت کے متعلق اشارہ تو کجا بات بھی نہ کی جائے۔ نہ کسی شخص کی یہ جرات تھی کہ بے تکلفانہ گفتگو کی بدولت نادر شاہ کو اپنا دوست تصور کر لے اور اس دوستی پر نازاں ہو کر پبلک معاملات میں مشورہ دینے کی جرات کرے۔

چنانچہ ایک مرتبہ دو آدمیوں نے ایسی ہی غلطی کی۔ نادر نے فوراً ان کو مروا ڈالا اور کہا جو شخص نادر (اصلی نام) اور نادر شاہ (بادشاہی نام) میں تمیز نہیں کر سکتا وہ نالائق منہ لگانے تو کیا زندہ رکھنے کے بھی قابل نہیں ہے۔

## ایک فتویٰ کے اثر سے شہنشاہ ایران کی مجبوری

شاہ مظفر الدین قاجار فرمانروائے ایران نے 8 مارچ 1890ء کو کئی لاکھ پونڈ کے عوض ایک انگریزی کمپنی کو تمباکو کا ٹھیکہ دے دیا تھا۔ اس ٹھیکہ کی رو سے سوائے اس انگریزی کمپنی کے ایران کی وسیع مملکت میں کوئی متنفس تمباکو کی خرید و فروخت نہ کر سکتا تھا۔

سید جمال الدین افغانی \* 167 \* ایران کی یہ کمزوریاں اور دولہائے یورپ کی یہ دراز دستیاں دیکھ دیکھ کر اندر ہی اندر کڑھتے تھے مگر ملک و ملت کے یہ دشمن اراکین سلطنت کے سامنے ان کی پیش نہ جاتی تھی چنانچہ سید صاحب نے رفتہ رفتہ ایران کے مجتہد اعظم حاجی مرزا حسن شیرازی پر اپنا اثر ڈالا اور انہیں اسلامی ممالک خصوصاً ایران کی غفلت اور بے دست و پائی پر توجہ دلائی۔

حاجی صاحب نے سید صاحب کی تحریک سے ایک فتویٰ سرے سے تمباکو کے استعمال کو ہی حرام قرار دیئے جانے کے متعلق جاری کیا۔ اس فتویٰ نے تمام ملک میں وہ آگ لگائی کہ شاہ مظفر الدین قاجار کو پہلی مرتبہ معلوم ہوا کہ مطلق العنان بادشاہ کو بھی ماتحت رعایا کی طاقت مجبور کر سکتی ہے اور ان قراردادوں اور فیصلوں کو جو رعایا کی

مرضی کے خلاف کسی سے کئے گئے ہوں۔ مسترد کرا سکتی ہے۔

لوگوں نے اس فتویٰ کی تعمیل میں اس حد تک گردنیں جھکائیں کہ جب شہنشاہ نے ایک دن محل شاہی میں قلیان (حقہ) طلب کیا تو خدام نے عرض کیا کہ محل شاہی میں تمباکو مطلق نہیں ہے۔ جو تھا وہ ضائع کر دیا گیا ہے۔

بادشاہ نے حیران ہو کر پوچھا کیوں اور کس کے حکم سے جواب دیا گیا کہ حجتہ الاسلام حاجی مرزا حسن شیرازی مجتہد کے فتویٰ کی وجہ سے!۔ بادشاہ نے کہا مجھ سے اجازت لے لینی تھی میری اجازت و اطلاع کے بغیر اس جسارت کے کیا معنی

خدام نے جواب دیا یہ مذہبی مسئلہ ہے اس کے متعلق حضور کی نہیں بلکہ حجتہ الاسلام کی اجازت کی ضرورت ہے۔ اور وہ فتویٰ کے ذریعہ حاصل کر لی گئی ہے۔

بادشاہ کو جب معلوم ہوا کہ سارا ملک اس اجارہ کے خلاف ہے اور جن لوگوں کے مشورہ سے میں نے غیر ملکی کمپنی سے یہ معاملہ کیا ہے وہ سب خود غرض ہیں تو ٹھیکہ کو منسوخ کر دیا اور پانچ لاکھ پاؤنڈ بطور ہرجانہ کمپنی کو دے دیئے۔

\*\*\*\*\*

\*\*\*\*\*

## مولوی عبداللہ الغزنوی

### مولوی عبداللہ الغزنوی کو اعلائے

### کلمۃ اللہ کے لئے سزائے جلاوطنی

آج سے نصف صدی پیشتر امرتسر میں مولوی عبداللہ الغزنوی نہایت نامور عالم و متقی بزرگ گزرے ہیں۔ امرتسر اور لاہور کا خاندان غزنوی آپ ہی کی ذریات سے ہے۔ آپ اپنی تیزی فہم سے ابتداء عمر ہی میں علماء و مشائخ کا درجہ رکھتے تھے۔ حدیث و تفسیر اور کتاب علم کی پیاس نہ بجھی تو شیخ حبیب اللہ قندھاری کی خدمت میں قندھار گئے جو مجتہد وقت امام الزماں اور زہد و تقویٰ میں بے مثل تھے۔ واپس آئے تو لوگوں کو توحید و اتباع سنت کی طرف بلایا اور شرک و بدعت اور مروجہ رسومات سے ان کو منع کیا۔

یہ باتیں چونکہ مسلمانوں میں عرصہ دراز سے طبیعت ثانیہ ہو چکی تھیں اس لئے بہت لوگ مخالف ہو گئے بعض عالموں نے جب اپنے کاموں میں روڑا اٹکتا دیکھا تو اطراف و اکناف میں مولوی عبداللہ غزنوی \* 168 \* کے خلاف فتوے لکھ کر بھیجے اور افغانستان میں ایک شور عظیم پیدا کر دیا۔ جن عالموں اور مولویوں کی دربار کامل میں رسائی تھی وہ امیر دوست محمد خاں کے پاس پہنچے جو اس وقت مملکت افغانستان کا فرمانروا تھا اس سے کہا اے امیر! بے شک آپ بیدار مغز اور حامی دین متین ہیں لیکن ایک فتنہ سے غافل ہیں جو دین اور مذہب کی آڑ میں آپ کی سلطنت کو تہ و بالا کر کے خود مدعی بننے والا ہے۔ اگر ایک سال تک اس کی خبر نہ لی تو آپ کے ملک اور بادشاہی کی خیر نہیں ہے۔

مولوی صاحب کو خبر ہوئی کہ کابل اور غزنی کے بعض دنیا پرست اور دین فروش مولویوں نے بادشاہ کے پاس میرے متعلق جھوٹ کا طوفان باندھا ہے ایسا نہ ہو کہ بادشاہ ان کی باتوں میں آکر خواہ مخواہ تکلیف پہنچائے۔ وہ اپنے دوستوں کے مشورے سے خود بخود کابل چلے گئے۔

فریق مخالف کے مولوی صاحبان بھی کثیر تعداد میں کابل آئے امیر نے چاہا کہ فریقین کے مناظرہ و مباحثہ سے حق و باطل کی امتیاز کرے مگر جو مولوی تعصب و نفسانیت

اور مرتبہ و عزت کی محبت میں مبتلا تھے انہوں نے کہا ہمارے پاس معتبر شہادتیں موجود ہیں کہ یہ شخص کافر اور مرتد ہے اس لئے مباحثہ کی ضرورت نہیں ہے۔

امیر دوست محمد خاں بلا تحقیقات سزا دینے کے خلاف تھا مگر علماء کے اجتماع عظیم کی مخالفت سے ڈرتا تھا اس لئے بادل ناخواستہ گواہوں کو بلوایا۔ وہاں بڑے بڑے مولوی دستار فضیلت سروں پر باندھے جبہ اوڑھے ایمان و آخرت کے لحاظ و خوف سے آزاد پہلے ہی موجود تھے۔ کسی نے کہا میرے سامنے اس نے وجود رسالت سے انکار کیا ہے۔ کسی نے کہا یہ خود نبوت کا مدعی ہے۔

امیر نے ملاؤں کے خوف سے آپ کو حدود کابل سے نکال دیا۔ آپ وہاں سے سوات نیروہاں سے ہزارہ اور پھر دہلی پہنچے جہاں مولوی سید نذیر حسین مرحوم سے سند حدیث حاصل کی یہ تو تحقیق سے معلوم نہیں کہ آپ کس سنہ میں دہلی گئے کتنا عرصہ وہاں رہے البتہ آپ کی واپسی اس زمانہ میں ہوئی ہے جب 1857ء عالم و جاہل امیر و غریب 'شریف و رزائل سب کے لئے سوہان روح بنا ہوا تھا۔

### بعض عالموں کا جھوٹی گواہی دینے کا اقرار

مولوی عبداللہ کے خلاف جن عالموں نے جھوٹی گواہیاں دی تھیں ان میں اکثر سلطنت کے وظیفہ خوار تھے۔ ان سب کا افسر خان ملا خاں تھا اس کی تحریک و زبردستی سے ان سب مولویوں نے بھرے دربار میں اپنے ایمان کا ستیاناس کیا تھا۔ بعض مولوی جب واپس اپنے گھروں کو آئے تو لوگوں نے پوچھا کیا فیصلہ کر آئے۔

بعض ان میں انصاف پسند بھی تھے مگر تنخواہوں اور وظیفوں اور سالیانوں کے خوف اور اپنے ایمان کی کمزوری کی وجہ سے جھوٹی گواہی دینے کے لئے کابل چلے گئے تھے۔ انہوں نے جواب میں کہا فیصلہ کرنے کوں گیا تھا ہم تو اپنا ایمان کابل چھوڑنے کے لئے گئے تھے۔ بعض مولویوں نے نزع کے وقت اپنی جھوٹی گواہی کا اقرار کیا اور خدا سے بخشش.... کے امیدوار ہوئے۔ یہ وہ لوگ تھے جو مولوی عبداللہ کو حق پر سمجھتے تھے مگر صرف حکام رسی 'جاہ طلبی اور سنہری و روپیلی مصلحتوں کی وجہ سے اظہار حق کی جرات نہ رکھتے تھے بلکہ حق کو دبانے کے درپے تھے اور ہماری بد قسمتی سے اس زمانہ میں بھی ایسے مولویوں 'سجادہ نشینوں اور جبہ پوشوں کی کمی نہیں ہے۔

مولوی عبداللہ الغزنوی کا خط امیر شیر علی خاں کے نام

کچھ عرصہ کے بعد آپ اس خیال سے کہ شاید اب امیر دوست محمد خاں کا خیال بدل گیا ہو افغانستان آ گئے۔ آپ کے دشمنوں کو خبر ہوئی وہ امیر دوست محمد خاں کے پاس پہنچے اور آپ کے اخراج کا پروانہ لے آئے۔

آپ اہل و عیال سمیت ایک بستی میں جا چھپے دشمنوں نے وہاں بھی آپ کو ٹھہرنے نہ دیا۔ آخر آپ یاغستان چلے گئے آپ کے مخالف مولوی بہت سی مسلح جمیعت لے کر آپ پر چڑھ آئے آپ کے گھروں کو جلا دیا۔ آپ کے کئی ایک دوست زخمی ہو گئے۔ آپ کا اسباب اور کتابیں دشمنوں نے لوٹ لیں۔ آپ ظالموں حاکموں اور خود غرض و اہل جاہ مولویوں کے ہاتھوں ستم اٹھاتے گاؤں گاؤں کوہ بکوحہ پھرتے رہے۔ اسی اثناء میں امیر دوست محمد خاں کا ہرات میں انتقال ہو گیا اور تخت کابل پر امیر شیر علی خاں بیٹھا۔ آپ نے نئے امیر کے نام ایک چٹھی لکھی کہ اظہار حق اور اتباع سنت کی خاطر حاسدوں کے افترا اور ان کی تہمتوں کا شکار ہو رہا ہوں۔ امیر مرحوم نے بغیر تحقیق حق کے مجھے جلا وطن کر دیا۔ امید ہے کہ آپ ان کی پیروی نہ کریں گے۔

لیکن امیر شیر علی خاں بھی گرد و پیش کے حالات کی وجہ سے مجبور تھا اس نے بھی جلا وطنی کے حکم کو برقرار رکھا۔ جب آپ کو کوئی جگہ امن وامان کی نظر نہ آئی تو آپ تنہا جنگل کے کسی غار میں جا کر چھپ رہے۔

### اہل اللہ انتقامی جذبات کے تابع نہیں ہوتے

مولوی عبدالاحد خانپوری نے ایک دن آپ سے کہا میرے لئے دعا کیجئے کہ اللہ تعالیٰ مجھے ہر تکلیف و مصیبت میں ایمان کی استقامت نصیب کرے۔ آپ نے فرمایا۔ میں تو اس شخص کے حق میں بھی دعا کرتا ہوں جو کابل میں مجھ کو نہایت سختی کے ساتھ درے مارتا تھا کیونکہ وہ جاہل تھا جانتا نہ تھا کہ کس کو مار رہا ہوں اور کس جرم پر مار رہا ہوں تمہارے لئے کیونکر نہ دعا کروں۔ بلکہ میرے دل سے تو بے اختیار تمام مسلمانوں کے لئے دعا نکل رہی ہے۔

### مولوی عبداللہ الغزنوی اور زیارات قبور

مولوی عبداللہ صاحب پشاور، لاہور، دہلی وغیرہ سے ہو کر واپس امرتسر آنے لگے تو سرہند میں حضرت خواجہ مجدد الف ثانی امام ربانی کے مزار پر بھی گئے تو بعض لوگوں



نے منع کرنے میں مبالغہ سے کام لیا۔ اور کہا آپ قاطع بدعات ہو کر مزاروں پر جاتے ہیں۔

آپ نے فرمایا جس ولیمہ کی دعوت میں ڈھول ڈھمکا ہو وہاں جانا جائز نہیں ہے کیونکہ صاحب ولیمہ نے ایک ایسا کام کیا ہے جس کی شریعت نے اجازت نہیں دی اس لئے وہ زجر و توبیخ کے قابل ہے۔ حضرت شیخ احمد مجدد الف ثانی نے کسی بدعت کا حکم نہیں دیا۔ نہ وہ خود ان لوگوں میں تھے (بلکہ انہوں نے دین کو از سرنو زندہ و تازہ کیا) اس لئے ایسے عذرات پر اپنے آپ کو زیارت قبر اور صاحب قبر کو دعا کے فائدہ سے محروم کرنا مناسب نہیں ہے۔

آپ وہاں دیر تک کھڑے ہو کر دعا کرتے رہے اور اس وجد و کیفیت، خضوع و خشوع کے ساتھ اور اتنی دیر تک کہ آپ کے ہمراہیوں کو وہاں کھڑے \* 169 \* ہونے کی تاب نہ رہی۔

### مولوی صاحب کا اپنے بیٹے کو ملازمت کرنے سے منع کرنا

آپ کے فرزند مولانا سید احمد مرحوم لکھتے ہیں۔

میں ایک مرتبہ غزنی سے اپنے والد محترم کے پاس قریہ خیر الدین میں آیا اور کتنا تنگ دستی سے بسر اوقات ہو رہی ہے۔ اجازت دیجئے کہ ملازمت کر لوں۔ آپ نے فرمایا۔

میرے پاس نہ دینار ہیں نہ درہم بلکہ جاہ و مرتبہ بھی اوروں کے لئے ہے مجھے ان باتوں سے کیا سروکار۔ توحید الہی کی اشاعت میرے طرف سے میراث میں قبول کرو۔ میں نے اپنے آپ کو اللہ تعالیٰ کے سپرد کر دیا ہے وہ ایسا امین ہے کہ کسی کی امانت ضائع نہیں کرتا۔ اہل دول اور امراء و خوانین کی ہم نشینی سے پرہیز کرنا اور ان کے اختلاط کو زہر قاتل متصور کرنا، کلام الہی کو سینے کا نور اور غم کا تریاق سمجھنا اور سچے مومن بنے رہنا پھر انشاء اللہ کشادگی و فراخی نصیب ہوگی۔

\*\*\*\*\*

\*\*\*\*\*

# چودھوال باب

سلاطین کشمیر - امیران سندھ  
فرمانروان گجرات اور شاہان دکن

## سلاطین کشمیر

کشمیر میں اسلام کی ابتداء 725 ہجری مطابق 1325ء سے ہوتی ہے ڈھائی سال تک کشمیر کا سب سے پہلا نو مسلم بادشاہ ملک صدر الدین (سابق شہزادہ تبت اصل نام رٹینجن شاہ) تخت کشمیر پر اسلامی رنگ میں حکمران رہا لیکن اس کی موت کے بعد ساڑھے پندرہ سال تک پھر سابق راجگان کشمیر کی حکومت قائم ہو گئی۔

آخر 744 ہجری میں شاہ میر عرف سلطان شمس الدین (جو ملک صدر الدین کا وزیر بھی رہ چکا تھا) تخت سلطنت پر جلوہ افروز ہوا۔ اس کے خاندان میں 211 سال (961 ہجری مطابق 1586ء) تک حکومت رہی۔ اسی خاندان میں سلطان قطب الدین کشمیر کا نامور بادشاہ گزرا ہے۔

### امیر کبیر سید علی ہمدانی کا بادشاہ

### کو خلاف شرع امور سے منع کرنا

781ء ہجری میں امیر کبیر سید علی ہمدانی بار دوم کشمیر میں آئے۔ قطب الدین حسن عقیدت سے پیش آیا اور اکثر اوقات ان کی خدمت میں حاضر بھی ہوتا۔ حضرت امیر کو معلوم ہوا کہ سلطان کے عقد میں دو سگی بہنیں ہیں۔ انہوں نے نہایت تعجب ظاہر کیا اور ان مفتیوں اور عالمان دین کی جمیت دینی پر رنج و افسوس کیا جنہوں نے بادشاہ کا نکاح دو سگی بہنوں سے کرایا اور بادشاہ کی حرکت پر اس کو چشم نمائی نہ کی۔ حضرت امیر نے خود سلطان سے کہا۔ شریعت اسلامیہ ایک ہی وقت میں دو حقیقی بہنوں کے نکاح کی ایک ہی شخص کے ساتھ اجازت نہیں دیتی۔ آپ بادشاہ اسلام ہو کر یہ کیا ظلم کر رہے ہیں سلطان نے ایک کو طلاق دے دی اور کہا حضرت کے سوا مجھے اس حرکت سے آج تک کسی نے نہیں ٹوکا۔

### میر محمد ہمدانی کی نصیحت کشمیر کے بادشاہ کو

سلطان سکندر بت شکن سلطان قطب الدین کا بیٹا تھا وہ 796 ہجری سے 820 ہجری تک کشمیر کا بادشاہ رہا ہے۔ سیہہ بٹ نام ایک ہندو سلطان سکندر کا وزیر تھا وہ مسلمان ہو گیا اور اس نے اپنی بیٹی سید میر ہمدانی (خلف امیر کبیر سید علی ہمدانی) کے

ساتھ بیاہ دی تو اس کے ہم قوم اس سے نفرت کرنے لگے۔ اس کے دل میں بھی گرہ بیٹھ گئی اس نے کہہ سن کر اور چاروں طرف ہندوؤں کی ناراضگیوں اور سرگوشیوں کے آثار دیکھ کر بادشاہ کو ان کی بیخ کنی پر آمادہ کر لیا اور اکثر ہندو سختی و تشدد کی وجہ سے بے وطن ہونے پر مجبور ہو گئے۔

میر محمد ہمدانی ابتداء میں تو خاموش رہے لیکن آخر بادشاہ کو سمجھایا کہ جو کچھ تم کر رہے ہو اسلام اس کی ہرگز اجازت نہیں دیتا اسلام کی اشاعت محبت خلق اور اعمال حسنہ کی وجہ سے ہوئی ہے اور اب بھی اسی طرح ہوتی رہے گی۔ تلوار کو قابو میں رکھو اور تالیف قلوب سے کہ بادشاہوں کا طریق ہے کام لو۔ یہ بے رحمی اور ظلم کسی دین میں جائز نہیں۔

سلطان پر اس نصیحت کا اثر ہوا اور اس نے وزیر کو اس ظلم و جبر سے بحکم خاص منع کر دیا۔

یہ سلطان بذاتہ بہت نیک تھا اس نے شراب کشید کرنے، بیچنے، خریدنے اور پینے کی ممانعت کر دی تھی۔ سب سے پہلے سستی کی رسم بھی جس کی رو سے ہندو عورت اپنے مرد شوہر کے ساتھ زندہ جلائی جاتی تھی۔ اسی بادشاہ نے موقوف کی۔

### سلطان زین العابدین کے عدل و انصاف کی حیرت انگیز مثالیں

سکندر کے بعد اس کا بیٹا شاہی خاں زین العابدین کے نام سے کشمیر کا بادشاہ ہوا۔ اس بادشاہ نے اپنے عدل و انصاف اور بے تعصبی و علم دوستی اور مردم شناسی کی وجہ سے کشمیر کا نام چار دانگ عالم میں روشن کر دیا۔ ہندو اس بادشاہ کو ایک اوتار سمجھتے تھے۔ نور خان ہندو اس بادشاہ کے انصاف کے متعلق لکھتے ہیں کہ۔

ایک شہزادہ دریا کی سیر کر رہا تھا جب عالی \* 170 \* کدل پہنچا وہاں ایک پنڈتانی کو دیکھا جو غارت گر ہوش و حواس تھی اس پر اشارہ و کنایہ سے ڈورے ڈالنے شروع کئے۔ وہ حسن کی دیوی عصمت و پاکدامنی کا ایک نمونہ تھی اس نے خاوند سے اس واقعہ کا ذکر کیا۔

سلطان کو بھی کسی نہ کسی طرح اصل واقعہ کی خبر ہو گئی۔ وہ پابہنہ برہمن کے گھر گیا اور معذرت و ندامت کا خواست گار ہوا۔ برہمن نے بادشاہ سے کہا کہ جب شاہزادہ اپنی رعایا کے ساتھ ایسا سلوک کریں گے تو غریب رعایا کا کہاں ٹھکانہ ہو گا۔ غرض

شاہزادے کا قصور معاف کروا کر بادشاہ واپس آیا۔

سلطان کے ایک مسلمان مقرب و مصاحب نے شراب کے نشہ میں کسی بات پر خفا ہو کر ایک ہندو کو اس قدر مارا کہ وہ بے چارہ جان ہی سے جاتا رہا۔ سلطان زین العابدین کو خبر ہوئی اور حکم دیا کہ اس روسیہ کو گدھے پر سوار کر کے تمام شہر میں تشہیر کیا جائے تاکہ شراب نوشی کا انجام اور تقرب شاہی کے گھمنڈ میں کسی بے گناہ کے قتل کا نتیجہ معلوم ہو اور باقی لوگ بھی خبردار ہو جائیں۔

## خلاف شرع امور دیکھ کر ایک عالم

### کا بادشاہ کی مجلس کو ترک کر دینا

سید محمد امین منطقی (خلف سید حسین منطقی، ہیبتی) کشمیر کے نامی علماء میں تھے۔ سلطان زین العابدین نے جب جھیل در میں اپنا عالی شان محل زینہ \* 171 \* لٹک تعمیر کرایا تو جشن شکرانہ میں مولانا منطقی کو بھی بلوایا وہ آئے اور دیکھا کہ جشن شکرانہ تو صرف نام ہی نام ہے یہاں تو تمام امور نامشروع کا شور و شر پیا ہے۔ ناچ رنگ کی محفلیں گرم ہیں اور حمد الہی کا کہیں نام و نشان بھی نہیں۔

آپ کی رگ جمعیت جوش میں آئی۔ بادشاہ کو سمجھایا کہ یہ ڈھوم ڈھمکا شرع اسلام کے خلاف ہے۔ مگر بادشاہ نے جلسہ کو برہم کرنا مناسب نہ سمجھا۔ آپ موقع پا کر وہاں سے غائب ہو گئے اور آخر عمر میں آپ نے بادشاہ کی مصاحبت بھی ترک کر دی۔

### بادشاہ کی دعوت سے انکار

اسی سلطان کے عہد میں ایک نامی بزرگ شیخ بہاؤ الدین گنج بخش (ہمعصر شیخ نور الدین ولی) صاحب کمال گزرے ہیں۔ سلطان زین العابدین نے ایک مرتبہ آپ کو شاہی محلات میں آنے اور دریا کی سیر کرنے کی دعوت دی۔

آپ نے کھلا بھیجا ہم فقیروں کو سیر دریا اور محلات شاہی سے کیا نسبت و تعلق ہے ہمیں معاف رکھو ہم سلطنت کے دور ہی سے دعاگو ہیں۔

زین العابدین کشمیر میں بڈشاہ (سلطان المعظم) کے نام سے مشہور ہے اس کی حکومت 862 ہجری سے 879 ہجری تک رہی ہے اس کی بنا کردہ نہروں کے آثار اب

تک کشمیر میں موجود ہیں۔ محکمہ آبپاشی اور محکمہ تراجم بھی اس نے قائم کئے تھے۔

## ایک کشمیری رئیس کی سردربار جرات

آخر اس خاندان (کشمیری) کو بھی زوال آیا 937 ہجری سے 948 ہجری تک میرزا حیدر \* 172 \* ترک سلطان نازک شاہ کے زمانہ میں سلطنت کا مختار کل تھا اور بادشاہ اس کے آگے دم نہ مار سکتا تھا۔ اس زمانہ میں خاندان چک کا بڑا عروج تھا وہ سلطنت کے کاموں میں برابر کے مدعی اور حصہ دار بنتے تھے۔ میرزا حیدر نے خواجہ بہرام خلف مسعود چک سے جو کشمیر کا نامی جنگ جو امیر تھا حلف قرآن اور عہد و پیمان کے بعد صلح کر لی اور سلطنت کی متابعت کے وعدہ پر اس کا عہدہ و منصب برقرار رکھنے کا وعدہ کیا۔ لیکن جب وہ حاضر دربار ہوا تو مرزا میرک جو میرزا حیدر کا ایک متوسل تھا اس نے خنجر نکال کر اس کا فیصلہ کر دیا عیدی رینہ کو جو اس وقت دربار میں موجود تھا اس وعدہ خلافی پر سخت طیش آیا اس نے میرزا حیدر سے کہا۔

> تمہارے وعدے تو گزشتہ سے بھی زیادہ بے حقیقت ہیں عہد و پیمان اور صلح و صفائی کے بعد قتل کرنا اور اپنی بد عہدیوں کا ثبوت دینا ترکوں ہی کا کام ہے۔“  
یہ کہہ کر دربار سے اٹھ کر روانہ ہونے لگا۔ میرزا حیدر نے معذرت چاہی کہ مجھے اس واقعہ سے مطلق آگاہی نہیں ہے میں بالکل بے خبر ہوں۔ علی رینہ نے کہا اگر یہ واقعہ صحیح ہے کہ آپ کو خبر نہیں ہے تو قاتل کو سزا ملنی چاہئے ورنہ اس بد عہدی کا نتیجہ اچھا نہ ہو گا۔

میرزا حیدر نے حکمت عملی سے معاملہ کو ٹال دیا لیکن لوگوں میں بے اعتباری کی جو گرہ بیٹھ گئی تھی اس کا نتیجہ یہ نکلا کہ 958 ہجری میں مرزا قتل کر دیا گیا۔  
زوال خاندان کشمیری کے بعد کشمیر کا تخت و تاج خاندان چکان کے قبضہ میں آیا 33 سال دو ماہ تک ان کی حکومت رہی 993 ہجری میں اکبر کا اقبال تسخیر گجرات و بنگال کی فتوحات کے بعد کشمیر کی طرف بڑھا اور وہاں فتح یاب ہو گیا۔

بادشاہ کشمیر نے اپنے بیٹے کو مروا دیا مگر عدل و انصاف پر دھبہ

نہیں لگنے دیا



غازی چک خاندان چکان کا پہلا بادشا ہوا ہے اس کے عدل و انصاف کا یہ حال تھا کہ وہ اپنے بیٹے تک کا بھی لحاظ نہ کرتا تھا۔ ملک چاڈورہ (کشمیر کا نامور مورخ) اس کے اوصاف حمیدہ کے متعلق لکھتا ہے۔

ایک دفعہ غازی چک کے ایک ملازم نے کسی سے زبردستی کچھ پھل چھین لیا اور حیدر چک کی نذر کیا۔ پھل کا مالک غازی چک کے پاس فریاد لے کر پہنچا۔ غازی چک نے تحقیقات کی تو معلوم ہوا کہ پھل حیدر چک کے پاس ہے۔ پھل واپس منگا کر اصل مالک کے سپرد کیا اور خائن کے ہاتھ کٹوا دیئے تاکہ اوروں کو تنبیہ رہے آئندہ کے لئے۔

حیدر چک کو خبر ہوئی وہ برآشفہ ہوا اور باپ کی مخالفت پر آمادہ ہو گیا۔ شاہزادے کے ماموں ملک محمد نے اس کو اس حرکت سے منع کیا۔ حیدر چک نے ماموں کو اپنے باپ کا خیر خواہ سمجھ کر قتل کرا دیا۔

غازی چک کو اطلاع ہوئی وہ سخت غضب ناک ہوا اور حکم دیا موت کا بدلہ موت اور خون کا بدلہ خون ہے۔ امراء وزراء نے جاں بخشی کی سفارش کی مگر ایک کی نہ مانی اور اپنے عدل و انصاف پر دھبہ نہ لگنے دیا۔

## حق گوئی کے جرم میں قاضی موسیٰ کی شہادت

### اور اس کی ماں کے حیرت انگیز کلمات

شاہان چک عقائد کے لحاظ سے شیعہ تھے ان کے 33 سالہ عہد حکومت میں اہل سنت والجماعت سخت مصائب کا شکار رہے۔ یعقوب شاہ چک آخری بادشاہ چکان کے زمانہ کا ذکر ہے کہ بادشاہ اور وزیر (محمد بٹ) دونوں اہل سنت کی بربادیوں کے ورپے تھے۔ جامع مسجد کی تجدید و مرمت کے لئے قاضی موسیٰ جو کشمیر کے قاضی القضاۃ تھے اور علوم و فنون میں ماہر مسلمانوں کو تحریک کی۔ حکومت چونکہ شیعہ تھی اس کو یہ بات سخت ناگوار گزری۔ مختلف طریقوں سے قاضی پر ناراضگی کا اظہار بھی ہوا مگر وہ اپنے ارادہ سے نہ رکے۔

آخر حکومت نے قاضی کو حکم دیا کہ وہ اس امر کا فتویٰ لایہ دے کہ موزن لوگ

اذان کے ساتھ کلمہ علی ولی اللہ شامل کر کے پڑھا کریں قاضی نے اس قسم کا فتویٰ لکھنے سے انکار کر دیا۔ دربار کی نظروں میں یہ حق گوئی و جسارت صادقہ بہت بڑا جرم تھا۔ آخر قاضی موسیٰ ایک باغی کے ساتھ رابطہ رکھنے کے مصنوعی جرم میں برسرِ دربار شہید کر دیئے گئے۔ وزیر اور بادشاہ کا کلیجہ اس پر بھی ٹھنڈا نہ ہوا تو ایسے عالم و فاضل یگانہ روزگار شیخ الاسلام کی لاش ہاتھی کی دم سے بندھوا کر تمام شہر میں پھرائی گئی۔ جب لاش اس کے گھر پہنچی تو جانتے ہو اس کی درد رسیدہ اور زخم خوردہ شیر دل ماں نے بیٹے کا یہ حال دیکھ کر کیا کہا نہ وہ روئی نہ چلائی نہ اس نے بین کئے نہ نالہ وزاری سے کام لیا بلکہ اس نے اپنے عقل مند بیٹے کی ننگی لاش کو اپنے سر کے کپڑے سے ڈھانپ دیا اور کہا۔

الحمد للہ میرا بیٹا عالم باعمل نکلا۔ اس نے دین بیچنے کے لئے نہیں پڑھا تھا۔ میں خدا کا شکر ادا کرتی ہوں کہ وہ خدا کی راہ میں شہید ہوا ہے۔“

جس کشمیر میں اس دل و دماغ کی عورتیں گزر چکی ہوں، ایسی ایمانی و روحانی ترقیاں رہی ہوں، ایسی حریت و حق گوئی اور مصائب و تکالیف بلکہ تشدد آمیز موت کی برداشت کا دور دورہ رہا ہو آج وہاں نہ علم ہے نہ عمل، نہ حریت نہ حق بیانی، مسلمانوں کے دلوں میں نور ایمان اور نعرہ حق کی جگہ ایک ہو کا عالم نظر آ رہا ہے۔

## کشمیر کے ایک عالم کا منصب قضا سے انکار

مولانا حیدر پتلو بن خواجہ فیروز کشمیری کشمیر میں بڑے پایہ کے عالم، فاضل اور فقیہ و محدث گزرے ہیں۔ سات سال کی عمر میں قرآن شریف حفظ کیا۔ جوانی میں کشمیر جیسے جنت نظیر وطن سے باہر نکلے اور دہلی میں شیخ عبدالحق محدث دہلوی سے حدیث، فقہ اور علوم تفسیر کی تکمیل کی۔ صاحب فتویٰ و عالم بے نظیر ہو کر واپس آئے۔ ناظم کشمیر تین مرتبہ آپ کے پاس آیا اور کشمیر کی قضا کا عہدہ پیش کیا مگر آپ نے ہر بار درس و تدریس کے سلسلہ میں حرج واقع ہونے کا عذر پیش کیا۔ جب تقاضائے شدید عمل میں آیا اور ناظم نے ناراضگی کا اظہار کیا تو آپ شہر (سری نگر) سے کہیں باہر چلے گئے اور کئی دنوں تک باہر رہے۔ جب دوسرا شخص منصب قضا پر مقرر ہو گیا تو آپ پھر اپنے مکان پر واپس آ گئے۔ بزمانہ شاہجہاں 1057 ہجری میں آپ نے وفات

پائی۔ (حدائق المنیہ حدیقہ یازدہم صنفی 409)

## کشمیر کے ایک بزرگ کا بخارا میں منصب قضاء سے انکار

تیرہویں صدی کے ابتدائی دور میں کشمیر کے مشہور نقش بندی خاندان میں خواجہ احمد شاہ ایک روحانی بزرگ گزرے ہیں جنہوں نے آج کل کے اہل کشمیر کی طرح کشمیر کے چھوٹے \* 173 \* سے ملک ہی کو سارے جہان کا خلاصہ نہیں سمجھ رکھا تھا۔ اور نہ حب وطن کے یہ معنی سمجھ رکھے تھے کہ کشمیر سے باہر قدم نکالنے ہی کی ممانعت ہے۔ یہ بزرگ سیروانی الارض کے پورے پورے عامل تھے لداخ، یارقند، تاشقند، فوقند، کاشغر، ترکستان اور بخارا کا دو مرتبہ سفر کیا۔ قدرتی نظاروں، کوہستانی سبزہ زاروں، شاہی آثار قدیمہ، اسلامی زیارت گاہوں، آباد اور غیر آباد زمینوں اور راستے کی صعوبتوں اور سیاحت کے مشاہدوں نے جو اثر آپ کی طبیعت پر کیا اس کو آپ نے ایک کتاب کی صورت میں قلمبند کیا ہے۔

جہاں جاتے تھے اپنی خاندانی وجاہت اور اپنے بے نظیر تزکیہ نفس کی وجہ سے خاص وعام کو اپنا ارادتمند پاتے تھے۔ سنت رسول اللہ کی پیروی کا یہی تو ادنیٰ کرشمہ ہے۔

جب آپ بخارا پہنچے تو حکومت کی طرف سے آپ کو منصب احتساب قبول کرنے کی تکلیف دی گئی۔

پیغام پہنچانے والوں نے یہ بھی کہا کہ بادشاہ بضد ہے اور اصرار کرتا ہے کہ قبولیت عہدہ کا اقرار لے کے آؤ۔ اس لئے انکار مناسب نہ ہو گا۔ خواجہ نے کہا میرے جسم پر میری ظاہری صورت پر جبر ہو سکتا ہے میرے دل پر میرے ضمیر پر بادشاہ کا کوئی اختیار نہیں ہے اس لئے جاؤ اور اس سے کہہ دو کہ کشمیر کا وہ درویش جس کو تم اپنے شاہانہ تکبر سے ایک ایسی جگہ بٹھانا چاہتے ہو جس کا وہ اہل نہیں ہے اس عہدہ کے قبول کرنے سے انکار کرتا ہے۔

بادشاہ کو جب یہ جواب پہنچا تو دوبارہ کہلا بھیجا کہ >اس عہدہ کے لئے آپ سے بہتر کوئی نظر نہیں آتا۔“

خواجہ اس تکرار و اصرار سے پہلے تو کچھ گھبرائے مگر تھوڑی دیر کی خاموشی کے بعد یہ جواب اپنے ہاتھ سے لکھ کر ارسال کیا۔

>ماہوز از احتساب نفس خود فارغ نہ شدہ ایم۔ بہ احتساب دیگران چہ پردازیم۔“

جواب لکھنے کے بعد اپنا بوریہ بستر اٹھایا اور بخارا سے روانہ ہو گئے۔ (پیدائش 1243

ہجری وفات 1271 ہجری)

اس واقعہ کو زیادہ سے زیادہ سوا سو سال کا عرصہ گزرا ہو گا اس وقت کے کشمیر کا آج کے کشمیر سے مقابلہ کرو اور پھر بتاؤ کہ ہم کیا تھے اور کیا ہو گئے۔

## کشمیر کے ایک عالم دین کا استعفاء

علامہ عبدالشکور تپلو فقہ و منقولات میں یگانہ زماں تھے اور اپنے علم و فضل اور زہد و اتقا کی وجہ سے کشمیر سے باہر بھی مشہور و مقبول تھے تجارت کا کاروبار کرتے تھے لیکن جو وقت بچتا تھا وہ فقہ و حدیث کے درس کے لئے وقف تھا ہزار ہا لوگ آپ کے چشمہ علم سے مستفیض ہوئے۔

ایک مرتبہ شہنشاہ عالمگیر نے صوبہ کشمیر کو لکھا کہ کشمیر کے نامی علماء کو ہماری طرف سے بطور پرورش جاگیرات اور زر نقد عطا کیا جائے۔ صوبہ دار کشمیر نے جب اس پر عمل کرتے ہوئے علامہ عبدالشکور کو زر نقد بھیجا اور جاگیر کی خوشخبری سنائی تو انہوں نے عالی ہمتی سے کام لے کر دونوں باتوں سے انکار کر دیا اور کہا کہ میں عالم نہیں ہوں اور نہ علم کی اشاعت اس غرض سے کرنا چاہتا ہوں۔ جو کچھ مجھے اللہ تعالیٰ نے اپنے فضل و کرم سے تھوڑی بہت علم دین کی نعمت عطا کی ہے میں بطور صدقہ جاریہ اپنی خوشی سے خلق خدا کو پہنچا رہا ہوں۔ اس جواب سے علامہ کی وقعت اور بھی زیادہ ہو گئی۔

1113 ہجری میں آپ نے انتقال فرمایا۔ عربی اور فارسی میں بے شمار مرثیے آپ کی وفات پر لکھے گئے۔ تاریخ وفات یہ ہے۔ لامات بوفاتہ علوما۔

جس کشمیر کی خاک پاک سے علامہ عبدالشکور جیسے مستغنی عالم پیدا ہوئے تھے آج اس کشمیر کا یہ حال ہے کہ ملا اور پیر زادے اور مفتی و واعظ حکام کی رسائی حاصل کرنے کے لئے خوشامد، غیبت، چغل خوری، قوم کشی اور ضمیر فروشی کو اپنا سفارشی اور ذریعہ تعارف بنا رہے ہیں۔

## ما محمد یانیم موسوی و عیسوی رانمی و انیم

حضرت اخوند ملا شاہ (کہ اصل نام شاہ محمد بدخشان تھا) حضرت شاہ میاں میر لاہوری کے مرید اور علوم ظاہری و باطنی میں صاحب کمال تھے طبیعت پر قلندری و ”سیلانی“ رنگ زیادہ تھا۔ اسی عالم میں ایک مرتبہ کشمیر بھی آنکے کوہ \* 174 \* ماران کو

معبد و مسکن بنایا۔ داراشکوہ نے مع اپنی بیگم کے اسی جگہ آپ سے بیعت کی۔ کچھ بیٹے کی وجہ سے اور کچھ حضرت ملا شاہ کے حقائق و معارف کی وجہ سے شاہجہاں نے بھی ملاقات کا ارادہ ظاہر کیا اور اپنے ایک معتبر موسوی خاں کو ملا شاہ کی آزمائش کے لئے پہلے روانہ کیا۔ موسوی خاں نے چاہا کہ ملا شاہ میرے عہدے اور اس اعتبار و وقار کے لحاظ سے جو شہنشاہ کی نظروں میں مجھے حاصل ہے میرا استقبال کرے لیکن ملا شاہ نے کوئی پرواہ نہ کی۔ آخر جب ان کے پاس آیا تو غضب ناک ہو کر کہا۔

آپ کو شاید معلوم نہیں ہے کہ میں کون ہوں ورنہ آپ ضرور میری تعظیم کرتے اس لئے آپ کی اطلاع کے لئے مجھے خود ہی کہنا پڑ رہا ہے کہ ”من موسوم خانم“ ملا شاہ نے جواب دیا۔

”ما محمد یا نیم موسوم و عیسوی رانمی دانیم۔“ یہ سن کر موسوی خان خاموش ہو گیا۔

\*\*\*\*\*

\*\*\*\*\*

## امیران سندھ

حجاج ابن یوسف خلفائے بن امیہ و عبد الملک (ولید) کے عہد میں حاکم عراق و عرب تھا۔ جب محمد بن قاسم سندھ میں آیا تو اس زمانہ میں راجہ داہر سندھ کا ایک زبردست برہمن راجہ تھا۔ ہندوستان کے دیگر تمام راجے اس کے اقبال و قوت سے خائف تھے تمام راجاؤں نے مل کر رائے مل والی قنوج کی سپہ سالاری میں راجہ داہر پر لشکر کشی کی۔ راجہ دیر کے پاس ایک عرب علانی محمد \* 175 \* نہایت جنگجو بہادر تھا۔ اس کے پاس جاگیر بھی تھی۔ عرب علانی بھی بعداد کثیر موجود تھے۔ راجہ داہر ہمیشہ اس کی مدد کرتا رہتا تھا۔

اس موقع پر ان عربوں نے راجہ داہر کی وہ مدد کی کہ سپہ سالار ہند کے چھکے چھوٹ گئے۔ فوج ہند پریشان ہو کر بھاگی اور اس کا اکثر حصہ اسیر ہوا۔

## مسلمان کے خون ناحق سے خوف

سندھ کے حکمران طبقہ میں ایک طبقہ جاہل سمہ کے نام سے گزرا ہے اس کی حکومت 752 ہجری سے 927 ہجری تک سندھ میں رہی ہے۔ ٹھٹھہ اس کا دارالحکومت تھا۔ اس کے زوال کی تاریخ خرابی سندھ 927 ہجری ہے۔ اس خاندان کے آخری حکمرانوں میں جام نظام الدین ایک نہایت عادل و مرد مسلمان حاکم گزرا ہے۔ اس کا عہد نہایت باامن سمجھا جاتا ہے۔ اس کو اسلام کا اور مسلمانوں کا اس قدر خیال تھا کہ اس کے عہد میں شاید ہی کوئی بد قسمت مسلمان بغیر صوم و صلوة کے رہا ہو۔

وہ ہر ہفتہ اپنے اصطلیل میں جاتا اور گھوڑوں کی پیشانی پر ہاتھ پھیر کر کمال شفقت سے کہتا۔

> اے غازیان عرصہ دعا! میں نے تم پر کبھی سواری نہیں کی۔ اس کی وجہ یہ ہے کہ میرے ملک کے چاروں طرف شاہان اسلام کی حدود ہیں۔ زبان بے زبانی سے دعا کرو کہ بغیر کسی شرعی حجت کے مجھے کسی طرف نہ جانا پڑے تاکہ مسلمانوں کے خون ناحق میں قیامت کے دن گرفتار نہ کیا جاؤں۔

## بادشاہ کی جرات امراء دربار کے سامنے

اس نیک دل بادشاہ کے ایام حکومت 914 ہجری میں ختم ہو گئے۔ جام نظام الدین



کے آخر عہد میں ایک مغل زادہ شاہ بیگ نام قندھار سے تسخیر سندھ کے لئے روانہ ہوا اور اس نے کچھ مقامات بھی لے لئے۔

جام کی طرف سے مقام یہی تک اس کا تعاقب کیا گیا۔ شاہ بیگ خود تو جان بچا کر بھاگ گیا مگر اس کا بھائی اس لڑائی میں مارا گیا۔

جام نظام الدین کے بعد جام فیروز اس کا بیٹا تخت پر بیٹھا۔ مگر وہ عیاش و غافل نکلا۔ 927 ہجری میں شاہ بیگ نے پھر ٹھٹھا کا رخ کیا۔ اور آخر 11 محرم 927 ہجری کو کامیاب ہو گیا۔ اسی کا بیٹا میرزا شاہ حسین تھا۔

یہ وہ زمانہ تھا کہ بابر تیموری کا نیر اقبال جاہ و جلال کے ساتھ مطلع ہند پر تباہ ہو رہا تھا۔ میرزا کے خوشامدی امراء نے بہت زور دیا کہ میرزا اپنے نام کا سکہ و خطبہ پڑھے اور بابر کا مقابلہ کرے۔ امراء نے ناراضگی بھی ظاہر کی، دھمکیاں بھی دیں۔ خوشامد پر آئے تو اس کو دارا و سکندر سے بھی بڑھا دیا۔ کوئی ضعیف دل اور ڈرپوک بادشاہ ہوتا تو ان کا کہنا مان کر اپنے آپ کو تباہ کر لیتا لیکن مرزا نے ان کا کہنا نہ مانا اور بابر کے نام ہی کا خطبہ پڑھا۔ (تاریخ سندھ صفحہ 131)

## بیگم کی وفاداری اپنے اندھے اور تباہ حال خاوند کے ساتھ

میرزا شاہ حسین نے بابر کے بیٹے کامران میرزا کے ساتھ اپنی بیٹی بیاہ دی تھی جب بابر مرگیا اور ہمایوں کو اس کے بھائیوں عسکری اور کامران نے سخت تکلیفیں پہنچائیں تو ہمایوں نے آخر تنگ \* 176 \* آکر 960 ہجری میں اپنے بھائی کامران مرزا کو اندھا کر دیا۔

اس کے بعد کامران مرزا سفر حجاز پر روانہ ہونے کے لئے سیدھا ٹھٹھا (سندھ) میں اپنے خسر شاہ حسین کے پاس پہنچا۔ اس نے سفر سے منع کیا۔ لیکن میرزا نے کہا اب میرا یہاں رہنا بیکار و دشوار ہے شاہ حسین کی بیٹی اور مرزا کی بیوی جو چک بیگم بھی مرزا کے ساتھ تیار ہو گئی۔ باپ نے اور دوسرے رشتہ داروں نے بہت سمجھایا کہ اس کے ساتھ کیوں اپنی زندگی خراب کرتی ہے مگر بیگم نے نہ مانا وہ اپنی ضد پر اڑی رہی اور آخر جہاز پر سوار ہو گئی۔ باپ نے آخری مرتبہ آدمی بھیجے کہ سمجھا بجھا کر لے آئیں۔ وہ نہ آئی تو خود گیا۔

وفادار بی بی نے باپ سے کہا۔ جب میرزا خوشحال اور بادشاہ تھا جب تو مجھے اس

کے حوالہ کیا اور اب کہ وہ خستہ حال اندھا \* 177 \* اور ادبار میں گرفتار ہے یہاں تک کہ کوئی اس کے ٹوٹے ہوئے دل کو تسلی دینے والا بھی نہیں۔ مجھ کو اس سے جو میرا خاوند میرا مجازی خدا ہے، جدا کرتے ہو۔ کس ملک کا آئین وفاداری، کس قوم کا دستور مروت اور کس مذہب کی انوکھی تعلیم ہے

باپ کا دل بیٹی کی اس سعادت مندانہ گفتگو سے بھر آیا۔ آنکھوں میں آنسو آ گئے اور بہت کچھ مال و دولت دے کر حسرت و افسوس کے ساتھ رخصت کیا۔ میرزا نے 964 ہجری میں حجاز ہی میں انتقال کیا۔ (تاریخ ہند مولوی ذکاء اللہ مرحوم و تاریخ سندھ ص 151)

### ناظم سندھ کا سلوک ایک حق گو اور دلدادہ حریت کے ساتھ

فرخ سیر کے پانچویں سال جلوس (1128 ہجری) میں سندھ کی نظامت نواب اعظم خاں کے سپرد تھی اسی زمانہ میں ایک شخص حق شناس شاہ عنایت اللہ کا سندھ میں بڑا چرچا تھا۔ بعض سادات (ناظم مذکور خود بھی سادات خانی تھا) اور زمینداروں کی ترغیب سے نواب اعظم خاں نے ان گدڑی پوشوں کو تکلیفیں دینا شروع کیں۔ آخر نوبت کشت و خوں تک پہنچی اور شاہ عنایت اللہ شہید ہو گئے۔ یہ واقعہ 1138ھ کا ہے۔

نواب نے بطور تاوان جنگ تاجروں، زمینداروں اور دوسرے لوگوں پر محصولات اضافہ کئے۔ شاہ شہید کی درس گاہ کا ایک طالب علم مخدوم رحمت اللہ نام تھا۔ اس نے ناظم کو رعایا کی اس دل آزاری اور سخت گیری سے منع کیا اور جو ہولناک نتائج اس قسم کے تشدد و ستم آرائیوں کے ہوتے ہیں ان سے آگاہ کیا لیکن ناظم پر کوئی اثر نہ ہوا۔

مخدوم رحمت اللہ یہ کہہ کر ٹھٹھ (دارالریاست سندھ) سے باہر نکل آئے کہ ایسے جابر و ظالم حاکم کی عمل داری میں رہنا اپنے ضمیر کا خون کرنا ہے۔

ناظم کو خبر ہوئی تو اس نے اس جامع العلوم کو قید زنجیر میں ڈال دیا۔ اس سوئے ادبی سے تمام لوگ بھڑک اٹھے۔ جب ناظم نے دیکھا کہ آگ کے شعلے بہت دور تک پھیلتے جاتے ہیں تو آخر ان کو رہا کر دیا۔ مگر رہا ہو کر بھی طالب علم مذکور جو نقص ناظم میں دیکھتا بر ملا اس کا اظہار کرتا۔ (تاریخ سندھ ص 247)

\*\*\*\*\*

## فرمانروایان گجرات داماد کا خون کر دیا مگر انصاف کا خون نہ کیا

سلاطین گجرات (دکن) میں سلطان احمد شاہ ایک نامی بادشاہ گزرا ہے 793 ہجری مطابق 1390ء میں بمقام دہلی پیدا ہوا۔ 21 سال کی عمر میں دادا کے مرنے کے بعد تخت گجرات پر بیٹھا۔ 845 ہجری میں 52 سال کی عمر کے بعد انتقال کر گیا۔ اس کے عدل و انصاف کا یہ ایک واقعہ مشہور ہے کہ اس کے داماد نے جوانی و حکومت کی مستی و غرور میں ایک آدمی کا ناحق خون کر دیا۔ سلطان کو خبر ہوئی اس نے گرفتار کر کے مقدمہ قاضی کے پاس بھیجا۔ قاضی نے مقتول کے وارث کو راضی کر کے 22 اشرفیاں خوں بہا میں تجویز کیں اور مثل بادشاہ کے پاس بھجوا دی۔

بادشاہ نے کہا بے شک مقتول کا وارث راضی ہو گیا ہے لیکن اس قسم کے کمزور فیصلوں سے بدشعار اور بدست 'دولت مندوں کو حوصلہ ہو جائے گا جس کو چاہیں گے جان سے مار کر چند اشرفیاں خوں بہا میں دے دیا کریں گے۔ اس لئے اس مقدمہ میں خوں بہا کے بدلہ میں قصاص کرنا چاہئے۔

چنانچہ اپنے داماد کو پھانسی کی سزا دی اور حکم دیا کہ لوگوں کو خصوصاً "دولت مند قربت داروں کی عبرت کے لئے ایک دن رات تک لاش لٹکتی رہے۔ (تاریخ ہندوستان جلد چہارم حصہ تاریخ گجرات ص 63)

## ایک شخص کی اخلاقی جرات سے وزیر کی جان بچ گئی

سلطان محمود شاہ گجراتی اپنے بھائی سلطان قطب الدین کی سات سال سات ماہ اور اپنے بھائی داؤد شاہ کی ہفت روزہ سلطنت کے بعد 863 ہجری مطابق 1459ء میں زبردستی \* 178 \* تخت سلطنت پر بٹھایا گیا۔ عماد الملک وزیر کل ہوا۔ چند اور سردار جو صاحب اقتدار تھے مہمات بادشاہی کے معاون و مشیر قرار پائے۔

بادشاہ چونکہ کم عمر تھا اور تخت سلطنت پر بیٹھے ہوئے ابھی چند ماہ ہی گزرے تھے اور وزرائے سلطنت بھی عماد الملک کا عروج نہ دیکھ سکتے تھے اس لئے انہوں نے ایک دن بادشاہ سے کہا عماد الملک کی سخت گیریوں سے ہم سب لوگ تنگ آ گئے ہیں اس لئے آپ اس کو معزول کر دیں ورنہ اپنے آپ کو معزول سمجھیں۔

سلطان نے ان کے خوف اور ان کی سازشوں کی وجہ سے عماد الملک کی معزولی کا

اقرار کر لیا۔ چنانچہ بادشاہ کے حکم سے عماد الملک پابزنجیر کر کے احمد آباد میں قید کر دیا گیا۔

بادشاہ سمجھتا تھا کہ عماد الملک درحقیقت سلطنت کا خیر خواہ ہے مگر امراء دربار کی سازش و فتنہ انگیزی سے دم نہ مار سکتا تھا آخر عماد الملک کے قتل کی تیاریاں ہونے لگیں۔

تاریخ گجرات میں لکھا ہے کہ بادشاہ کو خون بے گناہ کے ارادہ کے خوف سے ساری رات نیند نہ آئی مگر امراء کے خوف سے کسی سے اپنے دل کا راز نہ کہہ سکتا تھا۔ علی الصباح دریچہ میں بیٹھا تھا کہ اس نے فیل خانہ کے گماشتہ ملک عبداللہ کو محل کے نیچے دیکھا بادشاہ نے فراست سے معلوم کیا کہ وہ کچھ عرض کرنا چاہتا ہے مگر رعب شاہی اسے اجازت نہیں دیتا۔ آخر خود ہی کہا کچھ عرض کرنا ہے تو کہو۔

اس نے کہا جان کی امان ہو۔ ایک بے گناہ اور سلطنت کے سب سے بڑے خیر خواہ کی بیش قیمت جان کو بچانے کے لئے سر ہتھیلی پر رکھ کر آیا ہوں۔ دشمنوں نے جو کچھ اس کی نسبت حضور سے عرض کیا ہے محض بہتان ہے بلکہ ان افترا پردازوں کا خود ارادہ ہے کہ آپ کے بھائی حسن خاں کو بادشاہ بنائیں۔

بادشاہ نے اس کو آفریں کہی اور فیل خانہ کی مدد سے تمام فتنہ پردازوں کی خبری کسی کو ہاتھی کے پاؤں تلے کچلوا یا، کسی کو قتل کرایا، کوئی بھاگ گیا۔ غرض اس طرح عماد الملک کی جان بچی۔ اور اس نے بد عمدی روزگار پر نظر کر کے وزارت سے استعفیٰ دے دیا اور بقیہ عمر عبادت الہی میں بسر کر دی۔

ملک عبداللہ اگر سچی ہمدردی سے کام نہ لیتا اور اپنے بادشاہ کی حقیقی وفاداری و خیر خواہی کا ثبوت نہ دیتا تو وزیر تو خیر مارا ہی جاتا مگر بادشاہ بھی خطروں سے خالی نہ رہتا۔

دو بے گناہوں کو قتل کرانے میں

دو گنہ گار وزرائے دربار کا قتل

سلطان محمود 870 ہجری میں احمد نگر (دکن کی طرف شکار کو گیا اٹھائے راہ میں اس کے ایک سردار بہاء الملک نے ایک شخص کو جان سے مار ڈالا اور آپ قصاص کے خوف سے ایدر (راجپوتانہ) کو بھاگ گیا۔ بادشاہ کو خبر ہوئی اس نے ملک حاجی اور عضدا

الملك کو کہ مہمات بادشاہی کے ناظم اعلیٰ تھے اس کی گرفتاری پر مامور کیا۔ یہ دونوں امیر دل سے اس کے طرف دار تھے۔ تھوڑی دور جا کر یہ چالبازی کی کہ بہاء الملک کے دو نوکروں کو بہت سا روپیہ دینا کر کے ان سے یہ اقرار لے لیا کہ اگر پر سش ہو تو وہ خون کا اقبال کر لیں۔ اور یہ کہا کہ بادشاہ رحیم ہے بخش دے گا اور چونکہ ہمارے مشورہ کے بغیر وہ قتل کا حکم نہیں دے گا اس لئے ہم تم کو ضرور بچالیں گے۔ وہ دونوں اجل گرفتہ مال کے طمع اور اپنے آقا کی خیر خواہی کے لئے آمادہ ہو گئے۔ بادشاہ کے سامنے دونوں نے اقرار کر لیا۔ بادشاہ نے علماء سے فتویٰ لیا اور ان مزدور گنہ گاروں کو قتل کرا دیا۔

تھوڑے عرصہ بعد بادشاہ کو معلوم ہوا کہ ان دونوں سرداروں نے اپنے دوست کو بچانے کے لئے دونوں بے گناہوں کا مجھ سے خون کرایا ہے۔ ہر چند کہ ان دونوں سے بہتر کوئی امیر وزیر اس وقت دربار میں نہ تھا مگر بادشاہ نے اس خیال سے کہ میرا نام ظالموں اور بے انصافوں کی فہرست میں نہ لکھا جائے۔ ان دونوں کو قتل کرا دیا اور عبرت خلّاق کے لئے ان کی کھالوں میں گھاس بھرا کر احمد آباد کے چوپڑ کے بازار میں ان کو لٹکوا دیا۔ ( تاریخ گجرات از تاریخ ہندوستان جلد چہارم ص 76 )

### باہمت بادشاہ کا جواب اپنے خوشامدی وزراء کو

872 ہجری میں خبر آئی کہ سلطان محمود غلجی والئی مالوہ نے وفات پائی۔ امراء نے عرض کیا کہ اگر اس وقت حضور مالوہ کی طرف متوجہ ہوں تو سارے ملک پر آسانی سے قبضہ ہو سکتا ہے۔ فرمایا اسلام و مسلمانی میں جائز نہیں ہے کہ مسلمان بلاوجہ اور بلاسبب آپس میں لڑیں اور خلّاق کو پامال حوادث کریں۔ اور ان ایام میں کہ سلطان مالوہ نے وفات پائی ہے اور ملک میں عمارت نو کا انتظام ہو رہا ہے جس میں ضرور خامیاں بھی ہوں گی۔ اس کی ولایت پر جانا اور بری نیت سے جانا آئین مروت و رسم فتوت سے بعید ہے۔ امراء یہ جواب سن کر لاجواب \* 179 \* ہو گئے۔

حضرت سید محمد غوث گوالیاری کے

فتوائے موت پر دستخط کرنے سے انکار

شیخ وجیہ الدین علوی گجراتی جامع کمالات ظاہری و باطنی تھے 981 ہجری میں قصبہ جلیانیر میں پیدا ہوئے۔ بہت سی کتابوں پر آپ نے حاشیے لکھے اور ان کی شرحیں کی ہیں۔ سلاطین وقت اور علماء و فضلاء کے نزدیک آپ کا مرتبہ بہت بلند تھا۔

حضرت سید محمد غوث صاحب مصنف جواہر الخمسہ جب شیر شاہ سوری کے خوف سے گوالیار سے نکل کر گجرات بھاگے ہیں تو وہاں کے علماء ان کے رسالہ معراج نامہ پر معترض ہوئے۔ یہاں تک کہ حضرت شیخ علی متقی نے بھی جو صاحب علوم ظاہری و باطنی تھے اور سلطان مظفر شاہ والئی گجرات جن کا تاحد کمال ادب کرتا تھا آپ کے قتل کا فتویٰ صادر کر دیا بادشاہ نے فتویٰ دیکھ کر کہا کہ شیخ وجیہ الدین علوی کے اس پر دستخط نہیں ہیں جب تک ان کی مرثیت نہ ہوگی قتل کا حکم نہ دیا جائے گا۔

شیخ کو لوگوں نے بہت ڈرایا کہ شیخ علی متقی کے جب دستخط ہو گئے ہیں تو آپ کا انکار بادشاہ کی ناراضگی کا باعث ہو گا۔ چنانچہ محضر آپ کے پاس بھی آیا۔ آپ دریافت حالات اور بحث و مباحثہ کے لئے خود سید محمد غوث کے پاس گئے اور جب آپ کا اطمینان ہو گیا کہ وہ بالکل بے قصور ہیں اور عوام اپنی نافرمانی اور علماء بھیڑ چال اور حضرت شیخ علی متقی کے زیر اثر آکر بغیر تحقیقات کاملہ کے غریب سید کے قتل نامہ پر دستخط کر رہے ہیں تو آپ نے دستخط کرنے سے صاف انکار کر دیا۔ وفات آپ کی 977 ہجری میں بزمانہ شہنشاہ اکبر ہوئی۔ قبر احمد آباد میں زیارت گاہ عام ہے۔ (حدائق الحنفیہ

حدیقہ دہم ص 389)

\*\*\*\*\*

\*\*\*\*\*



## شاہان دکن

(خاندان بہمنیہ، عادل شاہیہ، نظام شاہیہ)

حضرت شیخ زین العابدین دولت آبادی کی حق پرستی

سلطان علاء الدین حسن کانگو بہمنی کے بعد اس کا بڑا بیٹا سلطان محمد شاہ تخت دکن پر بیٹھا۔ عوام کے علاوہ تمام مشائخ دکن نے حاضرانہ و غائبانہ بیعت کی مگر حضرت شیخ زین العابدین دولت آبادی نے اس بناء پر بیعت سے انکار کیا کہ بادشاہ شراب پیتا ہے اور امر بالمعروف کی چنداں پرواہ نہیں کرتا۔ محمد شاہ نے ناراض ہو کر ان سے کہلا بھیجا کہ آکر میری بیعت کرو۔ اس مرد حق نے دوبارہ بیعت سے انکار کیا اور کہلا بھیجا کہ چونکہ آپ بیعت کے لئے بلواتے ہیں اس لئے حاضری سے معذور ہوں۔

بادشاہ نے کہلا بھیجا کہ شہر سے نکل جاؤ۔ شیخ زین العابدین فوراً "شہر سے نکل کر حضرت شیخ برہان الدین (اپنے پیرومرشد) کی درگاہ میں چلے آئے اور اپنا عصا وہاں گاڑ کر کہا۔ >دیکھو یہاں سے مجھے کون نکالنے والا ہے۔"

اس واقعہ سے شہر میں ہلڑ مچ گیا ایسے مقدس بزرگ کے ساتھ ایسا سلوک کرنے سے بادشاہ بہت ناام ہوا اور تحریری معذرت روانہ کی۔

شیخ نے جواب میں لکھا۔ اگر سلطان محمد شاہ غازی شریعت محمدی کا تابع رہے اور اپنے ملک سے شراب خانے دور کر دے تو مجھ سے زیادہ اس کا کوئی خیر خواہ نہ ہو گا۔ کیسے کیسے حق آگاہ اور حق گو ولدادہ حریت لوگ تھے جن کی صورتوں کو آج آنکھیں ڈھونڈھتی ہیں اور نہیں پاتیں۔

بادشاہ حضرت زین العابدین کی تحریر میں اپنے نام کے ساتھ غازی کا لفظ دیکھ کر بڑا خوش ہوا اور اس کو اپنے لئے فال نیک سمجھا شریعت کی ترویج میں بڑی کوشش کی اور ملک میں شراب کی دوکانیں بند کرا دیں۔

بادشاہ کو ایک شخص نے قتل عام سے روک دیا

سلطان محمد شاہ بہمنی راجگان بیجانگر سے اکثر لڑتا رہا ہے۔ ایک مرتبہ (اواکل 1366ء مطابق 765 ہجری) راجہ بیجانگر نے مدگل (علاقہ سلطنت بہمنیہ) پر حملہ کر کے وہاں کے آٹھ سو جنگی جوانوں اور شہر کے تمام مسلمان زن و مرد حتیٰ کہ بچوں تک کو

بھی قتل کر ڈالا صرف ایک مسلمان بچ سکا جس نے بادشاہ کو خبر کی۔ بادشاہ نے غصہ سے بے اختیار ہو کر قسم کھائی کہ جب تک ایک لاکھ ہندوؤں کو قتل نہ کر لوں گا تب تک تلوار کو نیام نہ کروں گا۔ اور اسی وقت فوجوں کو تیاری و روانگی کا حکم دے دیا۔

محمد شاہ \* 181 \* نے قتل عام شروع کر دیا۔ راجہ اور اس کے امراء آگے آگے بھاگتے پھرتے تھے محمد شاہ ان کے پیچھے پیچھے جاتا تھا۔ بیجا نگر کے معتمدین قتل عام سے تنگ آ گئے۔ انہوں نے راجہ کو صلح کے لئے کہا راجہ بھی اپنی حرکت پر نادم تھا۔ اپنی بھیجا اور ندامت و پریشانی کا اظہار کیا اور خواہان عفو تقصیر ہوا۔ مگر بادشاہ نے صلح سے صاف انکار کر دیا۔ کسی کو مجال دم زدن نہ تھی کہ بادشاہ کو اس خوں ریزی سے روکتا۔ آخر ایک شخص نے جرات کی اور کہا حضور نے قسم کھائی تھی کہ مدگل کے مسلمانوں کے بدلے ایک لاکھ ہندو قتل کروں گا۔ جہاں پناہ نے یہ نہیں فرمایا تھا کہ کسی ہندو کا تخم باقی نہ چھوڑوں گا۔

بادشاہ ہنسا اور کہا۔ ہاں تمہارا کہنا سچ ہے اور آئندہ قتل عام کا ارادہ ترک کر دیا اور راجہ کو صلح کی جو شرائط لکھی گئیں اس نے بلا حیل \* 182 \* و حجت منظور کر لیں۔ غرض لیک شخص کی تھوڑی سے اخلاقی جرات اور انسانی ہمدردی کی بدولت آئندہ جو خونریزی ہوئی وہ موقوف ہو گئی۔

### حضرت سید محمد کیسودراز کی حق گوئی

815 ہجری میں حضرت سید محمد کیسودراز دہلی کی طرف سے گلبرگہ آئے سلطان فیروز شاہ \* 183 \* ہمہنی کو خبر ہوئی وہ معہ اپنے تمام امراء اور اولاد کے شہر سے باہر ان کے استقبال کو گیا اور بڑی خاطر داری کی۔ 818 ہجری میں بادشاہ نے اپنے نالائق اور عیاش بیٹے کو ولی عہد بنایا اور حضرت کیسودراز رحمۃ اللہ علیہ سے دعا چاہی۔ وہ چونکہ خالص اہل اللہ تھے دوکاندار صوفی نہیں تھے کہ بادشاہ کو کسی ذاتی غرض کے لئے خوش کرتے اور ضمیر کے خلاف کرتے انہوں نے صاف صاف کہلا بھیجا کہ جب آپ نے اس کو تخت دے دیا ہے تو فقیر کی دعا کی حاجت ہے۔ فیروز شاہ نے دوبارہ آدمی بھیجے اور منت و سماجت کی۔

آپ نے کہلا بھیجا خداوند تعالیٰ نے تو سلطنت کا فرمان تمہارے بھائی احمد خاں کے نام لکھا ہے اور اپنے اعمال حسنہ کی وجہ سے موزوں بھی وہی ہے دوسروں کی کوشش

محض بے فائدہ ہے۔

حضرت گیسو دراز رحمۃ اللہ علیہ کا مکان قلعہ کے پاس تھا۔ بادشاہ نے اس جواب سے ناراض ہو کر کہلا بھیجا۔ کہ قلعہ کے پاس آپ کے مرید بہت شور مچاتے ہیں آپ باہر چلے جائیے۔

چنانچہ سید صاحب معہ اپنے اہل و عیال کے شہر سے نکل کر وہاں چلے گئے جہاں اب ان کا مزار ہے۔ فیروز شاہ کے بعد آخر اس کا بھائی احمد خاں احمد شاہ کے نام سے تخت پر بیٹھا جو دکن میں سلطان احمد شاہ ولی کے نام سے مشہور ہے۔

### اسلاف کی غیرت و خودداری

تاریخ دکن میں (بعد سلطان علاء الدین بہمنی) مسلمانوں کی خودداری کا عجیب واقعہ درج ہے لکھا ہے۔ بیجا نگر کے راجے سلاطین بہمنیہ کے باج گزار چلے آتے تھے اور جب کبھی وہ سر اٹھاتے تو مسلمان ان کو وہیں کچل دیتے تھے۔ 841 ہجری سے 847 ہجری تک کے درمیان کا ذکر ہے کہ دیورائے راجہ بیجا نگر نے اس خیال سے کہ مسلمان فن سپہگری اور تیراندازی کو خوب جانتے ہیں مسلمان نوکر رکھنے کی تجویز کی لیکن یہ وہ زمانہ تھا کہ مسلمان اپنے عروج و اقبال کی وجہ سے دوسروں کی نوکری پسند نہیں کرتے تھے۔

راجہ نے تالیف قلوب کے لئے یہ تجویز کی کہ بیجا نگر میں ایک عالی شان مسجد بنوائی، شعار اسلام میں جو رکاوٹیں تھیں وہ دور کر دیں اور مسلمانوں کو اچھی جاگیریں دیں۔

راجہ کے لئے ابھی ایک اور دقت باقی تھی اور وہ یہ کہ مسلمان نہ دربار میں آتے تھے اور نہ اس کو سلام کرتے تھے۔ راجہ نے اس کی تجویز یہ سوچی کہ دربار میں قرآن شریف کو اپنے برابر رحل پر رکوایا تھا تاکہ جب مسلمان سلام کریں تو مسلمانوں کے نزدیک قرآن شریف کو اور راجہ کی عظمت کے لئے راجہ کو سلام تصور کیا جائے۔

اللہ اکبر مسلمانوں کی عظمت و شوکت کا ایک وہ دن تھا کہ وہ اپنے آپ کو ایسا بڑا سمجھتے تھے کہ اول تو کسی غیر مسلم کی نوکری نہ کرتے اور کرتے تو سلام کے روادار نہ ہوتے۔ یا اب ادنیٰ سے ادنیٰ آدمی کے سلام کو بھی وہ اپنی عزت سمجھتے ہیں اور وہ بھی نصیب نہیں ہوتی۔

نصیب نہیں ہوتی۔

## بادشاہ دکن کو خطبہ پڑھتے ہوئے ایک حق پرست کا ٹوکنا

سلطان علاء الدین بہمنی \* 184 \* 862 ہجری میں مرنے سے کچھ عرصہ پیشتر ایک روز مسجد جمعہ میں جا کر خود خطبہ پڑھ رہا تھا۔ جب اس نے اپنے نام کے ساتھ لفظ عادل کا استعمال کیا تو ایک عرب جس کے گھوڑے سرکار میں خریدے گئے تھے اور اہلکار اپنی خود غرضیوں کی وجہ سے قیمت دینے میں تساہل کر رہے تھے۔ اسی وقت اٹھ کر کہنے لگا۔

اے بادشاہ! جب تو عدل نہیں کرتا تو اپنے آپ کو عادل کیوں کہتا ہے۔ تو نے سادات کو بے دریغ قتل کرایا ہے، تو نے گھوڑے خریدے ہیں اور قیمت دینے میں تساہل کر رہا ہے اور پھر بھی اپنے آپ کو عادل کہتا ہے۔

بادشاہ پر بھری جماعت میں اس کلام کا بڑا اثر ہوا۔ اس کی آنکھوں سے آنسو نکل آئے۔ گھوڑوں کی قیمت دلوا دی اور کما کم بختوں نے مجھ سے سادات کو قتل کرا کے یزید کی طرح مجھ کو بدنام کرا دیا ہے۔

تاریخ دکن میں لکھا ہے کہ بادشاہ اس واقعہ سے ایسا نادم ہوا کہ مرتے دم تک مکان سے باہر نہ نکلا۔

## مذہب پرست امراء کی حریت و آزادی

یوسف \* 185 \* عادل شاہ بانی سلطنت عادل شاہی (دکن) نے تخت نشین ہونے کے بعد مذہب شیعہ کی ترویج شروع کی۔ دکن کے تمام باشندے امراء و اعیان سب سنی تھے اس لئے چاروں طرف مخالفت کی آگ بھڑک اٹھی لیکن یوسف عادل شاہ نے اپنی طاقت اور حکومت کے مقابلہ میں اس مخالفت کی کوئی پرواہ نہ کی اور 908 ہجری میں مسجد قلعہ ارک میں نصیب خاں مشدی سے اذان دلوائی اور کلمہ اشہدان علیا "ولی اللہ کہلوا یا خطیب نے ممبر پر چڑھ کر اصحاب کبار کی جگہ ائمہ اثنا عشریہ علیہ السلام کا خطبہ پڑھا۔

عین الملک اور دوسرے امراء عظام دلاور خاں حبشی اور محمد سیتانی وغیرہ اپنے مذہب کی یہ توہین دیکھ کر بلاادائے نماز مسجد سے \* 186 \* چلے گئے۔

اس کے بعد ملک میں ایک شور عظیم پیدا ہوا۔ بیجا پور (دارالخلافہ) پر ایک حملہ

ہوا اور یوسف عادل شاہ کو ملک چھوڑ کر بھاگنا پڑا اور جب تک اپنے عقائد سے توبہ نہیں کی ملک میں واپس آنے کی اسے اجازت نہ ملی۔

### دربار عادل شاہی کا ایک حق گو اور دانا وزیر

سلطان محمد عادل شاہ بعد شاہجہاں سلطنت بیجاپور کا ایک نامور بادشاہ ہوا ہے اس کے زمانہ میں سلطنت کو بڑی توسیع ہوئی۔ خاندان عادل شاہیہ میں یہی پہلا بادشاہ ہے جسے شاہ کا خطاب ملا والیان عرب، فرماں روئے ایران نے اپنے ایلچی اس کے دربار میں تحائف و ہدایا کے ساتھ بھیجے۔ اسی کے عہد میں دکن کی رعایا فارغ البلب اور رنج و الم سے آزاد رہی۔ بادشاہ ایک دن اپنے دارالخلافہ (بیجاپور) کے جشن ہائے انبساط و مسرت دیکھ کر بڑا خوش تھا اور خدا کا شکر ادا کر رہا تھا کہ رعیت آباد اور شاد ہے۔

اسی اثناء میں دفعہ ”ایک خیال آیا اور امراء سے کہا کہ اگر شاہجہاں سے اور ہم سے چھڑ جائے تو ملک کا کیا حال ہو گا کسی نے کہا ملک کو اور وسعت ہوگی۔ کسی نے کہا وہ چیز کیا ہے!

افضل خاں نے کہا۔ جہاں پناہ جو دنیا کا قلعہ ہے وہی ہوگا۔ فرمایا وہ کیا۔ عرض کیا۔ یہ سارا کارخانہ درہم برہم ہو جائے گا پھولا پھلا چمن اجڑ جائے گا جشن ہائے مسرت کی جگہ صف ہائے ماتم بچھ جائیں گی خدا نہ کرے کہ ایسا ہو۔

لیکن امراء کے مقابلہ میں افضل خاں کی کچھ نہ سنی گئی۔ وہ جانتا تھا کہ اگر لڑائی ہو گئی تو شاہجہاں کا مقابلہ آسان نہیں ہے اور دکن کی تمام سلطنتیں آپس میں رقابت رکھتی ہیں اور پھر ان کے امراء آپس کی کٹاچھنی میں رہتے ہیں۔

شاہجہاں کا جو ایلچی فرمان عتاب آموز لے کر آیا تھا اس کو امراء کے کہنے سننے سے سخت جواب دے کر روانہ کر دیا گیا۔

اسی رات کو بادشاہ عدالت محل پر چاندنی کی سیر کر رہا تھا کہ اس نے افضل خاں سے پھر پوچھا کہ تمہاری صلاح کیا ہے کہا اگرچہ بانضال الہی و باقبل سرکار ہم ہر طرح شاہان مغلیہ کے مقابلہ کی طاقت رکھتے ہیں اور ممکن ہے کہ ہم ان کو زبدا کے اس پار نہ اترنے دیں لیکن حضور غور فرمائیں اس میں کس قدر جانیں تلف ہوں گی، کتنے بچے یتیم اور کتنی عورتیں بیوہ ہوں گی اور ملک کی کیا حالت ہوگی۔ فدوی کی رائے میں اگر یہ نوبت ہی نہ آئے تو اولیٰ اور انسب ہے۔

بلو شاہ نے اس رائے کو پسند کیا اور اپنی کو تین منزل سے واپس بلا کر جواب صلح آمیز اور مطیعانہ لکھا اور بہت بڑی خوں ریزی سے اپنے ملک کو بچا لیا (واقعات مملکت بجاپور حصہ اول ص 627)

## علی عادل شاہ والئی بجاپور کی حق گوئی کا نتیجہ

علی عادل شاہ والئی بجاپور (دکن) کے زمانہ میں لوگوں کو بے تکلف بات چیت کرنے اور خوش خلقی سے بولنے کی عادت ہو گئی تھی اس لئے کہ وہ خود صاف گو تھا۔ بلکہ بعض مصاحب تو ایسے بے باک ہو گئے تھے کہ عین گفتگو میں بادشاہ کا کلام قطع کر دیتے تھے۔ بادشاہ صرف یہ کہتا تھا کہ میری بات سن لو۔ اگر تمہارا اعتراض رفع نہ ہو تو تم کو اختیار ہے۔ (تاریخ فرشتہ و تاریخ دکن)

## شاہ صبغتہ اللہ کا بادشاہ کو دیوی کی پرستش سے منع کرنا

ہندی گویوں کا خیال ہے کہ وہ اپنی خوش آوازی کے لئے سارستی دیوی سے استمداد کرتے ہیں۔ ابراہیم عادل شاہ کو بھی اپنی آواز کے اچھا ہونے کی خواہش تھی اور خوشامدیوں نے اس کو خوش آواز بنانے کے لئے اس دیوی کا معتقد بنا دیا۔ یہ بت پرستانہ خیال لوگوں کو ناگوار تھا۔

1000 ہجری کا زمانہ تھا شاہ صبغتہ اللہ حسینی جو حضرت شاہ وجیہ الدین احمد آبادی کے خلیفہ تھے۔ مدینہ منورہ سے بجاپور میں آئے۔ جب یہ سنا کہ بادشاہ سارستی کی پرستش کرتا ہے اور مسلمان اپنے دین میں سست ہو رہے ہیں۔ انہوں نے نہایت ملامت کے ساتھ بادشاہ کو اس بت پرستی سے منع کیا۔ بادشاہ نے کہا مجھے صرف خوش آوازی کی خواہش ہے ورنہ میرا اعتقاد وہی ہے جو اور مسلمانوں کے اعتقادات ہیں۔ شاہ صاحب نے کہا لیکن اس کا اثر عام مسلمانوں کے اعتقادات پر بہت برا پڑ رہا ہے۔ آپ خدا کی جناب میں اس کے جوابدہ ہوں گے۔ اور اگر آپ اس دیوی کی پوجا کو ترک کر دیں گے تو آپ کی خوش آوازی میں اس سے کوئی نقص پیدا نہیں ہو گا۔ چنانچہ بلو شاہ نے آخر شاہ صاحب کے کہنے پر عمل کیا۔ (تاریخ دکن و تاریخ فرشتہ)

## قاضی کی دلیری اور جرات ایک امیر کے مقابلہ میں

سلطان ابراہیم عادل شاہ اور اس کے بیٹے محمد عادل شاہ کے زمانہ میں بجاپور میں



سید علی محمد نامی ایک زبردست اہل اللہ گزرے ہیں۔ عمدہ قضا ان کے سپرد تھا۔ بیجاپور میں ایک بہت بڑا دولت مند تھا اس نے اپنے مکان کی متصل مسجد کو بھی اپنے مکان میں شامل کر لیا تھا۔ مسلمان اس کے رعب داب اور تمول کی وجہ سے خاموش ہو رہے۔ کسی طرح یہ خبر سید علی محمد کو بھی مل گئی۔ آپ نے ایک خط اس کو لکھا اور اس پر صرف یہ آیت لکھ کر بھیج دی ومن اعظم ممن منع مساجد اللہ ان یذکر فیہا اسمہ وسعی فی خرابہا۔

اس زمانہ کے اہل اللہ صرف خدا ہی سے ڈرتے تھے اور حق و صداقت اور اوامروناہی کے مقابلہ میں کسی کی دولت بلکہ بلوشاہی تک کی پرواہ نہ کرتے تھے اس لئے ان کی باتوں سے خلوص و ایثار ٹپکتا تھا اور وہ باتیں اپنا اثر بھی دکھاتی تھیں۔ چنانچہ اس دولت مند نے مسجد کو اپنے مکان سے بالکل الگ کر دیا۔ سید علی محمد نے 1070 ہجری میں بیجاپور میں وفات پائی۔

### دکن کے قیدی بادشاہ کا لاجواب سوال شاہ اورنگ زیب سے

سکندر عادل شاہ خاندان عادل شاہیہ کا آخری بادشاہ گزرا ہے عالمگیر اورنگ زیب نے ایک طویل محاصرہ اور ہزاروں لاکھوں جانیں ضائع کرنے اور کرانے کے بعد اس خاندان کا 1097 ہجری مطابق 1686ء میں بالکل خاتمہ کر دیا اور سکندر عادل کو گرفتار کر کے ایک لاکھ روپیہ سالانہ اس کی پنشن مقرر کر دی۔

سکندر نے ایک دن علماء کا ایک وفد عالمگیر کے پاس بھیجا کہ آپ ایک دیندار اور متشرع بادشاہ ہیں شریعت کے کس حکم کے مطابق آپ نے ہزاروں لاکھوں مسلمانوں کا خون بلاوجہ کیا اور بلاسبب ایک مسلمان بادشاہ کا ملک چھین لیا ہے۔ بیجاپور کا بادشاہ مسلمان موحّد، کلمہ گو، مسجدوں میں اذان و نماز کا حامی، مدرسوں میں تعلیم اسلام کا جاری کرنے والا۔ کون سا خلاف شرع کام اس نے کیا کہ آپ نے اس پر چڑھائی کر دی۔

آنحضرت صلی اللہ علیہ وسلم جب کبھی بلاد کفار پر تشریف فرما ہوتے تو ارشاد فرماتے تھے کہ دیکھو اگر کہیں سے اذان کی آواز سنو تو ہرگز لوٹ مار نہ کرو اور کسی مسلم کو تکلیف نہ دو۔ اس صورت میں آپ جیسے پابند شرع مسلمان سے یہ امر ظہور پذیر ہو بالکل بعید ہے۔

عالمگیر نے اس کا جواب دیا کہ میرا اصل مقصد سنبھالنے کی گرفتاری ہے اور وہ

چونکہ تمہاری پناہ کی بدولت دہلی تک لوٹ مار کرتا ہے اس لئے پہلے تمہارا انتظام ضروری تھا جس دن وہ قابو میں آگیا اسی دن تمہارا ملک تم کو واپس دے دوں گا۔ لیکن سکندر اور اس کے وفد کی اس جواب سے تسلی نہ ہوئی۔

### زیب النساء کا جواب عالمگیر کو مبارکباد نہ دینے پر

اورنگ زیب عالمگیر جب قطب شاہی اور عادل شاہی دونوں گھرانوں کو خاک میں ملا چکا تو بڑا بھاری جشن کیا اور کیوں نہ کرتا یہ وہ آرزو تھی جو پشتہا پشت سے یعنی اکبر کے زمانہ سے چلی آتی تھی اور اس کے عہد میں آکر پوری ہوئی یعنی اس نے اپنے عہد میں دکن کی تمام سلطنتیں مٹا کر تخت دہلی کے ساتھ ملحق کر دیں۔

سب امراء نے مبارک باد کی نذریں دیں لیکن زیب النساء بیگم نے جو بادشاہ کی صاحبزادی تھی کوئی نذر نہ دی۔ بادشاہ نے سبب پوچھا۔ عورت ذات تھی مگر مردانہ وار جواب دیا۔

کہا کہ کون سی خوشی کی بات تھی جو میں نذر دیتی۔ حضرت پہلے شہنشاہ تھے ابو الحسن تانا شاہ اور سکندر عادل شاہ جیسے کئی بادشاہ آپ کے تابع فرمان تھے۔ لقب شہنشاہی آپ پر بجا تھا۔ آپ نے سب کی سلطنتیں چھین لیں۔ اب صرف حضرت کی ذات مقدس تن تنہا ہے۔ مرتبت شہنشاہی سے گھٹ کر بادشاہ رہ گئے۔ ملک الملوک تھے صرف ملک رہ گئے۔ میں کس بات پر مبارک باد دوں۔ بادشاہ یہ معقول جواب سن کر بہت متاثر ہوا اور کہا کہ زیب النساء جو کچھ کہتی ہے فی الواقعہ درست کہتی \* 187 ہے۔

\*\*\*\*\*

\*\*\*\*\*

## پالن پور و رام پور کی ریاستیں دیوان شیر خاں کے دربار میں ایک حقیقی نمک خوار کی جرات

دیوان شیر خاں نے اپنے باپ سلیم خاں کے انتقال 1200 ہجری 1785ء میں جب تخت جاپور (پالن پور) پر قبضہ کیا تو سب سے پہلے اس نے اپنے سوتیلے بھائی بایزید خاں کو جس کی عمر اس وقت بارہ سال کی تھی قتل کرنے کا ارادہ کیا۔ امراء و وزراء کی خواہش تھی کہ یہ بے گناہ کہیں نظر بند ہو جائے تو اچھا ہے۔ اس کو ہلاکت سے بچانا چاہئے۔ لیکن شیر خاں کے سامنے کسی کو لب ہلانے کی جرات نہ تھی۔

تاریخ ریاست پالن پور میں لکھا ہے کہ شیر خاں کی سیاست کو جبر و تشدد نے خوفناک بنا دیا تھا اور اس کے رعب و داب میں ظلم و ستم کی جھلک نمایاں تھی۔ ان حالات میں ایک پٹھان نے اپنی جان سے ہاتھ دھوئے۔ اس کا نام سالم خاں تھا اس نے ہاتھ باندھ کر عرض کیا۔

> خداوند نعمت ! ملازم کو آقا کے کاموں میں دخل دینا گستاخی کے علاوہ نازیبا بھی ہے لیکن پاس نمک اور جوش خیر خواہی سے مجبور ہوں اس لئے جان کی امان مانگ کر عرض کرتا ہوں کہ بایزید خاں کے بارے میں جو کچھ حضور کا ارادہ ہے وہ مصلحت وقت اور دور اندیشی کے خلاف ہے۔ اول تو اس خون ناحق کا سیاہ داغ آپ کے دامن سے قیامت تک مٹائے نہ مٹے گا۔ دوسرے اس وقت جو خیالات آپ کی نسبت خاص لوگوں کے دلوں میں جاگزیں ہیں عام زبانوں پر آکر ایک عام سورش پیدا کر دیں گے۔ بہتر اور مناسب یہ ہے کہ حضور کوئی اور ایسی سزا دیں جو دوسرے مدعیوں کے لئے سبق عبرت اور آئندہ کے فتنہ و فساد کا سدباب ہو جائے لیکن خدا کے لئے جہاں تک ممکن ہو خون ناحق سے بچئے۔“ (تاریخ ریاست پالن پور حصہ دوم ص 82)

### ایک رئیس کی خودداری

دیوان شیر خاں نے ایک بازاری عورت گلاب بائی پر عاشق ہو کر اس کو محلات میں داخل کر لیا تھا اور اس کی خاطر یہاں تک منظور تھی کہ تمام امراء و وزراء، مصاحبین اور جاگیردار وغیرہ کو گلاب بائی کی ڈیوڑھی پر سلام کے لئے حاضر ہونے کی تاکید تھی۔ غرض کہ بندے، خودداری کے دشمن، ضمیر کے قاتل کہاں نہیں ہوتے۔ یہاں بھی تھے۔ وہ سب سے پہلے گلاب بائی کے سلام کو جاتے اور پھر دربار میں حاضر ہوتے۔ \*

لیکن ایک رئیس جو ایدر سے پالن پور میں آیا تھا باوجود محکوم بلکہ مجبوس ہونے کے اس بے عزتی کو قبول نہ کر سکا اور اس نے ڈیوڑھی پر جانے اور مجرا کرنے سے صاف انکار کر دیا۔ شیر خاں نے بہت برا مانا اور اس پر خون خرابہ بھی ہوا لیکن اس نے ایک رنڈی کے دروازے پر جہیں سائی منظور نہ کی۔

## نواب شجاع الدولہ کی حرکت پر

### ایک صوفی درویش کا اظہار ملال

حافظ الملک حافظ رحمت خاں روہیل کھنڈ میں ایک نامی سردار گزرے ہیں۔ نواب شجاع الدولہ والی اودھ نے انگریزوں کی مدد سے صفر 1188 ہجری مطابق اپریل 1784 میں حافظ رحمت خاں سے جنگ کی۔ حافظ صاحب عین لڑائی میں قتل ہو گئے۔ مسلمانوں کو ان کے قتل سے بڑا رنج ہوا۔

شجاع الدولہ نے اپنی شجاعت اور حافظ صاحب کی مذلت کے اظہار کے لئے بطور شناخت ان کا سر بعض سرداروں کے پاس بھیجا اور حکم دیا کہ شاہ مدن بھی (جو ایک صوفی منش بزرگ تھے) ان کو پہچانتے ہیں۔ انہیں بھی دکھاؤ۔ سرداروں نے سر کو شناخت کیا بعض نے تو شجاع الدولہ کو خوش کرنے کے لئے سر سے مخاطب ہو کر یہ بھی کہا۔ ”کیوں جی اسی طمطراق پر جناب سے لڑنے کو آمادہ ہوئے تھے۔“

شاہ مدن اہل دل تھے حافظ صاحب کا سر دیکھ کر آنکھوں میں آنسو بھر لائے اور کہا۔ ”ہاں یہ اسی مسلمان کا سر ہے۔“

شجاع الدولہ نے شاہ مدن کے اس طرز جواب پر رنج کا اظہار کیا اور کچھ دنوں کے بعد کسی بہانہ سے ان کو قید کر دیا۔ (اخبار السنایہ جلد اول صفحہ 505۔ بحوالہ علماء السعادت)

## ایک جھوٹے محضر پر حق پرستوں کا دستخط کرنے سے انکار

نواب سید غلام محمد خاں \* 189 \* نے اپنے بھائی نواب سید محمد علی خاں کو قتل کرانے کے بعد اپنی سرخروئی اور بے گناہی جتانے کے لئے ایک محضر تیار کرایا جس کا

مضمون یہ تھا کہ نواب محمد علی خاں نے غیرت کی وجہ سے طمنچہ مار کر خودکشی کر لی ہے۔ اخبار الصنادید میں لکھا ہے کہ اس محضر پر چھوٹے بڑے تمام افسروں کی مہریں ہوئیں، علماء اور مشائخ نے بھی مہریں کیں۔ قاضی نے بھی مہر لگائی مگر چند آدمی حق پرست اور حق گو ایسے بھی تھے جنہوں نے ہر قسم کی دھمکیوں کے باوجود کوئی مہر نہ لگائی۔

ان میں محمد اکبر خاں خلفہ حافظ رحمت خاں۔ افسران فوج میں سے قلندر خاں۔ علماء میں سے اخون اکبر شاہ اور مولوی عبدالعزیز اور مشائخ میں سے میاں حسن شاہ اور خاندانیوں میں سے سید نصر اللہ خاں خلف نواب سید عبداللہ خاں نے مہریں نہ کیں۔

### ایک مظلوم کی فریاد اور نواب رام پور

نواب سید احمد \* 190 \* علی خاں والئی رام پور جو نواب سید فیض اللہ خاں مرحوم کے پوتے تھے۔ عمر نو سال 1209 ہجری مطابق 1714ء تخت نشین ہوا۔ انہی کے عہد میں ریاست رام پور (بزمانہ لارڈ ولزلی گورنر جنرل) انگریزی حکومت کی حفاظت میں آئی۔ ان کے عہد میں ایک شخص کا مقدمہ مولوی شرف الدین اور عظیم اخوند زاوے کے پاس تھا وہ اس کو اور اس کے مقدمہ کو خراب کر رہے تھے۔ وہ شخص فریاد کرتا تھا مگر کوئی سنتا نہ تھا۔ آخر ایک دن نواب احمد علی شکار کھیلنے کے لئے ہاتھی پر سوار ہو کر شہر سے باہر نکلے جب سواری موری دروازہ کے باہر برف خانے کے متصل پہنچی تو اس شخص نے بلند آواز سے کہا۔

>نواب صاحب میدان حشر میں میرا ہاتھ اور آپ کا دامن ہو گا۔“

نواب صاحب نے ہاتھی روک لیا اور اس کو قریب لا کر اصل واقعہ پوچھا اس نے ساری داستان سنائی اور عرض کیا۔ میری مسل مولوی عبدالرحیم صاحب (ابن مولانا حاجی محمد سعید صاحب محدث) کے پاس بھجوا دی جائے جو فیصلہ وہ کریں مجھے منظور ہے۔

نواب صاحب نے اسی وقت اس کا مقدمہ دوسری عدالت میں تبدیل کرنے کا حکم دیا اور اس شخص سے کہا۔ ”اب تو میں تمہارے مواخذہ سے بری ہو گیا۔“

منشی امیر احمد امیر مینائی کی حق پرستی اور انصاف پروری

منشی امیر احمد صاحب امیر \* 192 \* مینائی مرحوم عدالت دیوانی کے مفتی تھے۔ ان دنوں نواب سید کلب علی خاں ولی عہد بہادر نے اپنے باورچی کے مقدمہ میں بذریعہ چوہدار مفتی صاحب کو کچھ کلمات سفارشی کہلا بھیجے لیکن مفتی صاحب نے ولی عہد کی سفارش کا کوئی لحاظ نہ کیا اور مقدمہ باورچی کے خلاف فیصل کر دیا۔ مفتی صاحب کو جب معلوم ہوا کہ ولی عہد بہادر ناراض ہیں اور ان کی ناراضگی کا عام چرچا ہو رہا ہے تو اس ناراضگی کی بھی کچھ پرواہ نہ کی اور کہا تو یہی کہا کہ دیکھنا چاہئے خدا کو کیا منظور ہے۔

آخر وہ زمانہ آیا کہ نواب سید کلب \* 193 \* علی خاں والئی ریاست قرار پائے۔ مفتی صاحب نے بہ نظر احتیاط رام پور سے روانگی کا ارادہ کیا۔ ریاست میں مخبروں اور پرچہ نویسوں کا خاص محکمہ تھا۔ نواب صاحب کو مفتی صاحب کی تیاری کا علم ہوا۔ نماز مغرب کے بعد ان کو بلایا وہ بے محل طلبی سے کچھ خوف زدہ ہوئے کہ دیکھئے کیا انجام ہوتا ہے۔

نواب صاحب نے فرمایا۔ > کیا آپ کا ارادہ یہاں سے چلے جانے کا ہے۔ “ مفتی صاحب نے اثبات میں جواب دیا۔ نواب صاحب نے سبب پوچھا۔ تو کہا کہ مجھے حضور کی ناخوشی کا اپنی نسبت علم ہے۔ نواب صاحب نے فرمایا۔

> واقعی اس وقت مجھے ناخوشی ہوئی تھی مگر اب آپ کی اس کارروائی کا مجھ سے زیادہ کوئی قدر شناس دنیا میں نہیں ہے۔ جب آپ نے میرا اثر نہ مانا تو امید ہے کہ آپ انصاف کے جاری کرنے میں کسی کا لحاظ نہ کریں گے۔ بخاطر جمعی یہاں رہیے۔ “

(اخبار السنادید جلد دوم ص 139)

مفتی صاحب نے اس کے بعد روانگی کا ارادہ منسوخ کر دیا۔

## ایک طالب علم کا نواب رامپور کی ملاقات سے انکار

حضرت خواجہ محمد سلیمان تونسوی کے خلفاء میں حافظ سید محرم علی عرف حافظ محمد علی ایک بلند مرتبہ خلیفہ گزرے ہیں۔ وطن ان کا خیر آباد (نواح لکھنؤ) تھا بچپن ہی میں یتیم ہو گئے۔ آٹھ سال کی عمر تھی کہ تحصیل علم کے شوق میں والدہ ماجدہ سے ترک وطن کی اجازت طلب کی۔ بیوہ ماں نے جگر کے ٹکڑے کو حصول علم کی خاطر جدا کیا۔ آپ رام پور آئے ان دنوں علم و فضل اور درس و تدریس کا بڑا چرچا تھا۔ چودہ



سال کی عمر میں شرح ملا جامی ، قطبی منطق پر عبور ہو گیا۔ علاوہ ازیں قرآن شریف حفظ کر لیا۔

مولوی صاحب جن کے مدرسہ میں حافظ محمد علی تعلیم پا رہے تھے رام پور میں اپنے علم و فضل کی وجہ سے بہت با وقعت تھے نواب رام پور ایک دن ان کی ملاقات کو خود مدرسہ میں آئے۔

برسبیل تذکرہ مولوی صاحب نے ذکر کیا کہ ہمارے شاگردوں میں ایک صاحبزادہ نے صرف 14 سال کی عمر میں شرح ملا جامی اور قطبی منطق پر عبور حاصل کر لیا ہے۔ قرآن شریف کا حافظ بھی ہے نماز تہجد و اشراق اور چاشت تک قضا نہیں کرتا۔ نواب صاحب نے اس کے دیکھنے کی خواہش ظاہر کی مگر حافظ صاحب اس وقت مدرسہ سے باہر تھے۔ نواب صاحب نے مولوی صاحب سے کہا میں کل صرف اس صاحبزادہ کی ملاقات کے لئے آؤں گا آپ ان کو اطلاع کر دیں کہ کسی جگہ تشریف نہ لے جائیں۔

نواب صاحب کے جانے کے بعد حافظ صاحب بھی کہیں سے آگئے مولوی صاحب نے بڑے فخر کے ساتھ حافظ صاحب سے نواب صاحب کے شوق ملاقات کا ذکر کیا اور کہا وہ کل صرف آپ کی ملاقات کے لئے آنے والے ہیں آپ کہیں باہر نہ جائیں۔ حافظ صاحب نے اس چھوٹی سی عمر میں جس حریت و حق گوئی اور صحبت اغنیا سے بے پروائی کا ثبوت دیا اس کی مثالیں بہت کم ملتی ہیں آپ نے کہا۔

>نواب کون ہے کہ میری ملاقات کو آتا ہے اور یہ ملاقات میرے لئے باعث خوشی و فخر کس طرح ہو سکتی ہے پیشتر اس کے کہ یہ بلا میرے سر پر نازل ہو آپ مجھے اجازت دیں کہ میں کسی جگہ چلا جاؤں۔“

چنانچہ آپ اسی وقت رام پور سے روانہ ہو گئے اور دہلی و حیدر آباد وغیرہ سے ہو کر تونسہ شریف میں حضرت خواجہ سلیمان کے مریدوں میں داخل ہو گئے۔ بہت بڑے سیاح تھے آخر میں حج بھی کر آئے تھے۔ کسی امیر کی در یوزہ گری اور کسی رئیس کی دربار داری نہیں کی 60 سال سے زیادہ کی عمر پائی۔ \* 194 \*

## ایک محدث و عالم کا فوجی ملازمت سے انکار

مولانا صفی الدین ایک بزرگ ریاست رام پور میں نہایت عالم فاضل اور فقیہ

گزرے ہیں جو حضرت مجدد الف ثانی کی ساتویں پشت سے تھے والہی رام پور نے دو  
 تین مرتبہ آپ کو بخشی گری کا عمدہ دینا چاہا آپ نے ہر بار انکار کیا۔ لکھنؤ میں آپ  
 نے وفات پائی۔ \* 195 \*

\*\*\*\*\*

\*\*\*\*\*

# پندرہواں باب

## متفرقات

## متفرقات

### امام شافعی کی والدہ کی جرات عدالت میں

امام شافعی کی والدہ نہایت فہیم، ذکی الطبع اور اظہار حق میں نہایت بے باک تھیں ایک مرتبہ ان کو ایک مرد اور ایک عورت کے ہمراہ کسی معاملہ میں قاضی کے محکمہ میں گواہی دینے کے لئے جانا پڑا۔ قاضی نے دونوں عورتوں کے جدا جدا بیان لینے چاہے۔ امام کی والدہ نے الگ گواہی دینے سے انکار کیا اور کہا۔ خدا نے دو عورتوں کی گواہی ایک مرد کے برابر صرف اسی غرض سے قرار دی ہے کہ اگر ایک عورت صورت واقعہ بھول جائے تو دوسری اسے یاد دلائے۔ اور اپنے دعویٰ کے ثبوت میں قرآن مجید کی یہ آیت پیش کی ان تضل احد اهما فتذكر احد اهما الاخری یعنی اگر ایک عورت صورت واقعہ بھول جائے تو دوسری یاد دلا دے۔ قاضی نے مجبور ہو کر دونوں عورتوں کے بیان ایک ساتھ لے لئے۔ (سليم التواريخ بحوالہ سیرت شافعی)

### سلطان طغرل سلجوقی کے زمانہ میں علماء پر مصائب

سلجوقیوں کی حکومت کا وہ زمانہ شاید لوگوں کو یاد ہو جب امام الاشاعرہ ابو الحسن الاشعری کو برسر منبر گالیاں دی جاتی تھیں۔ سلطان طغرل سلجوقی اس وقت بلاد روم سے لے کر چین کی سرحد تک تنہا فرمانروا تھا۔ ابو نصر کندی وزیر تھا جس کے ہاتھ میں تمام ملک کے نظم و نسق کی باگ تھی۔ مذہباً یہ بد عقیدہ شخص تھا لیکن اپنے کو حنفی کہتا تھا۔ استاد ابن الموفق اس زمانہ کے ایک صاحب علم امیر تھے مذہباً وہ شافعی اور اشعری تھے لوگوں میں ان کو نہایت ہر دل عزیز حاصل تھی۔ ابو نصر کو خیال تھا کہ اگر وزارت کے منصب میں کوئی میرا حریف ہو سکتا ہے تو وہ یہی ابن الموفق ہے۔

سلطان طغرل فقہ حنفی کا پیرو تھا۔ وزیر نے اس سے اجازت لے کر یہ فرمان جاری کیا کہ آئندہ خطبوں میں بدعتیوں پر لعنت کی جائے، اس حیلہ سے علی الاعلان شوافع اور اشاعرہ پر لعنت پڑھی جانے لگی دفعتاً مملکت سلجوقی میں اس سرے سے اس سرے تک آگ سی لگ گئی بڑے بڑے علماء، ائمہ قضاۃ اپنے اپنے گھروں سے نکل آئے سینکڑوں علمائے اشاعرہ نے اپنے وطنوں کو خیر باد کہا اور حجاز کا رخ کیا۔ کہتے ہیں کہ اس سال یعنی 455 ہجری میں اس قدر ارباب عمامہ میدان عرفات میں جمع ہو گئے تھے کہ گنے گنے تو صرف قاضیوں کی تعداد چار سو ہوئی۔

بڑے بڑے علماء جن کو امامت کا درجہ حاصل تھا اپنے عہدوں سے معزول ہو کر شہر بدر ہوئے یا قید ہو گئے۔ خاص فرمان سلطانی صادر ہوا کہ استاد فراقی، استاد ابن الموفق، امام الحرمین ابوالمعالی (امام غزالی کے استاد) امام القاسم قشیری (شیخ الصوفیاء) قید کئے جائیں یا جلاوطن ہو جائیں اور آئندہ انہیں مجموعوں میں آنے کی اجازت نہ ہو۔ امام الحرمین اور امام بیہقی اس ذلت کو گوارا نہ کر سکے۔ منصب اور وطن کو خیرباد کہا اور سلجوقیوں کی وسیع حکومت کے احاطہ سے باہر نکل گئے۔

امام قشیری اور استاد فراقی کو سربازار گھسیٹا گیا اور قہقہہ ز کے زنداں میں قید کر دیا گیا۔ ایک مہینہ اس قید میں بسر کیا۔ استاد ابن الموفق نے حکومت کو چیلنج کیا کہ ان بزرگوں کو قید و بند سے آزاد کیا جائے ورنہ بزور ان کو قید خانہ سے نکالا جائے گا۔ حکام نے اس اعلان کی کچھ پرواہ نہ کی بلکہ خود استاد کو گرفتاری کی دھمکی دی۔ استاد نے اپنے رفقاء کا ایک دستہ تیار کیا اور رات کو شہر کے پھاٹک میں گھس گئے۔ کوچہ و بازار میں سرکاری سپاہیوں اور استاد کے ہمراہیوں میں لڑائی ہوئی۔ سپاہیوں نے شکست کھائی اور قید خانہ توڑ کر قیدی نکالے گئے۔

سلطان کو خبر ہوئی تو استاد ابن الموفق کو ان کی اس جرات پر سزا دی وہ پابزنجیر دربار میں حاضر کئے گئے۔ ان کی تمام دولت و جائیداد ضبط ہو گئی اور وہ خود ایک قلعہ سلطانی میں قید کئے گئے۔

امام بیہقی نے عبدالملک کو اور امام قشیری نے تمام دنیائے اسلام کے نام ایک فریاد نامہ لکھا۔ آخر چار برس کے بعد زمانہ نے پلٹا کھایا طغرل کی جگہ الپ ارسلان نے تخت حکومت پر قدم رکھا۔ ان فتنوں کا بانی ابو نصر کندی کیفر کردار کو پہنچا اور نظام الملک نے قلمدان وزارت اپنے ہاتھ میں لیا۔ سمندر پھر اپنے رخ پر بنے لگا اور آفتاب پھر اپنے افق سے طلوع ہوا۔ \* 196 \*

### علمائے اندلس تکالیف و مصائب میں

امیہ بن عبدالعزیز اندلس کے ایک عالم تھے معقول و منقول دونوں مملکتوں میں ان کی زبان و قلم کا سکھ چلتا تھا۔ 489 ہجری میں وہ اندلس سے اسکندریہ آئے۔

مصر کے حکمران نے کسی سبب سے ان کو قید کر دیا۔ برسوں اسی قید میں گزارے لیکن اس تنہائی میں بھی اپنے فتوحات کی توسیع میں کوشاں رہے۔ ہیئت میں عمل بالا

صطرباب اور کتاب الو جیزہ طب میں کتاب الادویۃ المفردہ۔ منطق میں تقویم الذہن۔  
 فلسفہ میں کتاب الانتصار اسی قید خانہ کی تنگ کو ٹھڑی میں بیٹھ کر تصنیف کی۔ 505  
 ہجری میں شہنشاہ نے مصر سے جلاوطن کر دیا تو وہ مراکش کی طرف چلے گئے۔ آخر 529  
 ہجری میں کہیں اسی طرف اس دنیا سے چل بسے۔ (ابن نکلان جلد 1 صفحہ 81)

علامہ ابن خرم ظاہری بھی اسی سرزمین کی خاک سے اٹھے تھے جہاں چھ سو برس  
 تک اسلام کی بہار غیرت ارم بنی تھی یعنی ارض اندلس۔

علامہ ممدوح ان اشخاص میں ہیں جن کے فضل و کمال پر صرف مسلمانوں کو نہیں  
 بلکہ دنیا کو ناز ہو سکتا ہے۔ وہ ایک مدت تک وزارت اور تدبیر و سیاست کے خاندانی  
 فرائض انجام دیتے رہے لیکن دفعہ ”اس منصب کو اپنے رتبہ سے فروتر سمجھ کر کنارہ  
 کش ہو گئے اور علم کے دربار کی خدمت گزاری میں اپنی بقیہ عمر صرف کی اور 400  
 تصنیفات اپنے بعد یادگار چھوڑیں۔

علامہ کی تیغ زبانی اور بے باک بیانی نقوش اوراق بن کر گو آج بھی ہمارے سامنے  
 ہے لیکن اس عہد کو آئینہ خیال کے سامنے لاؤ جب وہ جمہور سے نڈر ہو کر برملا اپنے  
 خیالات جن کو وہ سچ سمجھتے تھے آشکارا کر رہے تھے۔ فقہاء نے ان کی دارو گیر میں کمی نہ  
 کی۔ ممانعت تھی کہ لوگ ان کے پاس بیٹھنے نہ پائیں۔ سلاطین نے ان کو اپنے حدود  
 سلطنت میں رکھنا گوارا نہ کیا۔ ان کی بعض تصنیفات نذر آتش کی گئیں۔ خود مصنف  
 تمام عمر در بدر کی خاک چھانتا رہا۔ بڑے بڑے دارالحکومتوں کو چھوڑ کو صحرا نشینی اور  
 بادیا گردی اختیار کی۔

علامہ اس بے خانمانی میں بھی حق کی وہی گونج اور وہی کڑک اپنی زبان و قلم میں  
 رکھتے تھے۔ قرطبہ مولد تھا لیکن 456 ہجری میں ایک گاؤں میں وفات پائی۔ (تذکرہ ذہبی)

## شیخ الاسلام ہرات کی جلاوطنی

شیخ الاسلام عبد اللہ محمد انصاری نام اور ہرات وطن تھا۔ ذہبی نے لکھا ہے۔  
 > حق گوئی میں تیغ برہنہ، مناظرہ میں شیر اور اتباع سنت میں پہاڑ تھے ایک قدم  
 ہٹ نہیں سکتے تھے، کئی دفعہ اپنی حق بیانی کی بدولت امتحان گاہ میں آئے اور ہر دفعہ  
 اپنی مضبوطی اور استقلال سے کامیاب نکلے۔ پانچ دفعہ ان کی آنکھوں کے سامنے زنجیر  
 نہیں بلکہ ننگی تلواریں رکھی گئیں کہ اپنی رائے کے اظہار سے باز آؤ۔ لیکن ہر مرتبہ



اس جواں دل پیر مرد نے یہی جواب دیا کہ خاموشی میرے مذہب میں گناہ ہے۔  
آخر ایک فتنہ میں ان لوگوں نے شہر سے اس طرح نکالا کہ جمعہ کا دن نماز کا وقت تھا۔ اتنا بھی کوئی روادار نہ ہوا کہ وہ ایک وقت کی نماز شہر کی جامع مسجد میں پڑھ لیں۔ وہ ہرات سے نکل کر قریہ بوشنگ میں گئے۔ سلطان الپ ارسلان نے فرمان صادر کیا کہ وہ ماوراء النہر کے علاقہ میں نکال دیئے جائیں۔ چنانچہ مع اہل و عیال مرو پہنچے یہاں بھی اقامت کی اجازت نہ ملی اور بلخ بھیج دیئے گئے پھر وہاں سے بھی جلاوطن کئے گئے۔  
شیخ الاسلام نے ان مصائب اور تکالیف کو انتہائی استقلال اور عزم صحیح کے ساتھ برداشت کیا۔ لیکن آفتاب زیادہ دیر تک بادلوں کے پردہ میں چھپا نہیں رہ سکتا۔  
سوا دو برس کے بعد 480 ہجری میں ان کو وطن آنے کی اجازت ملی تو تمام ملک جوش مسرت سے چھلک اٹھا۔ معتقدوں نے ان کی سواری کے جانور کھول دیئے اور مرو سے ہرات تک باری باری سے لوگ ان کو اپنے دوش و بازو \* 197 \* پر سوار کر کے لائے۔

### امام ابو جعفر قید خانے میں

امام ابو جعفر عبدالحق عباسی فضل و کمال کے ساتھ جرات اور حق گوئی کی مجسم مثال تھے۔ بغداد اس وقت عیش و عشرت کا مرکز تھا۔ امام ابو جعفر اور علامہ ابو اسحاق شیرازی نے جامع مسجد میں تمام مسلمانوں کا عظیم الشان اجتماع کیا اور سلطنت سے حسب ذیل امور کی بزور تعمیل کی درخواست کی۔

> شراب خانے اور دار الفواحش بند کئے جائیں ، بد معاش اور بد اخلاق لوگ شہر بدر ہوں ، شراب کی بھٹیاں توڑ ڈالی جائیں ، ایسے سکے ڈھالے جائیں جن میں بٹہ نہ لگے۔“

خليفة نے ان تجاویز کو قبول کر لیا لیکن عملاً ان کا اجراء سلجوقی سلطان کے ہاتھ میں تھا۔

اس کے بعد حنابلہ اور شوافع میں ایک ہنگامہ برپا ہوا امام ابو جعفر نے پامردی سے اس میدان کو سر کیا۔ آخر بلطائف الحیل وہ قصر خلافت میں بلائے گئے اور ایک حجرہ ان کی اقامت کے لئے مقرر ہوا۔ پہلے آنے جانے والوں کو اجازت ملنے کی تھی۔ اس کے بعد یہ حکم ہوا کہ صرف منتخب اشخاص آنے پائیں۔

امام نے کہا اگر یہ حکم ہے تو آج سے میں خود کسی سے نہ ملوں گا پھر ان کی حیثیت ایک قیدی کی ہو گئی۔ حالت قید میں انہوں نے کھانا چھوڑ دیا اور مسلسل روزہ رکھنا شروع کیا۔

عام مسلمانوں کو یہ خبر معلوم ہوئی تو انہوں نے سورش کی۔ حکام نے گھبرا کر رہا کیا لیکن اسی وقت روح بھی قید تن \* 198 \* سے رہا ہو گئی۔

## قال اللہ وقال الرسول کی جگہ محفل

### رقص و سرود منعقد نہیں ہو سکتی

شریف مرتضیٰ ابو المعالی حسینی سمرقند کے باشندہ تھے خدا نے علم و فضل کے ساتھ دولت و نعمت سے بھی سرفراز کیا تھا۔ ایک دفعہ امیر ترکستان نے ان کو پیغام بھیجا کہ اپنے باغ میں وہ اس کی دعوت کا سامان کریں۔ وہ خود اس جشن میں شریک ہوں۔ شریف نے کہلا بھیجا یہ ناممکن ہے کہ جہاں قال اللہ وقال الرسول کے ترانے بلند ہوں۔ وہاں امیر کے لئے رقص و سرود کی محفل برپا کی جائے۔

امیر یہ سن کر چراغ پا ہو گیا اور دھوکے سے ان کو گرفتار کر لیا قید خانہ میں یہ احتیاط کی گئی کہ قوت انسانی کا کوئی سرمایہ ان کے پاس نہ پہنچنے پائے۔ اسی بھوک کی حالت میں روح نے تن کو الوداع کہا اور صداقت و راستی کا فرشتہ ہماری زمین سے آسمان پر چلا گیا۔ (معارف بحوالہ تذکرہ ذہبی)

## امام مصر اپنی راست گوئی کی وجہ سے مصائب میں

شیخ الاسلام عبدالغنی مصر کے امام تھے بڑے بڑے سلاطین کے درباروں میں وہ اپنی راست گوئی اور قول حق سے زلزلہ پیدا کر دیتے تھے ایک دن بازار میں جا رہے تھے ایک شخص کو دیکھا کہ اس کے ہاتھ میں تلوار اور دوسرے میں شراب کا مشکیزہ ہے۔

امام نے دوڑ کر مشکیزہ اس کے ہاتھ سے چھین لیا۔ اس نے تلوار نیام سے کھینچ لی۔ لیکن انہوں نے پرواہ نہ کی اور شراب زمین پر گرا دی اور فتویٰ دیا کہ گانا بجانا جائز نہیں ہے۔

قاضی نے پیادہ بھیجا کہ تمہارے فتویٰ سے سلطان کی بزم عشرت سرد ہو گئی تم آ کر اس باب میں مجھ سے مناظرہ کر جاؤ۔

جواب دیا کہ خدا تمہاری اور تمہارے بادشاہ دونوں کی گردنیں مارے مجھے مناظرہ کی ضرورت نہیں خدا اور اس کے رسول کا حکم سامنے ہے۔

موصل میں اس بناء پر ان کو قید کیا گیا کہ انہوں نے حدیث کے ایک راوی کو ضعیف کہا تھا۔ دوسری جگہ ان کو اس لئے روپوش ہو کر صرف ایک تہ بند باندھ کر جلاوطن ہونا پڑا کہ ایک قدیم مصنف کی 29 غلطیاں انہوں نے ظاہر کی تھیں۔

دمشق میں فتنہ گروں نے ان کو جامع مسجد جانے سے روک دیا۔ مصر میں ملک الکامل نے ان کو جلاوطن کرنا چاہا۔ پھر ایوان شاہی میں قید کر دیا۔ ایک امیر کی سفارش پر رہا ہوئے۔

غرض تمام عمر اسی بے اطمینانی میں گزری تاہم جو فرض تھا وہ کبھی متروک نہ ہوا۔  
(معارف بحوالہ تذکرہ ذہبی)

## شوق علم میں وزارت سے انکار

صاحب ابو القاسم \* 199 \* اسماعیل بن ابی الحسن عباد کو کہ نہایت عالم و فاضل تھے۔ نوح ابن منصور نے جو شاہان بنی ساسان سے تھا ایک مرتبہ لکھا کہ۔  
میں تمہیں اپنا وزیر بنانا چاہتا ہوں اور ملک کے انتظامات تمہارے سپرد کرنا چاہتا ہوں۔

ابو القاسم نے لکھا۔

>مجھے وزارت سے معاف رکھئے۔ کتابوں ہی میں مجھے وزارت کیا بادشاہی کا مزا آ رہا ہے۔“

## منصب قضا سے انکار

مولانا معین الدین فراہی اپنے زمانہ کے علماء و فضلاء میں درجہ اعلیٰ رکھتے تھے۔ مجلس وعظ میں امراء و روسا کی طرف بہت کم متوجہ ہوتے اور ہوتے تو صاف صاف اور کھری کھری باتیں سناتے۔

قاضی نظام الدین آپ کے بھائی شہر کے قاضی القضاۃ تھے۔ ان کی وفات کے بعد منصب قضا کے لئے ہر چند آپ کو کہا گیا مگر آپ نے قبول نہ کیا۔ اس بناء پر کہ شاید

کبھی حکومت کے رعب میں آکر حق بات کے اظہار سے قاصر رہ جاؤں یا کسی فیصلہ میں مجھ سے کوئی غلطی ہو جائے اور قیامت کے دن پکڑا جاؤں وفات آپ کی 907 ہجری میں ہوئی۔

## امیر بلخ اور ایک عالم و محدث

امام ابو حنیفہ اور امام ابو یوسف کے زمانہ میں ابراہیم بن یوسف بن میمون بلخی فقہ اور حدیث میں یکتائے دہر ہوئے ہیں۔ امیر بلخ آپ کے پاس ایک مرتبہ آیا اور کہا۔ آپ ہمارے شہر کے فخر ہیں اور میں بلخ کا حاکم ہوں جو حاجت اور ضرورت ہو بلا تامل فرمائیں۔

آپ نے فرمایا۔ میں نے تمہارے ایک سپاہی کو دیکھا تھا جس نے اپنے باز کو ایک کبوتر پر چھوڑا۔ کبوتر بے چارا خاک پر لوٹا تھا اور باز اس پر رحم نہیں کرتا تھا۔ اگر یہ ظالمانہ رسم تیرے عہد میں ہٹ سکے تو اللہ کی یہ بے زبان مخلوق تم کو بہت دعائیں دے گی۔

امیر نے یہ سن کر حکم دے دیا کہ میرے قلمرو میں آئندہ کوئی شخص باز یا کتا وغیرہ شکاری جانور نہ رکھے۔ (حدائق الحنفیہ حقایقہ سوم ص 153)

## ایک مشہور عالم و واعظ پر ایک سخن شناس عورت کی نکتہ چینی

ابن سماک کوئی اپنے زمانہ کے مشہور عالم و واعظ تھے۔ ان کی جاریہ نے ایک مرتبہ ان سے کہا۔

تقریر تو آپ کی اچھی ہوتی ہے لیکن اتنا نقص ہے کہ ایک ہی بات کو آپ بار بار کہے جاتے ہیں۔

ابن سماک نے کہا۔

> میں اعادہ کلام اس لئے کرتا ہوں کہ جو مخالف اول مرتبہ نہ سمجھے ہوں وہ بھی سمجھ جائیں۔“

جاریہ نے کہا۔

> جب تک کم فہم سمجھیں گے سمجھنے والے مکر ہو چکیں گے۔“ \* 200 \*

بیٹے کی تعلیم و تربیت پر ماں نے 30 ہزار اشرفیاں خرچ کر دیں

خلافت بنی امیہ کے زمانہ میں ایک بزرگ عبدالرحمان فروخ نام فوج میں ملازم تھے۔ وہ دور اسلامی فتوحات کا تھا اور مسلمان فرمانروا بحروب کو اسلامی پرچم کے نیچے لانے کا تہیہ کر رہے تھے۔

چنانچہ خراسانی مہم میں ان کو 27 برس لگ گئے۔ جب لوٹے تو جس بچے کو ماں کے پیٹ میں چھوڑ گئے تھے وہ بڑا ہو کر ربیعۃ الرائے کے نام سے موسوم ہو چکا تھا۔ اور امام مالک اور خواجہ حسن بصری اس کی شاگردی پر فخر کرتے تھے۔

فروخ چلتے وقت تیس ہزار اشرفیاں اپنی بی بی کے سپرد کر گئے تھے انہوں نے اس کی نسبت استفسار کیا۔ بی بی نے کہا گھبرائیے نہیں۔ موجود ہیں۔

اسی اثناء میں فروخ مسجد نبوی میں نماز پڑھنے گئے تو دیکھا کہ ایک شیخ سر جھکائے اونچی ٹوپی پہنے حلقہ درس میں متمکن ہیں اور خواجہ حسن بصری اور امام مالک جیسے اعیان شامل درس ہیں اور تلامذہ کا ایک ہجوم چاروں طرف سے شیخ کو گھیرے ہوئے ہے۔ پوچھا یہ کون شیخ ہیں سامعین نے جواب دیا۔ ربیعہ ابن عبدالرحمان۔

فروخ کی مسرت کا اندازہ اس وقت سوائے عالم الغیب کے اور کون کر سکتا تھا۔ گھر آئے۔ بی بی سے سارا ماجرا بیان کیا اس نے کہا بیٹے کی یہ شان پسند ہے یا تمیں ہزار اشرفیاں شوہر نے کہا۔ واللہ میں اس شان کو پسند کرتا ہوں۔ بی بی۔ میں نے وہ اشرفیاں ربیعہ کی تعلیم میں صرف کر دیں۔ شوہر۔ خدا کی قسم تم نے وہ مال ضائع نہیں کیا۔

اس واقعہ میں یہ امر قابل غور ہے کہ ایک بچہ باپ کی تربیت سے محروم ہو کر ماں کی حفاظت میں رہے اور ماں کے قبضہ میں تیس ہزار اشرفیاں ہوں۔ پھر اس بچے کو ایسی بیش بہا تعلیم دی جائے کہ اس کے شاگرد دنیا کے نام آور شاگرد ہوں۔

بے شک یہ اس عہد کی عورتوں کے عقل اور علم دوست ہونے کی دلیل ہے۔ ہمارے ملک میں اگر چودھویں صدی کی کسی ماں کے اختیار میں تیس ہزار اشرفیاں اور ایک بچہ دے دیا جائے تو معلوم نہیں ماں کے لاڈ پیار سے بلند اقبال صاحبزادے کے اخلاق کہاں تک ترقی کریں۔ (تذکرہ علمائے سلف ص 52)

## علمائے سلف کی حق پسندی

دنیا میں شاید کوئی انسان ہو گا جو اس امر کا مدعی نہ ہو کہ وہ حق پسندی اور راست

بازی پر دل و جان سے شیدا ہے لیکن عمل (جو قول کی کسوٹی ہے) صاف کھرے اور کھوٹے کی حقیقت کھول دیتا ہے اور حق یہ ہے کہ حق پسندی جتنی بے بہا صفت ہے اسی قدر دشوار اور معرکہ خیز ہے۔ جو شخص زبردست کے خوف، منفعت کی امید اور عزیزوں کی محبت کو حق پر... نثار کر دے وہی شخص حق پرستی کا مدعی ہو سکتا ہے۔

آج کل کے آئینی عہد میں حق گوئی کا قحط ہے۔ تو جن بزرگوں نے اگلے جلاو بادشاہوں کے عہد میں حق کو بنایا۔ سمجھ لو کہ انہوں نے کتنا بڑا کام کیا ہے۔

ایک مرتبہ حضرت عبداللہ ابن عمرؓ نے حجاج بن یوسف کو خطبہ پڑھتے دیکھا تو غضب آلود ہو کر برملا فرمانے لگے۔

>خدا کا دشمن، خدا کی حرام کی ہوئی باتوں کو اس نے حلال کرایا خدا کے گھر کو خراب کیا اور خدا کے دوستوں کو قتل۔“

حجاج نے اپنی نسبت یہ سخت کلمات سن کر پوچھا۔ یہ کون ہے کسی نے کہا۔ عبداللہ ابن عمرؓ!

اتنا سن کر وہ سفاک آپ کی طرف مخاطب ہوا اور کہنے لگا۔

>بڑے میاں! تم سٹھیا گئے ہو اور تمہارے حواس بجا نہیں رہے۔“

منبر سے اترا تو دل میں بخار بھرا ہوا تھا۔ اپنے ایک ملازم کو اشارہ کیا اور اس نے زہر میں بجھا ہوا ایک حربہ حضرت ابن عمرؓ کے پاؤں میں مار دیا۔ اسی ہتھیار کی سمیت آپ کی وفات کا باعث ہوئی۔ مزید عنایت دیکھئے کہ جو مرض خود پیدا کیا تھا اس کی عیادت کو آیا۔ مگر حضرت عبداللہ ابن عمرؓ نے نہ اس کے سلام کا جواب دیا نہ کلام کا۔

(علامہ سلف)

عمر بن ہبیروہ جب خلیفہ دمشق یزید عبدالملک کی جانب سے والئی عراق و خراسان مقرر ہو کر آیا تو اس نے خواجہ حسن بصری، امام ابن سیرین اور امام شعبی کو طلب کیا اور کہا۔

>یزید ابن عبدالملک کو خداوند تعالیٰ نے اپنے بندوں پر

خلیفہ مقرر کیا ہے اور ان سے اس کی اطاعت کا عہد لیا ہے۔ اور

ہم سے یعنی ملازموں سے اس کے حکم سننے اور بجالانے کا۔

خلیفہ کی جانب سے مجھ کو جو حکم ملے گا میں بے تامل اس کی

تعمیل کروں گا۔“



خواجہ حسن بصری نے جواب میں کہا >یزید کے معاملہ میں خدا تعالیٰ سے ڈر۔ اور خدا تعالیٰ کے معاملے میں یزید کا خوف مت کر۔ خدا تعالیٰ تجھ سے یزید کے شر کو رفع کر سکتا ہے مگر اس حکم الحاکمین کے قہر کو یزید نہیں روک سکتا۔ وقت بہت دور نہیں ہے کہ شاندار محلات سے علیحدہ ہو کر تجھ کو قبر کے تنگ کونے میں جانا پڑے گا وہاں سوائے تیرے اعمال کے کوئی تجھے نجات دلانے والا نہ ہوگا۔ خلیفہ کو خدا نے اپنے دین کا اور اپنے بندوں کا محافظ اور ناصر مقرر کیا ہے۔ اگر خلیفہ خدا کے دین کے خلاف کوئی حکم دیتا ہے تو اس کی تعمیل مت کر۔ کیونکہ خالق اکبر کے مقابلہ میں مخلوق کا حکم ماننا کسی طرح روا نہیں۔“ (علمائے سلف)

امام یزید ابن حبیب تابعی ایک دفعہ علیل تھے۔ ابن سہیل والنئی مصران کی عیادت کو آیا۔ اثنائے کلام میں اس نے پوچھا کہ جس کپڑے پر مجھ کا خون لگا ہو اس سے نماز جائز ہے یا نہیں

امام نے یہ سن کر غصہ سے منہ پھیر لیا اور کچھ نہیں کہا۔ تب امیر نے چلنے کا قصد کیا تو اس کو نظر بھر کر دیکھا اور فرمایا کہ روزانہ خدا کے بندوں کا خون بہاتا ہے اور مجھ کے خون کا فتویٰ پوچھنے چلا ہے۔ (علمائے سلف)

مولانا شمس الدین رومی کی عدالت میں ایک معاملہ میں سلطان بایزید (ترکی) نے شہادت دی تو شہادت سلطانی کو مولانا نے قبول نہ کیا جب سلطان نے وجہ پوچھی تو مولانا نے جواب دیا کہ سلطان نماز میں جماعت کا پابند نہیں اور تارک جماعت کی شہادت مردود ہے۔ (علمائے سلف)

سلطان محمد خاں (ترکی) نے ایک بار اپنا مراسلہ قاضی بروصہ مولانا شمس الدین کورانی کے پاس بھیجا۔ اس میں کوئی بات خلاف شرع درج تھی۔ مولانا اس کو دیکھ کر اس قدر برا فروختہ ہوئے کہ سلطانی فرمان پھاڑ کر لانے والے کو باہر کر دیا۔

سلطان کو اس کی یہ حرکت بہت ناگوار گزری اور غضب سلطانی کا نتیجہ یہ ہوا کہ مولانا کو عمدہ قضا کے ساتھ روم کی سلطنت بھی چھوڑنی پڑی۔

مولانا یوسف قاضی قسطنطنیہ ایک دن مسجد سے نماز پڑھ کر نکلے تو دروازے پر صدر اعظم کے چوہدار کو حاضر پایا جو کہ ان کے بلانے کو آیا تھا۔ اس وقت مولانا کے سر

پر چھوٹا سا عمامہ تھا اس عمامہ کے ساتھ بارگاہ وزارت میں جانا خلاف ادب تھا مگر خدا پرست مولانا کے دل نے گوارا نہ کیا کہ رب العزت سے زیادہ ادب اس کے ایک بندے کا کریں۔ اسی عمامے کو باندھے صدر اعظم کے حضور میں چلے گئے۔ وہاں پہنچے تو اعتراض ہوا۔

انہوں نے راست بازی سے اپنا خیال صاف صاف ظاہر کر دیا جس کو سن کر وزیراعظم نے بہت پسند کیا اور حضور سلطانی میں اس کو نقل کیا۔ (تذکرہ علمائے سلف ص

(70)

## حضرت خواجہ معین الدین چشتی کی

### حق گوئی حاکم ہرات کے روبرو

حضرت خواجہ معین الدین چشتی \* 201 \* ہندوستان آ رہے تھے کہ راستے میں چند دنوں کے لئے ہرات میں ٹھہر گئے۔ ہرات کا حاکم (محمد یادگار نام) نہایت متعصب تھا۔ اس کے ملک میں کسی سنی کی طاقت نہ تھی کہ وہ اپنا نام ابوبکر، عمر یا عثمان رکھ سکتا۔ حضرت خواجہ خواجگان کا جہاں قیام تھا اتفاق سے اسی جگہ حاکم ہرات بھی سیر کرتا ہوا آنکلا۔ حضرت نے اس کو بہت سی نصیحتیں کیں اور کہا ان افعال سے توبہ کرو۔ (کہ یہ افعال خدا۔ رسول خدا اور آل رسول کی ناراضگی کا باعث ہیں) حاکم ہرات نے توبہ کی اور ان کے اخراجات کے لئے مال و خزانہ پیش کیا۔ آپ نے فرمایا۔ یہ مال نہ تیری ملک ہے نہ میری۔ جن لوگوں سے ظلم کر کے تم نے حاصل کیا ہے ان کو واپس دے دو یا اگر واپس نہیں دے سکتے تو خیرات کر دو۔ چنانچہ حاکم ہرات نے آپ کے ارشاد کی پوری تعمیل کی۔ (بہشت بہشت اقوال خواجگان چشت)

### رشوت خوار کی ملازمت قبول نہیں کی

لدھیانہ میں مولوی عبدالقادر ایک نہایت دیندار بزرگ گزرے ہیں۔ 1206 ہجری مطابق 1784ء میں پیدا ہوئے۔ عمر ستر سال 1276 ہجری میں وفات پا گئے۔ شاہ زمان کابلی۔ شاہ شجاع الملک اور امیر دوست محمد خاں سب آپ کا ادب کرتے تھے۔ طالب علمی سے فارغ ہو کر ایک مرتبہ بریلی میں مقیم تھے کہ وہاں کے قاضی نے

سو روپیہ ماہوار تنخواہ پر اپنے لڑکے کا استاد مقرر کرنا چاہا۔ قاضی چونکہ رشوت لینے میں مشہور تھا۔ آپ نے برملا کہہ دیا کہ آپ کے ہاں رشوت کا روپیہ آتا ہے اگر ہم نے آپ کی نوکری اختیار کی تو حرام کی تاثیر ہمارے رگ وریشہ میں سما جائے گی پھر ہم باقی عمر کس طرح گزاریں گے۔

جب یہ خبر آپ کے استاد اخوند عبدالرحمان کو پہنچی تو خوش ہوئے اور کہا واقعی علم اسی کا نام ہے کہ حسن عمل بھی ساتھ ہو ورنہ حسب فرمان خداوندی او لنک کلانعام بل ہم اضل۔ (ترجمہ) یہ لوگ مثال جو پاؤں کے ہیں یا ان سے بھی گمراہ تر۔ (سلیم

التواریخ ص 471)

## حاکم وقت کی ملاقات سے انکار

جالدھر میں پیر الہی شاہ عرف شاہ الہی بخش قادری فاضل ایک بہت بڑے بزرگ گزرے ہیں 1827ء مطابق 1883ء میں بزمانہ مہاراجہ رنجیت سنگھ پیدا ہوئے جوانی میں آپ نے علوم ظاہری و باطنی میں کمال حاصل کر لیا۔

جب آپ کے علم و فضل اور آپ کے فقر و تصوف کی شہرت ہوئی تو شیخ کرم بخش حاکم جالدھر نے (جو سکھوں کی طرف سے مقرر تھا) چاہا کہ آپ میرے پاس آئیں تو میں کچھ روزینہ مقرر کر دوں۔

چنانچہ شیخ کے کارندے شاہ صاحب کے پاس گئے اور باتوں باتوں میں شیخ کے ارادے کا مختلف پیرایہ میں اظہار کیا اور کہا کہ حاکم وقت ہے اس سے ملتے رہنا چاہئے کیا تعجب ہے کہ کچھ وظیفہ مقرر کر دے۔

آپ نے فرمایا مجھے یہ گداگری ہرگز گوارا نہیں۔ میں نے نفس کی پرورش کے لئے نہیں بلکہ نفس کو مارنے کے لئے فقیری اختیار کی ہے۔ ہم اپنے مولا کے فقیر ہیں حاکموں کے دریوزہ گر نہیں ہیں۔ (سلیم التواریخ ص 449)

## علم دین پڑھانے کے لئے تنخواہ لینے سے انکار

مولوی بدیع الزماں صاحب لکھنؤی ثم الحیدر آبادی بھوپال سے جب حج کو گئے اور حج سے واپس آکر سکندر آباد (دکن) میں مقیم ہو گئے۔

تو جمعہ کو مسجد مارکیٹ میں آپ وعظ فرماتے۔ وعظ میں ایسا اثر تھا کہ سامعین کی آنکھوں سے اس قدر آنسو جاری ہوتے کہ کپڑے بھیگ جاتے۔ آپ کو نواب سرسار

جنگ اول ایک سو روپیہ ماہوار تنخواہ دیا کرتے تھے۔

کچھ عرصہ تک تنخواہ لیتے رہے مگر بعد میں یہ کہہ کر انکار کر دیا کہ میں نے علم اس لئے نہیں پڑھا کہ تنخواہ پاؤں بلکہ میں نے اور لوگوں کے فائدے کے لئے حاصل کیا ہے چنانچہ جب تک آپ زندہ رہے ایک پائی نہیں لی۔

ترمذی کے علاوہ سنن ابن ماجہ کا ترجمہ بھی آپ نے کیا 1304 ہجری میں وفات پائی اور حیدر آباد میں دفن ہوئے۔

مولانا بدیع الزماں بڑے عابد زاہد عالم اور عامل تھے آپ کے وعظ کی شہرت دور دور تک تھی۔ دین آپ پر ہمیشہ غالب رہا۔ (اہل حدیث 24 ستمبر 1920ء)

### قید خانہ قبول کیا مگر بادشاہ کی ملازمت نہیں کی

خاقان کبیر ملک منوچہر کے دربار میں افضل الدین حقائق ایک نامی ادیب و شاعر تھے۔ خاقان ان پر اس قدر مہربان تھا کہ حقائق کے بجائے ان کا تخلص خاقانی مشہور ہو گیا تھا۔

جب ان کی طبیعت ذوق فقر سے آشنا ہوئی اور دربار میں سوائے خوشامد کی باتوں اور لغویات کے انہوں نے اور کچھ نہ دیکھا تو ملازمت و خدمت سے استعفاء دے دیا۔ خاقان کبیر کو ان سے از حد دلچسپی تھی اس نے اجازت نہ دی مگر خاقان بغیر اجازت ہی کے روانہ ہو گئے۔ بادشاہ نے اپنے آدمی لانے کے لئے بھیجے۔ وہ بیلقان سے گرفتار کر لائے۔

بادشاہ نے کہا ہماری مصاحبت سے کیوں انکار ہے کیا عمر عزیز کا جو حصہ تلف ہو چکا ہے اس کا واپس لانا محال ہے۔ جو باقی ہے اس کو فقراء و اہل سلوک کی خدمت میں بسر کرنا چاہتا ہوں بادشاہ نے حکم دیا کہ ان کو قلعہ شایران میں بند کر دو کہ یاد خدا کے لئے اس سے بہتر کوئی جگہ نہیں ہے۔

سات ماہ تک وہ زندان خانہ کے مصائب جھیلے رہے آخر حج کے لئے مکہ معظمہ چلے گئے۔ واپس آئے تو شہروان (دار الخلافہ) کی بجائے تبریز کو اپنا وطن بنایا اور وہیں 582 ہجری میں انتقال کر گئے۔

### شہنشاہ بابر کی ایک مخفی وصیت

پرنس آف ویلز \* 202 \* نومبر 1921ء سے مارچ 1922ء تک ہندوستان کی

سیاحت میں مصروف رہے فروری کے مہینے میں وہ بھوپال بھی گئے جہاں بیگم صاحبہ \*  
203 \* بھوپال کی طرف سے دیگر تفریحات و رسوم خیر مقدم کے علاوہ شہزادہ کو ریاست  
کاتب خانہ بھی دکھایا گیا۔

اس کتب خانہ میں بعض قلمی نسخے نہایت نایاب اور بہت بیش قیمت ہیں۔ چنانچہ  
شہنشاہ بابر کا اصلی وصیت نامہ بھی جو اس نے اپنے ولی عہد ہمایوں کے نام لکھا تھا اس  
کتب خانہ میں موجود و محفوظ ہے۔ جو انگلستان کے شہزادے کو دکھایا گیا تھا۔  
یہ تاریخی دستاویز اپنے نفس مضمون کے لحاظ سے اس قدر اہم اور معنی خیز ہے  
اور مسلمان بادشاہان ہندوستان کے عدل و انصاف کا ایسا روشن پہلو ہے کہ اس کا ترجمہ  
دلچسپی سے خالی نہ ہو گا۔

وصیت نامہ مخفی ظہیر الدین محمد بابر بادشاہ غازی بنام۔  
شہزادہ نصیر الدین محمد ہمایوں۔  
اللہ تمہاری عمر زیادہ کرے۔

یہ وصیت نامہ سلطنت کی بنیاد کو پختہ کرنے کی غرض سے  
لکھا گیا ہے۔ اے بیٹا! ہندوستان کی سلطنت میں مختلف مذہبوں  
کے لوگ بستے ہیں۔ شکر ہے خداوند کریم کا کہ اس نے اس ملک  
کی بادشاہت میرے حوالہ کی۔ پس مناسب ہے کہ مذہبی تعصب  
سے دل کو صاف کر دو۔ اور ہر ایک فرقہ کے مذہبی خیالات کے  
مطابق عدل و انصاف کرو۔ خاص کر گائے کی قربانی سے پرہیز کرو۔  
کیونکہ اہل ہند کے دلوں کو قابو میں لانے کا یہی نسخہ ہے۔ اور  
اس ملک کے لوگ مہربانی کرنے سے بادشاہ کی وفاداری کا دم  
بھرنے لگتے ہیں۔

علاوہ ازیں جن مذاہب کے مندر و معابد تمہاری سلطنت میں  
ہیں ان میں سے کسی کو برباد مت کرو بلکہ عدل و انصاف سے  
حکومت کرو کیونکہ بادشاہ کی مضبوطی رعیت پر منحصر ہے اور رعایا  
کی مضبوطی بادشاہ پر۔ اسلام کی ترقی ظلم کی تلوار سے نہیں بلکہ  
احسان سے کرنی چاہئے۔

اہل سنت اور شیعہ کے جھگڑوں سے بھی چشم پوشی کرنی

چاہئے۔ مختلف مذاہب کے افراد رعایا کو سلطنت کا عناصر اربعہ سمجھ کر ان کی حفاظت کرتے رہو تاکہ سلطنت کا جسم امراض سے محفوظ رہے۔

بہر حال تم حضرت امیر تیمور صاحبقرانی کے کارناموں کو پیش نظر رکھتے ہوئے بادشاہت کے فرائض انجام دیتے رہو۔“

وصیت نامہ مخفی ظہیر الدین محمد بابر بادشاہ غازی بنام

شاہزادہ نصیر الدین محمد ہمایوں طول اللہ عمرہ۔

باستحکام سلطنت نوشتہ شد۔ ای فرزند مملکت ہندوستان از مذہب مختلفہ معمورست بحمد اللہ کہ حق سبحانہ تعالیٰ آں بتو کرامت فرمودہ باید کہ تعصبات مذہبی را لوح پاک نمودہ موافق طریق ہر ملت معدلت کن۔ خصوصاً از قربانی گاؤ بہ پرہیز کہ تسخیر قلوب اہل ہندوستان ست ورعیت ایں ولایت با احسانات بادشاہی وابستہ شود۔ و منادر و معابد ہر قومے زیرہ فرمان بادشاہی است خراب مکن چنان عدل گستری اختیار کن کہ شاہ از رعیت ورعیت از بادشاہ آسودہ شود۔

ترقی اسلام از تیغ احسان بہترست نہ از تیغ ظلم۔ و از مناقشات اہل سنت و شیعہ چشم پوشی کن والا ضعف اسلام موجود ست ورعیت مختلفہ القلوب را بہ حکم اربع عناصر قائم کن تا جسم سلطنت از امراض مختلفہ ایمن باشد و کارنامہ حضرت امیر تیمور صاحبقرانی پیش نظر باید داشت کہ بامور شہریاری پختہ شود۔ و ما علینا  
الابلاغ

یکم جمادی الاول 935 ہجری

\*\*\*\*\*

\*\*\*\*\*





\* 1 \* اس زمانہ میں مسلمانوں کی کل تعداد چالیس پچاس سے زیادہ نہ تھی۔

\* 2 \* سیرۃ النبی مولفہ علامہ شبلی نعمانی ص 174 و 175

\* 3 \* یہیں سے سنہ ہجری شروع ہوتا ہے۔

\* 4 \* قبا مدینہ سے تین میل کے فاصلہ پر ایک آبادی ہے اس کو عالیہ بھی کہتے ہیں مدینہ میں داخل ہونے سے پیشتر حضور انور نے یہیں نزول ولا جلال فرمایا اور ایک مسجد کی بنیاد بھی ڈالی۔

\* 5 \* بدر ایک گاؤں کا نام ہے جہاں سال کے سال میلہ لگتا ہے یہ مقام اس نقطہ کے قریب ہے جہاں شام سے مکہ کا راستہ دشوار گزار گھاٹیوں میں سے ہو کر گزرتا ہے۔ مدینہ سے قریباً 80 میل کے فاصلہ پر ہے غزوہ بدر اسی بدر کے نام پر ہے (سیرت النبی مولانا شبلی حصہ اول ص 230)

\* 6 \* سیرت نبوی حصہ اول ص 232

\* 7 \* سیرۃ نبوی بحوالہ مشکوٰۃ باب الفقراء

\* 8 \* سیرت عمر بن عبدالعزیز \* 9 \* غلام بادشاہوں اور غلام امراء وزراء کے متعلق اسلامی تاریخوں میں اس قدر حالات موجود ہیں کہ ان کی تفصیل کے لئے دیکھئے کتاب غلامان اسلام شائع کردہ ندوۃ المصنفین و صلی مولفہ مولانا سعید احمد اکبر آبادی۔

\* 10 \* النبی والا سلام و تذکرۃ المصطفیٰ \* 11 \* سال وفات 11 ھ 12 ربیع الاول بروز دوشنبہ بمقام مدینہ عمر شریف بردایت ابن عباس 63 سال \* 12 \* النبی والا سلام تذکرۃ المصطفیٰ۔

\* 13 \* یہ بے رحم آقا جنگ بدر میں خیاب ابن المنذر اور خبیب بن مناف کے ہاتھوں کیفر کردار کو پہنچا۔

\* 14 \* اس کا ذکر طبقات ابن سعد جلد 3 میں بھی بالفاظ ذیل ہے۔ ”اگر مجھے ضرورت نہ ہوئی تو بیت المال سے نہ لوں گا اگر ضرورت ہوئی تو مناسب اندازہ سے لوں گا اور پھر ادا کر دوں گا۔“ ابن سعد کی اسی جلد میں ایک جگہ یہ بھی لکھا ہے کہ آپ نے خلیفہ ہو کر فرمایا۔ ”عمر کے لئے بیت المال سے صرف اتنا جائز ہے کہ دو کپڑے پہننے کے لئے لے لے اور حج وغیرہ کے لئے سواری اور اپنے اہل و عیال کا خرچ قریش کے ایک اوسط درجہ کے آدمی کے خرچ کے برابر لیا کرے۔“

\* 15 \* ریاض النظر جلد 2 میں بھی اس واقعہ کا ذکر ہے فرق صرف اتنا ہے کہ وہاں ایک کرتا اور چادر کی بجائے دو چادریں لکھا ہے اور معترض کا نام حضرت سلمان درج ہے۔

\* 16 \* ہجرت نبوی سے تین سال پہلے پیدا ہوئے انہیں کی اولاد سے خلفائے عباسیہ کا سلسلہ چلا۔ 72 سال کی عمر میں وفات پائی عبداللہ آپ کا نام آنحضرت نے رکھا تھا۔

\* 17 \* یہ واقعہ سیرت اور تاریخ کی کتابوں میں بالتفصیل درج ہے۔

\* 18 \* سوانح عمری حضرت علی ص 185 (بحوالہ مطالب السؤل)

\* 19 \* " " " 186 (بحوالہ ابن حجر خرجہ فی الصواعق)

\* 20 \* تاریخ خلفائے جلال الدین سیوطی (ترجمہ اردو) ص 99

\* 21 \* مصنفین دریائے فرات کے کنارے ایک گاؤں ہے جہاں امیر معاویہ اور حضرت علی مرتضیٰ اور امیر معاویہ کے درمیان لڑائی ہوئی تھی۔ لڑائی شروع سفر میں ہوئی۔

\* 22 \* النبی والا سلام و تاریخ الخلفاء مصنفہ علامہ جلال الدین سیوطی۔

\* 23 \* 25 ھ یا 26 ھ میں پیدا ہوئے 60 ھ میں تخت پر بیٹھا 64 ھ میں ہلاک ہوا۔

\* 24 \* خلافت 73 ھ بقول بعض 65 ھ تا 86 ھ

\* 25 \* ان پڑھ تھا اور ظالم و جابر ! ولید کو اس کے باپ عبدالملک نے اپنی حیات میں ولی عہد بنایا تھا جمادی الاخر 96 ھ میں . عمر 51 سال انتقال کر گیا۔

\* 26 \* تاریخ اسپین اردو ترجمہ سید محمد احمد صاحب مرحوم برادر زادہ سرسید خاں۔

\* 27 \* اپنے بھائی یزید بن عبدالملک کے بعد 105 ھ میں تخت پر بیٹھا اور ربیع الاخر 125 ھ

میں انتقال کر گیا \* 27 \* اعمش کوئی علمائے تابعین میں بڑے ذی رتبہ اور متبحر عالم تھے ان کا

نام سلیمان ابن مہران ہے حضرت انس بن مالکؓ اور ابوبکر ثقفی کے دیکھنے والوں میں تھے۔

بڑی عمر پائی ستر برس تک جماعت کے ساتھ اسی طرح نماز پڑھی کہ کبھی تکبیر اول فوت نہیں

ہوئی۔ تاریخ وفات میں اختلاف ہے 147 ھ 148 ھ 149 ھ بتائی جاتی ہے۔

\* 29 \* لطائف تاریخ علمی ص 62 مصنفہ مولانا احمد مکرم چریا کوئی \* 30 \* تاریخ الخلفاء

جلال الدین سیوطی۔

\* 31 \* 30 ھ میں پیدا ہوا 96 ھ میں اپنے بھائی (ولید) کے بعد تخت پر بیٹھا صفر 99 ھ کو

وفات پائی بنی امیہ کے بہترین بادشاہوں میں تھا۔

\* 32 \* عبدالملک بن مروان 23 ھ میں پیدا ہوا 73 ھ اور بقول بعض 65 ھ سے اس کی

خلافت شروع ہوتی ہے 86 ھ میں انتقال کیا۔

\* 33 \* 20 رجب 101 ھ کو . عمر 93 سال حمص کے متصل انتقال کیا۔

\* 35 \* المنصور ابو جعفر عبداللہ عباسیوں کا دوسرا بادشاہ 95 ھ میں پیدا ہوا حرص و بخل

میں بہت مشہور تھا 136 ھ میں تخت پر بیٹھا اور 158 ھ تک حکومت کی۔

\* 36 \* ابراہیم ابن عبد اللہ ابن امام حسن رضی اللہ عنہ نے 144 ھ میں بصرہ اور اس کے گرد و نواح سے بہت بڑا لشکر جمع کیا۔ کوفہ کے متصل منصور عباسی کے ساتھ لڑائی ہوئی جہاں آپ شہید ہو گئے۔ بیان کیا جاتا ہے کہ 20 ہزار آدمی اس معرکہ میں کام آئے تھے 146 ھ میں بصرہ کا حاکم محمد ابن سلیمان تھا اس نے منصور کے حکم سے صرف بصرہ ہی میں تین ہزار گھر بے خانماں کئے اور 20 ہزار سے زیادہ درخت اکھڑا دیئے پچپن آدمی صرف شہر ہی میں پھانسی دیئے گئے پانچسو کو پابز بخیر کیا گیا۔ ان لوگوں کا قصور یہ تھا کہ انہوں نے ابراہیم کی دعوت خلافت قبول کر لی تھی۔ تاریخ بصرہ مصنفہ آقا مرزا حسن خاں نصرت الوزارت متخلص بہ بدیع مطبوعہ 1323 ھ مصنف مذکور نے ابراہیم کا سال وفات 144 ھ لکھا اور مولانا شبلی نے 145 ھ بتایا۔

\* 37 \* نعمان نام ابو حنیفہ کنیت امام اعظم لقب۔ بڑے حق گو اور حریت پسند تھے 80 ھ میں پیدا ہوئے اور 150 ھ میں قید خانہ ہی میں وفات پا گئے۔ مولانا شبلی نے کتاب سیرۃ النعمان میں آپ کے حالات لکھے ہیں \* 38 \* سیرۃ النعمان۔

\* 39 \* کوفہ کے نواح میں ایک مقام تھا جسے سفاح نے آباد کیا اور اپنا دار الخلافہ بنایا تھا۔

\* 40 \* ارض بابل میں قدیم شہر تھا جس میں نوشیروان کے محلات تھے اب ویران پڑا ہے ہاروت و ماروت کا کنواں بھی اسی جگہ بیان کیا جاتا ہے۔ \* 41 \* چو جنبش در افواہ و ریافتاد \* تزلزل در ایوان کسری قتاد۔ (شیخ سعدی)

\* 42 \* حدائق الحنفیہ حلیقہ دوم ص 109

\* 43 \* ابو عبد اللہ محمد المہدی بن منصور 127 ھ اور بقول بعض 126 ھ میں پیدا ہوا 158 ھ میں تخت پر بیٹھا اور 22 محرم 169 ھ کو انتقال کر گیا۔

\* 44 \* زید بن حارثہ ابتدائے عمر میں بد معاشوں کے ہتھے چڑھ کر عکنا کے بازار میں چار سو درہم پر فروخت ہوئے حضرت خدیجہؓ کے بھتیجے حکیم بن خرام نے خرید کر اپنی پھوپھی کے سپرد کر دیا۔ جب حضرت خدیجہؓ کا نکاح رسول اللہ سے ہو گیا تو حضرت خدیجہؓ نے زید بن حارثہ کو بطور نذر آنحضرت کو پیش کیا۔ کچھ عرصہ کے بعد زید کا باپ اور چچا ان کو لینے کے لئے آئے لیکن انہوں نے جانے سے انکار کر دیا آنحضرت نے ان کو آزاد کر دیا لیکن وہ آزاد ہو کر بھی غ بادشاہی سے تو بہتر ہے گدائی تیری۔ کا مصداق رہے۔ آپ قبل از نبوت زید ابن محمد اور بعد از بعثت اسلام زید بن حارثہ اور زید حب النبی کے نام سے پکارے جاتے

تھے۔ آنحضرت نے آپ کو اکثر مرتبہ امیر قافلہ بنایا ہے۔ آپ کا پہلا نکاح ام ایمن (آنحضرت کی موروثی لونڈی) سے ہوا جس سے اسامہ ابن زید پیدا ہوئے۔ اس کے بعد آپ کا نکاح زینب بنت جحش سے ہوا جن کی والدہ میمونہ بنت عبدالمطلب آنحضرت کی پھوپھی ہیں۔ جب زید نے زینب کو طلاق دے دی تو آنحضرت نے ان سے نکاح کر لیا۔ زید سات غزوات میں شامل رہے 8 ھ میں ۱۰ عمر پچیس سال آپ ساتویں غزوہ (موتہ) میں شہید ہو گئے۔ انس بن مالک، براء ابن عازب، عبداللہ ابن مبارک، اسامہ ابن زید نے آپ سے اکثر حدیثیں روایت کیں (المشاہد)

\* 45 \* مشاہیر الاسلام۔

\* 46 \* عبدالملک بن صالح بن علی بن عبداللہ بن عباس عم رسول اللہ۔

\* 47 \* جعفر کے قتل اور برامکہ کے زوال کے بعد ملک میں اکثر مقامات پر شورشیں اٹھتی تھیں جن سے ہارون کو سخت مشکلات کا سامنا تھا اس لئے مجبوروں اور جاسوسوں اور خود غرضوں سے جس قسم کی اطلاعات اسے ملتی تھیں ان پر وہ یقین کر لیتا تھا۔

\* 48 \* حدائق الحنفیہ ص 119 حدیقہ دوم۔ اسی صفحہ میں لکھا ہے 101 ھ یا 102 ھ میں آپ نے وفات پائی لیکن سنہ وفات غلط معلوم ہوتا ہے اس لئے کہ جب انہوں نے مہدی (متوفی 169 ھ) ہادی (متوفی 170 ھ) ہارون رشید (متوفی 193 ھ) کا زمانہ دیکھا ہے تو وہ 101 ھ یا 102 ھ میں کیسے وفات پا سکتے ہیں۔ نیز یہ بھی لکھا ہے کہ وہ امام ابو حنیفہ کے ملنے والوں میں سے تھے امام ابو حنیفہ نے خلیفہ منصور 158 ھ کے زمانہ میں وفات پائی ہے جو شخص 102 ھ میں فوت ہو جائے وہ 158 ھ یا اس کے بعد کے لوگوں سے کس طرح ہم کلام ہو سکتا ہے \* 49 \* یحییٰ یزیدی کا دادا یزیدی نحوی خلیفہ مہدی کے ماموں (یزید بن منصور بن عبداللہ بن یزید حمیری) کی اولاد کا استاد تھا اس لئے یزیدی ہی کے نام سے یہ خاندان موسوم کیا گیا علم نحو، ادب، لغت اور شاعری میں اس کا درجہ بہت بڑا تھا اصل نام ابو محمد یحییٰ ابن مبارک ابن مغیرہ معروف یزیدی نحوی تھا۔ اس کے پانچ بیٹے تھے پانچوں عالم تھے۔ یزیدی نے 202 ھ خراسان میں وفات پائی۔

\* 50 \* پیدائش 170 ھ تخت نشینی 198 ھ وفات 218 ھ

\* 51 \* حکومت 218 ھ تا 227 ھ ایام حکومت آٹھ برس آٹھ ماہ آٹھ یوم خلفائے عباسیہ کا آٹھواں بادشاہ تھا ہارون رشید کی آٹھویں اولاد تھا اسی لئے خلیفہ مٹھن کہلاتا تھا۔

\* 52 \* صادق التواریخ بہاولپور حالات خاندان عباسیہ صفحہ 62 \* 53 \* خلیفہ متوکل 205 ھ

207 ھ میں پیدا ہوا خلیفہ واثق باللہ کے بعد ذی الحجہ 233 ھ میں تخت خلافت پر بیٹھا 247 ھ تک حکومت کرتا رہا۔

\* 54 \* اصل نام محمد بن الحسن اسماعیل بن ابراہیم کنیت ابو عبد اللہ 12 یا 13 شوال 190 ھ کو بخارا میں پیدا ہوئے کچھ کم 62 سال کی عمر میں شب عبد الفطر یکم شوال 286 کو خرتک میں وفات پائی آپ کی کتاب صحیح بخاری اصح الکتاب بعد کتاب اللہ ہے امام مسلم اور امام ترمذی دونوں نے آپ سے حدیث مدعت کی ہے۔

\* 55 \* سوانح عمری امام بخاری ص 82

\* 56 \* اسی کے زمانہ میں سلطان صلاح الدین ایوبی نے ملک شام کے بہت سے شہر خصوصاً بیت المقدس عیسائیوں سے لے لئے اسی کے زمانہ میں 589 ھ میں سلطان صلاح الدین کا انتقال ہو گیا۔ اسی خلیفہ کو ہندوستان سے سب سے پہلے تحائف پہنچے ہیں اس خلیفہ نے ترویج سنت میں بڑی کوشش کی رسوم نامشروع کا بغداد میں انسداد کر دیا اور مدرسے مسجدیں خانقاہیں تعمیر کیں غریبوں بیماریوں اور مظلوموں کا خبر گیر تھا اور ہارون رشید کی طرح راتوں کو بھیس بدل کر شہر میں پھرتا تھا لیکن ساتھ ہی طامع اور حریص بھی تھا۔ \* 57 \* صادق التواریخ ص 195

\* 58 \* ربیع الاول 479 ھ کی پیدائش ہے 530 ھ سے 555 تک تخت خلافت پر متمکن رہا۔ اس سے پورے ایک سو سال بعد (656 ھ سے 659 ھ تک) تاتاریوں نے عراق پر یورش کر کے فتنہ برپا کیا اور خلافت عباسیہ مصر کو منتقل ہو گئی۔ مصر سے 923 ھ میں خلافت خاندان عثمانیہ میں چلی گئی اور پہلا خلیفہ اس خاندان کا سلطان سلیم اول ہوا۔ \* 59 \* سلطان مسعود 547 ھ میں اپنے ملک میں مر گیا۔ مرنے کے بعد ملک شاہ سلطان بنایا گیا مسعود کے مرنے کے بعد خلیفہ کو مطلق العنانی نصیب ہوئی۔

\* 60 \* پیدائش 242 ھ یا 243 ھ ہے 279 ھ میں اپنے چچا خلیفہ معتمد کے بعد تخت پر بیٹھا اور 289 ھ تک خلافت کی یہ خلیفہ شاعر بھی تھا آخر عمر میں اس کے مزاج میں تغیر ہو گیا تھا۔

\* 61 \* 295 ھ یا 320 ھ

\* 62 \* اس محبوظ الحواس خلیفہ کی حکومت ایک سال چند دن تک ہی رہی اندھا ہونے کے بعد پہلے یہ قید میں رہا اور بعد ازاں آزاد کر دیا گیا۔ آزاد ہو کر بوجہ تنگی و عسرت جامع مسجد بغداد کی سیڑھیوں پر آ کر اندھوں کی قطار میں بیٹھتا اور بھیک مانگا کرتا تھا اور کہتا تھا ”اے



لوگو! مجھے صدقہ دو میں وہی ہوں جسے تم پہچانتے ہو۔ کل تمہارا خلیفہ تھا آج تمہارا محتاج ہوں۔" یہ مکتفی باللہ (333 ھ یا 334 ھ) کے زمانہ کا ذکر ہے۔ جب خلیفہ مکلفی کو قاہرہ کا یہ حال معلوم ہوا تو اس کو نظر بند کر کے باہر نکلنے کی ممانعت کر دی۔ (صاوق التواریخ ص 78)

\* 63 \* تاریخ واقعات پنج ہزار سالہ صفحہ 109 پر سلاطین مصر کے حالات میں لکھا ہے کہ 132 ھ سے 320 ھ تک خاندان طولونیہ کے چار آدمی حکمراں رہے جن کی مدت سلطنت 189 سال تک تھی یہ سلاطین دراصل عباسی خلفائے بغداد کے نائب حاکم ہوتے تھے احمد بن طولون خلیفہ معتمد بن متوکل کی طرف سے مصر کا نائب حاکم تھا

معتمد کی حکومت 254 ھ سے 279 ھ تک رہی ہے 261 ھ میں خلیفہ معتمد نے اپنے بیٹے مفوض الی اللہ جعفر کو ولی عہد بنایا اور اس کے بعد اپنے بھائی موفق علیہ کو ولیعہدی کے لئے نامزد کیا۔ 262 ھ میں دونوں بھائیوں میں بدگمانی بڑھنی شروع ہوئی۔ 269 ھ میں ابن طولون نائب الحکومت مصر خلیفہ معتمد کے اشارہ سے دمشق کی طرف چلا۔ ادھر دار الخلافہ سے خود معتمد بھی دمشق کی طرف روانہ ہوا موفق ان دنوں دمشق میں رہتا تھا خدا کی قدرت سے پانسہ پلٹ گیا اور خلیفہ موفق کے قبضہ میں آگیا 270 ھ میں ابن طولون نے وفات پائی۔ اسی سال قاضی بکار بھی رحلت کر گئے۔

\* 64 \* 393 ھ لغایت 424 ھ۔ اسی زمانہ 399 ھ میں خاندان بنو امیہ کی سلطنت ہسپانیہ کمزور ہو گئی۔

\* 65 \* اپنے باپ المقتدی بامر اللہ کے بعد 16 سال تخت پر بیٹھا مصر میں خاندان عبیدیہ اور خراسان میں خاندان سلجوقیہ کا عروج روز بروز بڑھ رہا تھا اور خلافت کمزور ہو رہی تھی۔ بایں ہمہ اتنا احترام باقی تھا کہ خلفاء کی اجازت سے سلاطین مقرر ہوتے تھے۔ ملک شاہ سلجوقی نے تو المقتدی بامر اللہ کی بہت سی بے ادبیاں بھی کیں۔ پیدائش 17 جمادی الاخر 478 ھ مطابق 1058ء وفات محرم 560 ھ مطابق 1164ء

\* 66 \* المتقی لامر اللہ کی خلافت کا زمانہ تھا سلطان مسعود کی مدد سے تخت پر بیٹھا جو نائب السلطنت تھا اور جس نے اس کے پیشرو الارشد باللہ کو معزول کر دیا تھا اس زمانہ میں الطاہر باللہ عبیدی سلطان تھا جس نے 549 ھ میں انتقال کیا \* 67 \* وطن حران واقعہ عراق پر \* 68 \* یہ وہ زمانہ تھا کہ خلافت کا رہا سہا وجود بزمانہ خلیفہ المستلضم باللہ فتنہ تاتار ہلا کو خاں نے مٹا دیا تھا یہ واقعہ 10 محرم 656 ھ کا تھا۔ اگر نمک حرام لغتی وزیر ملقمی، خلیفہ کو دغا نہ دیتا اور علماء امراء اور اعیان سلطنت کو ایک ایک کر کے نہ مروا دیتا اور تاتاریوں سے نہ مل جاتا تو یہ سلطنت شاید کچھ دنوں کے لئے اور سنبھل جاتی۔ اس فتنہ کے بعد سلطنت کی جڑیں کھوکھلی ہو گئیں۔ حاشیہ کتاب تاریخ دہلی جلد اول۔ \* 69 \* بابر نے ایک مقام ہے مضافات بغداد میں۔

\* 70 \* خلافت اب برائے نام تھی سلاطین مصر کا زور ہو رہا تھا خلیفہ کا کام ہر نئے سلطان کو خلعت مہ عمامہ وغیرہ دینا اور فرمان سلطنت (بہ جبر یا بہ رضا) عطا کرنا رہ گیا تھا یا صرف خطبوں میں اس کا نام پڑھا جاتا تھا 736 ھ میں سلطان نے کسی بات سے ناراض ہو کر خلیفہ کو نظر بند کر دیا۔

ذی الحجہ 737 ھ میں اسے معہ اس کے متعلقین کے جن کی تعداد ایک سو تک بیان کی جاتی ہے طوس میں بھیج دیا اور اس کا وظیفہ مقرر کر دیا۔ اسی جگہ المستکفی نے 50 سال وفات پائی۔ (تاریخ الخلفاء ص 257)

\* 71 \* 763 ھ میں تخت پر بیٹھا 45 برس خلیفہ رہا کئی دفعہ معزول اور قید بھی ہوا۔ اسی کے زمانہ میں فتنہ تیموری نے ایک عالم کو تہ وبالا کر دیا۔ اس فتنہ کی تاریخ (عذاب 773 ھ) ہے۔

متوکل مصر میں چھٹا خلیفہ تھا کیونکہ اب بغداد قبضہ سے نکل چکا تھا 808 ھ میں متوکل نے انتقال کیا۔ ناکام خلیفہ تھا سلاطین مصر کی اجازت کے بغیر کوئی کام اور کسی قسم کی نقل و حرکت نہ کر سکتا تھا۔ \* 72 \* حدائق الحنفیہ حدیقہ ہشتم ص 297

\* 73 \* 323 ھ تا 329 ھ تخت نشینی 333 ھ معزول و لکول 334 ھ وفات 338 ھ

\* 74 \* مشاہیر اسلام مصنفہ خواجہ عباد اللہ اختر بی - اے صفحہ 213

\* 75 \* اصل نام ابو نصر محمد بن منصور بن محمد ملقب بہ عمید الملک کندی سلطان طغرل بیگ کے دربار کا نامور رکن تھا۔ اپنے ذاتی فضل و کمال کی وجہ سے وزارت کے وجہ تک پہنچا آخر عمر میں سلطان الپ ارسلان نے بھی اس کو وزیر بنا لیا مگر بقول بعض مورخین نظام الملک طوسی کے شوق وزارت نے اس کو قتل کرا دیا۔ یہ واقعہ 16 ذی الحجہ 456 ھ کا ہے \*

\* 76 \* سلطان الپ ارسلان نے اپنے باپ چغری بیگ داؤد سلجوقی کے بعد نیشاپور میں 451 ھ میں تخت پر قدم رکھا۔ اصل نام ابو شجاع محمد تھا الپ ارسلان (یعنی دلاور شیر) لقب تھا سلاطین سلجوق میں نامی بادشاہ گزرا ہے۔ ایک زخم کے صدمہ سے 10 ربیع الاول 465 ھ مطابق 24 نومبر 1037ء کو . عمر 40 سال انتقال کر گیا۔ مرو کے شاہی خاندان کے قبرستان میں دفن ہے۔ اس کی سلطنت اس قدر وسیع تھی کہ بارہ سو حکمران اس کے ماتحت تھے غزنی اور بغداد کی حکومتیں بھی اس کے مقابلہ میں بہت کمزور تھیں۔ \* 77 \* نظام الملک طوسی کی طرف اشارہ ہے اصل نام حسن نظام الملک تھا 408 ھ میں بمقام توقان (طوس ایران) اپنے وطن میں پیدا ہوا عمر خیام اور حسن ابن صباح اس کے ہم مکتب تھے اس نے 29 سال تک سلاطین سلاجیق کی وزارت کی ہے خود سلطان شام اس سے ختم کھاتا تھا 484 ھ . عمر 77 سال ایک باطنی کے ہاتھ سے قتل ہوا۔

\* 78 \* آپ کا وطن فیروز آباد ہے لیکن تاریخ میں آپ شیخ ابو اسحاق شیرازی کے نام سے مشہور ہیں 293 ھ میں آپ کی پیدائش ہوئی۔ 21 جمادی الاول 476 ھ 1082ء کو بغداد میں فوت ہوئے نماز جنازہ میں خلیفہ مقتدی بامر اللہ بذات خاص شریک تھا فقہ اور اصول کے امام اور صحت روایت میں محدثین کے پیشوا تھے صوفیوں کو ان کے نام سے فخر ہے صاحب تصانیف کثیرہ تھے ان کے شاگرد بھی بڑے بڑے قابل ہوئے ہیں۔ (نظام الملک طوسی حصہ اول ص 127)

\* 79 \* سلطان الپ ارسلان کا بیٹا تھا 10 ربیع الاول 465 ھ 1073ء کو تخت پر بیٹھا نیشاپور تو دار الخلافہ ہی تھا بغداد حرمین الشریفین اور بیت المقدس میں بھی اس کا خطبہ پڑھا گیا 15 شوال 488 ھ مطابق 18 نومبر 1092ء کو . عمر 37 سال انتقال کر گیا۔ دولت سلجوقیہ کے عروج و اقبال اور عظمت و جلال کا اس کے ساتھ ہی خاتمہ ہو گیا۔ خلفائے بغداد کا عزل و نصب سب اس کے ہاتھ میں تھا اس کے بعد دولت سلجوقیہ کے ٹکڑے ہو گئے \* 80 \* نظام

الملک طوسی کی صوفیانہ مجلس کے رکن تھے نام عبد الملک لقب ضیاء الدین کنیت ابو المعالی اور خطاب امام الحرمین تھا جفریدہ میں جو نظام اور نیشاپور کے درمیان ہے پیدا ہوئے تاریخ پیدائش 18 محرم الحرام 419 ھ 1028ء ہے مدینہ میں حلقہ درس قائم کیا فتویٰ لکھے اور وہیں سے امام الحرمین کا خطاب حاصل کیا۔ نظام الملک نے نیشاپور میں مدرسہ نظامیہ قائم کیا جس کے آپ مدرس اعظم مقرر ہوئے۔ سرکاری حیثیت سے تمام مذہبی معاملات 'خطابات' اوقات فتاویٰ کے آپ افسر تھے بڑے پایہ کے منصف اور صوفی تھے جمادی الاخر 478 ھ مطابق 1058ء کو نیشاپور میں انتقال کیا۔

\* 81 \* نظام الملک طوسی حصہ اول ص 133 \* 82 \* شیخ ابو القاسم گرگانی طوسی کے مرید اور امام ابی القاسم تستری صاحب تفسیر کے شاگرد تھے بمقام خرس 477 ھ وفات پائی (تذکرہ مشائخ نقشبندیہ)

\* 83 \* نظام الملک طوسی حصہ اول ص 140 \* 84 \* یہ واقعہ ذی الحجہ 479 ھ 1086ء کا ہے (نظام الملک طوسی)

\* 85 \* سلطان سنجر ملک شاہ سلجوقی کا بیٹا تھا لیکن باپ دادا کی طرح وسیع الحکومت نہیں ہوا۔  
\* 86 \* یہ واقعہ 473 ھ 1080ء کا ہے اور مقام رے کا ہے جو ایران کا ایک مشہور شہر ہے۔

\* 87 \* نظام الملک طوسی حصہ دوم ص 686 - \* 88 \* 450 ھ میں طاہران واقع خراسان میں پیدا ہوئے۔ امام الحرمین (اصل نام عبد الملک) سے نیشاپور میں تحصیل علوم کی تکمیل کی۔ 14 جمادی الثانی 505 ھ کو وفات پائی۔ \* 89 \* ملک شاہ سلجوقی ابن الپ ارسلان کے تین بیٹے تھے برکیارق، محمد، سنجر جو سب سے چھوٹا تھا۔ برکیارق نے 498 ھ میں وفات پائی۔ محمد مستقل بادشاہ ہوا اور سنجر اس کا ولی عہد۔ محمد جب تک زندہ رہا سنجر نے بالاستقلال حکومت کا دعویٰ نہیں کیا۔

\* 90 \* تذکرہ دولت شاہ سمرقندی بحوالہ تاریخ آل سلجوق مصنفہ ابو طاہر خاتونی۔  
\* 91 \* عثمانی ترکوں کی نسل یا فت ابن نوح سے چلتی ہے 624 ھ جبکہ چنگیز خانی حملوں نے ایشیاء کو تہ وبالا کر رکھا تھا عثمان خاں کا دادا امیر سلیمان شاہ بن قیاء الپ وسط ایشیا صحرائے ہامان (اطراف شہر مرو) سے نکل کر آذر بایجان کی طرف آیا اور 629 ھ میں اس کا انتقال ہو گیا۔ اس کے چار بیٹوں میں ار طغرل صاحب اقبال نکلا جو اپنے قبیلہ کے 400 گھروں کے ہمراہ (جن میں 440 جنگجو سوار تھے) اناطولیہ کو وطن بنانے کی غرض سے روانہ ہوا۔ یہاں آ

کر اس نے اپنے بیٹے صارویاتی بک کو 620 ھ میں سلطان علاؤ الدین سلجوقی فرمانروائے روم کی خدمت میں اس غرض سے بھیجا کہ تھوڑی سی سرسبز اراضی اپنی قوم کو آباد کرنے کے لئے اسے عطا کی جائے۔ سلطان نے دامن کوہ میں بہت سا علاقہ اسے بطور جاگیر عطا کیا اور طغرل نے اپنی فطری شجاعت سے بادشاہ کو اپنا گرویدہ کر کے اور بھی بہت سے علاقے حاصل کر لئے یہاں تک کہ 663 ھ میں اس کا عروج کسی چھوٹی سی ریاست سے کم نہ تھا نوے سال کی عمر میں اس نے وفات پائی عثمان خاں اس کا قابل بیٹا اس کا جانشین ہوا سلطان علاؤ الدین نے ایک خلعت، سفید نشان، نقارہ اور ایک فرمان ترکی زبان میں بھیج کر اس کی آزادی و خود مختاری تسلیم کر لی سکھ رائج کرنے کی بھی اجازت دی اور خطبہ میں بھی سلطان کے ساتھ اس کا نام لیا جانے لگا۔ غازی عثمان کی طاقت روز بروز بڑھ رہی تھی پاس ادب سے اس نے اپنے ولی نعمت کے خلاف کبھی سر نہ اٹھایا ورنہ اس کے مقابلہ میں سلجوقی خاندان خانہ جنگیوں اور عثمان خاں کی پولیٹکل چالوں سے ہر لحظہ زوال پذیر ہو رہا تھا۔ خاندان سلجوقی کا آخری تاجدار رکن الدین سوم جب 696 ھ مطابق 1299ء میں بمقام قونیہ مارا گیا تو عثمان نے سلطان کا لقب اختیار کر کے 697 ھ میں سلجوقی کھنڈروں پر دولت عثمانیہ کی بنیاد ڈالی۔۔۔۔۔ \* 92 \* سلطان مراد اول کی حکومت 761 ھ سے 769 تک رہی بڑے بڑے جنگی جہاز اسی کے عہد میں تیار ہوئے اور سرزمین یورپ میں ترکی فتوحات کی وسعت اور خاندان عثمانیہ کی وسعت عظمت و شوکت ترقی کر رہی تھی اس لئے دار الخلافہ بروصہ سے تبدیل کر کے ایڈریا نوپل میں منتقل کیا گیا۔ فتح قسطنطنیہ (857 ھ بعد سلطان محمد خاں ثانی) تک یہی شہر دار الخلافہ رہا۔ سرویا، بلغاریہ، دمیلیا اور ایشیائے کوچک کی آزاد حکومتیں سب اس نے مٹا دی تھیں 791 ھ 1289ء میں سلطان مراد میدان جنگ کے مقتولوں کا حال دیکھ رہا تھا کہ بلغاریہ کے ایک زخمی نے دست بوسی کے پہلے اسے شہید کر دیا۔ (تاریخ آل عثمان ص 174)

\* 93 \* مدت حکومت از 855 ھ 1451ء لغایت 886 ھ 1481ء خاندان عثمانیہ کا ساتواں تاجدار تھا۔

\* 94 \* حدائق الحنفیہ حلیہ نہم ص 228

\* 95 \* 886 ھ لغایت 918 ھ

\* 96 \* 1107 ھ لغایت 1203 ھ \* 97 \* 1115 ھ لغایت 1142 ھ

\* 98 \* 1203 ھ لغایت 1212 ھ

\* 99 \* شہزادہ محمود ابن سلطان عبدالحمید اول سلطان محمود دوم کے نام سے 24 سال کی عمر میں 1222ھ میں تخت پر بیٹھا اس کے عہد میں بہت سی اندرونی بغاوتیں ہوتی رہیں۔ اس کی وفات کے بعد اس کا بیٹا سلطان عبدالحمید خاں دوم 1255ھ . عمر 18 سال تخت نشین ہوا۔ روس (کرمیا) ڈینیوب ، اناطولیہ سینیوب وغیرہ کی لڑائیوں میں ترکی طاقت بہت کمزور ہوتی رہی۔ انگلستان ، فرانس وغیرہ سے معاہدے ہوئے۔ 17 ذی قعدہ 1277ھ مطابق 27 مئی 1861ء سلطان کا انتقال ہو گیا۔ 1270ھ میں سلطان نے مسجد نبوی کو ازسرنو بنوایا تھا چار سال میں اس کی تعمیر ختم ہوئی تھی۔ اس کے بعد اس کا بھائی سلطان عبدالعزیز خاں 1861ء سے 1876ء تک حکمران رہا۔ اسی کے عہد میں 17 ستمبر 1869ء کو نہر سوئز کا افتتاح ہوا۔ یورپ کی دراندازیوں نے اسے بہت کم چین لینے دیا۔ تاہم وہ ملک کے لئے بہت کچھ کرتا رہا۔ روسی حکومت کے ساتھ دوستی رکھنے کی وجہ سے قوم اس سے ناراض ہو گئی اور آخر 6 جمادی الاول 1292ھ کو اسے معزول کر دیا گیا۔ اس کے بعد سلطان مراد خاں پنجم (ابن سلطان عبدالحمید خاں اول) تخت نشین ہوا مگر وہ بھی معزول کر دیا گیا۔

بعد ازاں یوم پشہ 11 شعبان 1292ھ مطابق 31 اگست 1876ء کو سلطان مراد کے بھائی شہزادہ عبدالحمید آفندی کو سلطان عبدالحمید خاں کے نام سے تخت پر بٹھایا گیا۔ حجاز ریلوے کی تعمیر اسی کے عہد میں ہوئی۔ انجمن اتحاد و ترقی نے 27 اپریل 1909ء کو اسے بھی معزول کر دیا اور اس کے بھائی ارشاد آفندی کو سلطان محمد خامس کے نام سے تخت ملا۔

اسی سلطان کے زمانے میں یورپ کی عالمگیر جنگ ہوئی 1914ء میں شروع ہو گئی جس میں ترکی کو بھی جرمنی کے حلیف کی حیثیت سے شامل ہونا پڑا اور دوران جنگ ہی میں سلطان کا انتقال ہو گیا۔

اس کے بعد سلطان وحید الدین خاں تخت ترکی پر جلوہ فرما ہوئے لیکن دراصل حکومت اتحادیوں (انگلستان ، فرانس ، اٹلی) کی رہی۔ اس جنگ نے سلطنت عثمانیہ کو بالکل ادھ موا کر دیا۔ شام ، عراق ، عرب اور مصر بھی چھن گئے۔ بوسنیا ، ہرزیگوینا اور کریٹ جنگ سے پہلے ہی جا چکے تھے۔ مصطفیٰ کمال پاشا ترکی کو آزاد کرانے کی فکر میں رہے۔

آخر انہوں نے بڑی جدوجہد سے ترکی حکومت کو بچا لیا اور یورپین طاقتوں کو نیچا دکھایا۔ \* 100 \* اسی عبدالعزیز ابن موسیٰ سپہ سالار نے روڈیرک آخری بادشاہ ٹولیدو کی بیوہ اجیلونا سے شادی کی تھی اور اسی شادی کی وجہ سے بحکم خلیفہ سلیمان۔ اس نوجوان عرب سردار کی ہلاکت وقوع میں آئی تھی۔



\* 101 \* عبدالرحمان بن معاویہ بن ہاشم بن عبدالملک بن مروان۔ جب العباس سفاح کے آدمی دریائے فرات کے کنارے شہزادگان امیہ کی تلاش میں آئے تو عبدالرحمان غیر حاضر ہون کی وجہ سے بچ رہا۔ البتہ پچاس اموی شہزادے تیغ اجل کا شکار ہو گئے انہیں میں عبدالرحمان کا خورد سال لڑکا اور ایک بھائی بھی تھا۔ یہاں سے بھاگ کر وہ بیابان مصر میں گیا بدوؤں اور چرواہوں کے ساتھ اس کی رہائش رہنے لگی۔ کچھ عرصہ کے بعد وہ بارقہ میں آیا جاں ابن حبیب اس کے بزرگوں کا پروردہ حاکم تھا لیکن یہ معلوم کر کے کہ ابن حبیب نئے خلیفہ کو خوش کرنے کے لئے اس کو گرفتار کرنے کی فکر میں ہے یہاں سے بھی بھاگ گیا۔ اور طہارت (افریقہ) کے شیوخ رینٹ کے پاس پہنچا جنہوں نے اس کی بڑی خاطر کی۔ یہیں اس کو اسپین کے قاصد بھی ملے جنہوں نے اس کو بادشاہی کی دعوت دی۔ یہ بادشاہ 788ء میں 33 سال حکمران رہنے کے بعد انتقال کر گیا۔

\* 102 \* اپنے وقت کے لاثانی عالم اور شاگردان احمد بن محمد بن جنبل کے فیض یافتہ تھے قرطبہ میں اپنے ہم وطنوں کو اپنے علم سے فیض یاب کرتے تھے۔

\* 103 \* بقول غالب ع بنا ہے عیش تجل حسین خاں کے لئے۔

\* 104 \* اس بادشاہ کے زمانہ میں اور اس سے کچھ پہلے خاندان امیہ کی خانہ جنگیوں اور ان کی کمزوریوں سے فائدہ اٹھا کر اسپین کے مختلف صوبوں میں الگ الگ حکومتیں ہو گئیں سیوکل، ٹولیدو، زاراغوزہ، ہولیساکرے، نیڈامالاگا اور کئی صوبوں میں مختلف عرب اقوام حاکم ہو گئیں۔ بادشاہ کارڈوا (قرطبہ) کو پہلے تو عیسائیوں سے لڑنا پڑتا تھا اب مسلمانوں کے ساتھ بھی اس کو لڑنا پڑا جس سے مسلمانوں کی طاقت روز بروز کمزور ہوتی گئی۔ خاندان ہیکا کا ایک شہزادہ تھا اس نے کہا مجھے حکومت کا ایک مرتبہ موقعہ دو اگر کسی کام کا نہ دیکھو تو بے شک مجھے تخت سے اتار دو لیکن اہل دربار نے تسلیم نہ کیا اور بالا آخر جوہر کو منتخب کیا گیا۔

\* 105 \* فرڈی نیڈو اس زمانہ میں اسپین پر تگال کا عیسائیوں کا ایک زبردست بادشاہ تھا۔ بنی امیہ کے زوال اسپین کے دوران میں اس نے بڑے بڑے صوبے فتح کر لئے تھے۔ مسلمانوں کا جانی دشمن تھا۔

اس نے ٹولیدو پر بھی ایک مرتبہ فوج کشی کرنی چاہی تھی مگر المامون نے تحفے تحائف بھیج کر اپنی حکومت بچالی تھی۔

\* 106 \* عرب کی دو قومیں اور غودالا اپنے مویشیوں کے ساتھ افریقہ کے بیابانوں میں آئیں۔ غودالا قوم کردان سے ایک عالم کو اپنے ہمراہ لے آئی وہ عام مسلمان تھا۔ اس تمام قوم نے

اس عالم کا مذہب قبول کر لیا۔ جس زمانہ میں ابن عابد بادشاہ سیوکل اور ہسپانیہ کے دوسرے مسلمانوں نے اپنے قاصد یوسف کے پاس بھیجے وہ مراکو میں حکمران تھا اور اسی قوم کا حاکم تھا مراکو اس کے چچا زاد بھائی اور حاکم پیشین ابوبکر نے آباد کیا تھا۔

\* 107 \* کارڈوا کے قاضی اور ابن عابد بادشاہ سیوکل کے فرزند ”رشید“ نے اپنے ملک میں اغیار کے بلانے سے اپنے باپ کو منع کیا تھا اور کہا تھا کہ ان کے عقائد ہم سے مختلف ہیں اور یوسف اس مدد کے معاوضہ میں الجزائر میں بھی طلب کرتا ہے نتیجہ یہ ہو گا کہ وہ ہمیں عیسائیوں سے زیادہ تنگ کرے گا مگر ان کی بات سنی نہ گئی۔

\* 108 \* تاریخ اسپین ص 649 و 650

\* 109 \* قرطبہ (کارڈوا) \* 110 \* غرناطہ (گری نینڈا) \* 111 \* بلن سیہ (والنیشیا) \* 112 \* شیلوس (بڈلجوز) \* 113 \* اشیلہ (سیوکل) \* 114 \* کارڈوا۔

\* 115 \* اس کا باپ نجم الدین ایوب اور چچا اسد الدین شیرکوہ بڑے نامی گزرے ہیں صلاح الدین 532 ھ میں پیدا ہوا پہلے دمشق کا کوتوال بنا پھر مصر کا گورنر پھر وزیر شام اور پھر بادشاہ ہوا مصر، شام، عراق، بحرین، یمن اور افریقہ کے بعض صوبے اس کے ماتحت تھے 27 صفر 589 ھ کو وفات پا گیا۔

\* 116 \* حیات صلاح الدین صفحہ 144 و 145

\* 117 \* تاریخ بلاد الجزائر مصنفہ کرنل اسماعیل بیگ سرہنگ (ترجمہ عربی کتاب)

\* 118 \* پیدائش 358 ھ وفات 421 ھ عمر 63 سال مدت سلطنت 35 سال مدفن مقام غزنی افغانستان۔

\* 119 \* زوال دولت غزنویہ کے بعد خاندان غور کی سلطنت شروع ہوتی ہے شہاب الدین 500 ھ میں تخت پر بیٹھا اور 2 شعبان 602 ھ کو پنجاب میں گھگھڑوں کے ہاتھ سے مارا گیا۔

\* 120 \* نام مسعود بن سلیمان کابلی لقب فرید الدین گنج شکر ولادت متصل پاک پٹن موضع کھوئی وال اور وفات بمقام پاک پٹن بزمانہ سلطان غیاث الدین بلبن 5 محرم 666 ھ کو ہوئی \* 121 \* از کتاب سید العارفین تصنیف شیخ جمالی بزمانہ شہنشاہ ہمایوں۔ اس کتاب کی نقل ذی الحجہ 1127 ھ بمقام مراد آباد ہوئی اور اس کا اردو ترجمہ شیخ غلام احمد سنبھلی نے 10 محرم 1319 ھ کو کیا۔

\* 122 \* اصل نام محمد بن علی البخاری لقب سلطان المشائخ نظام الدین اولیا محبوب الہی عموماً

دہلی والے سلطان جی کے نام سے پکارتے ہیں۔ ولادت 27 صفر 646 ھ مطابق 1235ء۔ ابتدائی علوم بدایوں میں حاصل کئے جو آپ کا وطن تھا بعد ازاں دہلی آئے صدر ولایت شمس الملک سے مقامات حریری پڑھی 14 سال کی عمر میں فارغ التحصیل ہو گئے۔ علم حدیث مولانا کمال الدین سے پڑھا۔ جب آپ دہلی آئے ہیں تو سلطان غیاث الدین بلبن کا زمانہ تھا۔ 15 رجب 661 ھ کو اجدوہن (پاک پٹن) پہنچے حضرت بابا فرید گنج شکر نے چند قدم استقبال کیا اور فرمایا اے آتش فرقت دل ماکباب کردہ = سیلاب اشتیاق جاننا خراب کرو۔ عمر 20 سال آپ نے بابا صاحب سے بیعت کی۔ آپ نے سات بادشاہوں کا زمانہ دیکھا اور بعد سلطان محمد ثالث بن تغلق 725 ھ 1324ء میں بمقام دہلی انتقال فرمایا۔ مزار مبارک موضع غیاث پور جو کہ اب بستی نظام الدین کے نام سے مشہور ہے مرجع خلایق ہے آپ کے زیر سایہ اکثر سلاطین کی قبریں ہیں امیر خسرو بھی یہیں مدفون ہیں۔

\* 123 \* خاندان خلجی کا دوسرا بادشاہ تھا جلال الدین فیروز شاہ خلجی کے بعد 6 ھ میں تخت پر بیٹھا اور 1206ء تک حکمران رہا۔ اس کے دونوں بیٹے حضرت کے مرید تھے اور خود بھی معتقد تھا مگر سلطنت کی حرص بری بلا ہے۔

\* 124 \* شیخ عبدالحق دہلوی نے بھی آپ کا تذکرہ کیا ہے اور لکھا ہے۔ ”پیر شیخ معزالدین زاہد است حق گوازاں لقب شد کہ سلطان محمد بن تغلق حکم کرو کہ مرا عادل گویند و ازیں معنے بہ حضور او او اکند گفت ظلماً نرا عادل نہ تو اینم گفت سلطان محمد اور از قلعہ دہلی در زیر انداخت قبر او ہم در زیر قلعہ ہست۔ (از تاریخ دہلی جلد اول)

\* 125 \* 654 ھ میں بمقام ہانسی پیدا ہوئے کیمیا کی تلاش میں کوئی مرشد ڈھونڈھنے کے لئے دہلی آئے حضرت نظام الدین اولیا کا چرچا تھا کہ باوجود فقر کے دسترخوان بے انتہا وسیع ہے آپ کی غربت کی وجہ سے غریب آپ کو خطاب ملا۔ ایک دن سلطان المشائخ نے کہا مٹی کا ڈھیلا استنجے کے لئے لاؤ آپ نے ایک ڈھیلا اٹھایا تو سونا تھا دوسرا اٹھایا وہ بھی سونا غرض مٹی کا ڈھیلا نہ ملا واپس آکر یہ واقعہ عرض کیا۔ آپ نے فرمایا برہان جو چیز استنجے کے بھی کام نہ آئے اس کی خواہش بے سود ہے۔ اسی وقت سے کیمیا کی خواہش چھوڑ دی 693 ھ میں حضرت کے مرید ہوئے حضرت سلطان المشائخ نے وفات سے قبل دولت آباد (دکن) روانہ کیا۔ تقریباً ”تراسی سال کی عمر میں 738 ھ میں وفات پائی 744 ھ میں آپ کے مزار کا گنبد تیار ہوا۔

\* 126 \* سلطان قطب الدین مبارک شاہ خلجی (1316ء تا 1320ء)

\* 127 \* خلیفہ اعظم حضرت نظام الدین اولیا محبوب الہی آپ کے دادا سید عبداللطیف نے داروہندوستان ہو کر لاہور کو وطن بنایا آپ کے والد سید یحییٰ لاہور ہی میں پیدا ہوئے آخر عمر میں اودھ چلے گئے وہیں آپ پیدا ہوئے۔ 40 برس کی عمر تھی کہ دہلی آئے 18 رمضان 757ھ کو دہلی میں وفات پائی۔ (سیر العارفین)

\* 128 \* 894ھ میں تخت نشین ہوا اور 28 برس پانچ ماہ کی سلطنت کے بعد 922ھ میں انتقال کیا۔

\* 129 \* تاریخ واقعات مشاقی کا مصنف شیخ رزق اللہ مشتاق المتوفی 989ھ اسی سعد اللہ کا بیٹا تھا شیخ کے حالات اسی کتاب نے بتائے ہیں۔

\* 130 \* علامہ ابو الفضل کے تین دفتر منشی نول کشور (لکھنؤ) کی فیض رسانی سے ملک میں پھیلے ہوئے ہیں ان مطبوعہ دفتروں کے سوا عام معلومات میں اور کوئی دفتر نہیں دربار اکبری صفحہ 305 میں شمس العلماء مولوی محمد حسین آزاد نے لکھا ہے۔

”امیر حیدر بلگرامی سوانح اکبری میں لکھتے ہیں کہ مکاتبات ابو الفضل کے چار دفتر تھے چوتھا دفتر خدا جانے کیا ہوا۔“ رسالہ زمانہ کانپور اگست 20ء میں مولانا احسن مارہروی نے شیرخاں کی بغاوت کے عنوان سے جو مضمون لکھا ہے اس میں لکھتے ہیں کہ سید امیر حیدر بلگرامی حسان الہند امیر غلام علی آزاد بلگرامی کے پوتے اور حکومت برطانیہ کے ابتدائی دور میں دارالافتائے کلکتہ کے مفتی تھے 1217ھ میں ان کے کتب خانے سے ایک دوسرے بلگرامی خاندان میں دفتر چہارم کی نقل پہنچی اور اس نقل النقل سے تیسرا نسخہ اور مرتب کیا گیا اس وقت یہ دونوں نقلیں ایک ہی خاندان میں موجود ہیں۔

\* 131 \* تاریخ فرشتہ و تاریخ ہند مولوی ذکاء اللہ مرحوم 12

\* 132 \* میاں عبداللہ انعان نیازی علانی کے مرشد تھے \* 133 \* اصل نام جلیل خاں تھا 15 ربیع الاول 952ھ مطابق 25 مئی 1545ء کو تخت نشین ہوا 960ھ مطابق 1553ء میں انتقال کر گیا 12

\* 134 \* تذکرہ خواتین تیموریہ ص 4، 5، 6

\* 135 \* بابر کا بیٹا اور اکبر کا باپ تھا کئی برس تک گردش قسمت نے اس کو ہندوستان سے جدا رکھا۔ رمضان 962ھ میں ایران سے واپس آ کر پھر تخت ہند پر بیٹھا اور 11 ربیع الاول 963ھ مطابق 4 جنوری 1556ء کو کوٹھے سے گر کر انتقال کر گیا۔

\* 136 \* شہنشاہ اکبر 19 رجب 951ھ کو امرکوٹ (سندھ) میں پیدا ہوا جبکہ اس کا باپ

شہنشاہ ہمایوں شیر شاہ سوری کے حملوں سے بھاگتا پھرتا تھا اکبر تیرہ برس کی عمر میں باپ کے مرنے کے بعد مقام کلانور (پنجاب) میں 2 ربیع الثانی 64 ھ مطابق 1556ء کو تخت نشین ہوا اور 13 جمادی الاخر 1014 ھ کو 63 سال انتقال کر گیا مدت حکومت 49 سال 8 ماہ ہے۔

\* 137 \* تاریخ دہلی جلد دوم ص 838

\* 138 \* سولہویں سال جلوس اکبر بادشاہ میں میر بخشی و میر عرضی ہوئے 981 ھ میں شہباز خاں کا خطاب ملا۔ مالوہ کے سپہ سالار بھی رہے۔ چار ہزاری و بیس ہزاری منصب پر پہنچے۔ بڑی بڑی مہموں میں شامل رہے ان کی سرکار میں بیش قرار تنخواہوں کے ملازم تھے۔ منجملہ ان کے دس آدمی ایک ایک لاکھ روپیہ سالانہ تنخواہ پاتے تھے نو ہزار سوار۔ ان کے ذاتی ملازم تھے جن کی تنخواہ 30 لاکھ سالانہ تھی۔ 938 ھ میں پیدا ہوئے 988 ھ میں انتقال کیا۔ ذات کے کبوتہ تھے المشاہیر میں آپ کے مفصل حالات درج ہیں از ص 86 تا ص 102

\* 139 \* جہانگیر 17 ربیع الاول 977 ھ کو آگرہ (سیکری) میں پیدا ہوا اور جمادی الاخر 1014 ھ مطابق اکتوبر 1615ء میں 38 سال تخت نشین ہوا اور 28 صفر 1037 ھ مطابق 28 اکتوبر 1628ء کو انتقال کر گیا لاہور میں مدفون ہے۔

\* 140 \* ربیع الاول 1000 ھ میں بزمانہ شہنشاہ اکبر پیدا ہوا تخت نشینی 12 جمادی الثانی مطابق 6 فروری 1638ء معزولی یا گوشہ نشینی 21 رمضان 1068 ھ وفات 11 رجب 1076 ھ آگرہ (اکبر آباد) میں مدفون ہیں۔

\* 141 \* مائثر الامرا جلد سوم درحالات میر سید جلال صدر 451 \* 142 \* پیدائش 14 شوال 971 ھ بعد اکبر۔ وفات 1034 ھ یا 1035 ھ میں بعد جہانگیر۔ مسکن و مدفون سرہند ہے۔

\* 143 \* اس زمانہ میں حضرت مجدد الف ثانی کی عمر پچاس سال سے زیادہ تھی اور 1020 ھ تھا۔

\* 144 \* اس واقعہ کی تصدیق کے لئے جب تاریخ کی ورق گردانی کی جاتی ہے تو معلوم ہوتا ہے کہ یہ واقعہ 1037 ھ میں ہوا تھا جبکہ جہانگیر کے انتقال پر آصف جاہ اپنے داماد شاہجہاں کو بادشاہ بنانے کے لئے پولیٹکل چالوں میں مصروف تھا۔ ایک طرف تو اس نے نورجہاں کو نظر بند کر لیا جس کا داماد شہریار (جہانگیر کا بیٹا) لاہور کا حکمران تھا دوسری طرف اس نے ایک ہندو بنارس نام کو دکن میں شہزادہ خرم (شاہجہاں کی شہزادی کا نام) کے بلوانے کو بھیجا۔ علاوہ ازیں دفع الوقتی کے لئے جہانگیر کے پوتے یعنی شاہزادہ خسرو کے بیٹے اور بخش کے سرپر تاج

شاہانہ رکھ دیا۔ آصف جاہ نے پہلے تو شہریار اور داور بخش کو آپس میں لڑوایا شہزادہ نے شکست کھائی اس کی آنکھوں میں سلائی پھیری گئی اور آخر میں اسے اندھا کر کے قید خانہ میں ڈال دیا گیا۔ جب آصف جاہ کو معلوم ہوا کہ شاہجہاں آگرہ آ پہنچا ہے تو اس کے حکم سے داور بخش، شہریار اور تین شاہزادوں کو ایک ہی دن لاہور میں موت کے گھاٹ اتارا گیا۔ یہ واقعہ 16 جمادی الاول 1037 ھ کا ہے۔ ماثر الامراء

\* 145 \* نواب سعد اللہ خاں پنجاب (چنیوٹ) کے رہنے والے تھے ابتداء میں نہایت غریب تھے لاہور اور سیالکوٹ میں درویشوں کے ساتھ شامل ہو کر پڑھتے رہے علامہ عبدالحکیم سیالکوٹی کے شاگرد اور حضرت مجدد الف ثانی کے ہمدرس تھی یادری قسمت سے شاہجہاں کے وزیر اعظم ہو گئے لاہور میں ان کے عالی شان مکانات تھے حویلی میاں خان انہی کے فرزند اصغر نواب میاں خان کے نام سے موسوم ہے۔ ان کا بڑا بیٹا نواب لطف اللہ خاں 1091 ھ میں بعد عالمگیر پنجاب کا گورنر رہا ہے 1114 ھ میں بمقام اورنگ آباد صوبیدار رہے ان کا ایک بیٹا محمد خلیل عنایت خاں تھا۔ نواب سعد اللہ کی بیٹی کی شادی نظام الملک دکن سے ہوئی تھی۔

\* 146 \* ولادت ذی قعدہ 1028 ھ مطابق 1619ء تحت نشینی رمضان المبارک 1068 ھ وفات 28 ذیقعدہ 1117 ھ مدت سلطنت 51 سال۔

\* 147 \* وطن عظیم آباد پٹنہ، ربلی کے نواب شکر اللہ خاں ان کے ارادتمندوں میں تھے اور مرزا کی بڑی قدر کرتے تھے نواب نظام الملک آصف جاہ اول شاعری میں مرزا بیدل کے شاگرد تھے اور جب وہ آتے تو ان کا استقبال کرتے اور اپنی مسند پر بٹھاتے تھے 1133 ھ میں انتقال کیا۔

\* 148 \* وطن قدیم خواف (خراسان) تھا۔ ان کے بزرگ اکبر کے زمانہ میں ہندوستان آئے اور معزز عہدوں پر ممتاز رہے۔ ان کا اصل نام معین الدین احمد تھا صوبیداری کابل کے زمانہ میں امانت خاں خطاب ملا۔ تین سال تک لاہور کا گورنر رہا لاہور کے محلہ خوانی میں اس کے عالی شان مکانات تھے 1095 ھ میں بزمانہ صوبیداری اورنگ آباد انتقال ہوا۔ نواب مصمام الدولہ میر شاہ نواز خاں مصنف ماثر الامراء انہیں کی اولاد سے تھے۔

\* 149 \* صاحب ماثر الامراء جو خود بھی امیر الامراء ہیں اس فرقہ کی نسبت فرماتے ہیں۔

لکھتے ہیں ”اس طائفہ از خصومت و کزندگی قابضہ شایان چوب دلائق داراست۔“ شیخ سعدی لکھتے ہیں۔



درمیر وزیر و سلطان را : بے وسیت مگرد پیراہن  
 سنگ و درباں چو یا قند غریب آں گریباں گرفت دایں دامن  
 \* 150 \* اپنے باپ عالمگیر کے بعد دو بھائیوں کے خون سے ہاتھ رنگ کر 1118ھ میں تخت پر بیٹھا اور 19 محرم 123ھ کو انتقال کر گیا۔ لاہور میں مدفون ہے لیکن دستبرد زمانہ نے نشان مزار یہاں تک مٹا دیا کہ کسی کو معلوم بھی نہیں وہ کہاں ہے۔

\* 151 \* ارادت خاں شاہ عالم بہادر شاہ کے عہد میں دو آب کا حاکم تھا فرخ سیر کے زمانہ میں اس کا انتقال ہوا اس کا نام مبارک اللہ ارادت خاں اور تخلص واضح تھا وہ صاحب دیوان تھا۔ 64 برس کی عمر میں کہ 1162ھ تھی اس نے بہادر شاہ اس کے بھائیوں اور جہاندار شاہ فرخ سیر کے چشم دید حالات لکھے ہیں۔

\* 152 \* 3 رجب 1095ھ کو شہزادہ عظیم الشان بن بہادر شاہ کے ہاں پیدا ہوا عالمگیر کا پڑپوتا تھا۔ جہاندار شاہ (حکومت 10 ماہ) کے بعد 1123ھ میں تخت پر بیٹھا 6 سال 4 ماہ کے بعد 1130ھ میں امراء نے آنکھوں میں سلائی پھیر کر اندھا کر کے قید خانہ میں ڈال دیا کچھ عرصہ کے بعد قتل کر دیا گیا۔

\* 153 \* آصف الدولہ اور اس کا بیٹا ذوالفقار خاں جو جہاندار شاہ کا وزیر تھا فرخ سیر کے خلاف تھے جب فرخ سیر بادشاہ ہوا تو باپ بیٹا عفو تقصیرات کے لئے میر جملہ کی معرفت بادشاہ کے پاس گئے بادشاہ نے آصف الدولہ کو تو رخصت کر دیا اور ذوالفقار خاں کو رخصت نہ کیا اور کہاں اس سے ابھی کام ہے۔ آصف الدولہ سمجھ گیا کہ بیٹے کی خیر نہیں روتا پیٹتا باہر آ گیا تھوڑی دیر بعد معلوم ہوا کہ بیٹا قتل ہو گیا۔ باپ نے کہ اصل نام ابراہیم اسد خاں تھا بیٹے کی تاریخی لکھی ہے۔

ہاتف و شام غریبان باد چشم خون فشاں گفت ابراہیم اسماعیل راقباں نمود  
 \* 154 \* داؤد خاں نام ایک روہیلہ پٹھان کو ہستان ہزارہ سے آکر علاقہ کھیڑ (مراد آباد) کے ایک زمیندار کے پاس نوکر ہو گیا یہ زمانہ عالمگیر کی اواخر سلطنت کا تھا داؤد خاں نے اپنے مالک کی طرف سے دو ایک زمینداروں کے ساتھ لڑائیاں کر کے خوب نام پیدا کیا۔ موضع بانکولی کی تاخت و تاراج میں ایک خورد سال صاحب اقبال بچہ ایک کھیت میں اس کو نظر پڑا چونکہ لاولد تھا پدرانہ شفقت کے ساتھ اس کو پالا اور نام اس کا علی محمد خاں رکھا۔ یہی علی محمد خاں بعد میں تمام علاقہ روہیل کھنڈ کا مالک و حاکم کہلایا محمد شاہ بادشاہ دہلی سے بھی لڑا مگر آخر دربار شاہی سے معافی مل گئی علماء و مشائخ کی بڑی قدر کرتا

تھا اور سیاست و حکومت باتباع شریعت کرتا تھا 1161ھ کو وفات پا گیا۔ \* 155 \* آپ بارہویں صدی ہجری کے نہایت برگزیدہ لوگوں میں ہیں حضرت بحر العلوم مولانا محمد علی مرحوم کے تربیت یافتہ ہیں 27 رمضان المبارک 1179ھ کو وفات پائی مزار بدایوں میں ہے۔ روضہ صفا (مصنفہ اکرام اللہ محشر) تذکرۃ الواصلین (مصنفہ رضی الدین) اور اکمل التواریخ میں آپ کے مفصل حالات درج ہیں۔

\* 156 \* اس موقع پر حضرت مولوی حافظ سید جماعت علی شاہ صاحب علی پوری کا ایک واقعہ یاد آگیا جو 1920ء کے بہت سے اخبارات میں چھپا ہے۔ واقعہ یہ ہے کہ شاہ صاحب انجمن اسلامیہ کے جلسہ میں یا کسی اور تقریب میں لاکل پور آئے اس علاقہ میں ایک بہت بڑا زمیندار آپ کا عقیدت مند و مرید تھا اس نے خواہش ظاہر کی کہ میرے غریب خانہ پر چل کر دعوت قبول فرمائیے لیکن شاہ صاحب نے انکار کیا اور صاف کہہ دیا کہ تم نے اپنے لڑکے کی شادی پر خلاف شریعت حرکات کیں (آتش بازی ناچ مجرا وغیرہ) کہ ہم تم سے علانیہ ناراضگی کا اظہار کرتے ہیں جب اس شخص نے توبہ کی اور ایسی لغویات سے محترز رہنے کا حتمی وعدہ کیا تو آپ اس کے گھر تشریف لے گئے۔

\* 157 \* ذی قعدہ 1114ھ میں پیدا ہوا خجستہ اختر جہاں شاہ بن شاہ عالم بہادر شاہ کا بیٹا اور عالمگیر کا پوتا تھا قلعہ سلیم گڑھ (دہلی) میں مقید تھا۔ 18 برس تک وہیں پرورش پائی۔ رفیع الدولہ کے انتقال کے بعد سید عبداللہ خان اور سید حسین علی خان نے قید سے نکال کر تخت پر بٹھایا۔ نادر شاہ کی لوٹ اسی کے زمانہ میں ہوئی سلطنت مغلیہ اس کے زمانہ میں کمزور ہو گئی تھی مگر اس کے بعد رہی سہی کمر بھی ٹوٹ گئی۔ مرہٹے اور سکھ عروج حاصل کر رہے تھے اور گھر میں سازشیں اور خانہ بنگیاں تھیں آخر 6 ربیع الثانی 1162ھ مطابق اپریل 1748ء میں انتقال کر گیا۔ \* 158 \* کئی دفعہ دکن کی صوبیداری پر مامور ہوئے اور کئی دفعہ بلائے گئے قلمدان وزارت بھی اس کے سپرد رہا عجب دل و دماغ کا شخص تھا امراء تیموری و توراتی اور خود بادشاہ مشکلات کے وقت اسی کو یاد کرتے تھے یہی نظام الملک حیدر آباد دکن (سلطنت آصفیہ) کے بانی ہیں۔

\* 159 \* اٹھارہویں صدی میں یہ رئیس بڑا جنگ آزما اور سورما گزرا ہے تلوچی راؤ والئی اندور کا بیٹا تھا یہ ریاست تلوچی کے باپ ملہار راؤ ہلکر نے قائم کی تھی جو پہلے باجی راؤ پیشوا کے نوکروں میں تھا جسوقت راؤ چونکہ بیاہتا بیوی سے نہ تھا اس لئے دوسرے بھائیوں کے ساتھ اس کی لڑائیاں ہوتی رہیں اور اس نے بہت تکلیفیں اٹھائیں اسی زمانہ 1214 ھ مطابق 5 جون 1799ء لغایت 25 مئی 1800ء میں نواب امیر خاں سے اس کی ملاقات ہوئی اور دونوں کے اقبال نے ترقی کی جسوقت راؤ نے 12 نومبر 1811ء کو انتقال کیا۔

\* 160 \* باجی راؤ پیشوا ثانی 1211 ھ میں مسند پر بیٹھا نومبر 1817ء میں انگریزوں کے ساتھ اس کی لڑائی ہوئی مگر اپنے سرداروں اور وکیلوں کی شعبدہ بازیوں کی بدولت ناکامیاب رہا۔ ستارہ اور ناگپور وغیرہ ریاستوں میں جان چھپاتا پھرا۔ آخر یکم جون 1818ء کو اس نے سرجان ملکم کے پاس اپنے آپ کو حاضر کر دیا لاکھ روپیہ ماہوار ماہرہ مقرر ہو گیا 1857ء کے عذر میں اس کی اولاد میں سے ناتا راؤ ار رام چندر نے سرکار انگریزی سے بغاوت کر کے رہا سہا نام و نشان بھی مٹا دیا تھا۔

\* 161 \* امیر خاں سنبھل ضلع مراد آباد میں ایک غریب پٹھان محمد حیات خاں کے گھر 1282 ھ مطابق 16 مئی 1768ء لغایت 6 مئی 1769ء میں پیدا ہوا۔ امیر خاں ابتداء میں باپ کی طرح لوٹ مار کرتے رہے ان کی بہادری کی تمام راجپوتانہ مالوہ اور روہیل کھنڈ میں شہرت ہو گئی۔ بات کے دھنی تھے جس کو دوست بنایا کبھی اس کا ساتھ نہ چھوڑا اپنے ضمیر کے خلاف کبھی کوئی کام نہ کیا جو دھپور، بے پور، اندور، گوالیار، بھوپال سب ان کی عزت کرتے تھے آخر دہلی میں نومبر 1817ء میں ایک عہد نامہ انگریزوں سے ہوا جس پر نواب امیر خاں نے 16 دسمبر کو دستخط کئے۔ اسی عہد نامہ نے ان کو ریاست ٹونک کا بانی قرار دیا۔ 30 ستمبر 1834ء کو وفات پائی 61 سال کی عمر تھی جس میں 26 سال مفلسی و گمنامی میں بسر کئے۔ موجودہ نوابان ٹونک انہی کی اولاد میں سے ہیں۔

\* 162 \* افتخار التواریخ صفحہ 133 مصنفہ پنڈت دبی پرشاد مصنف جو دھپور مارداڑ

\* 163 \* ولادت 1158 ھ بمقام بٹالہ ضلع گورداسپور پنجاب 1180 ھ دہلی میں گئے اور حضرت منظر جان جاناں سے مشرف بیعت ہوئے پھر ساری عمر دہلی ہی میں رہے 1240 ھ مطابق 1825ء میں بمقام دہلی انتقال فرمایا اور اپنے پیرو مرشد کے پہلو میں دفن ہوئے۔

\* 164 \* اپنے باپ شاہ عالم ثانی کے بعد جس کی آنکھیں نمک حرام غلام قادر روہیلہ نے نکال لی تھیں۔ دسمبر 1806ء میں تخت نشین ہوا۔ حکومت برائے نام تھی اور شہر دہلی پر

نہیں بلکہ صرف قلعہ کے اندر ہی تھی۔ ہر جگہ انگریزوں کا قبضہ تھا ابو ظفر بہادر شاہ جس پر مغلیہ سلاطین کا خاتمہ ہوا اسی کا بیٹا تھا جو 1864ء میں بحالت قید (بہ الزام بغاوت و عذر 1857ء) رنگون میں انتقال کر گیا۔

\* 165 \* اکتوبر 1817ء مطابق 5 ذی الحجہ 1223ھ کو زمانہ شاہ عالم ثانی دہلی میں پیدا ہوئے مولانا حالی مرحوم نے حیات جاوید کے نام سے آپ کی مکمل سوانح لکھی ہے۔ علی گڑھ یونیورسٹی آپ کی یادگار ہے 1898ء میں اسی سال چند ماہ کی عمر میں بمقام علی گڑھ وفات پائی۔

\* 166 \* چنانچہ 12 سال کے بعد 10 جون 17ء کو یہ خوفناک نتیجہ ظہور میں آیا۔ نادر کی زندگی کے آخری تین سالوں میں اس کی بدگمانی شیعہ فرقہ سے بڑھتی گئی اور اس نے بے دریغ بڑے بڑے افسروں کو قتل کرنا شروع کیا۔ یہاں تک کہ خود بھی 58 سال بمقام فتح آباد تاریخ مذکورہ بالا کو قتل ہو گیا۔

\* 167 \* پیدائش اسعد آباد (افغانستان) پیدائش 1254ھ مطابق 1839ء وفات 9 مارچ 1897ء 58 سال۔

\* 168 \* 1230ھ میں بہادر خیل (نواح غزنی) میں پیدا ہوئے توحید و سنت کی اشاعت میں بہت تکلیفیں اٹھائیں۔ لاہور، دہلی، امرتسر میں عرصہ تک رہے۔ امرتسر میں مستقل سکونت اختیار کر لی۔ مولوی عبدالواحد غزنوی امام مسجد چنیاں والی لاہور جو جید عالم اور صالح بزرگ تھے آپ کے فرزند اور امرتسر کے نامور عالم مولوی محمد داؤد غزنوی خلف مولوی عبدالجبار مرحوم آپ کے پوتے تھے۔ مولوی عبداللہ نے 1298ھ میں بمقام امرتسر انتقال فرمایا۔

\* 169 \* از سوانح عمری مولوی عبداللہ الغزنوی صفحہ 41

\* 170 \* سری نگر کے ایک پل کا نام جو سلطان علاء الدین کے نام پر ہے 12

\* 171 \* زینہ لٹک عین و کر میں واقع تھا اب مکان کا نام و نشان باقی نہیں۔

\* 172 \* بابر کا خالہ زاد بھائی اور مرزا سعید والئی کا شجر کا چچیرا بھائی تھا۔ علوم عقلی و نقلی میں ماہر تھا دس سال تک کشمیر کا حکمران رہا۔ آخر ایک جنگ میں کشمیریوں کے ہاتھوں مارا گیا تاریخ رشدی اسی کی تصنیف ہے۔ مرزا السلاطین (مہاراج گنج سری نگر) میں اس کی قبر جس پر 1823ء میں کرنل مور کرافٹ نے کتبہ بھی لگوا دیا تھا موجود ہے۔

\* 173 \* کشمیر کا ملک 80 میل لمبا اور زیادہ سے زیادہ چالیس میل چوڑا ہے۔ آبادی 11 لاکھ

کے قریب ہے۔ (یہ تخمینہ 50 برس پہلے کا ہے اب 40 لاکھ سے زیادہ آبادی ہے)  
 \* 174 \* اسی کہری پر بت کہتے ہیں۔ حضرت مخدوم شیخ ہمزہ قدس سرہ کا مزار مبارک بھی  
 اسی جگہ ہے ملا شاہ کا حمام۔ مسجد اور کئی شاہی عمارتیں جو داراشکوہ نے اپنے پیرومرشد کے  
 لئے بنوائی تھیں ابھی تک کھنڈرات کی صورت میں موجود ہیں حمام اور مسجد پر ریاست کا  
 قبضہ ہے۔ اس پہاڑی سے ذرا اوپر اسلامی زمانہ کا عالی شان قلعہ بھی اپنی مٹی ہوئی سطوت کا  
 اظہار کر رہا ہے۔ غرض۔

گوش شنوا چشم بینا تو ہے سن بھی دیکھ بھی

نقشہ عبرت ہے آویزاں ہری پر بت کے ساتھ

\* 175 \* بزمانہ حجاج ابن یوسف علانی عربوں کا ایک گروہ کرمان و خراسان کے درمیان  
 بودوباش رکھتا تھا۔ عبدالرحمان ابن اشعث کو تسخیر ایران کے لئے بھیجا گیا عربان علانی جو  
 سرراہ تھے عبدالرحمان کو قتل کر دیا اور آپ بخوف جان سندھ میں بھاگ آئے راجہ  
 داہروالئی سندھ نے ان کو جنگ جو اور شجاع دیکھ کر ان کو پناہ دی اور ان کا اعزاز بڑھایا  
 اور اپنے دشمنوں کے مقابلہ میں ان سے بہت کام لیتا رہا۔

\* 176 \* تاریخ سندھ صفحہ 131 مگر تاریخ ہند مولوی ذکاء اللہ مرحوم میں شاہ حسین نام  
 درج ہے۔ 12

\* 177 \* بقول صاحب تاریخ سندھ مصنفہ مرزا برلاس۔ مرزا کامران 957ھ میں اندھا  
 ہوا تھا۔

\* 178 \* سلطان محمد شاہ بن سلطان احمد شاہ گجراتی کا بیٹا سلطان قطب الدین جس کی ماں  
 نے اپنے خاوند سلطان محمد شاہ کو زہر سے ہلاک کرنے کے بعد اسے تخت پر بٹھایا۔  
 سلطان محمد شاہ کی دوسری بیوی مخدومہ جہاں سے شاہزادہ فتح خاں تھا جو اپنے بھائی کی  
 سلطنت کے زمانہ میں ماں کے ساتھ ہی نظر بند تھا قطب الدین کے بعد جب ارکان  
 دولت نے اس کے چچا یعنی سلطان محمد شاہ کے بھائی داؤد شاہ کو بادشاہ بنایا تو اس سے  
 ایک ہفتہ کے اندر ہی ایسی ناروا حرکتیں ظاہر ہونے لگیں کہ اس کو معزول کر دیا گیا۔  
 ارکان دولت نے مخدومہ جہاں سے فتح خاں کو طلب کیا۔ مامتا کی ماری سمجھی کہ یہ بھی  
 کہیں گوسفند قربانی نہ ہو جائے ارکان دولت سے کہا میرے بچہ کو بغیر تخت و تاج کے  
 ہی رہنے دو وہ سلطنت کا بارگراں اٹھانے کے قابل نہیں ہے مگر عماد الملک اسے محل  
 سرا سی باہر لے آیا۔

اور آخر وہ سلطان محمود شاہ گجراتی کے نام سے 55 سال ایک ماہ دو روز تک گجرات کا بادشاہ رہا۔

\* 179 \* تاریخ گجرات مولوی ذکاء اللہ مرحوم تاریخ ہندوستان حصہ چہارم ص 78 \*  
 180 \* چمپانیر بھی اس کو کہتے ہیں محمد آباد بھی اس کا نام ہے۔

\* 181 \* 1358ء میں تخت نشین ہوا۔ زی قعدہ 776ھ مطابق 1375ء کو 17 سال 9 ماہ پانچ دن کی سلطنت کے بعد انتقال کر گیا۔

\* 182 \* واقعات مملکت بیجاپور جلد سوم ص 459 تا 467 \* 183 \* تخت نشینی 799ھ وفات 825ھ تاریخ فرشتہ دکن جلد اول۔

\* 184 \* تخت نشینی 838ھ وفات 862ھ

\* 185 \* عہد حکومت 1062ھ تا 10ھ تاریخ فرشتہ کا مصنف محمد قاسم اسی کے عہد میں ہوا ہے۔ \* 186 \* سلطان محمد خاں والئی ترکی کا بھائی تھا اس کے دست برد سے بچ کر ہندوستان آگیا اور یہاں رفتہ رفتہ ترقی کر کے سلطان محمد بہمنی (بیدر) کے امراء میں شامل ہو گیا اور 896ھ مطابق 1489ء میں خود بادشاہ ہو گیا 1515ء تک اس کی حکومت رہی چونکہ ایران میں ایک عرصہ تک رہا تھا اس لئے مذہباً "شیعہ" تھا۔

\* 187 \* واقعات مملکت بیجاپور حصہ اول ص 277

\* 188 \* لاہور میں بعد مہاراجہ رنجیت سنگھ ایسا واقعہ گزرا ہے۔ مورن طوائف مہاراجہ کی محبوبہ ہونے کی وجہ سے رانی موراں کہلاتی تھی اور وزراء کو حکم تھا کہ مہاراجہ کے دربار میں آنے سے پہلے سب لوگ رانی موراں کے دربار کی حاضری دے آیا کریں نفس کے بندے جن میں سکھ۔ ہندو۔ مسلمان درباری رکن تھے، جاتے تھے اور کمال بے حیثیتی سے سلام کر کے واپس آتے تھے۔

\* 189 \* نواب سید فیض اللہ خاں والئی رام پور کے بیٹے تھے 1176ھ میں پیدا ہوئے بھائی کو مجروح و معزول کرنے کے بعد 1209ھ میں تخت نشین ہوئے اسی سال خود معزول و محبوس ہو کر انگریزوں کی قید میں آئے اور حج بیت اللہ کے بعد کشمیر اور افغانستان اور دیگر ممالک کی سیر کے بعد نادون ضلع کانگڑہ پنجاب میں مقیم ہو گئے اور 63 سال 6 جمادی الاخر 1238ھ میں وہیں انتقال کیا۔

( 190 ) 1200ھ میں پیدا ہوئے 25 جمادی الاول 1256ھ مطابق 26 جولائی 1840ء 47 برس کی حکمرانی کے بعد 56 سال انتقال کر گئے بڑے حسن پرست اور ندمشرب تھے ان



کے محل میں رذیل و شریف کئی قسم کی عورتیں تھیں شاعر بھی تھے تخلص رند تھا۔  
 \* 191 \* نواب سید محمد سعید خاں خلف نواب سید غلام محمد خاں کے بیٹے تھے 5 ربیع الثانی 1231 ھ مطابق 5 مارچ 1816ء کو پیدا ہوئے 24 ذی قعدہ 1281 ھ مطابق 5 مارچ 1965ء کو . عمر پچاس سال آٹھ ماہ 15 یوم انتقال کیا۔ دس برس ساڑھے چار ماہ تک حکومت کی نہایت عالم و فاضل تھے۔ نثر میں مرزا قاتل اور نظم میں مرزا غالب دہلوی سے اصلاح لیتے تھے خود کہتے ہیں {

ناظم ہمیں قبیح غالب پہ ناز ہے ہوگا کسی کو پیردیئے میر پر گھمنڈ  
 آپ کے مطبوعہ دیوان موجود ہیں غالباً شیعہ تھے لیکن دیگر مذہب والوں کو کبھی شکایت نہ ہوئی۔

\* 192 \* منشی امیر احمد امیر مینائی کا سلسلہ نسب مخدوم شاہ مینا قدس اللہ سرہ ، العزیز تک پہنچا ہے جو لکھنؤ کے شاہ ولایت ہیں 1244 ھ یوم شنبہ کو پیدا ہوئے 1279 ھ میں رام پور آئے۔ نواب سید یوسف علی خاں ، نواب سید کلب علی خاں نواب سید مشتاق علی خاں اور نواب سید حامد علی خاں چار والیان ریاست کا زمانہ دیکھا۔ آخر عمر میں حیدر آباد چلے گئے۔ وہاں بیمار ہو گئے تو مہاراجہ سرکشن پرشاد میر محبوب علی خاں نظام کی طرف سے عیادت کو آتے رہے۔ آخر وہیں 12 اکتوبر 1900ء مطابق جمادی الثانی 1315 ھ کو . عمر 73 سال دس ماہ انتقال فرمایا۔ آپ کے شاگردوں میں حضرت ریاض خیر آبادی ، نواب فصاحت جنگ حافظ جلیل حسن جلیل اور آپ کے فرزندوں میں جناب اختر مینائی اور ضریر مینائی نہایت نامور گزرے ہیں۔

\* 193 \* نواب سید کلب علی خاں جو اپنے باپ کے خلاف مذہباً اہل سنت والجماعت تھے 20 ذی الحجہ 1250 ھ مطابق 9 اپریل 1835ء کو پیدا ہوئے۔ مسند نشینی کے وقت تیس سال کی عمر تھی۔ 17 جمادی الاخر 1340 ھ مطابق 23 مارچ 1877ء کو . عمر 53 سال 6 ماہ بائیس برس سات ماہ کی حکومت کے بعد وفات پا گئے آپ بھی شاعر تھے نواب تخلص تھا۔

\* 194 \* مناقب سلیمانی (فارسی) صفحہ 73 مصنفہ مولوی غلام محمد جھجری۔ تاریخ تالیف

1255 ھ \* 195 \* حدائق الحنفیہ حلقہ سیزدہم صفحہ 6-9

\* 196 \* معارف نمبر 8 جلد 3

\* 197 \* معارف بحوالہ طبقات الخنابلہ ابن حبیب۔

\* 198 \* معارف بحوالہ طبقات الخنابلہ ابن حبیب۔

\* 199 \* پیدائش 16 ذی قعدہ 336 ھ مطابق ستمبر 930ء وفات 24 صفر 358 ھ مطابق مارچ 979ء

\* 200 \* تذکرہ علمائے سلف مصنفہ مولانا حبیب الرحمن خاں صاحب شروانی سابق صدر الصدور محکمہ امور مذہبی حیدر آباد دکن۔

\* 201 \* ولادت 537 ھ بمقام سنجر ملک بھستان وفات 633 ھ بمقام اجمیر۔

\* 202 \* جارج پنجم شاہ انگلستان اردو زبان سے واقف تھے دہلی کے جلسہ جشن میں انہوں نے اردو میں تقریر بھی کی تھی۔ \* 203 \* نواب سلطان جہاں بیگم والنئی ریاست بھوپال۔





## دارالشعور کی علم و ادب پر مستند کتابیں

- ایجابہ بچن (آپ بیتی)
- تاریخ اسلام کے ناقابل فراموش واقعات
- خود اعتمادی بڑھائیے
- بچوں کی تعلیم و تربیت
- کامیاب زندگی
- پراعتماد زندگی
- خوشگوار زندگی
- جدید اسرائیل کی تاریخ
- فتوح الغیب
- منہو کے متنازعہ افسانے
- گوتم بدھ سے دلائی لامہ تک
- امریکہ کا اخلاقی بحران
- ابن خلدون
- عظیم مسلمان فلسفی
- قدیم علوم اور جدید تہذیب
- اخوان الصفاء
- جنگ عظیم دوم
- WTO کیا ہے؟
- حمود الرحمن کمیشن رپورٹ (۳ جلدیں)
- آنے والے دور کا انسان
- سرگزشت دہلی
- گناہ و غربت، معیار گناہ
- پھول اور کلیاں
- مسلم دنیا اور سامراجی یلغار
- 100 عظیم مسلم سائنسدان
- خواتین کی صحت
- ملٹی میشل کمپنیاں
- تجارتی لوٹ مار کی تاریخ
- ڈبلیو۔ٹی۔او اور گلوبلائزیشن
- ہماری عادتیں اور ہمارے جذبات
- کون کیسے گیا؟
- کوئی کام ناممکن نہیں
- دولت مند بننے کے 37 اصول
- ایجابہ بچن / مترجم: محمد احسن بٹ
- محمد دین فوق
- سی گلیٹر رین / مترجم: عبداللہ الاحمد
- مصنف: میری لارنس، مترجم: محمد افضال
- مصنف: ڈاکٹر یوس ٹیس، مترجم: اظہر تابش
- مصنف: نارمن ونسٹن ہیل، مترجم: محمد اظہر تابش
- مصنف: ہیرالڈ شرمین، مترجم: عبدالغفور بی اے
- مصنف: محمد احسن بٹ
- حضرت شیخ عبدالقادر جیلانیؒ
- سعادت حسن منٹو / مترجم: محمد احسن بٹ
- مصنف: کرسٹوفر براؤن / مترجم: محمد احسن بٹ
- مصنف: جی کارٹر (سابق صدر امریکہ)
- مصنف: ڈاکٹر طہ حسین (سابق وزیر تعلیم مصر)
- تالیف: محمد لطفی جمعہ مصری، مترجم: ڈاکٹر میر ولی الدین
- مصنف: جارج سارٹن، مترجم: سید ہاشمی فرید آبادی
- تالیف: جمعیت اخوان الصفاء، مترجم: اکرام علی
- مصنف: لوئیس سنائیڈر، مترجم: مولانا غلام رسول مہر
- مصنف: بھگتیت لال داس، مترجم: مقصود خالق
- مترجم: مرتضیٰ انجم / فضیل ہاشمی / اشفاق خان
- مصنف: گرورجنیش، مترجم: صفدر رشید
- مصنف: محمد شجاع معنی
- مصنف: ٹالسٹائی
- مصنف: رابندر ناتھ ٹیگور
- مصنف: پروفیسر طفیل ڈھانہ
- رفیق انجم / ابراہیم عمادی
- مصنف: ڈاکٹر شمرین فرید
- مصنف: سید عظیم
- مصنف: سید عظیم
- مصنف: سید عظیم
- مصنف: دیپاندر ورما
- مصنف: مرتضیٰ انجم
- مصنف: بسوا روپ رائے
- مصنف: ڈاکٹر سموئیل ہالک

بیت

Design  
0333-4349801

دارالشعور



32: میلکمن روڈ، چوک اے بی آفس، لاہور • شوروم: 42-مرگب روڈ  
888@yahoo.com • 042-7239138, 8435044, 846011